

مَعْلَمِ الْقُرْآنِ



ڈاکٹر غلام جیلانی برقی

اُنے تمام انبیا۔ ملوک۔ اقوام۔ اشخاص سے او
اماکن پر تحقیقی مقالات۔ جن کا ذکر قرآن حکیم میں
آیا ہے۔ یہ اس موضوع پر پہلے کتاب ہے!

مُعْجَمُ الْقُرْآنِ

(اُن تمام انبیا-ملوک-اقوام-اشخاص اور اماکن پہ
تحقیقی مقالات-جن کا ذکر قرآن حکیم میں آیا ہے۔ یہ
اس موضوع پر پہلی کتاب ہے)

ڈاکٹر غلام جیلانی برقی

ایم اے، پنی ایچ ڈی



شیخ غلام علی اینڈ سنز (پرائیویٹ) لمیٹڈ، پبلشرز،

لاہور ○ حیدرآباد ○ کراچی

جملہ حقوق محفوظ

297-13

41
95944

طابع : شیخ نسیاز احمد

مطبع : غلام علی پرنٹرز

جامعہ اشرقیہ، اچھرہ، لاہور

مقام اشاعت :

شیخ غلام علی اینڈ سنز (پرائیویٹ) لمیٹڈ پبلشوز

۱۹۹- سرگزر روڈ، چوک انارکلی، لاہور۔ ۵۴۰۰۰

ادارہ معارف اسلامیہ

کیمبل پور

یہ ادارہ سید خالد محمود ایم۔ اے، سی ایس پی نے ۱۹۶۳ء میں قائم کیا تھا۔ مقصد تھا :-
اسلامی علوم و فنون کا احیاء اور اس کی اشاعت۔ پچھلے نو برس میں ہم پندرہ کتابیں مکمل کر چکے ہیں۔
اس ادارہ کی موجودہ ہیئت یہ ہے :-

۱: سرپرست : جناب حیدر محمد چوہان - ڈپٹی کمشنر کیمبل پور

۲: صدر :- پرنسپل محمد اسماعیل ایم اے، پی ای ایس (ا)
گورنمنٹ کالج - کیمبل پور

ارکان :-

۱: پروفیسر علامہ زاہد الحسینی

۲: پروفیسر محمد مسعود، شعبہ عربی

۳: پروفیسر سعد اللہ خاں کلیم - شعبہ اردو

۴: ڈاکٹر غلام جیلانی برقی

مالی معاون :-

ڈسٹرکٹ کونسل کیمبل پور - اور

مختیر حضرات

مصنّف کی دیگر تصانیف

- ۱ : امام ابن تیمیہ (انگریزی)
- ۲ : امام ابن تیمیہ (اُردو)
- ۳ : دو قرآن
- ۴ : حکمائے عالم
- ۵ : آئینِ فطرت
- ۶ : دو اسلام
- ۷ : جہانِ نو
- ۸ : ایک اسلام
- ۹ : لمعاتِ برق
- ۱۰ : پیامِ ادب
- ۱۱ : سلاطینِ اسلام
- ۱۲ : حرفِ محرمانہ
- ۱۳ : انفعال
- ۱۴ : بھائی - بھائی
- ۱۵ : من کی دنیا
- ۱۶ : گلہائے ایران
- ۱۷ : ہم اور ہمارے اسلاف
- ۱۸ : حیاتِ سکندر
- ۱۹ : اللہ کی عادت
- ۲۰ : یورپ پر اسلام کے احسان

دانشِ رومی و سعدی	: ۲۱
مسائل نو	: ۲۲
اسلام اور عصرِ رواں	: ۲۳
دانشِ عرب و عجم	: ۲۴
رمزِ ایمان	: ۲۵
فلسفیانِ اسلام	: ۲۶
ہماری عظیم تہذیب	: ۲۷
تاریخِ حدیث	: ۲۸
مورخینِ اسلام	: ۲۹
تلخیصِ معجم البلدان	: ۳۰
کئی سو مضامین و مقالات	: ۳۱
دائرہٴ معارفِ اسلامیہ - (اردو)	: ۳۲
کے لیے ۱۱ مقالات کا ترجمہ	

اختصارات

حوالوں کے سلسلے میں ہم نے بعض اختصارات سے کام لیا ہے۔ جن کی تشریح یہ ہے :-

- | | | |
|--------------|---|---|
| ۱ - ارض | : | ارض القرآن - سید سلیمان ندوی |
| ۲ - اُعلام | : | اُعلام القرآن - مولانا عبد الماجد دریا بادی |
| ۳ - باڈ | : | بائبل - ڈکشنری |
| ۴ - برطانیکا | : | انسائیکلو پیڈیا برطانیکا |
| ۵ - پینلینڈ | : | پینلینڈ بائبل انسائیکلو پیڈیا |
| ۶ - واپ | : | وائرہ معارف اسلامیہ - پنجاب یونیورسٹی |
| ۷ - ڈاب | : | ڈکشنری آف دی بائبل |
| ۸ - ڈاس | : | ڈکشنری آف اسلام |
| ۹ - شاس | : | شارٹر انسائیکلو پیڈیا آف اسلام |
| ۱۰ - قصص | : | قصص الانبیاء - حفظ الرحمن سیوہاری |
| ۱۱ - کامپٹن | : | کامپٹن انسائیکلو پیڈیا |
| ۱۲ - کانس | : | کانسٹرا انسائیکلو پیڈیا آف اسلام |
| ۱۳ - لقر | : | لغات القرآن - عبدالرشید نعمانی |
| ۱۴ - معجم | : | معجم البلدان - یاقوت حموی |
| ۱۵ - منشی | : | منشی الارب |

فہرست

- ۱۷ - اخت ہارون (مریم)
 ۱۸ - اخوان یوسف (بنو اسرائیل)
 ۱۹ - اورس
 ۲۰ - اذنی الارض - (روم)
 ۲۱ - ارم ذات الجماد (عاد اولی)
 ۲۲ - ازواج النبی (نساء النبی)
 ۲۳ - اسحاق (نیز دیکھیے "ابراہیم")
 ۲۴ - اسرائیل (نیز دیکھیے "بنو اسرائیل")
 ۲۵ - اسماعیل (نیز دیکھیے "ابراہیم")
 ۲۶ - اسمائے حسنی
 ۲۷ - اصحاب الأُخدود
 ۲۸ - اصحاب الأعراف
 ۲۹ - اصحاب الایکہ
 ۳۰ - اصحاب الحجر
 ۳۱ - اصحاب الرس
 ۳۲ - اصحاب السبت
 ۳۳ - اصحاب السفینہ
 ۳۴ - اصحاب الفیل (اہلبہ)
 ۳۵ - اصحاب القرینہ
 ۳۶ - اصحاب الکہف والرقیم
 ۳۷ - اغراب

۱ - حرف اول

آ

۲ - آدم

۳ - آزر

الف

- ۴ - ابراہیم (نیز دیکھیے اسماعیل واسحاق)
 ۵ - ابلیس (شیطان)
 ۶ - ابن مریم (دیکھیے "عیسیٰ")
 ۷ - ابن نوح
 ۸ - ابنے آدم (ہابیل وقابیل)
 ۹ - ابو لہب
 (نیز دیکھیے "خمالۃ الحطب")
 ۱۰ - ابو یوسف (یعقوب و راحیل)
 ۱۱ - احبار و رہبان
 ۱۲ - اُحد
 ۱۳ - اُحْقاف
 ۱۴ - احمد (محمد)
 ۱۵ - اخاعد (دیکھیے "ہود")
 ۱۶ - اُتک = اُخت موسیٰ

- ۳۸ - الأعمى (عبداللہ بن مکتوم)
 ۳۹ - الذی آتیناہ آیاتنا
 ۴۰ - الذی توئی کبرۃ (واقفہ افک)
 ۴۱ - الذی حاج ابراہیم
 (شاہ بابل فرود)
 ۴۲ - الذی مر علی قرینہ (عزیز)
 ۴۳ - اللہ
 ۴۴ - الواح موسیٰ
 ۴۵ - الیاس (الیاسین)
 ۴۶ - الیسع
 ۴۷ - امام حسین
 ۴۸ - امرأۃ تنکھم (بلقیس)
 ۴۹ - امرأۃ زکریا (یشیع)
 ۵۰ - امرأۃ العزیز (زلیخا)
 ۵۱ - امرأۃ عمران (والدہ مریم)
 ۵۲ - امرأۃ فرعون
 ۵۳ - امم موسیٰ
 ۵۴ - اہل بیت
 ۵۵ - اہل البیت
 ۵۶ - اہل کتاب (یہود و نصاریٰ)
 ۵۷ - ایوب
 ۵۸ - بابل
 ۵۹ - البخر (مسلزم)
 (نیز دیکھیے بنو اسرائیل)
 ۶۰ - بحیرہ
 ۶۱ - بدر
 ۶۲ - بوزخ

ت

- ۴۳ - تابوت
 ۴۴ - تبع
 ۴۵ - تورات
 ۴۶ - التین

ث

- ۴۷ - ثانی اثین
 ۴۸ - ثلثہ الذین خلفوا
 ۴۹ - ثمود یا عاد ثانیہ

ج

- ۸۰ - جاکوت (نیز دیکھیے طاوت)
 ۸۱ - الجب
 ۸۲ - جبارین
 ۸۳ - جبث
 ۸۴ - جبیل

ب

- ۵۸ - بابل
 ۵۹ - البخر (مسلزم)
 (نیز دیکھیے بنو اسرائیل)
 ۶۰ - بحیرہ
 ۶۱ - بدر
 ۶۲ - بوزخ

- ۱۰۶ - زبور (دیکھیے داؤد)
 ۱۰۷ - زکریا -
 ۱۰۸ - زیتون -
 ۱۰۹ - زید

س

- ۱۱۰ - سائبہ -
 ۱۱۱ - سامری -
 ۱۱۲ - سبأ -
 ۱۱۳ - سدرۃ المنتہی
 ۱۱۴ - سلیمان
 ۱۱۵ - سواع
 ۱۱۶ - سبیل عزم
 ۱۱۷ - سینا -

ش

- ۱۱۸ - الشجرہ -
 ۱۱۹ - شجرے -
 ۱۲۰ - شعیب -
 ۱۲۱ - الشہر الحرام -
 ۱۲۲ - شیطان -

ص

- ۱۲۳ - صابین -
 ۱۲۴ - صاحب الحوت -
 ۱۲۵ - صاحبہ -
 ۱۲۶ - صلح -
 ۱۲۷ - صحف اولی -
 ۱۲۸ - الصخرہ -
 ۱۲۹ - صفا و مروہ -
 ۱۳۰ - صلوات -

- ۸۵ - زین
 ۸۶ - جودی

ح

- ۸۷ - حام
 ۸۸ - حجر (اصحاب الحجر)
 ۸۹ - حمالۃ الخطب (نیز دیکھیے "ابولہب")
 ۹۰ - حنین
 ۹۱ - حواری
 ۹۲ - حور

خ

- ۹۳ - خراجوا من دیارہم -
 ۹۴ - خلیل (ابراہیم)

د

- ۹۵ - دابۃ الارض
 ۹۶ - داؤد (نیز دیکھیے زبور)

ذ

- ۹۷ - ذوالقرنین -
 ۹۸ - ذوالکفل -
 ۹۹ - ذوالنون (صاحب الحوت)

ر

- ۱۰۰ - زبؤہ
 ۱۰۱ - رس (اصحاب الرس)
 ۱۰۲ - الروح الامین
 ۱۰۳ - روح القدس
 ۱۰۴ - روم
 ۱۰۵ - رہبان

۱۳۱ - صوامع -

ض

۱۳۲ - ضیف ابراهیم

ط

۱۳۳ - طاغوت -

۱۳۴ - طاووت -

۱۳۵ - طوی

۱۳۶ - طور

ظ

۱۳۷ - الظُّلَّة -

ع

۱۳۸ - عاد -

۱۳۹ - عبداً من عبادنا -

۱۴۰ - عجوز (زوجہ لوط)

۱۴۱ - عربی (زبان)

۱۴۲ - عربی (عرب کا اسم نسبت)

۱۴۳ - عنفات -

۱۴۴ - عرم -

۱۴۵ - عزیزی

۱۴۶ - عزیز -

۱۴۷ - عزیز (مصر)

۱۴۸ - عمران

۱۴۹ - عینی

غ

۱۵۰ - الغار -

ف

۱۵۱ - فتاه -

۱۵۲ - فتاحا -

۱۵۳ - فرعون -

۱۵۴ - فرقان

ق

۱۵۵ - قارون -

۱۵۶ - قرآن -

۱۵۷ - القرية التي أمطرت مطراً سوءاً -

۱۵۸ - القرية التي كانت حاضرة البحر -

۱۵۹ - قرینین -

۱۶۰ - قریش -

ک

۱۶۱ - کعبہ

ل

۱۶۲ - لات -

۱۶۳ - لقمان -

۱۶۴ - لوط

۱۶۵ - لیلة المشد

م

۱۶۶ - ماجوت یا ماجوج

۱۶۷ - مازوت (مازوت)

۱۶۸ - مجمع البحرین -

۱۶۹ - مجوس -

۱۷۰ - محمد صلعم -

۱۷۱ - مدین -

۱۷۲ - مدینہ -

۱۷۳ - مرقہ -

۱۷۴ - مریم -

۱۷۵ - مسجد اقصیٰ -

۱۷۶ - مسجد حرام -

۱۷۷ - مصر -

۱۷۸ - مشعر حرام -

۱۹۰ - ہارون -

۱۹۱ - ہامان -

۱۹۲ - ہود -

ی

۱۹۳ - یاجوج -

۱۹۴ - یثرب -

۱۹۵ - یحییٰ -

۱۹۶ - یعقوب -

۱۹۷ - یعوق -

۱۹۸ - یغوث -

۱۹۹ - یوسف -

۲۰۰ - یونس -

۲۰۱ - یہود -

۱۷۹ - مقام ابراہیم -

۱۸۰ - مکہ -

۱۸۱ - منات -

۱۸۲ - موسیٰ -

ن

۱۸۳ - نساء النبی -

۱۸۴ - نسر -

۱۸۵ - نصاریٰ -

۱۸۶ - نوح -

و

۱۸۷ - واد -

۱۸۸ - وصیلہ -

۱۸۹ - ہاروت -

۱۹۰ - ہاروت -

باسمہ سبحانہ

حرفِ اول

آج سے کچھ عرصہ پہلے مجھے ایک پادری کے ہاں جانے کا اتفاق ہوا۔ میں نے اس کی مختصر سی ذاتی لائبریری کا جائزہ لیا۔ تو اس میں آٹھ ایسے ضخیم معاجم (انسائیکلو پیڈ یاژ) نظر آئے۔ جن میں بائبل کے تین ہزار سے زائد اشخاص و مقامات پر تحقیقی مقالات تھے۔ اس کے بعد میں اس کھوج میں لگ گیا کہ کیا کچھلے چودہ سو سال میں علمائے اسلام نے قرآن پر بھی کوئی ایسا معجم تیار کیا تھا؟ میں نے حاجی خلیفہ کی کشف الظنون، ابن ندیم کی الفہرست، جمیل بیگ کی عقود الجواہر اور دیگر متعدد فہارس کو بامعان نظر دیکھا۔ لیکن ایسی کوئی کتاب نظر نہ آئی۔ اگر کسی نے کوئی لکھی بھی تھی تو وہ آج کہیں موجود نہیں۔

قیاس یہ ہے کہ جن مسلمانوں نے قرآنِ مقدس کے حروف (ا ب ت ث) پر بھی متعدد کتابیں لکھ ڈالی تھیں۔ مثلاً :-

۱ : کتاب الہارات (قرآن میں ۵ کی تعداد وغیرہ)۔

از : عبدالواحد بن عمر بن محمد بن ابی ہاشم بغدادی (۳۴۹ھ)

۲ : کتاب الیارات - ایضاً

۳ : کتاب فی النقط - (قرآن کے نقطوں پر)

ابن الانباری :- محمد بن تاسم (۳۲۸ھ)

۴ : ایضاً - محمد بن عیسیٰ بغدادی (معاصر حسن بن علی)

۵ : ایضاً - سہیل بن محمد ابو حاتم السجستانی (۲۵۵ھ)

۶ : کتاب الالامات - داؤد بن ابی طیبہ -

۷ : ایضاً - ابن الانباری (۳۲۸ھ)

۸ : ایضاً - اخفش نحوی بصری (۲۱۵ھ)

۹ : ایضاً - محمد بن سعید (فہرست ص ۴۲-۴۳)

قرآن کے اعجاز۔ اختلافِ قرأت۔ اختلافِ مصاحف۔ منتشبات۔ ناسخ و منسوخ اور ترتیب نزول پر بیسیوں کتابوں میں بحث کی تھی۔ ان لوگوں نے قرآن کے اشخاص و اماکن پر بھی کوئی نہ کوئی کتاب لکھی ہوگی۔

لیکن افسوس کہ مجھے اس کا نام تک نہیں مل سکا۔ صرف اردو میں دو کتابیں ملی ہیں :-

اول : مولانا عبد الماجد دریا بادی کی "اعلاہ القرآن"۔
یہ صرف اعلام پر ہے۔ اس میں اماکن کا ذکر موجود نہیں۔ یہ کوئی ڈیڑھ سو صفحات کا ایک رسالہ ہے۔ جو بھارت کی مطبوعات میں سے ہے۔ اور پاکستان میں نہیں ملتا۔

دوہ : سید سلیمان ندوی کی "ارض القرآن"۔
یہ فاضلانہ کتاب علمائے مغرب کی تلاش و تحقیق کی روشنی میں لکھی گئی ہے لیکن یہ صرف مقامات قرآن پر روشنی ڈالتی ہے۔ اور اعلام سے بحث نہیں کرتی۔

ان حالات میں ایک ایسی کتاب کی شدید ضرورت تھی۔ جو قرآن کے اشخاص و اماکن دونوں پر تاریخ۔ کتبات، اور نئے انکشافات کی روشنی میں بحث کرے۔ یہ کتاب اسی ضرورت کے پیش نظر لکھی گئی ہے۔ چونکہ عربی۔ انگریزی۔ اور فارسی میں اس موضوع پر کوئی کتاب موجود نہیں تھی۔ اس لیے یہ طلبائے قرآن کے لیے خواہ وہ ایران و عراق میں ہوں یا انگلستان میں، مفید ثابت ہوگی۔ اور وہ ضخیم تواریخ و تفاسیر کی ورق گردانی سے بچ جائیں گے۔

ماخذ

گو علمائے اسلام نے اس موضوع پر کوئی الگ کتاب نہیں لکھی۔ تاہم انھوں نے کتب تواریخ۔ تفاسیر اور معجم بلدان میں قرآن کے تمام اشخاص و مقامات پر ضمناً روشنی ڈالی ہے۔
مقامات پر بعض کتابوں کے نام یہ ہیں :-

- ۱ : کتاب البلدان - شام بن محمد کلبی (۲۰۶ھ)
- ۲ : کتاب جزیرۃ العرب - ابوسعید اضمعی (۲۱۳ھ)
- ۳ : کتاب المیاء والجبال والارضین - سعدان بن مبارک (تقریباً ۳۰۰ھ)
- ۴ : کتاب المناہل والقری - ابوسعید حسن السکری (۳۰۰ھ)
- ۵ : صفت جزیرۃ العرب - ابن حاتم ہمدانی (۳۲۰ھ)
- ۶ : کتاب البدء والاخبار - ابو زید بلخی (۳۲۰ھ)
- ۷ : کتاب جزیرۃ العرب - ابوسعید حسن التیرانی (۳۶۸ھ)
- ۸ : کتاب الاودیۃ والجبال - حسن بن محمد الخالغ (۳۸۰ھ)
- ۹ : کتاب الامکنۃ - محمود بن عمر زمخشری (۵۳۸ھ)
- ۱۰ : مرصد الاطلاع علی اسماء الامکنۃ والبقاع - سیوطی (۹۱۰ھ)
- ۱۱ : کتاب المساکن والممالک - ابن خردادزہ (۲۵۰ھ)

- ۱۲ : کتاب البلدان - ابن فقیہ ہمدانی (۲۹۰ھ)
 ۱۳ : ایضاً - ابن واضح یعقوبی (۳۰۰ھ)
 ۱۴ : کتاب المساک والمناکب - اضطخری (۳۲۰ھ)
 ۱۵ : مروج الذهب - مسعودی (۳۲۶ھ)
 ۱۶ : کتاب المساک والمناکب - ابن خوقن (۳۶۲ھ)
 ۱۷ : معجم البلدان - یاقوت حموی (۴۲۵ھ)
 ۱۸ : آثار البلاد - زکریا قزوینی (پ - ۴۷۲ھ)
 ۱۹ : نزهة المشتاق فی اختراق الآفاق - ادیبی (۵۲۵ھ)
 ۲۰ : تقویم البلدان - ابوالفدا (۷۳۲ھ)
- اشخاص قرآن کا ذکر مختلف تفاسیر و تواریخ میں ملتا ہے۔ یہ کتابیں یا تو گم ہو چکی ہیں اور یا اس قدر ہنگامی ہیں کہ انھیں خریدنا کارے دارو۔ بہر حال جن تفاسیر نے ان اشخاص پر قدرے تفصیل سے بحث کی ہے۔ ان کے نام یہ ہیں :-

- ۱- تفسیر : ابن عباس (۴۸ھ)
 ۲- " : امام مالک (۱۷۹ھ)
 ۳- " : اسحاق بن ابراہیم عرف ابن زائونہ (۲۳۸ھ)
 ۴- " : محمد بن عبداللہ بن عبدالحکم مصری (۲۶۸ھ)
 ۵- " : امام بقی بن مخلد آندلسی (۲۷۶ھ)
 ۶- " : محمد بن جریر الطبری (۳۱۰ھ)
 ۷- " : ابوبکر محمد بن القاسم الانباری (۳۲۸ھ)
 ۸- " : احمد بن محمد بن سعید نیشاپوری (۳۵۳ھ)
 ۹- " : ابوالقاسم بن احمد بن ایوب الطبرانی (۳۶۵ھ)
 ۱۰- " : نصر بن محمد بن احمد بن ابراہیم سمرقندی (۳۹۳ھ)
 ۱۱- " : خلف بن احمد سیستانی (۳۹۵ھ)
 ۱۲- " : ابواسحاق احمد بن ابراہیم نیشاپوری -
 ۱۳- " : مکی بن ابی طالب القیس القیروانی (۴۳۷ھ)
 ۱۴- " : عبداللہ بن محمد اجمانی الہروی (۴۸۱ھ)
 ۱۵- " : راعب اصفہانی (۵۰۲ھ)
 ۱۶- " : اسماعیل بن محمد اصفہانی (۵۳۵ھ)
 ۱۷- " : فخر الرازی (۶۰۴ھ)

- ۱۸ - تفسیر : ابن الجوزی بغدادی (۵۹۷ھ)
- ۱۹ - " : شیخ ابن العربی (۶۳۸ھ)
- ۲۰ - " : شمس الدین الجوزی (۶۵۲ھ)
- ۲۱ - " : ابن نقیب مقدسی (۶۶۸ھ)
- ۲۲ - " : امام ابن تیمیہ حرانی (۶۲۸ھ)
- ۲۳ - " : علامہ علی بن عبدالکافی الشیبکی (۷۵۶ھ)
- ۲۴ - " : حافظ عماد الدین اسماعیل بن عمر ابوالفدا دمشقی عرف ابن کثیر (۷۷۴ھ)
- ۲۵ - " : جلال الدین سیوطی (۹۱۱ھ)
- ۲۶ - " (روح المعانی) : علامہ آلوسی (۱۲۷۰ھ)
- ۲۷ - " (المنار) : علامہ رشید رضا (۱۹۵۰ء کے قریب)
- ۲۸ - " (الجواہر) : علامہ جوہری طنطاوی (۱۹۶۲ء کے قریب)
- ۲۹ - " (حقانی) : مولانا عبدالحق دہلوی (۱۳۳۵ھ)
- ۳۰ - " (تفہیم القرآن) : مولانا سید ابوالاعلیٰ مودودی -

عربی - فارسی اور اردو تفاسیر کی تعداد تین ہزار سے متجاوز ہے۔ آج سے سو سال پہلے کی تفاسیر عصرِ رواں کے محقق کو مطمئن نہیں کر سکتیں۔ کیونکہ وہ ان کتبات - ظروف اور آلات سے فائدہ نہیں اٹھا سکیں۔ جو پچھلی صدی کے آخر اور اس صدی میں یمن - مدائن صالح - بابل - نینوے اور مذین کی کھدائیوں سے برآمد ہوئے ہیں۔

کچھ ایسی تفاسیر بھی دیکھنے میں آئیں جن کی بعض تصریحات غلط تھیں۔ مثلاً صاحب جلالین داستانِ موسیٰ کے ضمن میں حتیٰ ابلغ جمع البحرین (کہن) کے تحت لکھتے ہیں کہ مجمع البحرین سے مراد بحر روم اور بحر ایران کا مقام اتصال ہے۔ کون نہیں جانتا کہ بحر روم ساحلِ شام و فلسطین پہ ختم ہو جاتا ہے اور بحر فارس بصرہ سے شروع ہو کر جنوب میں بحر ہند سے جا ملتا ہے۔ ان دونوں میں ۸۰۰ میل کی خشکی حائل ہے اور ان میں کبھی رابطہ نہیں تھا۔

اسی طرح کی ایک لغزش مولانا حفظ الرحمن سہاروی سے حضرت یونس کے متعلق ہوئی ہے۔ آپ قصص القرآن (ج-۲ ص ۱۹۷) میں فرماتے ہیں کہ حضرت یونس کی کشتی دریائے فرات میں جا رہی تھی کہ ملاحوں نے انہیں دریا میں پھینک دیا اور انہیں ایک مچھلی نگل گئی۔ بحر بات (آیات) کے ماہرین کی یہ متفقہ رائے ہے کہ آدمی کو نگل جانے والی مچھلی صرف ایک ہی ہے یعنی شارک۔ یہ گہرے سمندروں میں ہوتی ہے اور دریاؤں کی تنگنا میں نہیں سما سکتی۔

یا قوت حموی، معجم البلدان (ج-۵ صفحہ ۵۰) میں لکھتے ہیں کہ موسیٰ کی وہ چٹان، جہاں خادم موسیٰ کی مچھلی سرک کر سمندر میں چلی گئی تھی۔ شیروان میں ہے۔ شیروان ارمینیا کا ایک شہر نیز ضلع ہے۔ جو باکو کے مغرب میں واقع ہے

یہ نڈین اور صحرائے تیہہ (جہاں حضرت موسیٰ چالیس سال رہے تھے) سے گیارہ سو میل دور ہے۔ بائبل (خروج) نے حیاتِ موسیٰ کا ایک ایک واقعہ قلمبند کیا ہے۔ لیکن اس میں یہ کہیں مذکور نہیں کہ حضرت موسیٰ نے کبھی شیروان کا بھی سفر کیا تھا۔ اس سفر کی کسی اور تاخذ سے بھی تصدیق نہیں ہوتی۔

بعض علمائے اشخاص پر الگ کتابیں بھی لکھی گئیں۔ مثلاً :-

- ۱ : قصص الانبیاء - امام علی بن حمزہ الکسائی
- ۲ : " - سہل بن عبد اللہ التستری
- ۳ : " - محمد بن عبد الملک المبتھی الحرانی
- ۴ : قصص القرآن - مولانا حفظ الرحمن سہاروی
- ۵ : کتاب الہدی - مولانا محمد یعقوب حسن
- ۶ : تاریخ انبیا - علی شیرزائی
- ۷ : انبیائے قرآن - محمد جمیل احمد
- ۸ : انوار انبیا - کتاب منزل - لاہور

ہمارے چار ہزار مورخین نے بھی قرآن کے کچھ اشخاص و مقامات کا ضمناً ذکر کیا ہے۔ ان میں سرفہرست ابن جریر - ابن الجوزی - ابن خلدون - ابن کثیر - ابن خلیکان - الخطیب بغدادی - ابن ہشام - السبلاذری - سیوطی - ذہبی - ابو حنیفہ دیناوری - واقدی اور ابن سعد ہیں۔

چونکہ قرآن و بائبل کے متعدد نام مشترک ہیں اور علمائے مغرب نے بائبل کے اشخاص و اماکن پر ۷/۸ محققانہ معاجم لکھے ہیں۔ اس لیے میں نے ان معاجم نیز بائبل سے بھی فائدہ اٹھایا ہے۔ میں نے اس کتاب میں بہت اختصار سے کام لیا ہے۔ ورنہ اگر بات کو طول دیتا۔ تو یہ کئی جلدوں میں پھیل جاتی اور اوسط وسائل کے لوگ اسے نہ خرید سکتے۔

مجھے اپنی خوش بختی پہ ناز ہے کہ میں قرآن حکیم کے رجال و اماکن پہ پہلی کتاب پیش کر رہا ہوں۔ دعا ہے کہ اللہ اسے قبولیتِ عامہ کے ثمر سے نوازے اور مجھ خطا کار کی نجات کا وسیلہ بنائے۔ آمین۔

برق - کیمبل پور

۲۸ - جنوری ۱۹۷۳ء

اتوار - ۲۲ - ذی الحجہ ۱۳۹۲ھ

آ

۲- آدم

یہ لفظ عبرانی ہے یا عربی؟ اس کا فیصلہ آج تک نہیں ہو سکا۔ عبرانی ہونے کی صورت میں یہ اَدَامَہ سے مشتق سمجھا جائے گا۔ جس کے معنی ہیں :- زمین اور گندمی رنگ۔
اگر یہ عربی الاصل ہو تو "ادھر" سے مشتق ہوگا۔ جس کے مختلف مشتقات سے اس کے مفہوم کی تعیین ہو سکتی ہے :-

- اَدِیم : سطح زمین۔
اَدَمَہ : جلد کا ظاہر و باطن۔
اِدَام : سالن۔ چٹنی۔ سرکہ وغیرہ۔
اَدَمَہ : قرابت۔ وسیلہ۔ گندمی رنگت۔
اَدَم : امام۔ پیشوا۔
اَدَمْر : نوع انسان کا باپ۔ پہلا آدمی۔

حضرت آدمؑ مٹی سے پیدا ہوئے تھے۔ آپ کا رنگ گندمی تھا۔ آپ خدا و انسان کے درمیان پیغام رسانی کا ایک وسیلہ تھے۔ نوع انساں کے امام اور کائنات کا حُسن تھے۔ کچھ ظاہر تھے، اور کچھ باطن۔ اس لیے آپ کا موزوں ترین نام آدمؑ ہی ہو سکتا تھا۔
بعض روایات کے مطابق جنت سے نکلنے کے بعد حضرت آدمؑ لنکا میں گرے تھے اور حضرت حواؑ جَدَہ (جَدَہ = دادی) میں۔ یہ دو سو برس تک روتے۔ تو بہ کرتے اور ایک دوسرے کو ڈھونڈتے رہے۔ بالآخر ان کی ملاقات مکہ کے قریب ایک پہاڑ میں ہوئی۔ جبرئیل نے ان کا ایک دوسرے سے تعارف کرایا۔ حضرت آدمؑ نے حوا کو اور حوا نے حضرت آدمؑ کو پہچان لیا۔
(عَرَفَہ = اس نے اُسے پہچان لیا)

اور اسی مناسبت سے پہاڑ کا نام عَرَفَہ پڑ گیا۔ اسے عَرَ فَا ت بھی کہتے ہیں۔

(ڈاس ص ۱)

مشہور ہے کہ حضرت آدمؑ کی عمر ۹۴۰ برس تھی۔ ان کی وفات ایک جمعہ کو واقع ہوئی۔ مکہ کے


چار ندیوں میں بٹ گیا۔ یعنی

سینوں جیوں

دجلہ اور فرات

خداوند نے آدم کو حکم دیا کہ تو باغ کا ہر پھل کھا سکتا ہے۔ لیکن نیک و بد کی پہچان والے درخت کے قریب نہ جانا۔۔۔۔۔۔ پھر خدا نے آدم پر گہری نیند بھیجی اور اس کی پسلی سے اُس کی بیوی نکالی۔۔۔۔۔۔ یہ لوگ شیطان کے فریب میں آکر شجر ممنوعہ کا پھل کھا بیٹھے۔ اور اللہ نے انھیں باغ عدن سے نکال دیا۔ جب یہ دوبارہ ایک دوسرے سے ملے۔ تو ان سے اولاد پیدا ہوئی۔ ان میں سے قابیل۔ ہابیل اور شیت بہت مشہور ہیں۔ حضرت آدم سے آگے اُس کی اولاد یوں چلی :-

آدم کی اولاد نوح تک



سید احمد خاں (۱۸۹۸ء) قصہ آدم کو ایک تخیل قرار دیتے ہیں۔ برہنگی کو بدی اور لباس کو نیکی کا استعارہ سمجھتے ہیں۔

مصر کے مشہور عالم و مفسر محمد عبده (۱۹۰۵ء) جنت سے آرام و راحت، شجر ممنوعہ سے بدی اور خروج از جنت سے وہ حالات۔ کیفیات اور تغیرات مراد لیتے ہیں۔ جن سے ہر آدمی کو گزرنا پڑتا ہے۔ آپ نے اس داستان سے یہ نتیجہ بھی اخذ کیا ہے کہ انسان بالطبع مائل الی الخیر ہے اور اس راہ کو وہ اسی وقت چھوڑتا ہے۔ جب شیطان کے بہکاوے میں آجائے۔

(وماپ ج - ۱ ص ۲۶)

- ماخذ :- ۱۔ قرآن حکیم
۲۔ ڈاس ص ۱
۳۔ شاکس ص ۱۳
۴۔ بائبل (پیدائش)
۵۔ وماپ ج - ۱ ص ۲۶

۳۔ آزر

یہ حضرت ابراہیمؑ کے والد کا نام ہے۔ تورات کے مطابق اس کا شجرہ نسب یہ ہے :-

آزر بن ناحور - بن شاروح

بن آزرغو - بن فالغ

بن عابر - بن شالح

بن ارفخشذ - بن سام

بن نوح - بن لانک

بن متوشلح - بن اخنوخ

بن یارد - بن ہلایل

بن قینان - بن انوش

بن شیث بن آدم

یہ نام قرآن میں صرف ایک دفعہ آیا ہے۔

”اذ قال ابراهیم لابنہ آزر“

آزر کی تاریخ ولادت کے متعلق تاریخ نگاروں میں اختلاف پایا جاتا ہے۔ اکثریت کا خیال یہ ہے کہ یہ ۲۲۳۵ ق م میں پیدا ہوا تھا اور ۲۰۲۵ ق م میں وفات پائی۔ اس کی عمر ۲۱۰ برس تھی۔ اس کے تین بیٹے تھے :-

۱۔ نوح اور ۲۔ حاران اور ۳۔ ابراہیم
حضرت ابراہیم سب سے چھوٹے تھے۔ یہ ۲۱۶۰ ق م میں پیدا ہوئے تھے۔ اُس وقت آزر کی عمر ۷۵ برس تھی۔

تورات میں آزر کا نام قارح دیا ہوا ہے۔ فلسطین کے ایک مسیحی مورخ یوسی بیٹس (۲۶۱-۳۲۵) نے اسے کہیں آثر اور کہیں ہاتھ لکھا ہے۔ اور یہود کی ایک مقدس کتاب تالمود میں اسے زازہ کہا گیا ہے۔

آزر اُور میں پیدا ہوا تھا۔ یہ شہر بصرہ اور سماوہ کے عین وسط میں لب فرات واقع تھا۔ یہ صدیوں ناپید رہا۔ اس صدی کے آغاز میں یہ پھر کہیں سے لکل آیا ہے۔ اب وہاں کچھ نئی آبادی بھی ہو گئی ہے اور دنیا کے نقشے میں یہ نام دوبارہ راہ پا گیا ہے۔

آزر بت پرست بھی تھا اور بت ساز و بت فروش بھی۔ یہ کالڈیہ کے بادشاہ نمرود کی فوج میں ایک اچھے عہدے پر فائز تھا۔

ایک اور روایت کے مطابق یہ ایک مذہبی رہنما تھا۔ جب حضرت ابراہیم نے بتوں کے خلاف بولنا شروع کیا تو آزر نے انہیں بار بار دھمکایا۔ جب ایک روز حضرت ابراہیم نے بڑے معبد میں داخل ہو کر سارے بت توڑ ڈالے تو بادشاہ نے آزر کے مشورے سے انہیں زندہ جلادینے کا فیصلہ کیا۔

”عہد تورات کی کہانی“ (ص ۱۶) میں لکھا ہے کہ :-

آزر ایک آسودہ حال تاجر تھا، اور ”خداے ماہ“ کا پرستار۔ جب اُور میں اس دیوتا کے تمام مندر بند ہو گئے اور لوگ کسی اور خدا کو پوجنے لگے تو یہ حوران میں چلا گیا۔ وہاں اُس وقت تک چاند ہی کی پرستش ہوتی تھی۔ یہ ہجرت غالباً ۲۱۲۰ ق م میں ہوئی تھی۔

۱ : پورا نام ہے :- ”دی سٹوری آف دی بائبل ورلڈ“

مصنف کا نام ہے :- نیلسن بیچر

۲ : حوران کبھی شام میں واقع تھا۔ لیکن آج کل (۱۹۷۲ء) یہ جنوبی ترکی

کا حصہ ہے۔ حلب سے اندازاً سو سو میل شمال مشرق۔ اور عسرفہ

سے ۲۵ میل جنوب میں۔

یا قوت صُورِی لکھتے ہیں (معجم - ج - ۲ - بیت ") کہ :-
 آزر اُور سے نکل کر دمشق کے قریب ایک بستی بُیتِ لہیا میں چلے
 گئے تھے۔ لیکن صحیح تر روایت یہی ہے کہ اُور کے بعد وہ حرّان
 میں رہے اور وہیں وفات پائی۔

ماخذ :-

- ۱ : شاس ص ۲۹ و ص ۱۵۲
- ۲ : ڈاس ص ۲۹
- ۳ : لقر ص ۴۳
- ۴ : اعلام ص ۱۶
- ۵ : معجم ج - ۲

الف

۴ - ابراہیم

حضرت ابراہیمؑ کا نام قرآن میں ۶۶ دفعہ آیا ہے۔ کہیں آپ کے اوصاف بیان ہوئے ہیں۔ کہ وہ موحد - مُنتخب - ہدایت یافتہ - آمر بالعرف - امام الہدیٰ - صلوة و زکوٰۃ کے پابند اور علیم و صابر تھے۔

کہیں آپ کے بڑے بڑے کارناموں کا ذکر ہے۔ مثلاً کہ :-

۱ : آپ نے نرود کے خلاف جہاد کیا۔ نرود نے آپ کو آگ میں پھینک دیا

لیکن آگ گلزار بن گئی۔ (انبیاء - ۶۹)

۲ : کہ ایک دن جب لوگ کسی تقریب کے سلسلے میں شہر سے باہر گئے

ہوئے تھے۔ آپ شہر کے سب سے بڑے بت کدے میں داخل ہو گئے۔

اور تمام بت توڑ ڈالے۔ (انبیاء - ۶۳)

۳ : کہ ایک مرتبہ آپ نے خدا کے متعلق نرود سے بحث کی اور اُسے

لاجواب کر دیا۔ (بقرہ - ۲۵۸)

۴ : کہ آپ کی التماس پر اللہ نے چار ذبح شدہ پرندوں کو زندہ کیا۔

(بقرہ - ۲۶۰)

۵ : کہ آپ کو پہلے ایک ستارے، پھر چاند اور بالآخر سورج پہ خدا

ہونے کا گمان گزرا۔ لیکن جب یہ ڈوب گئے، تو کہا :-

”لَا أُحِبُّ الْآفِلِينَ“

کہ - میں ڈوبنے والوں کو پسند نہیں کرتا۔

(الانعام - ۷۶ - ۸۱)

۶ : کہ آپ نے خدائی ارشاد کی تعمیل میں اپنی ایک زوجہ حضرت ہاجرہ اور

اُس کے معصوم بچے اسماعیل کو ایک ویران وادی میں چھوڑ دیا تھا۔

جہاں نہ آبادی تھی، نہ پانی۔

رَبَّنَا إِنِّي أَسْكَنْتُ مِنْ ذُرِّيَّتِي بُوَادٍ

غَيْرِ ذِي زَرْعٍ (ابراہیم - ۳۷)

(اے رب! میں نے اپنی کچھ اولاد ایک ویران وادی میں بسادی ہے)

۷: کہ آپ نے کعبہ کی تعمیر کی تھی۔

إِذْ يَرْفَعُ إِبْرَاهِيمُ الْقَوَاعِدَ
مِنَ الْبَيْتِ وَإِسْمَاعِيلُ -

(بقرہ - ۱۲۷)

(یاد کرو۔ جب ابراہیم و اسماعیل بیت اللہ کی بنیادیں اٹھا رہے تھے)۔

یہ جہاں پتھر پہ چڑھ کر دیواریں بناتے تھے۔ وہ آج بھی موجود ہے اور مقام ابراہیم کہلاتا ہے۔

۸: کہ آپ نے اللہ سے اشارہ پا کر اپنے فرزند اسماعیل (تورات میں اسحاق) کو ذبح کرنا چاہا تھا۔ (صافات - ۱۰۲ - ۱۱۰)

مولدِ ابراہیم

حضرت ابراہیم علیہ السلام کے والد کا لڈیہ کے ایک شہر اُور میں پیدا ہوئے تھے۔ یہ شہر صدیوں زیر زمین رہنے کے بعد اب پھر نکل آیا ہے۔ یہ بصرہ سے کوئی سو میل مغرب میں فرات کے کنارے نصیریہ کے آٹھ منے کے واقع ہے۔

یا قوتِ حُمَوی (مُعْجَم: ج-۷) لکھتا ہے کہ:

”آپ کا مولد کوئی رقی تھا۔“

ممکن ہے کہ یہ اُور ہی کا دوسرا نام ہو۔

۹: جب ننھے اسماعیل کی اڑیاں رگڑنے سے پانی نکل آیا۔ تو معاً بعد وہاں بنو جرہم کا ایک تافد آ گیا۔ جو پانی دیکھ کر وہیں رُک گیا۔ اور مکہ کے پہلے سُکّان یہی تھے۔

(تاریخ مکہ: ص ۲۲)

یا قوت نے چار دیگر شہروں یعنی :-

۱ : بڑزہ (معجم : ج - ۲ ص ۷۴)

۲ : قسطنطنیہ

۳ : شہر آباد (بہ لب فرات - معجم : ج - ۵) اور

۴ : وزکاؤ (معجم : ج - ۸)

کو بھی مولدِ ابراہیم قرار دیا ہے۔ ظاہر ہے کہ ایک آدمی کے چھ مولد نہیں ہو سکتے۔ اس لیے ہمیں تورات کے بیان کو ترجیح دینا پڑے گی۔ جس میں اللہ ابراہیم کو مخاطب کرتے ہوئے کہتا ہے :

” میں خداوند ہوں۔ جو تجھے گسندیوں (کالڈیہ والوں) کے اُور سے نکال لایا۔ تجھ کو یہ ملک میراث میں دوں۔“ (پیدائش ۱۵/۸)

تاریخ ولادتِ ابراہیم

ابراہیم علیہ السلام کب پیدا ہوئے تھے ؟ اس سوال کا جواب تلاش کرنے کے لیے علمائے یہود و نصاریٰ صدیوں سے مصروف تحقیق ہیں۔ لیکن آج تک وہ کسی متفقہ نتیجے پہ نہیں پہنچ سکے۔ ملاحظہ ہو یہ جدول :-

واقعہ	یہود کی تحقیق	کلیمنس ایگزینڈریس	یوسیبس	بیت	آشور	سلیز	بینگل
طوفانِ نوح	قم ۲۱۰۴	قم ۳۲۷۵	قم ۲۹۵۹	قم ۳۵۲۲	قم ۲۳۲۹	قم ۳۱۵۳	کینین ص ۱۸۲
ولادتِ ابراہیم	” ۱۸۱۳	” ۲۲۲۴	” ۲۰۱۴	” ۳۲۵۲	” ۱۹۹۴	” ۲۱۵۳	
مصر سے اسرائیل کا خروج	” ۱۳۰۸	” ۱۵۹۳	” ۱۵۱۲	” ۱۲۹۹	” ۱۲۹۱	” ۱۶۲۸	
مسجد اقصیٰ کی تعمیر کا آغاز	” ۸۳۲	” ۱۰۸۷	” ۱۰۳۲	” ۱۰۰۹	” ۱۰۱۲	” ۱۰۱۲	

۱ : بڑزہ : عراق کا ایک شہر۔

۲ : شام میں حران کے قریب ایک گاؤں۔ (معجم : ج - ۶)

۳ : CLEMENS ALEXANDERINUS (۱۵۰ - ۲۱۵) یونان کا

ایک عیسائی عالمِ دینیات اور محقق۔ (باقی اگلے صفحہ پر دیکھیے)

پینلز انسائیکلو پیڈیا میں ہے کہ نبی کھدائیوں اور تازہ دریافت شدہ کتبوں کی وجہ سے واقعات کی تاریخیں بدل رہی ہیں۔ پہلے طوفانِ نوح کی تاریخ ۳۸۰۰ ق م سمجھی جاتی تھی۔ اور اب ۲۳۴۸ ق م ہے۔ پہلے ابراہیم کی تاریخ ولادت ۳۰۰۰ ق م تھی۔ اور اب ۱۹۹۴ ق م۔

(پینلز - ص ۲۸۷)

حال ہی میں ایک محققانہ کتاب "عہدِ بائبل کی کہانی" شائع ہوئی ہے۔ اس میں درج ہے کہ آزر نے اُور سے حرّان کی طرف ۲۰۰۰ ق م میں ہجرت کی تھی۔ (ص ۱۶)۔

اگر ہجرت کے وقت ابراہیم کی عمر چالیس کے قریب ہو۔ تو اُس کی ولادت ۱۹۴۰ ق م میں بنتی ہے۔ ان تفصیل سے واضح ہے۔ کہ ابراہیم کی تاریخ ولادت کی تعیین آسان نہیں۔ البتہ نئے محققین عموماً ۱۹۹۴ ق م کو ترجیح دیتے ہیں۔

شجرہ ابراہیم کی شہادت

تورات کی رُو سے حضرت ابراہیمؑ کا شجرہ نسب یہ ہے :-

ابراہیم بن آزر بن ناحور بن سروح - بن ازغون فلج بن عبر بن شالخ بن ارفخشذ
بن سام بن نوح بن ملک بن متوشلخ بن اخنوخ بن یارد بن ہلائل بن قینان بن انوش
بن شیت بن آدم - (پیدائش - باب ۱۰-۱۱)

ابراہیم اور آدم کے درمیان ۱۹ پشتیں تھیں۔ اگر ایک پشت اوسطاً پچاس سال میں ختم ہو۔ تو ۱۹ پشتوں کے لیے

بقیہ فٹ نوٹ۔ صفحہ ۲۹ سے آگے :-

۴۰ : EUSEBIUS (۲۴۰ - ۳۴۰) ایشیائے صغیر کے ایک شہر قیساریہ کا بشپ۔
مورخ۔ محقق اور تاریخ کلیسا (از مسیح تا ۳۲۳ء) کا مصنف۔

۴۱ : BEDE (۶۷۲ - ۷۳۵) شمالی انگلستان کے ایک شہر ویٹر ماؤتھ کا
رہنے والا۔ اور تاریخ کلیسائے انگلستان کا مصنف۔

۴۲ : USSHER JAMES (۱۵۸۱ - ۱۶۵۴) آئر لینڈ کا ایک
محقق پادری۔

۴۳ : HALES JOHN (۱۵۸۴ - ۱۶۵۴) انگلستان کے ایک شہر
ہالٹھ (برسٹل کے جنوب میں) کا ایک مذہبی عالم و محقق۔

۴۴ : BENGAL JOHANN (۱۶۸۶ - ۱۷۵۳) جرمنی کا ایک فاضل جس
نے یونانی انجیل کا ایک نسخہ بڑی محنت سے مدون کیا تھا۔

(حواشی ۳-۸ مانوڈاز انسائیکلو پیڈیا برطانیکا)

اندازاً ایک ہزار سال چاہیے۔ اس حساب سے حضرت ابراہیمؑ کی ولادت ۳۰۰۰ ق م میں بنتی ہے۔ لوگ حضرت ابراہیمؑ کو ۱۹۹۶ ق م کی پیدائش ٹھہراتے ہیں۔ وہ آدم و ابراہیمؑ کے درمیان ہر گزشتہ سو سال کا قرار دیتے ہیں۔ ظاہر ہے کہ کوئی مورخ اس سے اتفاق نہیں کر سکتا۔ اگر تورات کا شجرہ نسب صحیح ہے تو پھر حضرت ابراہیمؑ کی ولادت اندازاً ۳۰۰۰ ق م میں تسلیم کرنا پڑے گی۔

ابراہیمؑ کی ولادت

فرعون کی طرح فرود کو بھی اُس کے کاموں نے بتایا تھا کہ ایک بچہ بڑا ہو کر اُسے تباہ کر دے گا۔ چنانچہ اُس نے تمام بچوں کو قتل کرنے کا حکم دے دیا۔ جب ابراہیمؑ کی ولادت کا وقت قریب آیا۔ تو اس کی والدہ اُثریشہ ایک غار میں جا چھپی۔ اور ابراہیمؑ کی ولادت وہیں ہوئی۔ یہ برسوں غار میں رہا۔ جب باہر آیا اور اسے ایک معبود کی ضرورت محسوس ہوئی۔ تو پہلے ایک ستارے اور پھر ماہ و خورشید کو خدا سمجھا۔ اور جب وہ ڈوب گئے۔ تو اُس نے اعلان کیا کہ :-

”خالق ارض و سما ہی قابل پرستش ہے۔“

ازواج ابراہیمؑ

حضرت ابراہیمؑ کی پہلی بیوی کا نام سارہ تھا۔ یہ حضرت ابراہیمؑ کے بھائی حاران کی بیٹی۔ کوٹ کی کنی بہن اور ابراہیمؑ کی بھتیجی تھی۔ شریعت ابراہیمی میں غالباً بھتیجی محرمات میں شامل نہ تھی۔ حاران کی دو بیٹیاں تھیں۔ اسکاہ (سارہ) اور ملخا۔ سارہ کی شادی ابراہیمؑ سے ہوئی اور ملخا کی نکور (برادر ابراہیمؑ) سے۔ (پیدائش ۱۱/۲۹)۔

جب برسوں تک سارہ کی کوئی اولاد نہ ہوئی۔ تو حضرت ابراہیمؑ نے سارہ کے اہرار پر اُس کی مصری لونڈی ہاجرہ سے شادی کر لی۔

”اور وہ حاملہ ہوئی..... اور اپنی بی بی (سارہ) کو حقیر سمجھنے لگی..... سارہ اُس پر سختی کرنے لگی۔ یہ اُس کے پاس سے بھاگ گئی۔ اور وہ خداوند کے فرشتے کو بیابان میں پانی کے ایک چشمے کے پاس نظر آئی۔ لیکن فرشتے کے کہنے پر گھر میں واپس آ گئی۔“

(ملخص - پیدائش ۱۴ / ۱۵)

ویران وادی میں

اسماعیل کی ولادت کے وقت حضرت ابراہیمؑ کی عمر چھیالیس برس تھی۔ (پیدائش ۱۶/۱۴)

چودہ سال بعد سارہ کے بطن سے اسحاق پیدا ہوا۔ جب اسحاق قدرے بڑا ہوا۔ تو دونوں نے بات بات پر الجھنا شروع کر دیا۔ اس پر سارہ نے اصرار کیا۔ کہ ہاجرہ اُس کے گھر سے چلی جائے۔ چنانچہ خدا سے اشارہ پا کر حضرت ابراہیمؑ اسے ایک ویران وادی میں لے گئے۔ وہاں ایک درخت کے نیچے انھیں چھوڑ کر خود واپس چلے گئے۔ جب ماں بیٹے کو پیاس نے ستایا۔ اور اسماعیلؑ اضطراب سے اڑ پڑیاں رگڑنے لگے۔ تو ہاجرہ پانی کی تلاش میں صفا و مروہ کے درمیان سات مرتبہ دوڑی۔ اللہ نے اس کی فریاد سنی۔

”اور اُس نے پانی کا ایک گُو آں دیکھا۔ اپنی مشک پانی سے بھری۔ اور بچے کو پانی پلایا۔ خدا اُس لڑکے کے ساتھ تھا۔ وہ بڑا ہوا تو بیاباں میں رہنے لگا اور تیرا نواز بنا۔ اور وہ ساران کے بیاباں میں رہتا تھا۔“

(پیدائش ۲۱/۱۹-۲۰)

تورات کہتی ہے۔ کہ ہاجرہ کا ٹھکانہ اور وہ گُو آں بئر شیبہ BEER SHEBA میں تھا۔ (پیدائش ۲۱/۱۹)

آئیے دیکھیں۔ کہ اس قول کی حقیقت کیا ہے۔ یہاں دو لفظ تحقیق طلب ہیں۔ فاران اور بئر شیبہ۔ شارحین تورات کہتے ہیں کہ :

فاران سے مراد دشت بیہبہ (صحرائے سینا) ہے اور بئر شیبہ جنوبی فلسطین کا ایک شہر ہے۔ (ڈاب ص ۲۹۳)

لیکن وہ اس چیز کو بھول جاتے ہیں۔ کہ فاران جبال مکہ کا نام بھی ہے اور خود مکہ کا بھی۔ ربا شیبہ تو وہ بقول یا قوت حموی (معجم - ج - ۵ ص ۳۱۸) مکہ کا ایک پہاڑ تھا۔ اگر ہم یہ تسلیم کر لیں کہ ہاجرہ و اسماعیل کا قیام مکہ والے فاران میں اس مقام پر ہوا تھا۔ جہاں چاہ زمزم ہے تو اسلامی و عیسائی تاریخ کے دھارے مل جاتے ہیں۔ اور صحیح تحقیق کا ایک مقصد یہ بھی ہے کہ تاریخ اقوام میں تطبیق پیدا کی جائے۔

جب ۱۲۷ سال کی عمر میں حضرت سارہ کی وفات ہو گئی۔ تو حضرت ابراہیم علیہ السلام نے قُطُور سے شادی کر لی۔ اس سے چھ بیٹے پیدا ہوئے :-

۱ : زمران
۲ : یقشان
۳ : مدان
۴ : مدین

۱ : فاران :- ہی من اسماء مکة وقیل هو اسم لجبال مکة - (یا قوت :- معجم - ج ۲، ص ۳۲۳)

۵ : اشباق اور
۴ : شوخ
(پیدائش ۲۵ / ۳-۱)

یاقت لکھتا ہے کہ :-

ہاجرہ مصر کے ایک شہر اُمّ العرب میں پیدا ہوئی تھیں۔ (معجم - ج - ۱)

وہ یاق میں رہتی تھیں۔ (معجم - ج - ۸ - "یاق")

ابراہیم کے سفر

آزر اوسط درجے کا ایک تاجر اور چاند - دیوتا کا پجاری تھا۔ جب اُور میں چاند کی پرستش ختم ہو گئی تو یہ چھ سو میل شمال کی طرف حران میں چلا گیا۔ جہاں ماہ پرستی ابھی باقی تھی۔

"تاریخ (آزر) سے حاران، ابراہیم اور نوح پیدا ہوئے تھے اور حاران سے لوط پیدا ہوا۔ حاران کی وفات اُور ہی میں ہو گئی تھی۔ اُس کے بعد

تاریخ (آزر)، ابراہیم - اُس کی بیوی سارہ اور حاران کے بیٹے لوط کو لے کر حاران (حران) میں چلا گیا۔ اور وہیں رہنے لگا۔ جب اُس کی عمر دو سو پانچ برس کی ہوئی۔ تو وہ

حاران ہی میں وفات پا گیا۔" (ملخص - پیدائش ۲۷ - ۳۲)

یہاں یہ ذکر نامناسب نہ ہو گا کہ ابراہیم کا چھوٹا بھائی نوح اپنے وطن (اُور) ہی میں رہ گیا تھا۔ اس کے بارہ بیٹے تھے۔ جنہیں مورخ نے کوئی اہمیت نہیں دی اور وہ گنہار کے اندھیروں میں ڈوب گئے۔

(ڈاب صفحہ ۴۴)

بعد از آزر

آزر کی وفات کے وقت حضرت ابراہیم کی عمر پچھتر سال تھی۔

انہیں اللہ نے حکم دیا کہ :-

"باپ کے گھر سے نکل اور اُس ملک میں جا۔ جو میں تجھے دکھاؤں گا۔

میں تجھے ایک بڑی قوم بناؤں گا۔ اور برکت دوں گا۔"

(پیدائش ۱۲ / ۲-۱)

چنانچہ ابراہیم علیہ السلام اپنی بیوی سارہ اور بیٹے لوط کو لے کر کنعان (فلسطین) کی طرف چل دیے۔ اور بحیرہ گیلی کی جنوب میں ایک پہاڑی مورہ کے دامن میں جا اترے۔ چونکہ فلسطین قحط کی گرفت

۱۷ : حران کبھی شام میں شامل تھا۔ لیکن آج کل (۱۹۴۲ء) ترکی

کی حدود میں ہے۔

میں تھا۔ اس لیے یہ مصر کو روانہ ہو گئے۔ چونکہ حضرت سارہ نہایت حسین خاتون تھی۔ اس لیے حضرت ابراہیم نے اس سے کہا کہ اگر کوئی تم سے پوچھے کہ تم کون ہو۔ تو کہہ دینا کہ میں ابراہیم کی بہن ہوں۔ یہ اس لیے کہ فرعون حسین عورتوں کو چھین کر ان کے شوہروں کو قتل کر دیتا تھا۔ لیکن بھائیوں کو کچھ نہیں کہتا تھا۔ یہ واقعہ اسی طرح ہوا اور سارہ فرعون کے ہاں پہنچ گئی۔ فرعون نے ابراہیم کو بے اندازہ مال۔ مویشی دے کر خوشحال کر دیا۔ لیکن وہاں سارہ نے اصل بات بنا دی۔ اس پر فرعون سخت ناراض ہوا۔ اور حضرت ابراہیم کو مصر سے نکال دیا۔ لیکن مال مویشی سے تعرض نہ کیا۔

(پیدائش ۱۲
۱۹-۲۰)

چنانچہ یہ لوگ منزل بہ منزل وسطی فلسطین میں بیت ایل اور آئی کے درمیان جا پھرے۔ چونکہ ان کے ریوڑ بہت زیادہ تھے۔ اور وہاں گھاس کے ذخائر کم تھے۔ اس لیے ابراہیم اور لوط نے ایک دوسرے سے الگ ہونے کا فیصلہ کیا۔

حضرت لوط جارڈن کے سبزہ زاروں میں چلے گئے۔

اور حضرت ابراہیم خبروں کے پاس ایک مقام صمرے میں جا پھرے۔

جارڈن کے لوگ شاہ ایلام کے باج گزار تھے۔ انھوں نے بغاوت کر دی اور جنگ چھڑ گئی انھیں شکست ہوئی۔ فاتح اپنے ہمراہ بے شمار مال۔ مویشی اور قیدی لے گئے۔ جن میں لوط اور اس کا خاندان بھی شامل تھا۔

جب یہ خبر حضرت ابراہیم تک پہنچی تو وہ اپنے ۳۱۸ ملازموں (پیدائش نم ۱۲) کو لے کر حملہ آوروں کے تعاقب میں گئے اور انھیں دمشق کے پاس جا لیا۔ ان پہ شیخوں مارا۔ وہ گھبرا کر بھاگ نکلے۔ حضرت ابراہیم اپنے قیدیوں کو چھڑا لائے۔ اور انھیں دوبارہ جارڈن میں بھیج دیا۔ حضرت ابراہیم کو کنعان میں رستے دس سال ہو چکے تھے۔ اور آپ کی کوئی اولاد نہ تھی۔ اس پر سارہ و ابراہیم علیہ السلام دونوں دل گرفتہ رہتے تھے۔ آخر حضرت سارہ نے اصرار کیا کہ حضرت ابراہیم اولاد کی خاطر اس کی کنیز ہاجرہ کو اپنے نکاح میں لے لیں۔

”آپ نے سارہ کی بات مان لی..... اور ہاجرہ حاملہ

ہو گئی..... جب اسماعیل پیدا ہوا۔ تو حضرت ابراہیم علیہ السلام

چھبیس برس کے تھے۔“ (پیدائش - ۱۴)

جب تیرہ برس بعد قوم لوط کی بستیاں تباہ ہو گئیں۔ تو ابراہیم جنوب کی طرف چل دیے۔ جرار

۱ : بیت ایل :- یروشلم سے ۱۳ میل شمال میں ایک شہر ہے۔

۲ : آئی :- بیت ایل سے ۵/۴ میل مشرق میں واقع تھا۔

۳ : عراق کے مشرق اور ایران کے مغرب میں ایک علاقہ۔

(غازہ کے جنوب میں ایک شہر) میں پہنچے۔ تو وہاں کے بادشاہ ابی ملک نے سارہ کو دیکھ کر حضرت ابراہیم سے پوچھا کہ :
 "یہ کون ہے ؟"
 آپ نے کہا :
 "یہ میری بہن ہے۔"

چنانچہ شاہ نے اُسے اپنے ہاں رکھ لیا۔ لیکن ایک فرشتے نے بادشاہ کو خواب میں بتایا کہ یہ شوہر والی ہے۔ اس کے قریب نہ جانا۔
 (پیدائش ۲۰/۸)

بادشاہ نے تعمیل کی۔ سارہ کو واپس کر دیا۔ اور ابراہیم کو بے اندازہ دولت دے کر رخصت کر دیا۔ جب حضرت ابراہیم کی عمر سو برس کی ہوئی۔ تو حضرت سارہ کے ہاں اسحاق پیدا ہوئے۔
 (پیدائش ۲۱/۵)

جب یہ آٹھ۔ دس سال کا ہوا تو اللہ نے حضرت ابراہیم سے کہا کہ :
 "تو اپنے بیٹے اسحاق کو لے کر موریہ کے ملک میں جا اور وہاں ایک پہاڑ پر جو میں تجھے بناؤں گا۔ اسے سوختنی قربانی کے طور پر چڑھا۔"

(پیدائش ۲۲/۳)

سرزمین موریہ کہاں واقع تھی ؟ اس کے متعلق اختلاف ہے۔ ایک گروہ کے ہاں یہ وہی خطہ زمین ہے۔ جس میں جبل مؤزہ (یوروشلم سے ساٹھ میل شمال میں) واقع تھا۔ اور دوسرے کے ہاں جبل موریہ سے مراد وہ پہاڑی ہے جس پر حضرت سلیمان نے مسجد اقصیٰ کی بنا ڈالی تھی۔ (ڈاب - ص ۲۲۸)۔

۱۷ : ہمارے مفسرین و محدثین کی متفقہ رائے یہ ہے۔ کہ حضرت ابراہیم نے قربانی کے لیے اسماعیل کو پیش کیا تھا۔ لیکن تورات کہتی ہے کہ وہ اسحاق تھا۔ رہا قرآن۔ تو اس میں صراحت اتنا ہی ہے۔ کہ جب وہ چھ چلنے پھرنے کے قابل ہوا تو اللہ نے اُسے قربان کرنے کا حکم دے دیا۔ بچے کا نام مذکور نہیں۔

۱۸ : اسلامی روایات کے مطابق حضرت ابراہیم علیہ السلام نے کعبہ کے قریب منیٰ میں اسماعیل کی قربانی دی تھی۔

۱۹ : جبل موریہ : اس نام کے دو پہاڑ تھے۔ ایک یوروشلم سے ساٹھ میل شمال میں اور دوسرا کعبہ کے قریب جسے آجکل مؤزہ کہتے ہیں۔

اللہ نے اسحاق (یا اسماعیل) کو ذبح ہونے سے بچالیا۔ اور پھر حضرت ابراہیمؑ کچھ مدت کے لیے بئر شیبہ میں جا ٹھہرے۔ یہاں بئر شیبہ سے مراد غالباً مکہ کا چاہ زمزم ہے۔ وہاں پہنچ کر حضرت ابراہیمؑ نے حضرت اسماعیل کے ساتھ (جو اُس وقت تک ۲۵/۲۷ سال کے ہو چکے تھے) مل کر کعبہ کی تعمیر کی۔ پھر آپ جنہوں کو لوٹ گئے۔ کچھ دیر بعد حضرت سارہ کی وفات ہو گئی اور حضرت ابراہیمؑ نے اسے جنہوں کے ایک کھیت کے کنارے مکفیدہ کے غار میں دفن کر دیا۔ یہ قبرستان جہاں بعد میں خود ابراہیمؑ، اسماعیلؑ اور اسحاق علیہم السلام دفن ہوئے تھے۔ آج بھی موجود ہے۔ اور خلیل کہلاتا ہے۔ جب حضرت ابراہیمؑ ۱۷۵ برس کے ہوئے تو ان کی وفات ہو گئی اور انھیں جنہوں میں سارہ کے پاس دفن کر دیا گیا۔ (ڈاب - ص ۱۳)

یا قوت اور سوانح ابراہیمؑ

یا قوت حموی نے حضرت ابراہیمؑ کے متعلق کچھ نئی باتیں کہہ دی ہیں۔ مثلاً کہ :
دمشق کے قریب ایک مقام بیت لہیا میں آزر بت تراشتے اور ابراہیمؑ فروخت کرتے تھے۔ (معجم - جلد دوم)
یہ بات بوجہ غلط ہے۔

اول : جس ابراہیمؑ کو خالد یہ میں بہ جرم بت شکنی آگ میں پھینکا گیا تھا۔ وہ بعد میں بت فروش کیسے بن سکتا ہے۔

دوم : کوئی تاریخی شہادت نہیں ملتی کہ آزر حران سے کہیں اور گئے ہوں۔

سوم : بائبل کی لُغات میں بیت لہیا نام کا کوئی مقام نہیں ملتا۔ (معجم - ج - ۳)
حلب کے متعلق یا قوت لکھتے ہیں کہ یہ حلب حلب سے مشتق ہے۔ جس کے معنی ہیں دودھ دہنا۔ چونکہ اس بستی میں حضرت ابراہیمؑ بکریوں کا دودھ دوتے تھے۔ اس لیے اُس کا نام حلب رکھ دیا گیا۔
سوال یہ ہے کہ کیا حلب میں حضرت ابراہیمؑ کے قیام کی کوئی تاریخی شہادت موجود ہے؟

ماخذ :- ۱ : قرآن حکیم ۲ : بائبل

۳ : معجم - ج - ۴ "فدان"

۴ : انسائیکلو پیڈیا برطانیکا


۵ : پیپلز ۲۸۶ : ۴ : ڈاب ص ۲۲

۶ : کتاب الہدی - ص ۳۸۱

۷ : اس کی تائید زبور کی ایک آیت سے ہوتی ہے :-

"مبارک ہیں وہ جو وادی بکہ سے گزرتے وقت وہاں گواں بنا گئے۔"

(زبور ۸۴/۶)



۵- ابلیس

یہ شیطان کا ذاتی نام ہے۔ اس لفظ کی ماہیت کے متعلق علما میں اختلاف پایا جاتا ہے۔ بعض اسے عربی کا لفظ سمجھتے ہیں۔ بلیس سے مشتق۔ جس کے معنی ہیں مایوس ہونا۔ دلگیر ہونا۔ حیران ہونا۔ چونکہ شیطان اللہ کی رحمت سے مایوس ہو چکا ہے اور ہر وقت دلگیر و مایوس رہتا ہے۔ اس لیے وہ ابلیس (بروزن افعیل) کے نام سے مشہور ہو گیا۔ بعض دیگر اسے کسی عجمی زبان کا لفظ سمجھتے ہیں۔

حضور صلعم کا ارشاد ہے کہ :

شیطان کا تخت سمندر پر بچھا ہوا ہے۔ جس کے ارد گرد سانپ ہی سانپ ہیں۔

یہ لفظ قرآن میں دس مرتبہ استعمال ہوا ہے :-

بقرہ ع - ۴	✽	اعراف ع - ۲
حجر ع - ۳	✽	بنی اسرائیل ع - ۷
کہف ع - ۷	✽	طہ ع - ۷
شعراء ع - ۵	✽	سبا ع - ۲
ص ع - ۵ (دو بار)	✽	

ابلیس فرشتہ نہ تھا۔ بلکہ جن تھا :

كَانَ مِنَ الْجِنِّ (ابلیس جن تھا)

اور اس کی ولادت آگ سے ہوئی تھی :

خَلَقْتَنِي مِنْ نَارٍ وَخَلَقْتَهُ مِنْ طِينٍ

(اعراف - ۱۲)

(اے اللہ! تو نے مجھے آگ سے پیدا کیا ہے۔ اور آدم کو خاک سے۔)

ابلیس کا کام جھوٹ بولنا۔ جھوٹی قسمیں کھانا۔ لوگوں کو مشکلات میں پھنسانا، بہکانا اور بدی پر

۱: مسند امام احمد بن حنبل بحوالہ البدایۃ والنہایۃ۔

از ابن کثیر - ج - ۱، ص ۵۹ - طبع مصر ۱۳۲۸ھ -

نیکی کا رنگ چڑھانا ہے۔ اسی وجہ سے اسے شیطان بھی کہتے ہیں۔ یہ شطن سے مشتق ہے۔
جس کے بعض مشتقات کے معانی یہ ہیں :-

شَطَنَةُ شَطْنًا : اس نے اُس کی ظاہر و باطن سے مخالفت کی۔

اُسے رسی سے باندھ دیا۔

شَطَنَ الرَّجُلُ : وہ حق و صداقت سے دُور ہو گیا۔

شَاطِنٌ : مردِ خبیث۔

شَيْطَانٌ : شریر رُوح۔ سرکش۔ باغی۔

اس نے سجدہ سے انکار کر کے اللہ کی حکمِ عدولی کی۔ جھوٹی قسمیں کھا کر آدم و حوا کو شجرِ ممنوعہ کا پھل کھانے کی ترغیب دی۔ اور اللہ کے سامنے اعلان کیا۔ کہ :

فَبِمَا أَغْوَيْتَنِي لَأَقْعُدَنَّ لَهُمْ صِرَاطَكَ

الْمُسْتَقِيمَ - (اعراف - ۱۴)

(اے اللہ چونکہ تُو نے مجھے گمراہ چھوڑ دیا ہے۔ اس لیے میں تیری

سیدھی راہ پہ بیٹھ کر تیرے بندوں کو گمراہ کروں گا)

اللہ نے اسے ایک خاص طاقت دے رکھی ہے۔ جس سے وہ دُوروں کو گمراہ کرتا ہے۔

سورۃ بقرہ میں قصۃ آدم سے معلوم ہوتا ہے کہ شیطان فرشتہ تھا۔

”جب ہم نے فرشتوں سے کہا۔ کہ آدم کے سامنے سجدہ کرو

(جھکو۔ اُس کے ہر اشارے کی تعمیل کرو) تو ابلیس کے سوا باقی تمام

فرشتوں نے حکم کی تعمیل کی۔“ (بقرہ - ۳۴)

اور سورۃ کہف میں صاف صاف مذکور ہے۔ کہ وہ جن تھا۔

علمائے تفسیر نے اس کی توجیہ یہ کی ہے کہ لفظ ملائکہ (فرشتے) سے مراد فرشتے اور جن

دونوں ہیں۔ فرق یہ کہ فرشتے سزا پانہ تعمیل ہوتے ہیں اور جنات کو نافرمانی کا اختیار بھی حاصل ہوتا

ہے۔ (تاریخ طبری - ج - ۱ - ص ۸)

طبری لکھتا ہے۔ کہ :

”جنات کا ایک گروہ یا سب کے سب جنات (جنت کی جمع) کی باغبانی۔

آرائش اور نگرانی پہ مامور تھے اور اسی وجہ سے جنات کہلاتے تھے۔“

(ایضاً - ص ۸)

یہی مصنف لکھتا ہے کہ :

آغازِ آفرینش میں زمین پر صرف جنات آباد تھے۔ یہ آپس میں ہمیشہ

لڑتے جھگڑتے رہتے تھے۔ انھیں قابو کرنے کے لیے اللہ نے آسمان سے

ابلیس کو بھیجا۔ اُس وقت اس کا نام عزرا زیل تھا۔ اس کے ہمراہ فرشتوں کی ایک فوج تھی۔ اس نے تمام شریہ جنت کو مار مار کر پہاڑوں کی طرف بھگا دیا۔

ایک اور روایت یہ ہے کہ

زمین پر خالص فرشتوں کی فوج آئی تھی۔ اور اُس وقت ابلیس زمین پر رہتا تھا۔ اور شرانگیزی کرتا تھا۔ چنانچہ فرشتے اُسے رسیوں میں جکڑ کر آسمانوں میں لے گئے۔ اُس وقت یہ نوجوان تھا۔ جب وہاں اِس کے اطوار ٹھیک ہو گئے۔ تو اللہ نے اسے جنت کا حج بنا کر زمین پر بھیج دیا۔ یہاں یہ ایک ہزار سال رہا۔ اُن دنوں یہ الحارث اور الحکم کے نام سے معروف تھا۔ جب اللہ نے زمین پر ایک نئی مخلوق کو اپنا خلیفہ بنانا چاہا۔ تو اسے بھی آسمان پہ طلب کیا۔ اور آدم کو پیدا کرنے کے بعد سب کو اُس کے سامنے سجدے کا حکم دیا۔ اس نے انکار کیا۔ تو نہ صرف ملعون و مردود بن گیا۔ بلکہ اُس وقت سے ابلیس کہلانے لگا۔

ماخذ :-

- ۱ : شاکس ص ۱۴۵
- ۲ : ڈاس ص ۸۴
- ۳ : طبری ج ۱ - ص ۸۰ - ۸۳
- ۴ : اعلام - ص ۲۰
- ۵ : البدایۃ والنہایۃ ص ۵۹

۴ - ابن مَریم

(دیکھیے - عیسیٰ)

۷۔ ابن نوح

قرآن میں ہے۔ کہ :

جب طوفانِ نوح آیا۔ اور نوح علیہ السلام اپنے پیروں، گھروالوں، جانوروں، مویشیوں اور پرندوں کے ہمراہ کشتی میں سوار ہو گئے۔ تو ان کے ایک نافرمان بیٹے نے سوار ہونے سے انکار کر دیا۔

اس پر :-

”نوح نے اپنے بیٹے کو، جو الگ کھڑا تھا، آواز دی کہ اے بیٹے! آؤ۔ ہمارے ساتھ سوار ہو جاؤ۔ اور نافرمانی نہ کرو۔ کہنے لگا۔ میں پہاڑ پر چڑھ کر طوفان سے بچ جاؤں گا۔ فرمایا۔ آج اللہ کے عذاب سے وہی بچ سکتا ہے۔ جس پر وہ رحم کرے۔ اس کے بعد دونوں کے درمیان ایک لہر حائل ہو گئی اور وہ ڈوب گیا۔“

(ہود : ۲۲-۲۳)

ہمارے مفسرین لکھتے ہیں۔ کہ اس بیٹے کا نام کنعان تھا۔

لیکن تورات کہتی ہے کہ کنعان نوح کا پوتا اور حام کا بیٹا تھا :

”حام کے چار بیٹے تھے۔ گوش۔ مصرائیم۔ قوط اور کنعان۔“

(پیدائش - ۱۰/۱)

کنعان طوفان کے بعد بھی زندہ رہا۔ اس کے ہاں گیارہ بیٹے ہوئے۔ یعنی :-

صیدا۔ حت۔ یوسسی وغیرہ

جو بحر شام کے ساحل پر لبنان سے غازہ تک پھیل گئے تھے۔

(پیدائش - ۱۵ ۱۶)

تو پھر وہ سوال ہنور حل طلب ہے کہ ڈوبنے والا کا نام کیا تھا۔ اس کا ایک جواب تو یہ ہے کہ نوح کے چار بیٹے فرض کیے جائیں۔ جن میں سے ایک ڈوب گیا۔ یا پوتے (کنعان بن حام) کو بھی بیٹوں میں شامل سمجھا جائے۔

ماخذ :-

۱ : قرآن ۲ : بائبل

۸۔ ابنے آدم

(آدم کے دو بیٹے ہابیل و قابیل)

” اے رسول ! انھیں آدم کے دو بیٹوں کی کہانی سناؤ۔ دونوں نے قربانی پیش کی۔ ایک کی قبول ہوگئی اور دوسرے (قابیل) کی مسترد۔ اس نے اُسے دھمکایا۔ کہ میں تجھے قتل کر دوں گا۔ اُس نے کہا کہ اللہ صرف نیک لوگوں کی قربانیاں قبول کرتا ہے۔ اگر تم مجھ پہ ہاتھ اٹھاؤ گے۔ تو میں تم سے نہیں لڑوں گا۔ کہ میں رب کائنات سے ڈرتا ہوں۔ میرا منصوبہ یہ ہے۔ کہ تم میرے قتل کا گناہ اپنے دیگر گناہوں میں شامل کر کے جہنم میں پہنچ جاؤ۔ اور ظالموں کی جزا یہی ہے۔ پس اُس کا دل بھائی کو قتل کرنے کے لیے تیار ہو گیا۔ بالآخر اُسے مار ڈالا۔ اور یوں وہ زیاں کار بن گیا۔ پھر اللہ نے اُسے یہ سمجھانے کے لیے کہ لاش کو کہاں چھپائے۔ ایک کو ابھیجا۔ جس نے زمین کو کھدایا (اور کوئی چیز وہاں دبا دی)۔ قابیل کہنے لگا۔ اے کاش کہ میں کوئے جتنی عقل رکھتا۔ تو بھائی کی لاش کو دبا دیتا۔ اور یوں وہ اپنے کیسے پہ پشیمان ہو گیا۔“

(ماخذہ ۲۷-۳۱)

تورات نے اس واقعہ کی چند اور تفصیل بھی بتائی ہیں۔ مثلاً :-

” ہابیل بھیڑ بکری کا چرواہا تھا اور قاشن (قابیل) کسان تھا..... قاشن اپنے کھیت کے حاصل میں سے ہدیہ لایا اور ہابیل اپنی پلوٹھی اور موٹی بھیڑ بکریوں سے..... جب وہ دونوں کھیت میں تھے۔ تو یوں ہوا کہ قاشن اپنے بھائی ہابیل پہ اٹھا اور اُسے مار ڈالا..... تب خداوند نے قاشن سے کہا۔ کہ اب تو زمین سے لعنتی ہوا..... تو زمین پہ پریشان و آوارہ ہوگا..... سو قاشن خداوند کے حضور سے نکل گیا۔ اور عدن کی پورب طرف نود کی سرزمین میں جا رہا۔“

(پیدائش : باب - ۴)

شارٹ انسائیکلو پیڈیا آف اسلام (ص ۱۱۵) نے چند حوالوں سے لکھا ہے کہ :-
 حضرت آدم کی اولاد جوڑے جوڑے (بہن بھائیوں کا جوڑا) پیدا
 ہوتی تھی۔ اور کوئی بھائی اپنے جوڑے کی بہن سے شادی نہیں کر سکتا تھا۔
 بلکہ وہ کسی ایسی بہن سے شادی کر سکتا تھا۔ جو کسی اور بھائی کے ہمراہ پیدا
 ہوئی ہو۔ چونکہ قابیل کی بہن (توأم) ہابیل کی بہن سے زیادہ خوبصورت
 تھی۔ اس لیے اس نے اپنی بہن سے شادی کرنا چاہی۔ جس میں ہابیل
 مزاحم ہوا۔ جب یہ جھگڑا بڑھ گیا۔ تو دونوں نے قربانی دینے کا فیصلہ کیا۔
 چنانچہ آسمان سے ایک آگ اُتری۔ وہ ہابیل کی قربانی کو توجلا گئی۔ لیکن
 قابیل کے نذرانے کے نزدیک تک نہ گئی۔ اس پر قابیل نے ہابیل کو
 مار ڈالا۔ اُس وقت ہابیل کی عمر بائیس سال تھی۔ وہ بھائی کی لاش کو
 سال بھر پیٹھ پہ اٹھائے پھرا۔ اور سوچ نہ سکا۔ کہ اُسے کہاں پھینکے۔ بالآخر
 اُس نے ایک مقام پر دو کوڑوں کو لڑتے دیکھا۔ ایک نے دوسرے کو
 مار ڈالا۔ اور پھر زمین میں دبا دیا۔ چنانچہ قابیل نے بھی ہابیل کو
 دفن کر دیا۔

صحیح بخاری، صحیح مسلم اور بعض سنن میں حضور صلعم کی یہ حدیث درج ہے کہ :-
 جب بھی دنیا میں کوئی آدمی قتل کرتا ہے۔ تو اُس کے گناہ کی
 سزا قابیل کو بھی ملتی ہے۔

یا قوت حموی معجم البلدان (ج - ۷، "قاسیون") میں لکھتے ہیں کہ :-
 قابیل نے ہابیل کو دمشق کے قریب جبل قاسیون کے ایک غار
 میں قتل کیا تھا۔

مآخذ :-

- ۱ : شمس :- ص ۱۱۵
- ۲ : لقر :- ص ۱۲
- ۳ : ڈاس :- ص ۲
- ۴ : معجم البلدان :- ج - ۷

۹۔ اَبُو لَهِب

(نیز دیکھیے۔ حَمَالَةُ الْحَطْبِ)

اَبُو لَهِب عبد العزیز بن عبد المطلب حضور صلعم کا چچا تھا۔ اُونچا قد۔ بھاری جسم اور اس قدر مشتعل مزاج کہ لوگ اُسے اَبُو لَهِب (شعلوں کا باپ) کہتے تھے۔

”ڈکٹری آف اسلام“ (ص ۵) میں درج ہے کہ :

یہ لقب اسے خود حضور صلعم یا وحی نے دیا تھا۔

تمام تفاسیر، نیز بخاری میں یہ واقعہ دیا ہوا ہے۔ کہ جب یہ آیت :-

وَإِنذِرْ عَشِيرَتَكَ الْأَقْرَبِينَ -

(شعراء : ۲۱۴)

(اپنے قریبی رشتہ داروں کو اللہ کے عذاب سے ڈراؤ)

نازل ہوئی۔ تو آپ نے کوہ صفا پہ چڑھ کر بلند آواز سے قریش کی تمام شاخوں کو بلایا۔ جب یہ لوگ جمع ہو گئے۔ تو فرمایا :

إِنِّي نَذِيرٌ لَّكُمْ بَيْنَ يَدَيِ عَذَابٍ

شديدٍ -

(کہ آنے والے شدید عذاب سے ڈرو)

اس پر عبد العزیز نے کہا :

تَبَّأ لَكَ سَائِرَ الْيَوْمِ - اللَّهُدَا جَمَعْتَنَا

(تم پر دن بھر پھٹکار برسے۔ کیا تم نے اس بات کے لیے

ہمیں جمع کیا تھا ؟)

اس واقعہ کے معاً بعد یہ سورۃ نازل ہوئی :-

تَبَّتْ يَدَا أَبِي لَهَبٍ وَتَبَّ مَا

أَغْنَىٰ عَنْهُ مَالُهُ وَمَا كَسَبَ

سَيَصْلَىٰ نَارًا ذَاتَ لَهَبٍ وَ

امْرَأَتُهُ حَمَّالَةَ الْحَطَبِ فِي جِيدِهَا

حَبْلٌ مِّن مَّسَدٍ

(ابولہب کے دونوں ہاتھ بے کار ہو گئے اور وہ خود بھی تباہ ہوا۔ اُسے اس کی دولت تباہی سے نہ بچا سکی۔ وہ بہت جلد اپنی فتنہ پسند بیوی سمیت بھڑکتی ہوئی آگ میں جلے گا۔ اور کھجور کی چھال کی رسی اُس کی بیوی کی گردن میں ہوگی۔)

”حَبْلًا مِّنَ الْحَطَبِ“ کے لفظی معنی ہیں ”ایندھن اٹھانے والا“ مراد مفسد۔ غماز، اور لگائی بچھائی کرنے والا۔ پنجابی زبان کا ایک محاورہ ”تیلی لگانا“ بھی انہی معنوں میں استعمال ہوتا ہے۔ چونکہ ابولہب کی بیوی جنگل سے خاردار شاخیں پیٹھ پہ اٹھلاتی اور حضور صلعم کی راہ میں بچھا دیتی تھی۔ اس لیے اس محاورے کا استعمال لفظاً بھی صحیح ہے۔

اس آیت کے تحت تفسیر جلالین کے ماشیہ (کمالین ص ۵۶) پر حضرت ابن عباسؓ کے حوالے سے منقول ہے کہ :

ابولہب کی بیوی جہنم میں بھی ایندھن اٹھانے کے کام پہ مامور ہے۔ جب ہجری کے دوسرے سال قریش بدر کے لیے تیار ہوئے۔ تو اس ہم میں ابولہب خود شامل نہ ہوا۔ (کہتے ہیں کہ ڈر گیا تھا۔ یا بیمار تھا) بلکہ اپنے غلام عاصی بن ہشام کو اپنی طرف سے بھیجا۔ جب اُسے بدر کا انجام معلوم ہوا۔ تو غیظ و غضب سے کھولنے لگا۔ پہلے تو خبر رساں کی پٹائی کی۔ پھر بیمار ہو گیا۔ کہتے ہیں کہ اس پر چیچک کا حملہ ہوا تھا۔ سات دن بعد مر گیا۔ اس کی لاش اس حد تک مسخ ہو چکی تھی کہ اُس کے بیٹے بھی اُسے چھونے سے ڈرتے تھے۔ کئی روز تک وہ گلٹی نہ ترقی رہی اور بالآخر اُسے کرائے کے چند حبشیوں نے دفن کیا۔ اس کا فرزند عقبہ حضور صلعم کا داماد تھا۔ جب حضور صلعم نے نبوت کا اعلان کیا۔ تو اس نے

۱ : قرآن کا انداز یہ ہے۔ کہ بعض اوقات کسی ایسے واقعہ کے لیے جس کا ظہور مستقبل میں یقینی ہو۔ افعالِ ناصی استعمال کرتا ہے۔ مثلاً :-
قیامت کے متعلق :-

اِفْتَرَبَتِ السَّاعَةُ وَالنَّشْقُ الْقَمَرُ

هَذَا يَوْمُ الْفَصْلِ جَمَعْنَاكُمْ

۲ : حاشیہ نگار سلام اللہ علیہ (۱۸۱۹ء) تھے۔ (زاہد الحسینی۔ تذکرۃ المفسرین ص ۱۶۲)

۳ : عاصی ایک آزاد آدمی تھا۔ ایک روز ابولہب سے جو اکھبلا۔ ساری جائداد (اپنے آپ سمیت) ہار دی۔ اور ابولہب نے اسے اپنا غلام بنا لیا۔

(شاکس : ص ۱۱)

اپنی زوجہ کو طلاق دے دی۔ اور عیسائیت قبول کر لی۔ کچھ عرصہ بعد یہ شام کی طرف جا رہا تھا کہ راستے میں ایک شیر نے اسے چیر بھاڑ ڈالا۔

ایک روایت کے مطابق یہ آٹھویں سال ہجری میں مسلمان ہو گیا تھا۔ اور شام میں وفات پائی تھی۔ لیکن حقیقت غالباً یہی ہے۔ کہ اسلام لانے کا شرف عتبه کے بھائی کو حاصل ہوا تھا۔ نہ کہ عتبه کو۔

مآخذ :-

- ۱ : شاس - ص ۱۱
- ۲ : کمالین - ص ۵۰۶
- ۳ : تذکرۃ المفسرین - ص ۱۶۲

۱۰۔ اَبُو یَہ (اپنے والدین کو)

مراد :- حضرت یوسف کے والدین ہیں۔

جب یوسف کے بھائی مصر میں چوتھی مرتبہ گئے۔ تو ان کے ہمراہ حضرت یعقوب، اور ان کی ایک زوجہ بھی تھی۔ حضرت یوسف کی اپنی والدہ راحیل کی وفات اُس وقت ہوئی تھی۔ جب حضرت یعقوب حران کو چھوڑ کر خبروں کی طرف جا رہے تھے۔ (دیکھیے ۱۹۹۔ "یوسف")

حضرت یوسف نے اپنے والدین کو تخت پہ بٹھایا۔ بھائیوں کو ارد گرد کھڑا کیا۔ اور پھر سب حضرت یوسف کے سامنے تعظیماً جھک گئے :-

رَفَعَ اَبُو یَہ عَلَی الْعَرْشِ وَخَرُّوا

لَہُ سُجْدًا - (یوسف - ۱۰۰)

(یوسف نے اپنے والدین کو تخت پہ بٹھایا۔ اور تمام گیارہ

بھائی - ماں اور باپ) یوسف کے سامنے سجدے میں گر گئے)

اور ساتھ ہی حضرت یوسف پکار اُٹھے کہ :

"اے محترم باپ! یہ ہے میرے خواب (کہ گیارہ ستارے - ایک چاند۔

اور ایک سورج میرے سامنے سجدہ کر رہے ہیں) کی تعبیر۔"

حضرت یوسف کے والد کا نام یعقوب بن اسحاق بن ابراہیم تھا۔ اور والدہ کاراحیل۔ یہ لابن بن بیتوسیل بن نخور بن آزر کی بیٹی تھی۔ اور حضرت یعقوب کی حقیقی ماموں زاد۔ حضرت یعقوب کی والدہ کا نام ربقہ تھا۔ یہ لابن کی بہن اور بیتواہیل کی بیٹی تھی۔ لابن حران میں رہتا تھا۔ جب

حضرت یعقوب بھی پھرتے پھرتے حیران میں جانکے تو شہر کے باہر ایک کنوئیں پر :
 ” راحیل اپنے باپ کی بھیتوں کے ساتھ آئی جب
 یعقوب نے اپنے ماموں لابن کی بیٹی راحیل اور اس کے ریوڑ
 کو دیکھا۔ تو یعقوب نے لابن کے گلے کو پانی پلایا
 اور کہا کہ میں تیرے باپ کی برادری میں ربقہ کا
 فرزند ہوں۔ وہ دوڑی اور اپنے باپ کو اطلاع دی۔“

(پیدائش : ۲۹
 ۲۰—۹)

اس کہانی کا باقی حصہ یوں ہے۔ کہ :
 لابن نے حضرت یعقوب کو اپنے گھر میں رکھ لیا۔ اور کہا کہ اگر تم سات برس
 تک میرا ریوڑ چراؤ گے۔ تو تمہیں راحیل دے دوں گا۔ جب سات سال گزر گئے۔
 تو لابن نے پہلے اسے اپنی بڑی لڑکی لیاہ دی۔ اور ایک ہفتہ بعد راحیل بھی سولے
 کر دی۔ لیاہ سے چھ بچے پیدا ہوئے :

۱ : روبن ۲ : شمعون

۳ : لاوی ۴ : یہوداہ

۵ : اشکار اور ۶ : زنبون

راحیل سے دو :-

۱ : یوسف اور ۲ : بن یامین

راحیل کی کنیز (اور یعقوب کی منکوحہ) بلہاہ سے دو، یعنی :-

۱ : دان اور ۲ : نفتالی۔

لیاہ کی کنیز زلفہ بھی یعقوب کے نکاح میں تھی۔ اس سے بھی دو بچے پیدا ہوئے :-

۱ : جد اور

۲ : اششر

تو یہ تھے حضرت یعقوب علیہ السلام کے وہ بارہ فرزند جن سے بنو اسرائیل کے بارہ

۱ : اس زمانے میں یہ دستور تھا کہ پہلے بڑی لڑکی کی شادی ہوتی تھی، اور

بیک وقت دو بہنوں سے بھی نکاح جائز تھا۔ اسی لیے لابن نے پہلے بڑی

لڑکی کی شادی کی اور بعد ازاں چھوٹی کی۔ اور دونوں بیک وقت حضرت

یعقوب کے نکاح میں رہیں۔

قبیلے بنے اور وہ اتنے بڑھے کہ جب حضرت موسیٰ علیہ السلام انہیں مصر سے لے کر نکلے۔ تو ان کی تعداد چھ لاکھ سے زیادہ ہو چکی تھی۔

(گنتی : ۳۶)

مآخذ :-

۱ : قرآن حکیم

۲ : بائبل

۱۱- احبار و رُہبان

سورہ توبہ میں ہے :

اتَّخَذُوا أَحْبَارَهُمْ وَرُهَبَانَهُمْ
أَرْبَابًا مِنْ دُونِ اللَّهِ -

(توبہ : ۳۱)

(اہل کتاب نے اللہ کو چھوڑ کر اپنے مذہبی رہنماؤں کو
خدا بنا لیا ہے)

احبار جمع ہے حَبْر کی۔ جس کے معنی ہیں :- یہود کا مذہبی رہنما۔
اور رُہبان راہب کی جمع ہے۔
جس کی تشریح صاحب المنجد نے یوں کی ہے :-

الرَّاهِبُ مَنْ اعْتَزَلَ عَنِ النَّاسِ إِلَى
دَيْرٍ طَلَبًا لِلْعِبَادَةِ -

(راہب وہ ہے۔ جو عبادت کے لیے دنیا کو چھوڑ کر کسی
معبد میں گوشہ نشین ہو جائے)۔

آتش پرستوں اور عیسائیوں کے رہنما راہب کہلاتے تھے۔

مآخذ :-

مُنْتَهَى الْأَرْبَابِ وَ مُنْجِد

۱۲- اُحُد

گو قرآن میں اُحُد کا ذکر لفظاً نہیں ہوا۔ لیکن سورہ عمران کی آیات ۱۳۹-۱۴۰ میں جس جنگ کا ذکر ہے۔ وہ ہجری کے تیسرے سال اُحُد ہی میں ہوئی تھی۔ آغاز میں مسلمانوں کو فتح ہوئی اور قریش بھاگ نکلے۔ لیکن جب صحابہ کی وہ ٹولی جو جبل الرماۃ پر متعین تھی۔ مالِ غنیمت کی خاطر نیچے اتر آئی۔ تو خالد بن ولید نے اُس مقام پر قبضہ کر لیا۔ اور مسلمانوں کو شکست ہو گئی۔ اس میں ۷۰ مسلمان شہید ہوئے۔ اور ۷۰ زخمی۔ (بخاری)

افواج کی کیفیت یہ تھی۔ کہ قریش کی تعداد تین سے پانچ ہزار تک تھی۔ ان میں سات سوزرہ پوش اور دو سو گھڑ سوار تھے۔

اسلامی فوج میں صرف سات سو جانباز تھے۔ ان میں ایک سوزرہ پوش اور صرف دو یا تین گھڑ سوار تھے۔

یہ پہاڑ مسجد نبوی سے ساڑھے تین میل شمال میں شرقاً غرباً پھیلا ہوا ہے۔ اس کی لمبائی تین میل اور چوڑائی زیادہ سے زیادہ ڈیڑھ فرلانگ ہوگی۔ شمالی دامن میں ٹھوس چٹانیں دیوار کی طرح استادہ ہیں۔ اور بیچ میں کوئی راستہ موجود نہیں۔

حضرت صلعم نے میدان اُحُد میں پہنچ کر مشرقی حصے میں پڑاؤ جمایا۔ تاکہ اگلی صبح جب جنگ شروع ہو۔ تو سورج ان کی پشت پر ہو۔ پہاڑ کی ایک چوٹی پر حضور نے پچاس تیر اندازوں کو مقرر کیا۔ (اور اسی نسبت سے یہ چوٹی جبل الرماۃ کہلانے لگی) تاکہ دشمن عقب سے نہ آسکے۔

جب مسلمان مالِ غنیمت پہ پل پڑے۔ تو کفار نے سنبھالا لے کر ایک زبردست حملہ کیا۔ ایک پتھر حضرت صلعم کے رُوئے انور پہ جا لگا۔ آپ ایک گڑھے میں گر گئے۔ اور سامنے کے دانت شہید ہو گئے۔ جب قریش سب کچھ سمیٹ کر واپس چلے گئے۔ تو حضور کو صحابہ نے ایک غار میں لٹا دیا۔ جو اُحُد کے شمال مشرقی حصے میں ذرا بلندی پہ واقع تھی۔ اُحُد کے میدان میں حضرت حمزہؓ اور دیگر شہداء کی قبریں آج بھی موجود ہیں۔ وہ گڑھا بھی، جس میں سرور کائنات زخمی ہو کر گرے تھے۔ اور وہ غار بھی جس میں آپ نے آرام فرمایا تھا۔

ماخذ :- ۱ : دائرۃ معارف اسلامیہ

پنجاب یونیورسٹی - ج - ۲ ص ۳۱

۲ : قرآن حکیم

۱۳ - اَحْقَاف

اَحْقَاف - یہ حَقْف کی جمع ہے۔

معنی :- ریت کے لمبے اور ٹیڑھے ٹیلے۔

یہ اُن ٹیلوں کا نام تھا۔ جو حضرت موت - عثمان اور صحرائے رُبَع الخالی کے مابین واقع تھے۔
قوم عاد انہی ٹیلوں میں رہتی تھی۔ اور حضرت ہود علیہ السلام کا وطن بھی یہی تھا۔
شیخ عبدالوہاب نجر، قصص الانبیاء میں لکھتے ہیں کہ :-

حضرت موت کے ایک صاحب ثروت سید عبداللہ بن احمد بن
یحییٰ علوی جو میرے ملنے والوں میں سے تھے۔ مساکن عاد کی تلاش
میں نکلے۔ اُن کے ہمراہ ارباب علم کی ایک جماعت بھی تھی.....
انہوں نے ایک مقام پہ کھدائی کی۔ تو وہاں سے سنگ مرمر کے
کچھ برتن برآمد ہوئے۔ جن پر خطِ مسماری میں کچھ لکھا ہوا تھا
یہ لوگ قلتِ سرمایہ کی وجہ سے کام کو جاری نہ رکھ سکے اور
واپس آ گئے۔

مآخذ :-

۱ : معجم البلدان - حموی - ج - ۱ - اول

۲ : لقر - ج - ۱ - ص ۳۷

۱۲- اَحْمَدُ

(نیز دیکھیے حَمْدُ)

سورۃ النصف کی چھٹی آیت میں حضرت مسیح کی یہ بشارت ملتی ہے :-

مُبَشِّرًا بِرَسُولٍ يَأْتِي مِنْ بَعْدِ إِسْمِهِ اَحْمَدُ

(میرے بعد ایک ایسا رسول آئے گا۔ جس کا نام احمد ہو گا)

آں حضرت صلعم کا ایک نام احمد بھی تھا۔ گو موجودہ چار انجیلوں (مرقس - متی - لوقا - یوحنا) میں بظاہر ایسی کوئی بشارت موجود نہیں۔ لیکن ہمارے مفسرین انجیل یوحنا کے فارقلیط (ستودہ۔ قابل تعریف) سے احمد ہی مراد لیتے ہیں۔ آرامی زبان میں اس کا ترجمہ مَنَمْنَا ہے۔ جو صوتی لحاظ سے محمد کے قریب ہے۔ انجیل یوحنا کی بعض بشارات حضور صلی اللہ علیہ وآلہ وسلم ہی کی طرف اشارہ کرتی ہیں۔

مسیح کا ارشاد ہے :

” لیکن جب وہ مددگار آئے گا۔ جسے میں باپ کی طرف سے تمہارے پاس بھیجوں گا۔ تو وہ میری گواہی دے گا۔“

(یوحنا : ۱۵/۲۷)

”میرا جانا تمہارے لیے فائدہ مند ہے۔ کیونکہ اگر میں نہ جاؤں تو وہ مددگار تمہارے پاس نہیں آئے گا۔“

(ایضاً : ۱۶/۷)

انجیل میں کسی آنے والے مددگار۔ ابن آدم اور روح صداقت کے متعلق متعدد بشارات ملتی ہیں۔ جن کی تشریح مسیح اور مسیحی علماء اپنے اپنے عقائد کے مطابق کرتے ہیں۔ لیکن اس صدی کے آغاز میں ایک اور انجیل برآمد ہوئی ہے۔ جو انجیل برنابا کے نام سے مشہور ہے۔

برنابا بھی حواریوں میں سے ایک تھا۔ اس میں حضور صلی اللہ علیہ وآلہ وسلم کے متعلق واضح بشارات موجود ہیں۔ جن میں آپ کو احمد کہا گیا ہے۔

یہ لفظ، حمد سے مشتق ہے۔ اور حمید یا حامد کا اسم تفضیل ہے۔
 پہلی صورت میں اس کے معنی ہوں گے :-
 ”بہت زیادہ قابل تعریف“

اور دوسری صورت میں :-

”خدا کی بہت تعریف کرنے والا۔“

یہ یاد رہے کہ :

احمد حضور صلعم کا صفاتی نہیں۔ بلکہ ذاتی نام ہے۔

مآخذ :-

- ۱ : دائرہ معارف اسلامیہ
 پنجاب یونیورسٹی۔ ج ۲۔ ص ۲۶
- ۲ : انجیل یوحنا۔ باب ۱۲-۱۷
- ۳ : اعلام۔ ص ۲۹

۱۵- أَخَا عَادٍ

وَإِذْ كُرِّهَ أَخَا عَادٍ إِذْ أَنْذَرَ
 قَوْمَهُ بِالْأَحْقَافِ -

(احقاف - ۲۱)

(عاد کے بھائی کا ذکر کرو۔ جس نے اپنی قوم کو احقاف
 میں ڈرایا تھا)

مُرَاد :- حضرت ہود علیہ السلام۔

دیکھیے - ۱۹۲ - ”ہود“

۱۶- اُخْتِك

سورہ طہ میں ہے۔ کہ :

جب حضرت موسیٰ کی والدہ نے موسیٰ کو ٹوک کرے میں ڈال کر سپردِ دریا کر دیا۔ تو اُس کی بہن ٹوک کرے کے ساتھ ساتھ چل پڑی۔ جب اُسے فرعون کی بیوی یا بیٹی نے کھول کر دیکھا۔ اور اندر ایک پیارا سا بچہ پایا۔ تو وہ اُسے گھر لے گئی۔ اب مصیبت یہ بن گئی۔ کہ بچہ کسی کا دودھ نہ پیتا۔ اتنے میں موسیٰ کی بہن محل میں پہنچ گئی۔

اِذْ تَمْشِيْ اُخْتُكَ قَتْقُوْلَ هٰلَا اَدُّكُمْ
عَلٰى مَنْ يَّكْفُلُهٗا فَرَجَعْنَاكَ اِلٰى اُمَّكَ لِكٰى
تَقَرَّ عَيْنُهٗا وَلَا تَحْزَنَ -

(طہ - ۴۰)

(اے موسیٰ! وہ وقت یاد کرو۔ جب تمہاری بہن چلتے چلتے فرعون کے محل میں پہنچ گئی۔ اور بچے کو (بھوک سے روتا دیکھ کر) کہنے لگی۔ کیا میں تمہیں ایک ایسی عورت کا پتہ دوں۔ جو اس بچے کو سنبھال سکے۔ اس طرح ہم نے تمہیں تمہاری ماں کے پاس لوٹا دیا۔ تاکہ اُس کی آنکھیں ٹھنڈی ہوں اور اس کا غم دور ہو جائے۔)

تورات میں ہے کہ اس کا نام مَرْيَمُ تھا (خروج ۱۵/۲۰) یہ حضرت موسیٰ سے پندرہ سال بڑی تھی۔ اس کے شوہر کا نام حَزَقُ تھا۔

(ذاب : ص ۴۱۹)

جب قلزم کو عبور کرتے وقت فرعون اور اس کا لشکر ڈوب گیا۔ تو :

”ہارون کی بہن مَرْيَمُ نبیہ نے دَف ہاتھ میں لیا اور سب عورتیں دَف لیے ناچتی ہوئی اُس کے پیچھے چلیں اور مَرْيَمُ اُن کے گانے کے جواب میں یوں گاتی تھی۔ کہ خداوند کی حمد و ثنا کرو۔ کہ وہ جلال کے ساتھ

لے : بکسرۃ میم۔

فتح مند ہوا ہے۔ اور اُس نے گھوڑے کو سوار سمیت سمندر میں ڈال دیا ہے۔

(خروج : ۲۰-۲۱) ^{۱۵}

ایک مرتبہ حضرت مریم کو اللہ نے سزا بھی دی۔ ہوا یوں کہ :-
 "موسیٰ نے ایک کوشی (جیشہ کی) عورت سے شادی کر لی۔ اس پر
 مریم اور ہارون موسیٰ کی بدگوئی کرنے لگے..... اس پر مریم
 کوڑھ سے برف کی مانند سپید ہو گئی۔"
 (گنتی : ۱۲) ^{۱۲}

تب حضرت ہارون و موسیٰ دونوں نے گڑ گڑا گڑ گڑا کر اللہ سے دعا کی۔ اور سات دن کے
 بعد مریم کو شفا ہو گئی۔ (گنتی ۱۲/۱۵)
 مریم کی وفات قیامِ نبیہ (۳۷-سال) کے آخری مہینوں میں ہوئی تھی۔ اور وہ قادس میں
 دفن ہوئی۔ (گنتی : ۲۰/۱)

مآخذ :-

- ۱ : ڈاب - ص ۲۱۹
- ۲ : قرآن حکیم -
- ۳ : بائبل -

۱۷۔ اُخت ہارون (مریم والدہ عیسیٰ)

جب حضرت مریم حضرت عیسیٰ کو اٹھا کر بستی میں واپس آئیں۔ تو لوگوں نے اُسے طعنوں
 سے چھید ڈالا۔ کوئی کیسے تسلیم کرتا کہ ایک دوشیزہ کے بطن سے حضرت عیسیٰ کی ولادت معجزانہ
 ہوئی تھی۔

طعنوں میں سے ایک یہ تھا :-

یا اُخت ہارون - مَا كَانَ أَبُوكِ امْرَأَ

سَوْءٍ وَمَا كَانَتْ أُمُّكَ بَغِيًّا

(مریم : ۲۸)

(اے ہارون کی بہن! نہ تو تمہارا باپ بُرا تھا۔ اور نہ تمہاری ماں بدکار تھی)

گو تورات۔ انجیل اور دیگر تواریح میں مریم کے بہن بھائیوں کا کوئی ذکر نہیں ملتا۔ تاہم ممکن ہے کہ مریم کے کسی بھائی کا نام ہارون ہو یا اللہ نے تقدس کی وجہ سے مریم کو ہارون کی بہن کہہ دیا ہو۔ لوگ عموماً کسی شاہ زور کو رستم کا بھائی اور سخی کو حاتم کا بھائی یا بیٹا کہہ دیتے ہیں۔ عربوں کے محاورے میں اخ کے معنی فرزند بھی ہیں۔ یا اخاتمیم اور یا اخا ہاشم کے معنی ہوں گے۔ تمیم و ہاشم کے فرزند۔

اور اُخت ہارون کا مفہوم ہوگا : ہارون کی بیٹی۔

محققین اس بات پر متفق ہیں کہ :-

مریم ہارون علیہ السلام کی پشت سے تھی۔

شاس (ص ۳۲۹) میں اس کا شجرہ نسب یوں دیا ہوا ہے :-

فَخُوذ

یشبع (اشبع)

(حضرت زکریا کی زوجہ)

یحییٰ

حنہ

(مریم کی والدہ اور

عمران کی زوجہ)


مریم

عیسیٰ

”زکریا کی بیوی ہارون کی اولاد سے تھی۔ اور اس کا نام یشبع تھا۔“ (کوفا : ۱/۵)

حیرت ہے۔ کہ شوہرِ مزیم یوسف کے نسب نامہ میں۔ جو انجیل متی کے آغاز میں دیا ہوا ہے۔ ہارون کا نام موجود نہیں۔ حالانکہ یوسف، مریم کا چچا زاد تھا۔ بائبل کی ڈکشنری (ص ۲۵۶ - "میری") میں اس کا نسب نامہ یوں دیا ہوا ہے :-

متان



مریم کے والد کا نام انجیل میں ہیلی اور قرآن میں عمران ہے۔ یہ اختلاف بعض دیگر ناموں میں بھی ملتا ہے۔ مثلاً :- بائبل کے تارج، جینکٹ، جٹھر و اور جان کو قرآن نے آزر۔ یعقوب۔ شعیب اور یحییٰ کہا ہے۔ اور یہی صورت عمران و ہیلی کی ہے۔ نیز دیکھیے : ۱۷۴ - "مزیم"

ماخذ :- ۱ : شاس - ص ۳۲۹

۲ : باڈ - ص ۲۵۶

۳ : متی - ۱/۸

۴ : لوقا - ۱/۸

۵ : قرآن مقدس

۶ : اعلام - ص ۳۲

۱۸ - انخوان یوسف (دیکھیے : ۴۸ - "بنو اسرائیل")

۱ : انجیل میں درج ہے :- جب مریم کی منگنی یوسف سے ہو گئی۔ تو اُن کے اکٹھا ہونے سے پہلے وہ رُوح القدس کی قدرت سے حامل ہو گئی۔ (متی : ۱/۸)

۱۹۔ ادریس

وَ اذْكَرْ فِي الْكِتَابِ اِذْ رَايْسِ اِسْتَه
كَانَ صِدِّيقًا نَبِيًّا۔ (مریم: ۵۶)

(کتاب میں ادریس کا ذکر کیجیے۔ وہ ایک راستباز نبی تھا۔
بیضاوی لکھتا ہے۔ کہ حضرت ادریس حضرت نوح کے آباء میں سے تھے۔

(. بحوالہ ڈاس: ص ۱۹۲)

ڈاب (ص ۱۷۱) میں ہے کہ یہ آدم کی پشت میں سے ساتویں تھے۔ بائبل کے مطابق آپ کا
نام جنوک تھا۔ شجرہ یہ ہے :-

جنوک (ادریس) بن یارد۔ بن مہلائیل بن قینان بن ائوس بن شیت بن آدم۔
یہ حضرت نوح کا پڑدادا تھا۔ نوح بن لک بن متوسلج بن ادریس (یا جنوک)۔

دیکھیے۔ پیدائش ۲۱-۲۹

آپ تحریر (خطاطی)۔ نجوم۔ حساب۔ تاریخ۔ طب اور جامہ دوزی کے موجد تھے۔

(شاس: ص ۱۵۸)

آپ کی عمر ۳۶۵ برس تھی۔ اور یونانی آپ کو ہرمز یا ہرمیس کہتے تھے۔

(ایضاً: ص ۱۵۹)

صحیفہ ادریس

آپ کو ایک صحیفہ بھی ملا تھا۔ جو حبشہ میں آج بھی موجود ہے۔ اور جس کے ایک
ترجمہ (بزبان حبشہ) کے تین مخطوطے، انگلستان کے ایک محقق مسٹر بروس، ۱۷۷۳ء میں،
انگلستان لے گئے تھے۔ یہ ترجمہ چوتھی صدی عیسوی کے اواخر میں کسی یونانی صحیفے سے ہوا تھا۔
لیکن یہ پتہ نہیں چل سکا کہ یہ یونانی صحیفہ اصل تھا۔ یا کسی عبرانی کتاب کا ترجمہ۔

(ڈاب: ص ۱۷۷-۱۷۸)

صحیحین میں ہے کہ: جب حضور معراج پہ گئے۔ تو آسمان چہارم پر حضرت ادریس سے
بھی ملے تھے۔ (. بحوالہ لقر۔ ج ۱۔ ص ۵۳)

قفطی کی توضیح

حضرت ادریس کا یونانی نام ارمیس، ہرمیس یا طرمیس (عطارد) تھا۔ اور عبرانی خنوخ یا اخنوخ۔ آپ کے استاد کا نام اغتازیمون تھا۔ یہ بھی نبی تھے۔ اورین دوم کے نام سے مشہور۔ اور حضرت ادریس اورین سوم کہلاتے تھے۔

اورین کے معنی ہیں: نیک بخت

علماء کے ایک گروہ کا خیال یہ ہے۔ کہ ادریس بابل میں پیدا ہوئے تھے۔ اور وہیں بڑے ہوئے۔ آپ کو اپنے ایک جد امجد شیت بن آدم کا علم دیا گیا تھا۔

علامہ شہرتانی (۱۱۷۳ء) فرماتے ہیں۔ کہ شیت ہی اغتازیمون تھا۔ جب حضرت ادریس عمر نبوت کو پہنچے۔ تو اللہ نے آپ کو آدم و شیت کی شریعت الہاماً عطا کی۔ لیکن قوم نہ مانی اور آپ بابل کو چھوڑ کر مصر میں نیل کے کنارے جا آباد ہوئے۔ آپ کے ساتھ آپ کے کچھ پیرو بھی تھے۔ آپ کی وجہ سے وہ مقام یا وادی بابلین کے نام سے معروف ہو گئی۔ آپ کے پیرووں نے جگہ جگہ بستیاں آباد کر لیں۔ جن کی تعداد ۱۸۸ تھی۔

آپ نہ صرف حکمت کے موجد تھے۔ بلکہ یہ چیز آپ کو وحیاً سکھائی گئی تھی۔ جب آپ کے پیرو دور و دراز علاقوں میں پھیل گئے۔ تو آپ نے نظم و نسق کی خاطر ان پر چند بادشاہ مقرر کیے۔ ان میں سے چار کے نام یہ ہیں :-

- ۱ : ایلاؤس
- ۲ : زوس
- ۳ : اسقلیبوس - اور

۱ : قفطی = جمال الدین ابوالحسن علی بن یوسف بن ابراہیم بن عبدالواحد الشیبانی القفطی (۵۶۸ھ — ۶۴۶ھ) صعید مصر کے ایک شہر قفط میں پیدا ہوا تھا۔ مورخ — فلسفی اور سیاست دان۔ یا قوت جموی نے معجم الأديباء (ج : ۵ ص ۴۸) میں اس کی چودہ تصانیف کے نام دیے ہیں۔ ان میں سے مشہور ترین تاریخ الحکماء ہے۔ جس کا اردو ترجمہ حکمائے عالم کے عنوان سے میں نے کیا تھا۔ نیز تاریخ الیمن، تاریخ السلجوقیہ وغیرہ۔

۲ : سریانی زبان میں نہر کو بابل کہتے ہیں۔ چونکہ بابل دونہروں یعنی دجلہ و فرات میں گھرا ہوا تھا۔ اس لیے بابل کے نام سے مشہور ہو گیا۔

۴ : زوس امون یا ایلاؤس امون یا بسیلوشن
(حکمائے عالم : ص ۱۸)

ادریس کا حلیہ

اونچا قد - حسین چہرہ - کشادہ جبیں - گھنی ڈاڑھی - فراخ کندھے - چوڑا سینہ - سیاہ اور روشن آنکھیں - رفتار و گفتار میں متانت - ہر وقت سوچ میں محو - اور دوران کلام انگشت شہادت کو ہلاتے رہتے تھے - آپ کی خاتم پر یہ الفاظ کندہ تھے :-
" کامرانی ایمان و صبر کا نتیجہ ہے - "

آپ کے کمر بند پہ مرقوم تھا :-

" مذہبی زندگی کی تکمیل جواں مردی کی انتہا ہے - "

ایک اور کمر بند پہ لکھا تھا :-

" اللہ کے ہاں سب سے بڑی سفارش نیک اعمال ہیں - "

اقوال ادریس

۱ : اللہ کا شکر یہ ادا کرنا سہل ہے - اور لوگوں کا مشکل -

۲ : جھوٹے کو قسم نہ دو - ورنہ اس کے گناہ میں برابر کے شریک سمجھے جاؤ گے -

۳ : علم و حکمت سے دل زندہ ہوتے ہیں -

۴ : قناعت کو چھوڑنے والا کبھی دولت مند نہیں بن سکتا -

ادریس طوفانِ نوح سے پہلے گزرے تھے - ابو معشر بلخی (۳۰۰ھ کے قریب زندہ) لکھتا ہے - کہ

طوفانِ نوح کی خبر ادریس ہی نے دی تھی - اور عبادت گاہیں بھی آپ ہی نے بنوائی تھیں - آپ نے

ایسے نقاش خانے تعمیر کرائے تھے - جن میں تمام صنعتوں کی تشریح تصاویر سے کی گئی تھی تاکہ طوفان

سے مٹ نہ جائیں - آپ کی عمر بیاسی سال تھی -

ماخذ :-

۱ : حکمائے عالم : ص ۱۸ - ۲۵

۲ : لقر : ج - ۱ ص ۵۳

۳ : ڈاس : ص ۱۹۲

۴ : شاس : ص ۱۵۸

۵ : قرآن حکیم ۴ : بائبل

۲۰۔ اَذْنٰی الْاَرْضِ

سورہ روم کی ابتدائی آیات میں قیصر و کسریٰ کی ایک جنگ کا ذکر ہے۔ جو کئی سال تک جاری رہی۔ اور ۶۱۵ء یا ۶۱۶ء میں روم کی شکست پہ ختم ہوئی۔ یہ جنگ "اذنی الارض" میں ہوئی تھی۔

اذنی کے معنی ہیں ؟ "قریب ترین"۔
اور ارض کے معنی ہیں : "زمین"
صاحب کمالین اس کی تشریح یوں کرتے ہیں :

المراد بالارض الارض الروم وقربة
بالنسبة الى عدوهم فارس والمراد
به جزيرة ابن عمر..... وقيل
المراد قربة بالنسبة الى ارض
العرب بين اذرعاء و بصرى.


(حاشیہ جلالین ص ۳۳۹)

(ارض" سے مراد ارض روم ہے۔ اور "اذنی" سے مراد وہ علاقہ ہے۔ جو ایرلن کے قریب تھا۔ یعنی جزیرہ ابن عمر۔ ایک اور رائے یہ ہے۔ کہ اس سے مراد وہ علاقہ ہے۔ جو عرب کے قریب تھا۔ مثلاً :- اذرعاء (شام کا ایک شہر) اور بصرے (شام) کا درمیانی خطہ)

جزیرہ ابن عمر موصل کے جنوب میں دجلہ و فرات کے درمیانی دو آب کا نام ہے۔
(دیکھیے نقشہ)

چونکہ ایرانی آتش پرست تھے۔ اس لیے گفار مکہ کو ان کی فتح پر خوشی ہوئی۔ اور مسلمانوں کو رنج پہنچا۔ ان کی ہمدردیاں رومیوں کے ساتھ تھیں۔ چنانچہ ان کے اطمینان کے لیے

جزیره ابن عمر



یہ بشارت نازل ہوئی :-

غَلِبَتِ الرُّومُ فِي آدْنَى الْأَرْضِ وَهُمْ مِنْ بَعْدِ
غَلِبِهِمْ سَيَغْلِبُونَ - فِي بَضْعِ سِنِينَ -

(رُوم : ۱-۳)

(عرب کے قریب روم کو شکست ہوئی۔ اور یہ رومی چند سالوں میں ایران کو شکست دیں گے)۔

اس آیت کے بعد حضرت ابو بکرؓ گلی گلی گھوم کر یہ اعلان کرتے رہے کہ ایران کو جلد شکست ہوگی۔ اس پر اُبی بن خلف حضرت صدیقؓ سے کہنے لگا کہ یہ بشارت کبھی صحیح نہیں ہوگی۔ چنانچہ دونوں میں یہ طے پایا کہ جو بار جائے وہ دوسرے کو دس اونٹیاں دے۔

حضور صلعم نے اعلان فرمایا تھا کہ بضع سے مراد تین سے نو تک ہے۔ چنانچہ ساتویں یا نویں سال ۶۲۴ء میں ایرانیوں کو سخت شکست ہوئی۔ اور حضرت ابو بکرؓ نے اُبیؓ (اُس وقت مرچکا تھا) کے وارثوں سے اونٹیاں لے کر صدقہ کر دیں۔ (کمالین : ص ۳۳۹)

مَأْخُذ :- ۱ : جلالین - ص ۳۳۹

۲ : کمالین - ص ۳۳۹

۳ : معجم - "بُصْرَةَ وَادْرِعَ"

۴ : قرآن مقدس -

۲۱ - اِرْمِ ذَاتِ الْعِمَادِ (عَادِ اُولَى)

أَلَمْ تَرَ كَيْفَ فَعَلَ رَبُّكَ بِعَادِ اِرْمِ
ذَاتِ الْعِمَادِ - (فجر : ۶-۷)

(کیا تم نے دیکھا نہیں کہ تمہارے رب نے اونچی عمارتوں (ستونوں) والے عَادِ اِرْمِ سے کیا سلوک کیا تھا)

یہاں دو لفظ تشریح طلب ہیں :-

۱ : عَاد - اور ۲ : اِرْمِ -

اِرْمِ : سام کا بیٹا اور حضرت نوح کا پوتا تھا۔ اس کے چار بیٹے تھے :-

۱ : یہ شرطِ حرمتِ قمار سے پہلے کی ہے۔

۱: عَوْض : ۲: حَوْل
 ۳: جِشْر : ۴: مَشْس
 (پیدائش : ۲۳-۲۴)

عاد و ثمود :

عَوْض کے بیٹے کا نام عاد تھا۔ اور جِشْر کے بیٹے کا نام ثمود۔ چونکہ عاد و ثمود دونوں اِرم کے پوتے تھے۔ اس لیے دونوں کو اِرم کی طرف منسوب کر سکتے ہیں۔ ابن خلدون (ج-۲، ص ۱۷) نے اپنی تاریخ میں ثمود کو بھی ثمود اِرم لکھا ہے۔

عاد کا زمانہ :

قوم عاد کے زمانے کی تعیین بہت دشوار ہے۔ اندازہ یہ ہے کہ اس کا ظہور تقریباً ۲۵۰۰ سال ق م میں ہوا تھا۔ حضرت نوح کی وفات اندازاً ۳۵۰۰ ق م میں ہوئی تھی۔ چونکہ ایک فرد کو قوم بننے کے لیے کم از کم ایک ہزار سال لگتا ہے۔ اس لیے اگر عاد کی ولادت وفات نوح سے کچھ پہلے یا کچھ بعد ہوئی ہو۔ تو اس کا قومی ظہور ۲۵۰۰ ق م کے قریب ہوا ہوگا۔

مساکن عاد :

آغاز میں یہ لوگ یمن میں آباد تھے۔ پھر خلیج فارس کے کنارے کنارے عراق کی طرف بڑھے۔ پھر شام و مصر کی طرف نکل گئے۔ بابل کا ایک کلدانی مورخ بروکشس (بحوالہ ارض القرآن : ج-۱ ص ۱۳۵) جس نے قدیم بابل کی تاریخ لکھی تھی۔ شانہان بابل کی فہرست میں نو عرب بادشاہوں کا ذکر کرتا ہے۔ تفصیل یہ ہے :-

شمار	بابل کے بادشاہ	تعداد	عرصہ حکومت
۱	طوفان نوح سے پہلے کے بادشاہ	۱۰	نام معلوم
۲	طوفان کے بعد	۸۴	"
۳	میڈیا کے غاصب	۸	۲۲۴ سال
۴	بادشاہ (۹)	۱۱	" ۲۴۸
۵	کلدانی بادشاہ	۴۹	" ۴۵۸
۶	عرب (غالباً عاد)	۹	" ۲۲۵

آر۔ ڈبلیو۔ راجرس نے بیسویں صدی کے آغاز میں اشور و بابل کی تاریخ لکھی تھی۔ اس میں اس نے نمونہ آبی سے لے کر سموتانا تک گیارہ بادشاہوں کا ذکر کیا ہے۔ جنہیں وہ سامی النسل (ساید عاد) قرار دیتا ہے۔ (ارض القرآن : ج-۱ ص ۱۲۲)۔ ان میں مشہور اور اہم ترین حمورابی تھا۔

یہ حضرت ابراہیمؑ کا ہم عصر تھا۔ تورات کا امورا فیل دراصل حمورابی ہی تھا۔ یہ بہت بڑا مقلد تھا۔ اس کے قوانین بابل کے ایک مینار پر کندہ تھے۔ اور یہ اتنے عمدہ تھے۔ کہ بعض محققین تورات کے دس احکام کو انہی کا عکس یا چر بہ سمجھنے لگے۔

راجرس کے مطابق شاہان بابل کی ایک فہرست یہ ہے :-

شمار	بادشاہ	مدت حکومت	از	تا
۱	سمو آبی	۱۵ سال	۲۲۵۴	۲۲۴۰ ق م
۲	سمو لیو	۳۵	۲۲۴۰	۲۲۰۵
۳	ذالو	۱۲	۲۲۰۵	۲۳۹۱
۴	افلسین	۱۸	۲۳۹۱	۲۳۷۳
۵	سن ملبیط	۳۰	۲۳۷۳	۲۳۴۳
۶	حمورابی	۵۵	۲۳۴۳	۲۲۸۸
۷	سمو لونا	۵۳	۲۲۸۸	۲۲۳۵
۸	ابی - شوع	۸	۲۲۳۵	۲۲۲۷
۹	عمی - ستانا	۲۴	۲۲۲۷	۲۲۰۳
۱۰	عمی - صادق	۲۱	۲۲۰۳	۲۱۸۲
۱۱	سمو - ستانا	۳۱	۲۱۸۲	۲۱۵۱

(ارض القرآن : ج - ۱ ص ۱۲۳)

جب حضرت موسیٰؑ اسرائیل کے ساتھ طور کے قریب ایک مقام رفیدیم میں پہنچے۔ تو عمالقہ نے ان پر حملہ کر دیا۔ لیکن شکست کھائی۔ بعد میں انھوں نے کنعانیوں کے ساتھ مل کر دوبارہ حملہ کیا۔ (گنتی : ۱۲/۲۵) اور فتح حاصل کی۔ یہ ایک دفعہ حضرت داؤدؑ (۱-۱۷ یا ۹۴۰ ق م) سے بھی الجھ پڑے تھے اور ایسے پٹے کہ پھر نہ اٹھ سکے۔ (سیموئیل : ۲۶/۳)

یہ قبائل (عمالقہ) عمیق بن لوز بن سام بن نوح کی اولاد تھے۔ لوز ارم کا بھائی اور عاد کے باپ عوص کا چچا تھا۔ دونوں سام کی پشت سے تھے۔ یہ خلیج فارس کے ساحل سے اٹھ کر صحرائے سینا میں گئے تھے۔ ممکن ہے کہ یہ پہلے عاد ہی کہلاتے ہوں۔ اور صحرائے سینا میں پہنچ کر ان کا نام بدل گیا ہو۔

ابن خلدون لکھتا ہے۔ (بحوالہ ارض القرآن : ج - ۱ ص ۱۲۶) کہ کسی وقت مصر کے ایک فرعون نے عمالقہ سے فوجی امداد مانگی تھی۔ وہ آئے اور مصر پہ قابض ہو گئے۔

جارج رالینسن، جو آکسفورڈ میں تاریخ کا پروفیسر تھا اور مصر کی تاریخ قدیم کا مصنف لکھتا ہے :-

”مصر پانچ سلطنتوں میں بٹ کر کمزور ہو گیا تھا۔ اس لیے ایک طاقتور دشمن ۲۰۸۰ ق م میں شمال مشرق کی طرف سے آیا اور مصر پر چھا گیا..... یہ حملہ آور چرواہے تھے۔ جو شام یا عرب کے صحراؤں سے تھے۔“

(ایضاً - ص ۱۵۶)

مصر کے ایک فاضل علامہ رفاعہ بیگ طہاوی نے آج سے سو سال پہلے مصر کی ایک تاریخ انوار توفیق الجلیل کے نام سے لکھی تھی۔ جو ۱۲۸۵ھ میں شائع ہوئی۔ اس میں وہ لکھتے ہیں کہ عمالفتہ، عرب سامیہ اور مصر کے چرواہے بادشاہ ایک ہی تھے۔ (ایضاً - ص ۱۵۷)

عاد اور قرآن :

عاد ایک عظیم قوم تھی۔ جو یمن سے بابل اور بابل سے مصر تک چھا گئی تھی۔ کتنے ہی فرعون تھے جو عادِ ارم سے تعلق رکھتے تھے۔ اور ممکن ہے کہ ان میں سے بعض اہرام کے بانی بھی ہوں۔

أَلَمْ تَرَ كَيْفَ فَعَلَ رَبُّكَ بِعَادِ إِرْمَ
ذَاتِ الْعِمَادِ - (نجر : ۶-۷)

(کیا تم نے دیکھا نہیں۔ کہ تمہارے رب نے اونچی عمارات والے

عادِ ارم سے کیا سلوک کیا تھا)

اونچی عمارات سے غالباً اہرام مراد ہیں۔

یا قوت معجم میں لکھتا ہے کہ :

”عاد کے ایک بادشاہ شداد نے صنعاء اور حضرموت کے درمیان ایک شہر بنوایا تھا۔ جس کی عظیم عمارات میں سنگ مرمر کے بے شمار ستون، چشمے اور باغ تھے۔ اس کا نام ارم تھا۔ جب یہ شہر تیار ہو چکا۔ تو شداد اپنے تمام امراء و وزراء کے ساتھ اسے دیکھنے کے لیے گیا۔ ناگہاں گھٹا چھا گئی۔ اور بادل اس زور سے کڑکا۔ کہ سب ہلاک ہو گئے۔“

(معجم : ج - ۱ - ارم)

سید سلیمان اس روایت کو فرضی قرار دیتے ہیں۔ (ارض : ج - ۱ - ص ۱۶۵)

ساکن عاد کے متعلق ارشاد ہوتا ہے :-

وَإِذْ كُرِّهْنَا عَادٍ إِذْ أَنْذَرْنَا قَوْمَهُ

بِأَلَّاخْفَافٍ - (احقاف : ۲۱)

۲۲- ازواجِ النبی (نساء النبی)

حضور صلعم ایک تاریخی شخصیت تھے۔ آپ کے ہر قول و عمل کو ہزاروں راویوں نے نقل کیا ہے۔ لیکن آپ کی ازواجِ مطہرات کے متعلق روایات میں کافی اختلاف پایا جاتا ہے۔ کوئی ان کی تعداد گیارہ، کوئی تیرہ، کوئی پندرہ اور کوئی زیادہ بتاتا ہے۔ آپ کی بارہ ازواج ایسی ہیں، جن کا ذکر اکثر سیرت نگاروں نے کیا ہے۔ ان کے کوائف درج ذیل ہیں :-

شمار	نام	بیوہ یا باکرہ یا مطلقہ	پہلا شوہر	پہلے شوہر سے اولاد	حضور سے کب نکاح ہوا	اولادِ رسول	وفات
۱	خدیجہ بنتِ خویلد بن اسد بن عبدالعزیٰ بن قصی	بیوہ	۱- ابو طالب ۲- عتیق بن عائد المخزومی	ہند اور ہالہ ہند	۵۹۵ء اس وقت خدیجہ کی عمر ۳۳ سال تھی اور حضور کی ۲۵ سال	فاطمہ - زینب رقیہ ام کلثوم قاسم - طیب طاہر اور عبداللہ	۱۱ رمضان ۱۰ نبوی ۶۳ء
۲	سودہ بنتِ زمعہ بن قیس بن عبد شمس	بیوہ	سکران بن عمرو	عبدالرحمن	۱۰ نبوی	-	۵۴ء
۳	عائشہ بنت ابی بکر الصدیق	باکرہ	-	-	۱۰ نبوی اور خصلت ۲۳ میں	-	۵۶ء
۴	حفصہ بنت عمر بن خطاب	بیوہ	حفص بن حذافہ السہمی	-	۲ ۳	-	۶۵ء

شمار	نام	بیوہ یا باکرہ یا مطلقہ	پہلا شوہر	پہلے شوہر سے اولاد	حضور سے کب نکاح ہوا	اولاد رسول	وفات
۵	زینب بنت خزیمہ بن حوث بن عبد اللہ	بیوہ	پہلے یہ طفیل بن حوث کے نکاح میں تھی۔ اُس نے طلاق دے دی تو اُس کے بھائی عبیدہ بن حوث سے نکاح کر لیا۔ یہ بد میں شہید ہو گیا۔	-	۳ھ	-	۳ھ
۴	اُمّ سلمہ - ہند بنت ابی امیہ شہیل بن مغیرہ	بیوہ	ابو سلمہ بن عبدالاسد	زینب سلمہ - عمر اور درہ	۳ھ	-	۵۹ھ یا ۶۲ھ
۷	زینب بنت جحش بن زباب بن یعمر - حضور کی پھوپھی امیمہ بنت عبدالمطلب کی بیٹی -	مطلقہ اسے حضور کے آزاد کردہ غلام زید بن حارثہ نے طلاق دی تھی	زید بن حارثہ	علی و امامہ	۵ھ	-	۲۰ھ

شمار	نام	بیوہ یا باکرہ یا مطلقہ	پہلا شوہر	پہلے شوہر سے اولاد	حضور سے کب نکاح ہوا	حضور سے اولاد	وفات
۸	جویریہ بنت حارث بن ابی ضرائ	غزوہ بنو المصطلق میں قید ہو کر آئی تھیں	مسافع بن صفوان یا صفوان بن ملک	-	۶ھ	-	۵۶ھ
۹	ریحانہ بنت زید بن عمرو بن خنوفہ -	ایسر جنگ	حکم - بنو قریظہ کا ایک یہودی	-	۶ھ	-	۱۰ھ
۱۰	امّ حبیبہ - رملہ بنت ابی سفیان بن حرب	مطلقہ	عبداللہ بن جحش - یہ حبشہ کی ہجرت میں عیسائی ہو گیا تھا - لیکن بوی مسلمہ ہی رہی -	حبیبہ	۶ھ	-	۲۴ھ
۱۱	صفیہ بنت حیی بن خطب	غزوہ خیبر میں قیدی	کنانہ بن ربیع یہ غزوہ خیبر میں قتل ہو گیا تھا -	-	۶ھ	-	۳۴ھ

شمار	نام	بیوہ یا باکرہ یا مطلقہ	پہلا شوہر پہلے شوہر سے اولاد	دوسرے کب نکاح ہوا	مفتوحہ اولاد	وفات
۱۲	میمونہ بنت حارث بن بکیر	بیوہ	ابورثم بن عبدالعزیٰ	-	-	۳۶ھ یا ۳۸ھ

سیرت نگاروں نے ازواج کی دو اور اقسام کا بھی ذکر کیا ہے۔
 اول : وہ جن سے حضور کا نکاح تو ہوا تھا۔ لیکن وہ حرم نبوی میں آباد نہ ہو سکیں۔ ان میں
 سے بعض کی تورخصتی ہی نہ ہوئی۔ بعض دیگر حرم نبوی میں تو رہیں۔ لیکن کسی جسمانی عیب کی وجہ سے
 حضور صلعم نے انھیں واپس کر دیا۔ ایک آدھ ایسی بھی تھی۔ جو حضور صلعم کے گھر میں پہنچ کر واپس
 جانے کے لیے مضطرب ہو گئی اور آپ نے اُسے اجازت دے دی۔
 اس سلسلے میں سیرت نگاروں نے بارہ عورتوں کا نام لیا ہے۔ یعنی :-

- ۱ : فاطمہ بنت شحاک الکلابیہ۔
- ۲ : أسماء بنت النعمان الجؤنیہ۔
- ۳ : قتیلہ بنت قیس۔
- ۴ : لیلة بنت الخطیم۔
- ۵ : سبا بنت سفیان۔
- ۶ : امیمہ بنت شراحیل۔
- ۷ : مملیکہ بنت کعب اللثبی۔
- ۸ : ام شریک الأزویہ۔
- ۹ : شراف بنت الخلیفہ۔
- ۱۰ : خولہ بنت ہذیل۔
- ۱۱ : عمرہ بنت معاویہ الکندی۔
- ۱۲ : غفاریہ۔

دوم : وہ خواتین جنھیں یا تو حضور نے نکاح کا پیغام بھیجا تھا۔ یا انھوں نے حضور کی
 زوجیت میں آنے کی خواہش کی تھی۔ لیکن نکاح نہ ہو سکا۔ مثلاً :-
 * ام ہانی بنت ابی طالب۔
 * ضباعہ بنت عامر۔

☆ صفیہ بنت ہشامہ -

☆ حمزہ بنت الحارث -

☆ اور سودۃ القرشیہ -

اس سلسلے کی بیشتر روایات غیر یقینی اور اختلافی ہیں۔

ماخذ : تفاع - ص ۹-۱۳

۲۳۔ اسحاق

جب حضرت ہاجرہ کے ہاں اسماعیل کی ولادت ہوئی تو حضرت سارہ ملول سی رہنے لگی۔ اُس کی عمر نوے کے قریب ہو چکی تھی۔ اور حضرت ابراہیم کی نناوے۔ کہ ایک دن تین فرشتے انسانی صورت میں اُن کے ہاں آئے اور دو باتیں کہہ کر چلے گئے :-

اول : کہ سارہ کے ہاں ایک فرزند پیدا ہوگا۔

دوم : کہ قوم لوط تباہ ہو جائے گی۔

دونوں پیشگوئیاں حرف بہ حرف پوری ہوئیں۔ پہلی ۹-۱۰ ماہ بعد۔ اور دوسری دو چار دن کے اندر۔


حضرت اسحاق کی ولادت ۲۲۳۵ ق م میں ہوئی تھی۔ یہ خنزوں میں کاشت کاری کیا کرتے تھے۔ جب ۳۷

سال کے ہوئے تو حضرت سارہ کا انتقال ہو گیا۔ اُس وقت سارہ کی عمر ۱۲۷ برس تھی۔ تین برس بعد حضرت

اسحاق کی ریفہ سے شادی ہو گئی۔ یہ بنتو ایل ارامی کی بیٹی اور لابن کی بہن تھی۔ (پیدائش : ۲۵/۲۰)

اس کا شجرہ یہ ہے :-

آزر



شادی کے بیسویں سال آپ کے ہاں دو توأم بچے پیدا ہوئے۔ یعقوب اور عیسو۔ لفظ یعقوب کے معنی ہیں : اڑی کو پکڑنے والا۔

بائبل میں ہے کہ جب یعقوب پیدا ہوا۔ تو اس کا ایک ہاتھ اپنے بھائی عیسو کی اڑی پر تھا۔

(پیدائش : ۲۵-۲۶)

جب یہ عمر کے پچتر ویں برس کو پہنچے۔ تو حضرت ابراہیم کا انتقال ہو گیا۔ اور دونوں بھائیوں (اسحاق و اسماعیل) نے انھیں مکہ کے غار (خبرون) میں دفن کر دیا۔

جلد ہی ملک میں قحط پڑ گیا اور حضرت اسحاق جرار (غازہ کے جنوب میں ایک ساحلی قصبہ) کو چل دیے۔ وہاں کے بادشاہ ابی ملک نے انھیں مال و دولت سے نوازا۔ وہاں سے نکل کر یہ پیر شیبہ میں جا پھڑے۔ ۸۰ برس کی عمر میں (۲۰۷۵ ق م) ان کی وفات ہو گئی اور یعقوب و عیسو نے انھیں اپنے دادا حضرت ابراہیم کے پہلو میں دفن کر دیا۔ (ڈاب : ص ۲۵۹)

ذبیح کون تھا؟

ہم ابراہیم و اسماعیل کے ضمن میں یہ کہہ چکے ہیں کہ ابراہیم علیہ السلام نے از روئے تورات اسحاق کی قربانی دی تھی۔ اور بیشتر اسلامی روایات کے مطابق اسماعیل کی۔

زمخشری۔ بیضاوی۔ طبری۔ ابن اثیر اور کسائی کی رائے (شاس : ص ۱۷۵) یہ ہے۔ کہ ذبیح اسماعیل تھا۔

اور کمالین (ص ۳۷۵) میں ہے کہ ابن عمر رضی اللہ عنہما۔ ابن عباس رضی اللہ عنہما، اسحاق کو ذبیح سمجھتے تھے۔ رہا قرآن۔ تو اس میں ذبیح کی تعیین نہیں کی گئی۔ صرف اتنا ہی کہا گیا ہے۔ کہ :-

فَبَشِّرْ نَاهُ بِغُلَامٍ حَلِيمٍ - فَلَمَّا بَلَغَ مَعَهُ السَّعْيَ

قَالَ يَا بُنَيَّ إِنِّي أَرَى فِي الْمَنَامِ أَنِّي أَذْبَحُكَ

فَانظُرْ مَاذَا تَرَى - (صافات : ۱۰۱-۱۰۲)

(ہم نے ابراہیم کو ایک صابر و حلیم بچے کی بشارت دی تھی۔ جب وہ بچہ باپ کے ساتھ چلنے لگا۔ تو باپ نے کہا۔ میں نے خواب میں دیکھا ہے۔ کہ

مجھے ذبح کر رہا ہوں۔ تیری رائے کیا ہے؟)

سوال یہ ہے کہ حضرت ابراہیم کو کس بچے کی بشارت دی گئی تھی۔ قرآن واضح طور پر حضرت اسحاق کا نام لیتا ہے۔

فَبَشِّرْ نَاهَا بِاسْحَاقَ - (ہود : ۷۱)

(ہم نے زوجہ ابراہیم کو اسحاق کی بشارت دی)

اور یہ بشارت دینے والے وہ فرشتے تھے۔ جو پہلے ابراہیم علیہ السلام کے ہاں گئے تھے اور

بع۔ میں حضرت لوط کے پاس۔

تورات میں حضرت اسماعیل کے متعلق بھی ایک بُزومی سی بشارت ملتی ہے۔ کہ جب حضرت ہاجرہ حاملہ ہو گئی۔ اور حضرت سارہ نے اُسے گھر سے نکال دیا۔ تو وہ بیابان میں بھٹکنے لگی۔ اُس وقت ایک فرشتے نے اُسے کہا۔ کہ تُو حاملہ ہے۔ تیرے بیٹا ہوگا۔ اُس کا نام اسماعیل رکھنا۔

(پیدائش : ۱۱-۱۲)

لیکن دونوں بشارتوں میں بڑا فرق ہے۔ حضرت اسحق کی ولادت معجزانہ تھی۔ اور اُس کی بشارت ایسے والدین کو دی گئی تھی۔ جن میں سے ماں نوے سال کی بانجھ بڑھیا تھی اور والد سو برس کے بوڑھے۔ دوسری طرف حضرت ہاجرہ حاملہ تھی۔ اُسے فرشتے نے صرف اتنا ہی بتایا تھا کہ تیرے بطن سے دختر نہیں بلکہ فرزند پیدا ہوگا۔ اُس کا نام اسماعیل رکھنا۔ پھر یہ جزوی بشارت بیابان میں صرف حضرت ہاجرہ کو دی گئی تھی۔ اور حضرت اسحاق کی بشارت دونوں کو۔

فَبَشِّرْنَاكَ بِغُلَامٍ حَلِيمٍ - (صافات : ۱۰۱)

(ہم نے ابراہیم کو ایک حلیم و بردبار بیٹے کی بشارت دی۔)

فَبَشِّرْنَا هَا بِإِسْحَاقَ - (ہود : ۷۱)

(ہم نے سارہ کو اسحاق کی بشارت دی)

قرآن میں صرف بشارت اسحاق کا ذکر ہے۔ حضرت اسماعیل کے متعلق کسی واضح بشارت کا ذکر نہیں ملتا۔ اگر فَلَئِمَّا بَلَغَ مَعَهُ السَّعْيَ میں بَلَغَ کا فاعل غلام حلیم ہو۔ تو پھر اسحاق ہی ذبیح ہو سکتا ہے۔ آیت کا ترجمہ یوں ہوگا :

”ہم نے ابراہیم کو ایک حلیم و صابر فرزند کی بشارت دی۔ جب

یہ بچہ باپ کے ہمراہ چلنے پھرنے کے قابل ہو گیا۔ تو.....“

مآخذ :- ۱ : تورت

۲ : قرآن حلیم

۳ : ذاب - ص ۲۵۹

۴ : پیپلز "اسحاق"

۵ : ڈاس - ص ۲۱۶

۶ : شاس - ص ۱۷۵

۷ : کتاب الہدیٰ - ص ۴۹۲

۸ : اعلام - ص ۳۷

۱ : مفسرین کی ایک بہت بڑی تعداد کی رائے یہ ہے کہ "غلام حلیم" سے مراد حضرت اسماعیل تھے۔

۲۲- اسرائیل

اسرائیل کے لفظی معنی ہیں : "خدا کا سپاہی اور پہلوان"۔
 بات یوں ہوئی کہ جب حضرت یعقوب اپنے ماموں اور خسر لابن سے رخصت ہو کر کنعان کی طرف
 روانہ ہوئے تو راہ میں ایک منزل پر ایک فرشتہ اُن کے خیمے میں گھس آیا۔ اور صبح تک اُن سے کشتی
 کرتا رہا۔ لیکن غالب نہ آسکا۔ صبح کے وقت "فرشتے نے پوچھا۔ کہ آپ کا نام کیا ہے۔ آپ نے جواب
 دیا۔ کہ یعقوب۔ کہا کہ اب سے آپ کا نام اسرائیل ہوگا۔ کیونکہ تو نے خدا اور آدمیوں کے ساتھ
 زور آزمائی کی اور غالب رہا۔" (پیدائش : ۲۸/۳۳)
 یہ بعد میں اسرائیل کے بارہ قبائل کا قومی نام بن گیا۔ اور اُس سلطنت کا بھی۔ جو شمالی فلسطین میں
 (باستثنائے یہوداہ) قائم ہوئی تھی۔

سلطنت اسرائیل :

حضرت یعقوب علیہ السلام کے ایک فرزند یہوداہ کی سلطنت بچیرہ مڑا اور بچیرہ روم کے
 درمیان تھی۔ اور باقی دس قبائل کی شمالی فلسطین میں۔

جب حضرت سلیمان (۹۳۵ یا ۹۷۵ ق م) کے ایام رحلت قریب آئے۔ تو آپ نے اپنے دور کے
 ایک پیغمبر اخی جاہ کو بلا یا۔ اور کہا کہ قبائل اسرائیل کو باہمی تصادم سے بچانے کے لیے سلطنت کو تقسیم
 کر دیجیے۔

اُس نے یہوداہ کو جنوبی صوبے دے دیے۔ اور باقی دس، یعنی :-

- | | | | |
|------|------------------------------|-----|-------|
| ۱ : | رُوبن | ۲ : | شمعون |
| ۳ : | نفتالی | ۴ : | زبلوں |
| ۵ : | اشکار | ۶ : | دان |
| ۷ : | جد | ۸ : | اشر |
| ۹ : | ابنائے یوسف (افرائیم و منسی) | | |
| ۱۰ : | بن یامین کو شمالی۔ | | |

۱ : سلیمان کے زمانے میں ایک پیغمبر جس کا ذکر ا۔ سلاطین ۳۱-۳۹ اور

۱۴-۱۶ میں آیا ہے۔ (ڈاب : ص ۲۲)

رہے بنو لاوی تو ان کا کام درس و تبلیغ تھا۔ اور انھیں سیاست سے کوئی دلچسپی نہیں تھی۔
اسرائیل کی سلطنت بیروت سے یروشلم کے شمال تک تھی۔ اور نیچے
بیشر تیبہ تک یہوداہ کی۔ اسرائیل کی آبادی چالیس لاکھ کے قریب تھی۔
(ڈاب : ص ۲۶۴)

آغاز میں اس کا دار الحکومت شیچم (اس کا موجودہ نام نابلس) تھا۔
پھر طرزہ (نابلس کے شمال میں ایک سرسبز قصبہ) قرار پایا۔ اور عمری
(۸۹۷ ق م) نے سماریاہ کو منتخب کیا۔ یہ سلطنت ۹۷۵ ق م سے
۷۲۱ ق م تک (۲۵۴ سال) زندہ رہی۔

(ڈاب : ص ۲۶۴)

سلاطین اسرائیل کی تعداد تیس تھی۔ اور یہوداہ کی انتالیس۔
کینین (ص ۱۸۳) نے اسرائیل کے انیس اور یہوداہ کے بیس بادشاہوں
کے نام دیے ہیں۔

ساتھ سنین جلوس و وفات کا ذکر بھی کیا ہے۔ لیکن یہ تاریخیں یقینی
نہیں ہیں۔ صرف اتنا ہی کہہ سکتے ہیں۔ کہ قریب الصحت ہیں۔
جدول اگلے صفحہ پر دیکھیں۔

۱ : یا ۹۵۳ سے ۶۹۹ ق م تک - (کینین : ص ۱۸۳)

سلاطین اسرائیل

(ان جداول میں کینین (ص ۱۸۳) کی تواریخ دی گئی ہیں)

انگریزی خط میں	نام	سال	شمار
JERO BOAM	جیرو بام	۹۵۳ یا ۹۷۵ ق م	۱
NADAB	نداب	" ۹۲۷	۲
BAASHA	باشا	" ۹۲۵	۳
ELAH	ایلہ	" ۹۰۱	۴
ZIMRI	زمری	" ۸۹۹	۵
OMRI	عمری	" ۸۹۷	۶
AHAB	احاب	" ۸۷۵	۷
AHAZIA	احازیا	" ۸۵۳	۸
JEHO RAM	جھورام	" ۸۵۱	۹
JEHU	جیہو	" ۸۴۳	۱۰
JEHO HAZ	جیہو حاز	" -	۱۱
JEHOASH	جیہوش	" ۷۹۹	۱۲
JERO BOAM-II	جیرو بام - دوم	" ۷۹۰	۱۳
ZECHARIAH	زکریا	" ۷۲۹	۱۴
SHALLUM	شلوم	" ۷۲۸	۱۵
MENAHEM	مناسیم	" ۷۲۸	۱۶
PEKAHIAH	پکاحیا	" ۷۳۷	۱۷
PEKAH	پکاح	" ۷۳۵	۱۸
HOSHEA	ہوشیا	" ۷۳۳	۱۹

اس سلسلے کا خاتمہ ۷۲۱ ق م میں ہوا۔
(کینین : ص ۱۸۳)

سلاطین یہوداہ

جس کے ۳۹ بادشاہوں نے ۹۷۵ ق م سے ۵۸۷ ق م تک حکومت کی۔

نام بادشاہ		سال	شمار
انگریزی	اردو		
REHO BOAM	رہو بام	۹۷۵ ق م	۱
ABI JAM	ابی جم	" ۹۵۷	۲
ASA	آسا	" ۹۵۵	۳
JEHOSHAPHAT	جوشفس قط	" ۹۱۴	۴
JORAM	جورام	" ۸۹۳	۵
AHAZIAH	اخازیا	" ۸۸۵	۶
ATHALIAH	اتالیہ	" ۸۸۴	۷
JOASH	جوشفس	" ۸۷۸	۸
AMAZIAH	امازیا	" ۸۴۱	۹
AZARIAH	ازاریہ	" ۸۱۱	۱۰
JOTHAM	جوٹھم	" ۷۵۸	۱۱
AHAZ	احاز	" ۷۲۲	۱۲
HAZEKIAH	حزقیاہ	" ۷۲۶	۱۳
- d -	ایضاً	" ۷۲۱	۱۴
MAN ASSEH	منسیہ	" ۷۹۷	۱۵
AMON	امون	" ۷۲۲	۱۶
JOSIAH	جوسیاہ	" ۷۲۰	۱۷
JEHOAHAZ	جیہوہاز	" ۷۰۹	۱۸
JEHOIACHIN	جیہوچین	" ۵۹۸	۱۹
ZEDEKIAH	زدیکیاہ	" ۵۹۸	۲۰

۷۸۷ ق م میں بابل کا بادشاہ بخت نصر یروشلیم پہ قابض ہو گیا۔ اور یہ سلطنت ختم ہو گئی۔

(کپینین : ص ۱۸۳)

قرآن میں بنو اسرائیل کا ذکر تو بار بار آیا ہے۔ لیکن اسرائیل کا ذکر صرف ایک بار ہوا ہے :-

كُلُّ الطَّعَامِ كَانَ حِلالًا لِّبَنِي إِسْرَائِيلَ

إِلَّا مَا حَرَّمَ إِسْرَائِيلُ عَلَى نَفْسِهِ -

(عمران : ۹۲)

(بنو اسرائیل کے لیے تمام کھانے حلال تھے۔ سوائے اُن اشیاء کے

جو اسرائیل (یعقوب) نے خود اپنے آپ پر حرام کر لی تھیں)

عام مفسرین کا خیال یہ ہے کہ حضرت یعقوب عرق النساء (ٹانگ کا درد) میں مبتلا ہو گئے تھے اور آپ نے تمام بادی اشیاء (مثلاً اونٹ کا گوشت - دودھ وغیرہ) ترک کر دی تھیں۔

تورات سے اس کی تائید ہوتی ہے۔ مذکور ہے کہ :

ایک رات ایک فرشتہ حضرت یعقوب کے خیمے میں گھس آیا۔

اور یہ دونوں زور آزمائی کرنے لگے۔ یہ سلسلہ صبح تک جاری رہا۔ اور

فرشتہ غالب نہ آسکا۔ جانے سے پہلے فرشتے نے یعقوب "کی ران کو

اندر کی طرف سے چھوا۔ اور اُس کی ٹس چڑھ گئی۔"

(پیدائش : ۳۲ / ۲۵)

باقی تفصیل ۶۸ - "بنو اسرائیل"

اور ۱۹۴ - "یعقوب" کے تحت دیکھیے۔

مآخذ :-

۱ : قرآن مقدس

۲ : بائبل

۳ : ڈاب :- ص ۲۲ ، ۲۶

۴ : کمپینین :- ص ۱۸۳

۲۵- اسماعیلؑ

آپ حضرت ہاجرہ کے بطن سے حضرت ابراہیمؑ کے پہلے فرزند تھے۔ جن کی ولادت ۲۲۴۸ ق م میں ہوئی تھی۔ اُس وقت حضرت ابراہیمؑ کی عمر ۸۶ برس تھی۔

(پیدائش : ۱۵-۱۶)

یہ جزوں کے قریب نمرے کے میدان میں پیدا ہوئے۔ جب یہ تیرہ سال کے تھے، تو حضرت سارہ کے گھر میں اسحاق کی ولادت ہوئی۔ جب اڑھائی برس کے بعد اس کا دودھ چھڑایا گیا تو حضرت ابراہیمؑ نے اپنے احباب و اقارب کو ایک پرتکلف ضیافت پر بلایا۔ تقریب کے دوران حضرت اسماعیلؑ نے حضرت اسحاق کا تسخر اڑایا۔ جو سارہ کو ناگوار گذرا۔ اور اُس نے حضرت ابراہیمؑ سے کہا کہ اسے اس کی ماں سمیت فوراً گھر سے نکال دو۔ حضرت ابراہیمؑ سوچ رہے تھے۔ کہ خدا نے اُن سے کہا :

”جو کچھ سارہ تجھ سے کہتی ہے۔ اُس کی بات مان لے۔ کیوں کہ

اسحاق سے تیری نسل کا نام چلے گا۔ اور اس لوٹھی (ہاجرہ) کے بیٹے سے بھی میں ایک قوم پیدا کروں گا۔“

(پیدائش : ۱۳-۱۴)

دوسرے دن صبح سویرے حضرت ابراہیمؑ نے پانی کی ایک مشک اور روٹی ہاجرہ کو دی، اور اُسے رخصت کر دیا۔ سو وہ چلی گئی۔ اور بیئر شیبہ کے بیابان میں آوارہ پھرنے لگی۔ جب مشک کا پانی ختم ہو گیا۔ تو اُس نے بچے کو ایک جھاڑی کے نیچے ڈال دیا۔ اور خود رونے لگی۔ اس پر ایک فرشتے نے ہاجرہ کو آواز دی۔ کہ خدا اس لڑکے کو ایک بڑی قوم بناٹے گا۔ آنکھیں کھول۔ اور پانی کا کوآن

دیکھ۔ (پیدائش : ۱۹-۲۰)

جب حضرت اسماعیلؑ بڑا ہوا۔ تو ہاجرہ نے اس کی شادی ایک مصری عورت سے کرادی۔

(پیدائش : ۹-۲۱)

۱ : اسلامی روایات کے مطابق حضرت ابراہیمؑ ہاجرہ و اسماعیلؑ کے ہمراہ مکہ کی ویران وادی تک گئے تھے۔

۲ : شیبہ مکہ کے ایک پہاڑ کا نام بھی تھا۔ (معجم : ”شیبہ“)

اسلامی تاریخ کے مطابق اس کی شادی بنو جرہم (جو کعبہ کے قریب ہی آباد تھے) کی ایک لڑکی سے ہوئی تھی۔ جسے حضرت ابراہیمؑ نے ناپسند کیا۔ اور حضرت اسماعیل نے اسے طلاق دے دی۔ دوسری شادی بھی ایک جرہمی لڑکی سے ہوئی تھی۔ جسے ابراہیمؑ نے پسند فرمایا۔ (شاس : ص ۱۴۹)

اس لڑکی سے ایک لڑکی اور بارہ بچے پیدا ہوئے۔ جن کی اولاد عرب میں ادھر ادھر پھیل گئی۔

۱۰۵. اقم میں بنو اسماعیل عراق و شام تک پہنچ چکے تھے۔

مورخین عرب نے سُتکان عرب کو تین گروہوں میں بانٹ رکھا ہے :-

اول : عرب بائدہ۔ یعنی وہ اقوام و قبائل عرب، جو مٹ چکے ہیں۔ مثلاً :

• عاد • ثمود • طسم


• جدیس • جرہم • عمالقہ وغیرہ

دوم : بنو قحطان۔ جو جنوبی عرب (یمن وغیرہ) میں آباد تھے۔ مثلاً :

• حمیر • کہلان اور ان کی اولاد۔

قحطان نوح کی پشت سے پانچواں فرزند اور حضرت ابراہیمؑ کے پانچویں جد کا بھائی تھا۔

شجرہ یہ ہے :-



سوم : وہ عرب جو اسماعیلؑ کی اولاد تھے۔ مثلاً :-

✽ معد ✽ نزار ✽ مضر
 ✽ ربیعہ ✽ قیس عیلان ✽ وائل
 ✽ تغلب ✽ بکر ✽ اسد
 ✽ قریش وغیرہ

مزید تفصیل کے لیے دیکھیے :- ڈاکٹر حمید اللہ کی الوثائق السیاسیہ۔

اور ڈاکٹر زبید احمد کی ادب العرب۔

تورات میں حضرت اسماعیلؑ اور آپ کی اولاد کا ذکر بہت کم آیا ہے۔ اس میں پہلے اُس کی ولادت کا ذکر ہے۔ پھر ہاجرہ کا گھر سے نکلنا۔ بعد ازاں فاران کے بیابان میں اسماعیلؑ کی تیر اندازی۔ پھر شادی اور آخر میں حضرت ابراہیمؑ کو دفن کرنے کا تذکرہ و بس۔

”تب ابراہیم نے دم چھوڑ دیا..... اور اپنے لوگوں سے جا ملا۔ اور اس کے بیٹوں اسحاق اور اسماعیل نے مکفیدہ کے غار میں..... اُسے دفن کیا۔“

(پیدائش : ۹-۱۰)

حضرت اسماعیل علیہ السلام کی وفات (۲۱۱۱ ق م) ۱۳۷ برس کی عمر میں ہوئی اور اپنی والدہ کے ساتھ حطیم میں دفن ہوئے۔

مآخذ :-

- ۱ : تاریخ مکہ - ص ۳۳
- ۲ : شاس - ص ۱۷۸
- ۳ : کتاب الہدی - ص ۶۶
- ۴ : تورات - (پیدائش)
- ۵ : قرآن شریف -
- ۶ : ادب العرب - ص ۱۵-۲۰
- ۷ : ارض القرآن - ج ۱ و ۲
- ۸ : ڈاب - ص ۲۶۲

۲۶۔ اسمائے حسنیٰ

وَاللّٰهُ الْاَسْمَاءُ الْحُسْنٰى فَاذْعُوْهُ بِهَا

(اعراف : ۱۸۰)

(اللہ کو اُس کے اچھے ناموں سے پکارا کرو)
 فلسفیان یونان کا بنیادی عقیدہ یہ تھا۔ کہ اللہ صرف عقلِ اول کا خالق ہے۔ اور کائنات پر عقلِ عاشر کی حکومت ہے۔ تمام اشیائے کائنات کی خالق، رازق، مخفی، مُہیت۔ اور دیگر سب کچھ یہی ہے۔ یہ عقیدہ زیادہ دیر تک نہ چل سکا۔

اول : اس لیے کہ فلسفیوں کی یہ آواز عوام تک نہ پہنچی اور قبولیت عامہ حاصل نہ کر سکی۔
 دوم : اس لیے کہ فلسفہ یونان کے پیرو بھی اس عقیدہ کی صحت پر ایمان نہیں رکھتے تھے۔
 رومی تعبیش کے لیے تو یہ عقیدہ خوب تھا۔ لیکن جب کوئی شخص مرض یا مصیبت میں پھنس جاتا۔ تو اسے پورا اطمینان اللہ کو پکارنے ہی سے حاصل ہوتا تھا۔

انسان، مرض، قرض، قید، غم اور دیگر مشکلات میں ایک ایسے اللہ کو آواز دیتا ہے۔ جو عدل، رحم، رزاقی، قدرت، حکمت اور دیگر اوصاف سے متصف ہو۔ وہ بیمار ہو تو خدائے شافی کو پکارتا ہے۔ اور مظلومی میں خدائے رحیم و عادل کو آواز دیتا ہے۔ یہ تمام صفاتی نام اسمائے حسنیٰ کہلاتے ہیں۔
 ان کی بڑی بڑی قسمیں دو ہیں :-

جلالی : مثلاً - جبار - قہار - مُہیت وغیرہ

اور جمالی : جیسے - رحیم - کریم - حلیم وغیرہ

ان اسماء کی تعداد میں اختلاف ہے۔ کسی نے ان کی تعداد ۹۹، کسی نے ۱۰۰، کسی نے ۱۰۴، اور کسی نے ۱۲۴ بتائی ہے۔ لیکن متفق علیہ صرف تین نام ہیں۔ چونکہ اللہ اسم ذات ہے۔ اس لیے وہ ان صفاتی ناموں میں شامل نہیں ہے۔

ہمارے علماء و اولیاء نے کہا ہے۔ کہ جس قسم کی ضرورت پیش آئے۔ ویسا ہی اللہ کا نام ڈھونڈ لیں۔ اور اس کا ورد کیجیے۔

علم کی تلاش ہو تو خدائے علیم کو،

رزق کے لیے۔ رزاق کو،

بصیرت و حکمت کے لیے علیم و حکیم کو بلائیے۔

مجھے ایک عالم و زاہد نے حضرت امام جعفر صادق کا یہ نسخہ بتایا تھا کہ ابجد کے حساب سے کسی نام کے اعداد نکالیے۔ پھر اللہ کے ناموں میں سے ایک - دو - تین یا چار ایسے نام تلاش کیجیے۔ جن کا میزان اعداد وہی ہو۔ تو ان کا ورد بے حد مفید ہوگا۔ مثلاً :-

اگر کسی نام کے اعداد ۱۵۶ ہوں تو یاقیوم (۱۵۶) کا -

۷۸ ہوں تو یا حکیم کا -

اور ۲۳۴ ہوں تو دونوں کا ورد کرے -

میرا اور میرے بے شمار احباب کا تجربہ یہ ہے کہ یہ ورد سکون قلب، صحت، اور آسودگی کے لیے نہایت موثر ہے۔

مآخذ :-

۱ : دماپ - ج ۲ ، ص ۷۱۰

۲ : قرآن حکیم

۲۷۔ اصحابُ الاخذود

اخذود کے لفظی معنی ہیں :- لمبا گڑھا یا خندق۔ اس کی جمع ہے اخادید۔ کہتے ہیں کہ یمن کا ایک حمیری بادشاہ ذو نواس یہودی بن گیا۔ اس کے خلاف حبشہ کے عیسائی بادشاہ نتجاشی نے سازش شروع کر دی۔ جس میں نجران کے عیسائی بھی شامل ہو گئے۔ اس پر ذو نواس نے نجران پر حملہ کر دیا۔ اور وہاں کے باشندوں کو یہودیت یا موت میں سے ایک کا اختیار دیا۔ انہوں نے موت کو ترجیح دی۔ چنانچہ ذو نواس نے لمبی لمبی خندقیں کھدوا کر ان میں آگ جلائی اور سب کو زندہ جلا دیا۔ ان کی تعداد بیس ہزار کے قریب تھی۔ یہ واقعہ ۵۲۳ء میں پیش آیا تھا۔

قَتَلَ اصْحَابُ الْاِخْدُوْدِ النَّارِ ذَاتِ
الْوَقُوْدِ اِذْ هُمْ عَلَيْهَا قُعُوْدٌ وَهُمْ عَلٰى
مَا يَفْعَلُوْنَ بِالْمُؤْمِنِيْنَ شُهُوْدٌ -

(بُرُوْج : ۲-۷)

(کھاٹیاں کھود کر ان میں ایندھن بھرنے اور آگ بھڑکانے والوں پر لعنت۔ یہ لوگ ان گڑھوں کے پاس بیٹھ کر اہل ایمان کے تڑپنے اور جلنے کا تماشہ دیکھتے رہے)۔

مآخذ :-

۱: لقر - ج - ۱، ص ۱۱۱
۲: معجم - ج - ۱، "اخذود"

۱: یمن کے شمال میں ایک اہم شہر جو آج بھی موجود ہے۔

۲۸۔ اصحاب الاعراف

اعراف عراف کی جمع ہے جس کے معنی ہیں : بلند جگہ ۔
اس سے مراد جنت و جہنم کے درمیان ایک مقام ہے ۔ وہاں ایسے لوگ جائیں گے ۔ جن کے
اعمال نیک و بد برابر ہوں گے ۔
شیعہ مفسرین کا خیال یہ ہے کہ :-

رجال اعراف سے مراد :- علی ۔ عباس ۔ جعفر اور حمزہ رضی اللہ
عنہم ہیں ۔ یہ اس مقام بلند پہ کھڑے ہو کر اپنے پیروں اور مخالفوں کا
انجام دیکھیں گے ۔

بعض مفسرین کے ہاں اعراف مزدبوں ۔ دیوالوں اور ان غیر مسلم
بچوں کے لیے ہے ۔ جو بچپن ہی میں مر گئے ہوں ۔

وَعَلَى الْأَعْرَافِ رِجَالٌ يَعْرِفُونَ
كُلًّا بِسِيمَاهُمْ وَنَادُوا أَصْحَابَ الْجَنَّةِ
أَنْ سَلَامٌ عَلَيْكُمْ لَمْ يَدْخُلُوهَا وَ
هُمْ يَطْمَعُونَ - (اعراف : ۴۶)

(بہشت و دوزخ کے درمیان ایک مقام بلند پر کچھ ایسے لوگ
ملیں گے ۔ جو ہر شخص کو اس کی صورت سے پہچان لیں گے) کہ وہ
جنتی ہے یا جہنمی) ۔ اور اہل جنت کو پکار کر کہیں گے ۔ کہ تم پر سلام ہو ۔
گو یہ لوگ بہشت سے باہر ہوں گے ۔ لیکن وہاں پہنچنے کی پوری امید
رکھتے ہوں گے) ۔

مآخذ :- ۱ : لقر ۔ ج ۔ ۱ ، ص ۱۱۴

۲ : ڈاس ۔ ص ۲۰

۲۹- اصْحَابُ الْاَيْكَةِ

لفظ ائیکہ کے معنی ہیں :- گھنا جنگل۔
یہ جنگل یا تو مدین میں تھا۔ اور یا اُس کے قریب ہی کہیں۔ یا قوت حموی (معجم البلدان - ج - ۱ - اول)
کے ہاں یہ تبوک کا دوسرا نام ہے۔
اکثر مفسرین کا خیال یہ ہے کہ اہل ائیکہ و مدین الگ الگ اُمتیں تھیں۔ جن کی طرف حضرت شعیب
مبعوث ہوئے۔ فرق یہ کہ از روئے نسب اہل مدین اُن کے بھائی تھے۔

وَالْحَىٰ مَدْيَنَ اٰخَاهُمْ شُعَيْبًا۔

(اعراف : ۸۶)

(اہل مدین کی طرف اُن کے بھائی شعیب کو بھیجا)
اور بن کے لوگ کسی اور نسب سے تعلق رکھتے تھے۔

حضرت ابن عباس فرماتے ہیں (تفسیر ابن عباس) کہ ائیکہ سے مراد ایک
جنگل ہے۔ جو بحیرہ قلزم کے ساحل پر مدین سے کئی فرسخ تک جنوب میں پھیلا
ہوا تھا۔

عبدالرشید نعمانی (لقر - ج - ۱ - اول، ص ۱۲۲) عرب کے بعض قدیم کتب جغرافیہ
کی سند سے لکھتے ہیں۔ کہ پرانے زمانے میں یمن سے مدین تک قافلون کی ایک
شاہراہ تھی۔ جو ساحل قلزم سے ہوتی ہوئی تیما و تبوک سے گذر کر شام کی طرف جاتی تھی۔
اس شاہراہ پر تبوک کے نزدیک ایک جنگل تھا جس کے باشندوں کی طرف حضرت شعیب
مبعوث ہوئے تھے۔ اس شاہراہ کو اللہ نے امام مبین کہا ہے۔

وَاقْتُمَا لِبَآمِهِم مَّبِیْنٍ - (حجر : ۷۹)

(قوم لوط اور اہل ائیکہ کی بستیاں بڑے راستے پہ واقع تھیں)۔

مأخذ :- ۱ : لقر - ج - ۱ - ص ۱۲۲

۲ : معجم البلدان - ج - ۱ - "ائیکہ"

۳ : جلالین - الحجر -

۴ : قرآن حکیم -

۳۔ اصحاب الحجر

وَلَقَدْ كَذَّبَ أَصْحَابُ الْحِجْرِ الْمُرْسَلِينَ
وَأَتَيْنَاهُمُ آيَاتِنَا فَكَانُوا عَنْهَا مُعْرِضِينَ
وَكَانُوا يُنْحِتُونَ مِنَ الْجِبَالِ بُيُوتًا
آمِنِينَ فَأَخَذَتْهُمُ الصَّيْحَةُ مُصْبِحِينَ

(حجر : ۸۰-۸۳)

(حجر والوں نے ہمارے رسولوں کو جھٹلایا اور ہمارے دیے ہوئے احکام سے روگردانی کی۔ یہ لوگ پُر امن زندگی کے لیے پہاڑوں کو کاٹ کر گھر بناتے تھے۔ ایک صبح کراک نے انہیں آیا اور وہ ہلاک ہو گئے)

تیماء کے جنوب میں وادی القرے سے ایک یوم کی مسافت پہ ایک شہر حجر کہلاتا تھا۔ جو ثمود کا مرکزی شہر تھا۔ یہ مدت سے ناپید ہو چکا ہے۔ اور اب اس کے قریب ہی ایک اور شہر ابھر آیا ہے۔ جو مدائن صالح کہلاتا ہے۔ اس کے مغرب میں ایک پہاڑ اثنالٹ کے نام سے مشہور ہے۔ جس میں ایک یورپی سیاح M. DOUGHTY نے ۱۸۴۶ء میں کچھ کتبے اور چند قبروں کے نشانات دیکھے تھے۔ اسی میں وہ غار بھی ہے۔ جس سے حضرت صالح کی ناقہ نکلی تھی اور جسے اہل حجر (ثمود) نے مار ڈالا تھا۔ اس زمانے میں امراء و سلاطین اپنی فوقیت جتانے کے لیے کسی جانور کو آزاد چھوڑ دیتے تھے کہ وہ جہاں چاہے کھائے پیے۔ اسی مقصد کے لیے حضرت صالح نے بھی ایک ناقہ چھوڑ دی تھی۔ لیکن آپ کی قوم نے اسے مار ڈالا۔ اور خود تباہ ہو گئے۔

جب نویں سال ہجری میں حضور صلعم تبوک سے روانہ ہوئے تو آپ سرزمین حجر سے بھی گزرے۔ اس وقت وہاں چند گویں بھی تھے۔

صحابہ نے وہاں دم لینا چاہا۔

لیکن حضور نے فرمایا کہ :

اس مقام پر اللہ کا عذاب نازل ہوا تھا۔ اس لیے آگے چلو۔

بعض مفسرین نے :
 وَشَمُودَ الَّذِينَ جَابُوا الصَّخْرَ بِالْوَادِ
 (اور شمود جو وادی میں پتھر کاٹتے تھے)
 میں واد سے وادی القرئی مراد لیا ہے ۔

ماخذ :-

- ۱ : شاس - ص ۱۳۸
- ۲ : ڈاس - ص ۱۷۲
- ۳ : لقر - ص ۱۲۵
- ۴ : معجم البلدان - ج - ۳ ، ص ۲۲۰ -

۳۱ - اصحاب الرّس

یہ نام قرآن میں دوبار آیا ہے :

كَذَّبَتْ قَبْلَهُمْ قَوْمُ نُوحٍ و

أَصْحَابِ الرَّسِّ وَشَمُودَ - (ق : ۱۲)
 (اہل مکہ سے پہلے قوم نوح ، اصحاب رس اور شمود اپنے
 انبیاء کو جھٹلا چکے ہیں)

وَعَادًا وَشَمُودًا وَأَصْحَابِ الرَّسِّ

(فرقان : ۳۸)

(ہم عاد - شمود اور اصحاب رس کو تباہ کر چکے ہیں)
 رس کے لفظی معنی ہیں :- تپ - بخار - کوآں - زمین میں کوئی چیز چھپانا -
 نیز شمود کا ایک کوآں - جس میں انھوں نے اپنے ایک نبی کو بند کر دیا تھا - اور
 وہ اندر ہی مر گئے تھے - (منہی الارب - ج - ۱ ، " رس ")

یا قوت کے ہاں (معجم - ج - ۳ ، ص ۱۹۸) رس ، ارمینیہ یا اذر بیجان
 کی ایک وادی تھی - جس میں سینکڑوں بستیاں تھیں ، اور یہ لوگ ایک رسول کی
 تکذیب کی وجہ سے تباہ ہو گئے تھے -

ایک اور رائے یہ ہے کہ رس ایک دریا کا نام تھا۔ جو اس وادی میں بہتا تھا۔ یہ لوگ ایک زلزلے سے ہلاک ہوئے تھے۔ اور دو پہاڑوں یعنی :- حارث و حویرث کے نیچے دب گئے تھے۔

امام فخر الرازی تفسیر کبیر (ج- ۴، ص ۳۳۸) میں لکھتے ہیں کہ :

” اصحاب الرس کی تعیین مشکل ہے۔ ہمیں اتنا ہی معلوم ہے کہ یہ ایک قوم تھی جو تباہ ہو گئی۔

جلالین (ص ۳۰۴) میں درج ہے کہ :

” رس “ ایک کوئیں کا نام ہے۔ ان کوئیں والوں کی طرف حضرت شعیب مبعوث ہوئے تھے۔ انھوں نے ان کی بات نہ مانی۔ ایک روز ان کے اکابر کوئیں کے گرد بیٹھے ہوئے تھے۔ کہ کوآں پھٹ گیا۔ اور یہ سب بلے کے نیچے دب کر ہلاک ہو گئے۔

مولانا یعقوب حسن مدرسی نے کتاب الہدیٰ میں رس پہ تفصیلی بحث کی ہے۔ جس کا ملخص یہ ہے کہ الرس یمامہ کا ایک غار تھا۔ جس کے ارد گرد بہت سے کوئیں تھے۔

مورخ مسعودی کا بیان ہے کہ اصحاب الرس یمن کے رہنے والے تھے اور حضرت اسماعیلؑ کی اولاد تھے۔ یہ بھی ممکن ہے کہ اس سے مراد وہ سرستہ ہو۔ جہاں سے حضرت موسیٰ علیہ السلام بنو اسرائیل کے ہمراہ گزرے تھے :

” یہ لوگ دشت سینا سے چل کر پہلے قبرات، پھر حصیرات، پھر رتمہ، پھر رمون، پھر لبنہ اور پھر رسستہ میں پہنچے تھے “

(گنتی : ۱۴-۲۲)

درّ منشور میں حضرت ابن عباس کا یہ قول درج ہے۔ کہ الرس ثمود کا ایک گاؤں تھا۔ جو حضرت صالحؑ کے زمانے میں تباہ ہوا تھا۔ (کتاب الہدیٰ : ج- ۲، ص ۵۱۸)

ان مختلف اقوال سے ایک ہی نتیجہ نکلتا ہے۔ کہ اصحاب الرس کی تعیین مشکل ہے۔

ماخذ :-

- ۱ : منتہی الارب - ج- ۱- ” رس “
- ۲ : فخر الرازی :- تفسیر کبیر - ج- ۴، ص ۳۳۸
- ۳ : معجم - ج ۳، ص ۱۹۸
- ۴ : کتاب الہدیٰ - ج ۲، ص ۵۱۸
- ۵ : بائبل -

۳۲۔ اصحاب السبت

”سبت“ قدیم بابلی زبان کا لفظ ہے۔ جو دراصل سا۔ (دل) بٹھ۔ (آرام) تھا۔ قدیم
بابل میں ساتواں دن چھٹی کا ہوتا تھا۔
تورات میں مذکور ہے کہ :-

اللہ نے چھ دن میں کائنات کو مکمل کیا۔ اور :
”ساتویں دن فراغت پائی۔ خدا نے اس دن کو مبارک کیا۔

اور مقدس ٹھہرایا۔“ (پیدائش : ۳-۱)
”ساتویں دن تیرے خدا کا سبت ہے۔ اس میں کچھ کام نہ کر۔“

(خروج : ۲۰)

اس روز بابل کے بادشاہ گوشت نہیں کھاتے تھے۔ نہ کپڑے بدلتے تھے۔ قربانی، سواری، اور
شکار کی بھی چھٹی مناتے تھے۔ یہاں تک کہ نبی اور کاہن تبلیغ و کہانت کا کام بھی چھوڑ دیتے تھے۔
قرآن میں ہے کہ :-

بنو اسرائیل کی ایک بستی نے سبت کے تقدس کو پامال کیا اور اللہ
نے ان کی صورتیں مسخ کر دیں۔

وَلَقَدْ عَلِمْتُمُ الَّذِينَ اعْتَدُوا
مِنْكُمْ فِي السَّبْتِ - فَقُلْنَا لَهُمْ كُونُوا

قِرْنَ كَآءَ خَاسِيْنَ - (بقرہ : ۶۵)

(تم ان لوگوں کو جانتے ہی ہو۔ جنہوں نے سبت کا احترام نہیں
کیا تھا۔ اور ہم نے انہیں ذلیل بندر بنا دیا)
سورہ اعراف میں ہے :-

”ذرا ان سے اس بستی کا حال تو پوچھو۔ جو ساحل پہ واقع تھی۔ اور
جو سبت کی پرواہ نہیں کرتی تھی۔ اللہ کی شان۔ کہ سبت کے دن مچھلیاں سطح پہ
آجاتی تھیں۔ اور باقی ایام میں غائب ہو جاتی تھیں۔“ (اعراف : ۱۶۳)

یہ بستی کہاں تھی ؟

اس کے متعلق صاحب جلالین لکھتے ہیں :-

وَهِيَ أَيْلَهُ (اس کا نام ایلہ تھا)

اور عاشرہ میں ہے :

قَرْيَةٌ بَيْنَ مَدْيَنَ وَالطُّورِ (جلالین : ص ۱۴۱)

(ایلہ ایک بستی ہے - مدین اور طور کے درمیان -)

مولانا نعمانی نے بعض حوالوں سے لکھا ہے کہ :

یہ بستی خلیج عقبہ پر واقع تھی - (لقر : ص ۱۳۳)

اور مولانا دریا بادی کی رائے یہ ہے کہ ایلہ کا موجودہ نام عقبہ ہے اور یہ آج کل خلیج عقبہ

کی ایک بندرگاہ ہے - (اعلام : ص ۲۹)

مَأْخَذُ :-

۱ : بائبل

۲ : قرآن مقدس

۳ : جلالین - ص ۱۴۱

۴ : لقر - ص ۱۳۳

۵ : اعلام - ص ۲۹

۳۳ - أَصْحَابُ السَّفِينَةِ

أَصْحَابُ السَّفِينَةِ سے مراد وہ کشتی والے ہیں جو طوفانِ نوح سے بچنے کے لیے حضرت نوح کے ہمراہ ان کی کشتی میں سوار ہو گئے تھے۔

فَأَنْجَيْنَاهُ وَأَصْحَابَ السَّفِينَةِ وَ

جَعَلْنَاهَا آيَةً لِلْعَالَمِينَ -

(عنکبوت : ۱۵)

(ہم نے نوح اور دیگر اہل سفینہ کو بچا لیا۔ اور کشتی کو دنیا والوں کے لیے ایک نشان بنا دیا) -

کشتی میں کون تھا؟
اس سلسلے میں قرآن کہتا ہے :-

قُلْنَا أَحْمِلْ فِيهَا مِنْ كُلِّ زَوْجَيْنِ
اثنین وَاَهْلَكَ إِلَّا مَنْ سَبَقَ عَلَيْهِ
الْقَوْلُ وَمَنْ آمَنَ - (ہود : ۴۰)

(ہم نے نوح سے کہا۔ کہ کشتی میں ہر جاندار (یعنی طیور و
حیوانات) کے دو دو جوڑے، اپنے گھر کے آدمی، سوائے اُن
کے جن کی تباہی کا فیصلہ ہو چکا ہے اور ایمان والے سوار کر لو۔)

تورات میں ہے :

”تُو اور تیرے بیٹے۔ تیری بیوی اور تیرے بیٹوں کی بیویاں تیرے
ساتھ ہوں گی۔ جانوروں میں سے ہر جنس کے دو دو اپنے ساتھ کشتی میں
لے کہ وہ بچ رہیں۔ خواہ وہ نہ ہوں یا مادہ۔ پرندوں، چرندوں اور رنگنے
والوں میں سے ہر جنس کے دو دو اپنے ساتھ رکھ..... میں
زمین پر چالیس دن اور چالیس رات پانی برسائوں گا..... جب
طوفان آیا۔ تو نوح کی عمر چھ سو برس تھی۔“

نیز دیکھیے :-

”نوح“ - ۱۸۶

مآخذ :-

- ۱ : بائبل
- ۲ : قرآن مقدس

۳۴۔ اصحاب الفضیل (اثرہ)

اصحاب الفضیل کے لفظی معنی ہیں : ہاتھیوں والے۔ مراد اثرہ اور اس کی فوج۔
 اثرہ حبشہ کی طرف سے یمن کا وائسرائے تھا۔ یہ یمن کی حمیری ریاست کو ختم کرنے کے بعد
 خود مختار سا ہو گیا۔ یہ مذہباً عیسائی تھا۔ اس نے اپنے دار الحکومت صنعاء میں فلینس نامی (شاید کلیسا
 اسی کا بگاڑ ہو) ایک نہایت خوبصورت گرجا بنوایا۔ اسے فانوسوں، قالینوں، قیمتی پردوں، اور
 رنگ و روغن سے خوب سجایا۔ اور پھر عربوں کو اس کے طواف کی دعوت دی۔

کہتے ہیں کہ ایک منچلا عرب رات کو اس گرجے میں داخل ہوا۔ اور قضائے حاجت کے بعد
 چپکے سے سرک گیا۔ جب یہ خبر اثرہ تک پہنچی۔ تو اس نے عربوں کے معبد یعنی کعبہ کو گرانے کے لیے
 ایک فوج تیار کی۔ جس میں چند ہاتھی بھی تھے۔

جب یہ لشکر مکہ کے قریب ایک مقام صفاح میں فروکش ہوا۔ تو کعبہ کے متولی عبدالمطلب
 (حضور کے دادا)، اثرہ کے پاس گئے۔ اور کہا کہ :
 ”آپ کی فوج نے میرے اونٹ پکڑ لیے ہیں۔ وہ واپس کیجیے۔“

اثرہ نے طنزاً کہا :
 ”حیرت ہے کہ تمہیں اونٹوں کی تو فکر ہے۔ لیکن کعبہ کی کوئی فکر نہیں۔“
 فرمایا۔ کہ :

”میں صرف اونٹوں کا مالک ہوں۔ رہا کعبہ۔ تو اس کا بھی ایک مالک ہے۔ وہ خود اس کی
 حفاظت کرے گا۔“

اثرہ نے اونٹ لوٹا دیئے۔ اور فوج کو تیار ہونے کا حکم دے دیا۔
 عبدالمطلب ایک پہاڑ کے دامن میں کھڑے ہو کر منظر دیکھنے لگے۔ جب یہ فوج مکہ کے قریب
 پہنچی۔ تو سمندر کی طرف سے فوج در فوج بڑے بڑے پرندے چوچوں اور بچوں میں کنکر لیے آہنچے۔
 انھوں نے اس بلندی سے یہ کنکر ٹپکائے کہ ہاتھیوں، گھوڑوں، اونٹوں، اور آدمیوں کو چیر کر
 نکل گئے۔

قانون اُفتاد یہ ہے۔ کہ اگر ہم بلندی سے کوئی کنکر وغیرہ نیچے پھینکیں۔ تو پہلے سیکنڈ میں
 اس کی رفتار ۳۲ فٹ ہوگی۔ دوسرے میں ۶۴، اور تیسرے میں ۹۶۔ یعنی ہر سیکنڈ کے بعد اس کی
 رفتار میں ۳۲ فٹ کا اضافہ ہوتا جائے گا۔ اگر ان پرندوں کے کنکر زمین تک دو منٹ میں پہنچے ہوں

نور کنکر کی رفتار زمین کے قریب ۳۸۴ فٹ فی سیکنڈ ہوگی اور یہ یقیناً جسم کو چیر کر نکل جائے گا۔
 حضور کی ولادت اسی ہاتھی والے سال (عام الفیل) میں اس واقعہ سے چالیس یوم بعد ہوئی تھی۔
 آپ ابھی مکہ ہی میں تھے کہ سورہ الفیل نازل ہوئی۔ یعنی آپ کی ولادت سے کوئی ۵/۲۵ برس بعد۔ اس
 وقت بعض ایسے لوگ موجود تھے جنہوں نے اصحاب الفیل کی تباہی اپنی آنکھوں سے دیکھی تھی۔
 ابن اسحاق نے سیرۃ میں اور واقدی نے المغازی (بحوالہ لقرج - ۱، ص ۱۳۲) میں حضرت عائشہ
 کے متعلق لکھا ہے کہ انہوں نے اپنی بہن اشاء سمیت ایک دفعہ مکہ میں ایک اندھے اور لنگھے بھکاری کو دیکھا۔
 جو ابرہہ کے خاص ہاتھی محمود کا فیلبان رہا تھا۔

ماخذ :-

- ۱ : ڈاس - ص ۲۲
- ۲ : کانس - ص ۱۴
- ۳ : لقر - ج ۱ - ص ۱۳۲
- ۴ : قرآن حکیم

۳۵۔ اصحاب القریہ (بستی والے)

اس بستی کا ذکر سورہ آتس کی تیرھویں آیت میں یوں ہوا ہے :-

وَاضْرِبْ لَهُم مَّثَلًا اَصْحَابَ الْقَرْيَةِ
 اِذْ جَاءَهَا الْمُرْسَلُونَ - اِذْ اَرْسَلْنَا اِلَيْهِمُ اثْنَيْنِ
 فَكَذَّبُوهُمَا فَعَبَّوْا زَنَا بِثَالِثٍ -

(اے رسول! انہیں بستی والوں کی کہانی سناؤ۔ کہ جب ان کے پاس
 اللہ کے رسول پہنچے (تو کیا ہوا) ہم نے ان کی طرف پہلے دو رسول بھیجے۔
 جنہیں انہوں نے جھٹلا دیا۔ اور پھر تیسرا بھیجا۔)

صاحب جلالین (ص ۳۶۶) لکھتے ہیں۔ کہ بستی سے مراد انطاکیہ ہے۔ اور رسولوں سے مراد

۱۔ : انطاکیہ ایک بزرگ و حسین شہر ہے۔ بحر شام کے ساحل پر، ترکی کی سرحد کے قریب۔ یہ
 یونانی بادشاہوں اور قیصروں کا سرمائی دار الحکومت رہا۔ اس کی بنیاد ۳۰۰ ق م
 میں پڑی تھی۔ (ڈاب : ص ۱۲۱)

یوحنا، یونس اور عیسیٰ علیہم السلام ہیں۔ ابن عباس کی رائے یہ ہے کہ رسولوں کے نام صادق، صدوق اور شلوم تھے۔ قتادہ لکھتا ہے کہ یہ تین حواری تھے۔ شمعون، یوحنا اور بولص (پولس)۔ کتاب اعمال سے پتہ چلتا ہے کہ پطرس (شمعون) اور یوحنا تبلیغ کی خاطر فلسطین کے شمالی صوبے سماریا (سامریہ) میں گئے تھے۔ ممکن ہے کہ وہ شمال میں انطاکیہ تک بھی جا پہنچے ہوں۔ (اعمال: ۶/۴) برنابا بھی ایک حواری تھا۔ جسے یروشلم کے شعبہ تبلیغ نے انطاکیہ بھیجا تھا۔ (اعمال: ۱۱/۲۲) ”انہی دنوں چند نبی یروشلم سے انطاکیہ پہنچے تھے۔ ان میں سے

ایک کا نام اگابوس تھا۔“ (ایضاً۔ ۲۷-۲۸)

ایک اور حوالہ ملاحظہ ہو :-

”انطاکیہ کے کلیسا میں کئی نبی اور معلم تھے۔ یعنی برنابا، شمعون، ٹورکیس، مناریم اور شاؤل۔“ (ایضاً۔ ۱-۳)

ذرا آگے مذکور ہے :-

”پھر پولس اور اس کے ساتھی پافس (PAPHOS) سے جہاز میں سوار ہو کر پرگہ (PERGA) میں آئے۔ اور اس مقام سے یوحنا ان کو چھوڑ کر یروشلم چلا گیا۔ وہاں سے یہ پسیدیا (PISIDIA) کے انطاکیہ میں پہنچے۔“ (ایضاً۔ ۱۳-۱۴)

ان حوالوں سے ظاہر ہے کہ حضرت مسیح کے کئی شاگرد اور مبلغ بار بار انطاکیہ گئے تھے۔ اگر آئیہ زیر بحث سے مراد عیسائی رسول اور مبلغ ہوں۔ تو پھر یہ معلوم کرنا کہ وہ کون کون تھے؟ مشکل ہے۔

ماخذ :- ۱ : اعمال۔ باب II ۱۳

۲ : ڈاب۔ ص ۲۹۱، ۵۱۷، ۵۳۹

۳ : جلالین۔ ص ۳۶۶

۴ : اعلام۔ ص ۵۱

۱ : چند سطور بعد ان کے انطاکیہ جانے کا بھی ذکر ہے۔

۲ : پافس :- قبرص کے غربی ساحل پر ایک شہر۔ (ڈاب : ص ۲۹۱)

۳ : پرگہ :- ایشیائے صغیر کے جنوبی ساحل پر ایک علاقے پمفیلیا کا ایک شہر (ایضاً ص ۵۱۷)

۴ : جنوبی ترکی کا وہ علاقہ جس میں کبھی انطاکیہ بھی شامل تھا۔ (ایضاً ص ۵۳۹)

۳۶۔ اصحاب الکہف

اصحاب الکہف والرقیم۔ (غاز اور رقیم والے)

ابن جریر وادہ کتاب المساک والممالک (ص ۱۰۶-۱۱۰) میں لکھتا ہے کہ :
رقیم اس غار کا نام تھا۔ جس میں اصحاب کہف پناہ گزین ہوئے تھے۔
بعض اسے وہ تحریر (رقم) سمجھتے ہیں۔ جس میں ان کی کہانی لکھی گئی تھی۔ یہ تحریر
کتبے کی صورت میں ان کے مزاروں کے قریب نصب تھی۔ بعض کہتے ہیں کہ یہ
ان کے کتے کا نام تھا۔ (شاس : ص ۴۵)

یہ اصحاب غار کون تھے ؟

کہاں تھے ؟

اور غار میں کیوں داخل ہوئے تھے ؟

اس پر ہر مفسر اور مورخ نے کچھ نہ کچھ لکھا ہے۔ یورپ کا ایک مورخ گبن اپنی کتاب "تاریخ
زوال روما" کے تینتیسویں (۳۳ ویں) باب میں "سات سونے والے" (SEVEN SLEEPERS)
کے عنوان کے تحت لکھتا ہے (کوالہ تفہیم - ج ۳، ص ۱۲) کہ :

یہ لوگ ایک ظالم رومی بادشاہ "ڈی سیکس" (عربوں کے ہاں دقیانوس
یا دقیوس) جو ۲۴۹ء سے ۲۵۱ء تک حکمران رہا۔ کے در سے
جنوب مغربی ایشیائے صغیر کے ایک شہر اُفی سس (تفاسیر میں اُلسس،
اُفسوس، اُفسس) کے ایک غار میں جا چھپے تھے۔ یہ بادشاہ عیسائیوں کا
دشمن تھا۔ اور اسی بنا پر یہ لوگ روپوش ہو گئے تھے۔ یہ وہاں جا کر سو گئے۔
اور کوئی دو سو سال بعد تھیوڈوسیئس (۴۰۸-۴۵۰) کے زمانے میں
بیدار ہوئے۔ جاگتے ہی انھوں نے اپنے ایک ساتھی جملنچس (JAMBlichus)
(عربوں کے ہاں بلینخا) کو بازار سے کھانا لانے کے لیے بھیجا۔۔۔۔۔ الخ -

۱۰ : مولانا مودودی کا خیال یہ ہے۔ کہ رقیم ایک بستی تھی۔ ایلہ (عقبہ) اور
فلسطین کے درمیان۔ (تفہیم القرآن - ج ۳ - ص ۱۱)

تفہیم ج - ۳، ص ۱۳۱ : لکھتے ہیں

۱۸۳۳ء میں ایک پادری T.A. RUNDLE نے "اكتشافات
اكتشافات صغیر" کے عنوان سے اپنے مشاہدات شائع کیے۔ جس میں شہر افسس
کے پاس ایک ایسی پہاڑی کا ذکر کیا ہے۔ جس میں حضرت مریم اور سات لڑکوں
کے مقبروں کے آثار ملتے ہیں۔

(تفہیم - ج - ۳، ص ۱۲)

کہانی مختصراً یوں ہے کہ :

روم کے ایک شہر میں چند نوجوانوں نے بت پرستی چھوڑ کر عیسائیت
قبول کر لی۔ اس پر ان کے ملکہ بادشاہ (دقیوس) کی آتش غضب بھڑکی اور
یہ لوگ ایک غار میں جا گھسے۔ بادشاہ بھی وہاں جا پہنچا۔ اور غار کے منہ پر ایک
دیوار بنوادی۔ تاکہ وہ لوگ اندر ہی مر جائیں۔ کئی سو سال بعد کسی گڈریے نے
اپنے ریوڑ کو طوفان سے بچانے کے لیے یہ دیوار گرا دی اور کچھ مدت کے
بعد غار والے جاگ اُٹھے۔ (شاس : ص ۴۵)

ان کا زمانہ خواب کتنا تھا ؟

رگبن اور دیگر یورپی مورخین تقریباً دو سو برس بتاتے ہیں۔
لیکن قرآن میں ہے :-

وَلَيْشُوا فِي كَهْفِهِمْ ثَلَاثَ مِائَةٍ

سِنِينَ وَأَنزَلْنَا دَرَاتِنَا فِي
أَعْيُنِهِمْ بِمَا لَبِثُوا۔ (کہف : ۲۵-۲۴)

(وہ لوگ غار میں تین سو نو برس رہے۔ اور کہہ دو کہ صرف
اللہ ہی ان کی مدت قیام کو جانتا ہے)۔

ان دو آیات میں ربط پیدا کرنے کے لیے بیشتر مفسرین نے "وَلَيْشُوا" کو ان لوگوں
کا قول قرار دیا ہے۔ جو اصحاب کہف کی تعداد کے متعلق اختلاف رکھتے تھے۔ ان میں سے ایک
گروہ کا خیال یہ تھا کہ :

ان کا زمانہ قیام ۳۰۹ سال تھا۔ لیکن اللہ نے اس کی تائید نہیں کی۔
اور اتنا ہی کہنے پہ اکتفا کیا کہ :
"ان کی مدت قیام سے صرف اللہ واقف ہے۔"

شاہِ دقیاؤس (یا دقیاؤس) غربی روم کا چوبیسواں بادشاہ تھا۔ جو ۲۲۹ء سے ۲۵۱ء تک برسرِ اقتدار رہا۔ اگر ان کا قیام واقعی ۳۰۹ء برسر تھا۔ تو پھر وہ حضور صلعم کی ولادت سے بائیس برس پہلے جسنی زمینِ اول (۵۲۷-۵۶۵ء) کے عہد میں جاگے ہوں گے۔ اور متبادل صورت یہ۔ کہ دقیاؤس سے سو سال پہلے آئینٹو نیٹس (۱۳۸-۱۶۱ء) کے زمانے میں سوئے ہوں۔

حضور صلعم کی زندگی میں مختلف صحابہ نے قرآن جمع کیا تھا۔ ان میں کہیں کہیں اعراب یا قرأت کا اختلاف پیدا ہو گیا تھا۔ جسے حضرت ابو بکرؓ نے ایک معیاری نسخہ تیار کرانے کے بعد ختم کر دیا۔ حضرت عبداللہ بن مسعود (ایک مقتدر صحابی) کے قرآن میں لَدِثُوا فِي كَهْفِهِمْ سے پہلے قَالُوا کا لفظ بھی تھا۔ بات صاف ہو گئی۔ کہ ۳۰۹ سال کا اندازہ انسانی تھا۔ نہ کہ خدائی۔

(لقر: ص ۱۲۶)

مولانا ابوالکلام آزاد نے بھی اصحابِ کہف پر ایک مفصل مقالہ لکھا تھا۔ جسے ادبستان لاہور نے دو اور مقالات یعنی ذوالقرنین اور یاجوج۔ ماجوج کے ساتھ کتابی صورت میں شائع کیا ہے۔ اس میں رقیم کے متعلق لکھتے ہیں کہ:-

”رقیم وہی لفظ ہے۔ جسے تورات میں راقیم کہا گیا ہے۔“

(اصحابِ کہف: ص ۱۳)

تورات میں یہ لفظ چار مرتبہ استعمال ہوا ہے:-

۱: حضرت یعقوب علیہ السلام کے بارہ بیٹوں میں سے ایک کا نام منسی تھا اور

ایک کا یہوداہ۔ ان کی اولاد میں ایک ایک رقیم بھی تھا:-

• رقیم بن فرس بن مکیر بن منسی۔

(۱- تاریخ ۱۶)

اور • رقیم بن کالب بن حصرون بن یہوداہ۔

(۱- تاریخ ۳۳-۳۴)

۲: مدین کے ایک بادشاہ کا نام بھی رقیم تھا۔ (گنتی ۳۱/۸)

۳: قیامہ کی غربی شاخ کا دارالخلافت روم (اطلی) تھا۔ اس کے بادشاہوں کا سلسلہ سیزر (۴۴۴ ق م) سے شروع ہوا تھا۔ سیزر سے پہلے روم میں چھوٹی چھوٹی ریاستیں تھیں۔ جو کبھی کبھی متحد ہونے لگتی تھیں۔ سیزر پہلا بادشاہ تھا اور رومولس (۶۷۴ ق م) آخری۔ ان بادشاہوں کی تعداد ۵۰ تھی۔ ۳۳۰ء میں یہ سلطنت تقسیم ہو گئی اور قسطنطین اول (۳۰۵-۳۳۷) نے ۳۳۰ء میں قسطنطنیہ کو پائے تخت بنا لیا۔ تھیوڈوسس دوم اسی شاخ کا گیارھواں بادشاہ تھا۔

۳ : نیز ایک شہر کا، جو بن یامین کے حصے میں آیا تھا۔ یہ یروشلم کے مغرب میں تھا۔ (یشوع ۱۶/۲)

ہو سکتا ہے کہ رقیم سے مراد یہی شہر ہو۔ لیکن اس امکان کی تائید نہ کسی دیگر تحریر سے ہوتی ہے اور نہ کھدائیوں سے۔ دوسری طرف اُبسٹس کے متعلق کافی شہادتیں موجود ہیں۔ اس لیے اغلب یہی ہے کہ یہ غار اُبسٹس ہی میں تھا۔

اُن کی تین سو سالہ نیند کے متعلق مولانا آزاد کا خیال یہ ہے کہ :

کثرتِ عبادت سے بعض اوقات استغراق، سرخوشی، محویت اور فنا کی ایسی کیفیت طاری ہو جاتی ہے۔ کہ انسان جسم کے تقاضوں (خورد و نوش) کو پورا کیے بغیر بھی برسوں بلکہ صدیوں زندہ رہ سکتا ہے۔

دوسری جنگ عظیم میں برما کے ایک پہاڑی غار سے ایک ایسا پکشتو برآمد ہوا تھا۔ جو ایک سل پہ آسن جما کر بیٹھا ہوا تھا۔ اور اُس کے سارے بال سل پہ بکھرے پڑے تھے۔ وہ جب ہوش میں آیا تو اُس نے بتایا کہ وہ چار سو برس سے محویت میں ہے۔

اسی طرح کا ایک واقعہ ڈاکٹر الیکزینڈر کاف نے اپنی کتاب *INVISIBLE INFLUANCE* میں لکھا ہے۔ کہ :

جب وہ تبت میں پہنچا۔ تو وہاں دلائی لامہ نے اُسے ایک ایسا پکشتو دکھایا جو کئی صدیوں سے ایک تابوت میں بند تھا اور پھر بھی زندہ تھا۔

(تفصیل کے لیے دیکھیے میری کتاب : "من کی دنیا")

۱۹۲۵ء میں مدراس کا ایک جوگی یہاں کیمبلپور میں آیا۔ اور اُس نے اعلان کیا۔ کہ وہ دریا کی تہ، اور کسی بند قبر میں برسوں زندہ رہ سکتا ہے۔ چنانچہ آزمائش کی خاطر اُسے آٹھ فٹ گہری قبر میں گاڑ دیا گیا۔ اور ٹھیک چوبیس گھنٹے کے بعد نکالا گیا۔ ڈاکٹر نے اُسے دیکھ کر اُس کی موت کا اعلان کر دیا۔ لیکن صرف دو منٹ بعد اُس نے "ہری اوم" کا نعرہ لگا کر دنیا کو حیران کر دیا۔ میں اس واقعہ کا عینی شاہد ہوں۔

یا قوت حموی (۶۲۶ ص) معجم البلدان (ج ۳، ص ۲۷۴) میں لکھتے ہیں کہ :

اصحاب کہف کا غار روم کے ایک شہر اُبسٹس میں تھا۔ یہ سات آدمی تھے جو اس غار میں صدیوں لیٹے رہے۔ ایک دفعہ خلیفہ واثق عباسی (۲۲۷-۲۳۲ ص) نے محمد بن موسیٰ خوارزمی منجم کو غار (کہف) کی تلاش میں بھیجا۔ وہ پھرتے پھرتے روم کے ایک پہاڑ بلد الروم پہ جانکلا۔ وہاں ایک غار کے منہ پر ایک مکان

۴ : میرزاوی ایک فوجی افسر ہے۔ جو برما میں لڑ چکا تھا۔

بنا ہوا تھا۔ جس میں ایک محافظ بیٹھا ہوا تھا۔ میں نے اس سے مدد چاہی۔
تو وہ مجھے غار میں لے گیا۔ وہاں ایک عجیب منظر دیکھا کہ تیرہ صحیح و سالم
لاشیں قطار میں رکھی تھیں۔

محافظ نے بتایا۔ کہ ان میں سے سات اصحابِ کہف کی ہیں اور باقی
بعد میں تبرُّگا وہاں رکھ دی گئی ہیں۔ ان کے روشن چہرے کھلے تھے۔ اور
اجسام چادروں سے ڈھکے ہوئے۔

محافظ نے مزید بتایا۔ کہ ان کے بال اور ناخن بڑھ جاتے ہیں۔ جنھیں
گاہے ماہے کاٹنا پڑتا ہے۔ (معجم۔ ج ۴، ص ۲۴۲)

حضرت ابو بکر صدیق نے آغازِ خلافت میں حضرت عبادہ بن الصّامت کو دعوتِ اسلام
کے لیے شاہِ روم کی طرف بھیجا تھا۔ اس سفر میں عبادہ نے بھی اس غار کو دیکھا تھا۔ (ایضاً)
ان کے نام یہ تھے :-

• مکسئینا • مشیلینا • مرطونس • یلیخا

• دیریوس • سراپیون اور افس تطیوس

ان کے گتے کا نام قطیر تھا۔ شاہِ وقت کا دتیا نوس اور غارِ کافر تھیم۔ یہ غار روم میں عموریہ
و ایتقیہ کے درمیان تھا۔

ماخذ :- ۱ : معجم۔ ج ۴، ص ۲۴۲

۲ : شاس۔ ص ۴۵

۳ : ڈاس۔ ص ۲۴

۴ : لقر۔ ص ۱۴۶

۵ : اصحابِ کہف۔ ص ۷، ۳۲

۶ : تفہیم۔ ج ۳، ص ۱۰، ۱۲

۷ : زوالِ روم۔ باب ۳۳

۸ : قرآنِ مقدس

۹ : بائبل

۳۷- اعراب

قرآن حکیم میں یہ لفظ دس دفعہ استعمال ہوا ہے۔ اس کے معنی ہیں :- صحرائی۔ صحرائیں۔ یعنی وہ دیہاتی عرب جو صحراؤں میں خیمے تان کر رہتے تھے۔
لفظ "عربی" کے معنی ہیں :- ایسا شخص جس کی زبان عربی ہو۔ خواہ وہ شہری ہو یا دیہاتی۔
اور "اعراب" سے مراد فقط صحرائیں ہیں۔ اس لفظ کی ہیئت جمع کی سی ہے۔ لیکن اس کا واحد نہیں ہوتا۔

مآخذ :- ۱: مُنتهى الارب - "اعراب"

۳۸- الاعمى

روایت ہے۔ کہ ایک دن حضور صلعم بعض اشراف قریش سے مصروف گفتگو تھے۔ لیکن ابوعلیٰ حضرت انسؓ سے راوی ہیں۔ کہ حضورؐ کی محفل میں اُس وقت صرف اُبی بن خلف تھے۔
اور ابن عباسؓ فرماتے ہیں۔ کہ تین آدمی تھے :

۱: عتبہ ۲: ابو جہل اور ۳: عباسؓ

ابن المنذر کی روایت ہے۔ کہ عتبہ کے ہمراہ شیبہ اور اُمیہ بھی تھے۔ اوپر سے ایک نابینا صحابی حضرت عبداللہ بن مکتوم آگے اور بلند آواز سے کہنے لگے۔ کہ اے رسول :-

عَلَّمَنِي مِمَّا عَلَّمَكَ اللَّهُ - (حدیث)

(مجھے بھی وہ سکھاؤ۔ جو تمہیں اللہ نے سکھایا ہے۔)

حضورؐ اس بے وقت مداخلت سے برہم ہو گئے۔ تیوری چڑھالی اور منہ پھیر لیا۔ اس پر یہ آیت نازل ہوئی۔ (جلالین و کمالین : ۳۸۸)

عَبَسَ وَتَوَلَّىٰ أَنْ جَاءَهُ الْأَعْمَىٰ وَمَا
يُدْرِيكَ لَعَلَّهٗ يَسْرَىٰ -

(عبس :- ۱-۱۰)

(رسول کے پاس ایک اندھا آیا - اور اس نے چپیں بچھیں ہو کر منہ پھیر لیا۔
تھیں کیا خبر۔ کہ شاید وہ مزید سنور جاتا۔)

مولانا عبد الماجد دریا بادی اعلام القرآن (ص ۵۴) میں لکھتے ہیں کہ :
ناپینا کا اصل نام عمرو بن قیس بن زائدہ تھا۔ اور ابن مکتوم ان کی کنیت
تھی، یہ حضرت خدیجۃ الکبریٰ کے ماموں زاد بھائی تھے اور کچھ عرصہ کے لیے
حضور صلعم کے موذن بھی رہے تھے۔

مآخذ :-

۱: جلالین وحاشیہ : ص ۴۸۸

۲: اعلام : ص ۵۴

۳۹۔ الذی آتینا آیاتنا

یہ ایک آیت کا حصہ ہے۔ جس کا ترجمہ یہ ہے :-

”وہ شخص جسے ہم نے اپنی آیات دی تھیں۔“

پوری آیت یوں ہے :-

”اے رسول ! تم انہیں اس شخص کا حال سناؤ جسے ہم نے اپنی

آیات دی تھیں اور وہ ان سے منحرف ہو گیا۔ چنانچہ شیطان نے اس کا

پیچھا کیا۔ اور وہ بھٹک گیا۔“ (اعراف : ۱۷۵)

یہ شخص کون تھا۔ اور کس زمانے میں تھا؟ اس کا یقینی علم ہمیں حاصل نہیں۔ مفسرین میں سے
بیشتر نے اس سے بلعم باعور مراد لیا ہے۔ جو موسیٰ علیہ السلام کے زمانے میں مدین کا ایک کاہن تھا۔

جو عراق کے ایک قصبے پتھار سے وہاں گیا تھا۔ متقی اور خدا ترس۔

صاحب جلالین لکھتے ہیں :-

وَهُوَ بَلْعَمُ بْنُ بَاعُورٍ مِنْ عِلْمَاءِ بَنِي

إِسْرَائِيلَ سَأَلَ أَنْ يُدْعَى عَلَى مُوسَى وَمَنْ

مَعَهُ وَأَهْدَى إِلَيْهِ شَيْئًا فَنَقَلَ عَلَيْهِ

وَأَبْدَعَ لِسَانَهُ عَلَى صِدْرِهِ - (جلالین : ص ۱۲۲)

(کہ اس کا نام بلعم بن باعور تھا۔ یہ بنو اسرائیل کا ایک عالم تھا۔ جس سے کہا گیا۔ کہ موسیٰ اور بنو اسرائیل کے لیے بددعا کرو۔ اس سلسلے میں اُسے تحائف بھی دیے گئے۔ چنانچہ اُس نے بددعا کی۔ وہ اُلٹی پڑ گئی اور اُس کی زبان اُس کے سینے پہ لٹک پڑی) بلعم بعور کا پورا قصہ بائبل کی ان کتابوں میں دیکھیے:-

گنتی : باب ۲۲-۲۴، $\frac{۳۱}{۱۶}$

استثنا : $\frac{۲۳}{۵-۴}$

اوریشوع : $\frac{۱۳}{۲۲}$ ، $\frac{۲۴}{۱۰-۹}$

مختصراً یہ کہ :-

جب موسیٰ علیہ السلام سات لاکھ اسرائیلیوں کے ہمراہ موآب کے میدانوں میں پہنچے۔ اور وہاں کے بادشاہ بلق کو خطرہ محسوس ہوا کہ اسرائیلی اور اُن کے ریوڑ سب کچھ چٹ کر جائیں گے۔ تو اُس نے بلعم کے پاس اپنے خاص آدمی تحائف دے کر بھیجے اور التماس کی۔ کہ آؤ اور قوم موسیٰ کے لیے بددعا کرو۔ بلعم نہ مانا۔ بلق نے دوبارہ آدمی بھیجے اور وہ اسے ہزاری وزر لے ہی آئے۔ موآب میں آکر بلعم نے کہا۔ کہ خدا کا غضب صرف بدکاروں پہ نازل ہوتا ہے۔ اس لیے تم اپنی عورتوں کو ذرا آزادی دے دو۔ تاکہ اسرائیلیوں میں گناہ کی ترغیب پیدا ہو۔ چنانچہ اس مشورے پر عمل ہوا اور :-

” اور لوگوں نے موآبیوں کی بیٹیوں سے زنا کیا..... تب خداوند کا قہر بنی اسرائیل پہ بھڑکا اور خداوند نے موسیٰ سے کہا۔ کہ قوم کے سرداروں کو پکڑو۔ اور انھیں سورج کے سامنے لٹکادے۔“

(گنتی : $\frac{۲۵}{۵-۱}$)

ان میں و با بھی چھوٹ پڑی۔ جس سے بیس ہزار اسرائیلی

۱۰ : موآب اُس وقت بصرہ مُردار کے مشرقی ساحل پہ ایک ریاست تھی۔ جس کے بادشاہ کا نام بلق تھا۔

ہلاک ہو گئے۔

(ایضاً ۲۵/۹)

بالآخر جب موسے علیہ السلام نے اہل مذین پر حملہ کیا۔ تو بلعم نے مقابلہ کیا۔ اور مارا گیا۔

مآخذ :- ۱ : ڈاب - ص ۱

۲ : بائبل

۳ : جلالین - ص ۱۲۲

۴ : اعلام - ص ۵۸

۵ : قرآن حکیم

۲۰۔ الذی توئی کبرۃ (واقعہ افک)

یہ ایک لمبی آیت کا ٹکڑا ہے۔ بات یوں ہوئی کہ :-

حضور صلعم ۵ھ میں غزوہ بنو المصطلق (یا غزوہ مریض) سے واپس آرہے تھے۔ کہ ایک منزل پر حضرت عائشہؓ کا ہار گم ہو گیا۔ وہ ادھر ادھر تلاش کر رہی تھیں۔ کہ اُن کا ساربان چل دیا۔ اور وہ پیچھے رہ گئیں۔ کچھ وقفے کے بعد وہاں لشکر کا آخری آدمی صفوان بن معطلؓ، جس کا کام گری پڑی چیزیں سمیٹنا تھا، آ گیا۔ اس نے حضرت عائشہؓ کو دیکھ کر فوراً اُٹھ بٹھایا۔ اور آپ کو سوار کر کے لشکر سے جا بلا۔ اس پر لوگوں نے بڑی باتیں بنائیں۔ ان میں سے چار خصوصیت سے قابل ذکر ہیں :-

۱ : حسان بن ثابت (شاعر رسالت)

۲ : مشطح بن اثاثہ -

۳ : حمنہ بنت جحش -

۴ : عبد اللہ بن ابی -

۵ : چونکہ یہ تصادم مریض نامی ایک گویں پہ ہوا تھا۔ جو بنو مصطلق کی ملکیت تھا۔ اس لیے یہ غزوہ دونوں ناموں سے مشہور ہے۔ یہ مقام مدینہ سے اندازاً سو میل دور تھا۔

عبداللہ بن اُبی نے بہتان طرازی میں سب سے زیادہ حصہ لیا۔ اس پر حضور صلعم ایک ماہ تک دِلیگر رہے۔ اور حضرت عائشہؓ روتی رہیں۔ بالآخر یہ آیات نازل ہوئیں۔ جس پر حضور صلعم نے حضرت عائشہؓ کو مبارک باد دی۔

”جن لوگوں نے یہ بہتان تراشا ہے۔ وہ تم میں سے ایک گروہ ہے۔ اس واقعہ کو اپنے لیے شر نہ سمجھو۔ بلکہ یہ خیر ہے۔ ہر شخص کو اُس کے گناہ کی سزا ملے گی۔ وَالَّذِي تَوَلَّى كِبْرَهُ مِنْهُمْ لَهُ عَذَابٌ عَظِيمٌ۔ اور جس شخص (عبداللہ) نے سب سے بڑھ کر حصہ لیا ہے۔ وہ الملک عذاب کا شکار ہوگا۔“

(نور : ۱۱)

مآخذ :- ۱ : اعلام - ص ۶۱
۲ : جلالین - ص ۲۹۳

۴۱۔ الَّذِي حَاجَّ اِبْرَاهِيمَ (مُرُود)

(وہ شخص جس نے ابراہیم سے اللہ کے متعلق بحث کی تھی)

پوری آیت کا ترجمہ یہ ہے :-

”کیا تو نے اُس شخص کی حالت نہیں دیکھی جسے اللہ نے سلطنت عطا کی تھی۔ لیکن وہ بجائے شکر، ابراہیم سے اللہ کے متعلق بحث کرنے لگا۔ ابراہیم نے کہا۔ میرا رب وہ ہے جو زندگی دیتا اور چھینتا ہے۔ کہنے لگا۔ یہ تو میں بھی کر سکتا ہوں۔ ابراہیم نے کہا۔ میرا رب سورج کو مشرق سے مغرب کی طرف لاتا ہے۔ تو اسے مغرب سے مشرق کی طرف لا۔ کافر مہیوت ہو گیا۔ اور اللہ ظالموں کو کبھی ہدایت نہیں دیتا۔“

(بقرہ : ۲۵۸)

تمام مفسرین اس بات پر متفق ہیں کہ اس سے مراد فرود بن گوش بن عام بن لوح ہے۔ طبری اسے ذوالقرنین کی طرح ساری دنیا کا بادشاہ قرار دیتا ہے۔

روایات میں ہے۔ کہ فرود کو نجومیوں نے بتایا۔ کہ اُس کی رعایا کا ایک بچہ اُسے تباہ کر دے گا۔ چنانچہ اُس نے تمام بچوں کو مار ڈالنے کا فیصلہ کیا۔ لیکن آزر کی بیوی اُوشہ کوئی ایسی چاں بنا کہ فرود (ابراہیم) بچ گیا۔ جب ابراہیم بڑا ہوا۔ تو فرود سے اُس کے کئی مقابلے ہوئے۔

پہلا علمی تھا۔ اللہ کی ہستی کے متعلق۔ جس میں نمرود کو شکست ہوئی۔ اُس نے یہ دیکھنے کے لیے کہ خدا آسمانوں میں بھی ہے یا نہیں۔ چار طاقتور عقاب ایک تختے کے ساتھ باندھ کر آسمان کی طرف اُڑا دیے اور خود تختے پر بیٹھ گیا۔ جب عقاب تھک کر زمین کی طرف لوٹے۔ تو یہ گر پڑا۔ لیکن بچ گیا۔ اس کے بعد اس نے ایک اونچا مینار (مینارِ بابل) بنوایا۔ جس کے معماروں اور مزدوروں کی بولیاں بدل گئیں اور کام رک گیا۔

آخری مقابلہ بتوں کے متعلق ہوا۔ کہ ایک دن حضرت ابراہیمؑ شہر کے سب سے بڑے بت خانے میں داخل ہو گئے اور تمام بت توڑ ڈالے۔ اس پر نمرود نے انھیں آگ میں پھینک دیا۔ لیکن آگ سرد ہو گئی۔ نمرود نے انھیں اور ان کے پیرووں کو بارہا بھوکے چیتوں اور شیروں کے آگے بھی پھینکا۔ لیکن وہ آتے، سر جھکاتے اور ان کے پاؤں کو چاٹ کر لوٹ جاتے۔

نمرود کے متعلق ایک روایت یہ بھی ہے۔ کہ وہ جنگل میں پلا۔ ایک شیرنی نے اُسے دودھ پلایا۔ اور جب وہ بڑا ہوا۔ تو شہر میں آیا۔ باپ کو قتل کیا۔ تخت پہ قبضہ جما یا اور اپنی ماں اُلگسائی (یا سلخا) سے شادی کر لی۔ (شاس : ص ۲۳۸) اس کی وجہ نجومیوں کی یہ پیش گوئی تھی۔ کہ گوش (دبروائتہ کنعان بن گوش) کو اُس کا اپنا بیٹا تباہ کرے گا۔ چنانچہ اُس نے اپنے بچوں کو قتل کر دینے کا حکم دے دیا۔ لیکن سلخا نے کسی تدبیر سے اُسے بچا کر جنگل میں بھیج دیا۔

آزر نمرود کا مشیر تھا۔ اس نے اپنے آقا کے لیے ایک نہایت حسین محل تیار کرایا۔ جس میں دودھ اور شہد کی نہریں بہتی تھیں۔ (ایضاً)

مورخ طبری کی رائے (شاس : ص ۲۳۸) ہے۔ کہ ایران کا فتحاک

ہی نمرود تھا۔

ڈاکٹر سمیتھ لکھتا ہے (ڈاب : ص ۲۵۶) کہ :

شروع میں نمرود صرف بابلونیا کا بادشاہ تھا۔ بعد میں اس نے شمالی عراق میں آشور یا کوبھی اپنی لپیٹ میں لے لیا۔ جنوبی عراق میں بابل شہر اس کا دارالحکومت تھا۔ جس کے آثار اب برآمد ہو رہے ہیں۔ اور شمال میں نینوی، بابل اور نینوی کے کتبوں میں دارالحکومت گوش کا بار بار ذکر آتا ہے۔ لیکن :

COSSAEI ' GISSIA

CUTHA ' CHUZISTAN

(خوزستان) کی شکل میں۔ محققین کا اندازہ یہ ہے۔ کہ اس خاندان کے

اقتدار کا آغاز ۲۲۰۰ ق م کے قریب ہوا تھا۔ یہ نوسو برس تک زندہ رہا۔

اور اس کا خاتمہ تقریباً ۱۳۰۰ ق م میں ہوا۔

(شاس : ص ۲۵۶)

حال ہی میں قدیم شام کا ایک ایسا کینڈر برآمد ہوا ہے۔ جس میں درج ہے کہ :
 ماہ کاؤن (غالباً جنوری) کی پچیسویں تاریخ کو ملک بھر میں عید منائی
 جاتی تھی۔ غالباً ابراہیمؑ کو اسی روز آگ میں پھینکا گیا تھا۔

(ڈاس : ص ۲۳۲)

مزید تفصیل کے لیے دیکھیے : " بابل "۔

۱ : شاس - ص ۲۲۸

۲ : ڈاب - ص ۲۵۶

۳ : ڈاس - ص ۲۳۲

۴ : کتاب الہدیٰ - ص ۳۸۱

۵ : قرآن مقدس

۲۲۔ الَّذِي مَرَّ عَلَى قَرْيَةٍ (عزير)

پوری آیت یوں ہے :-

أَوْ كَالَّذِي مَرَّ عَلَى قَرْيَةٍ وَهِيَ
 خَاوِيَةٌ عَلَى عُرُوشِهَا..... (بقرہ : ۲۵۹)

ز کیا تم نے اُس شخص کی کہانی پہ نظر ڈالی۔ جو ایک تباہ شدہ
 بستی کے پاس سے گذرا اور کہنے لگا۔ کہ خدا اس بستی کو کیسے زندہ کرے گا ؟
 سو اللہ نے اُسے سو سال کے لیے سُلا دیا (یا مار دیا) اور پھر جگا کر دیا زندہ
 کر کے) پوچھا۔ کہ تم کتنی مدت سوئے رہے۔ کہنے لگا۔ ایک دن یا دن کی
 کوئی کسر۔ اللہ نے فرمایا۔ کہ تم پورے سو سال تک سوئے ہو۔ ذرا کھانے
 پینے کی اشیاء پہ نظر ڈالو۔ کوئی چیز خراب نہیں ہوئی۔ دوسری طرف اپنے
 گدھے کو دیکھو۔ کہ اُس کا نشان تک مٹ گیا ہے۔ ہم تمہیں اپنا ایک نشان
 بنانا چاہتے ہیں۔ اس لیے ان ہڈیوں کو دیکھو۔ کہ ہم انہیں کس طرح ترتیب
 دیتے اور ان پر گوشت چڑھاتے ہیں۔ جب اُس نے یہ تمام واقعہ دیکھا۔
 تو کہنے لگا۔ مجھے یقین آ گیا ہے۔ کہ اللہ ہر چیز پہ قادر ہے۔
 تقریباً تمام مفسرین اس بات پر متفق ہیں کہ :-

تباہ شدہ بستی سے مراد یوروشلم ہے۔ جسے ۶۰۰ ق م کے قریب بابل کے ایک ظالم بادشاہ بخت نصر نے تباہ کر دیا تھا۔ اور شخص سے مراد حضرت عزیر علیہ السلام ہیں۔ چونکہ ایران کی تاریخ سے حضرت عزیر علیہ السلام کا گہرا تعلق رہا ہے۔

اس لیے اُس وقت کی تاریخ مختصراً پیش کرتا ہوں :-

میڈیا :

آپ نے سنا ہوگا۔ کہ ولادت مسیح سے کوئی اڑھائی ہزار سال پہلے آریائی قبائل وسطی ایشیا سے ایران میں داخل ہوئے تھے۔ ان میں سے چھ وحشی قبائل، جو مغربی ایران میں آباد ہو گئے تھے۔ متحد ہو کر ایک آزاد ریاست کے متعلق سوچنے لگے۔ بالآخر ان لوگوں نے ایک چھوٹی سی حکومت قائم کر لی۔ جو میڈیا کہلاتی تھی۔ اس نے ۲۴۵۸ ق م میں ریاست بابل پہ قبضہ کر لیا۔ اُس کے بعد کیا ہوا۔ ہم اس کی سترہ سو سالہ تاریخ سے مطلقاً نا آشنا ہیں۔ اگر علم ہے تو صرف اتنا ہی کہ یہ اشوریا کے سامنے ہمیشہ دبی رہی۔ ۷۰۸ ق م میں اس نے اشوریا کے خلاف بغاوت کر دی۔ اور یہی وہ زمانہ ہے۔ جس میں اس کے چار بادشاہوں کے نام سامنے آتے ہیں۔ یعنی :-

۱ : ڈیاسس (DEIOCES)

۲ : فرارٹس (PHROARTES)

۳ : کیخسرو۔ اور

۴ : آستیاگس (ASTYAGES)

۶۵۰ ق م میں میڈیا ایک عظیم طاقت بن گیا۔ جس کی حدود بحیرہ خزر سے ارمینیا اور مغرب میں بحیرہ مارمورا (ترکی) تک پھیل گئیں۔ یہ ریاست طولاً کوئی پندرہ سو میل تھی۔ عرضاً چار۔ پانچ سو میل۔ اور کل رقبہ چھ لاکھ مربع میل کے قریب تھا۔ ۶۲۵ ق م میں کیخسرو نے بابل اور اشوریا دونوں پہ قبضہ کر لیا۔ یہی وہ زمانہ ہے۔ جب خود ایرانی ابھرنے کے لیے بے تاب ہو رہے تھے۔ اس وقت میں سائرس کی صورت میں ایک انقلابی رہنما مل گیا۔ جس نے ۵۵۹ ق م میں میڈیا کے خلاف بغاوت کر دی۔ اور میڈیا کے آخری بادشاہ آستیاگس کو پکڑ کر اُس کی سلطنت پہ قبضہ کر لیا۔ اس فوری فتح سے اُس کے حوصلے اتنے بڑھ گئے۔ کہ اس نے لیڈیا پر جو ایشیا کے صغیر کے جنوبی ساحل پہ ایک ریاست تھی۔ ۵۴۶ ق م میں قبضہ کر لیا۔ چند سال بعد ریاست بابل اور ۵۳۸ ق م میں اشوریا کا الحاق کر لیا۔ اور ۵۲۹ ق م میں پارٹھیا کے خلاف لڑتے ہوئے مارا گیا۔ (ڈاب : ص ۳۹۲)

۱۰ : یا قوت جموی کو اختلاف ہے۔ وہ لکھتے ہیں کہ بستی سے مراد ڈیر ہرقل ہے۔ جو بصرہ و عسکر مکرم کے درمیان واقع تھی۔ (معجم : ج ۳ "دیر")

اشوری

اشور، حضرت نوحؑ کا پوتا اور سام کا فرزند تھا۔ اس کی اولاد نے ۱۲۷۳ ق م کے قریب نینوا (موصل کے مشرق میں) میں ایک ریاست کی بنا ڈال دی۔ جو رفتہ رفتہ مشرق میں ہمدان، شمال میں ارمینیا اور جنوب میں خلیج ایران تک پھیل گئی۔ اس کے سلاطین کا پہلا سلسلہ چودہ بادشاہوں پر مشتمل تھا۔ جو ۱۲۷۳ ق م سے ۹۳۰ ق م تک (ساڑھے تین سو سال) حکومت کرتا رہا۔ ان میں اہم ترین سلطان تِغَلت پِلَسَر (TIGLATH PILSER) تھا۔ جس نے بارہویں صدی کے آخر میں حکومت کی تھی۔

۱۱۰۰ ق م میں اشوریوں نے میڈس پر حملہ کیا۔ اور ہرات تک کا علاقہ فتح کر لیا۔ ۸۴۴ ق م میں شمال مینیسٹر (SHAL MANESER) نے میڈیا پر ایک اور حملہ کیا۔ اور سالانہ خراج کی شرط عائد کر دی۔ ۸۱۰ ق م میں رامن سوم (RAMMAN III) اور ۷۲۲ ق م میں سارگن دوم نے حملہ کیا۔ اور بڑی تباہی مچائی۔ یہ سلسلہ ۷۰۵ ق م تک جاری رہا۔

۷۰۵ ق م میں میڈیا کے ایک جج ڈیوکیس (DEIOCES) نے بڑی جدوجہد کے بعد میڈیا کو نیم آزاد کرالیا۔ لوگوں نے اسے ہی بادشاہ بنا دیا۔ اور ہمدان اس کا دارالحکومت قرار پایا۔ اس نے ۵۰ برس حکومت کی۔

۷۵۵ ق م میں اس کا لڑکا فرارٹس (PHRAORTES) تخت پر بیٹھا۔ اس نے اشوریوں کا باقی ماندہ اثر ختم کرنے کے لیے اُن پر حملہ کر دیا۔ اور بڑی طرح مار کھائی۔ بعد ازاں پھر اس کے جانشین (CYAXARES) نے نینوا کا محاصرہ کیا۔ پہلے شکست کھائی۔ لیکن ۶۲۵ ق م میں اشوریا کو مٹا دیا۔ (ڈاب : ص ۵)

کیانی :

زوال اشوریا کے بعد میڈیا ایک خوفناک طاقت بن گیا۔ لیکن CYAXARES کے جانشین ASTYAGES نے اتنا گناہ کیا۔ کہ اس کی طاقت ٹوٹ گئی۔ چنانچہ ایران کے ایرانی النسل بادشاہ ساژس (CYRUS) نے اسے شکست دے کر ۵۵۹ ق م میں میڈیا پر قبضہ کر لیا اور خاندان کیانی کی بنا ڈالنے کے بعد پہلے لیڈیا (موجودہ ترکی کا جنوب مغربی علاقہ) اور پھر ۵۳۸ ق م میں سلطنت بابل پر قابض ہو گیا۔ ۵۲۹ ق م میں پارٹھیا کی جنگ میں ہلاک ہو گیا۔ یہ میڈیا کے آخری بادشاہ آستیاگس کا نواسہ تھا۔

۱۰ : اشوریوں میں اس نام کے دو اور بادشاہ بھی تھے۔ شمال مینیسٹر دوم (۸۸۴ — ۸۶۰ ق م) جس کے متعلق کئی کتبے اور مجسمے برآمد ہوئے ہیں۔ ایک تیسرا بھی تھا۔ جس کے متعلق معلومات ندرہ۔ چوتھے کا عہد ۷۲۲ — ۷۲۲ ق م تھا۔ اس کے متعلق بھی ایک کتبہ ملا ہے۔ (پیلز : ص ۱۰۰)

شاہان کیانی کی فہرست یہ ہے :-

شمار	نام	زمانہ سلطنت	ریار کس
۱	سائرس	۵۵۹-۵۲۹ ق م	بانی سلطنت -
۲	کیمبیسس	" ۵۲۱	۵۲۵ ق م میں مصر فتح کیا۔ اور آخر میں خودکشی کر لی۔
۳	دارا - اول	" ۴۸۵	مشرق میں پنجاب و سندھ اور مغرب میں مقدونہ اور تھریس فتح کیے۔
۴	خسرو - اول	" ۴۶۶	
۵	کیخسرو - اول	" ۴۲۵	
۶	خسرو - دوم	" ۴۲۴	
۷	سکودریس	" ۴۲۴	
۸	دارا - دوم	" ۴۰۵	
۹	سائرس - دوم	" ۳۵۸	
۱۰	کیخسرو - سوم	" ۳۳۶	
۱۱	دارا - سوم	" ۳۳۰	اسے سکندر یونانی نے ہلاک کیا تھا۔

۱ : سائیکس :- تاریخ ایران - باب دہم
۲ : ڈاب - زیر عنوان اشوریا، میڈیا - و سائرس -

اشوریا کے کتبے

نیسن پیچر "عہد بابل کی کہانی" میں لکھتا ہے کہ :

اشور عراق کا ایک شہر ہے۔ جو نینوا سے ساٹھ میل جنوب میں واقع تھا۔ اور اب اس کے کھنڈرات برآمد ہو رہے ہیں۔ آغاز میں یہ شہر آزاد تھا۔ پھر بابل کے ایک بادشاہ حمورابی (۱۷۲۸ - ۱۶۸۶ ق م) نے اس پر قبضہ کر لیا۔ پانچ سو سال بعد جب اسرائیلی مصر سے نکل رہے تھے۔ تو اشور نے بابل پر قبضہ کر لیا۔ یہ سلطنت سات سو سال تک زندہ رہی۔

۱۸۲۵ء میں اے۔ ایچ۔ لیئرڈ نے نینوا میں کھدائی کرائی اور اشوریا کے متعلق بہت سے کتبے نکل آئے۔ جن سے اس کی تاریخ مرتب ہو رہی ہے۔ (عہد بابل کی کہانی: ص ۷۶)

عزیر یا عزرا کی کہانی :

عزرا کی کتاب (بائبل میں شامل) میں لکھا ہے کہ :

جب ساٹس نے یروشلم میں اللہ کے معبد کو دوبارہ بنانے کا اعلان کیا تو بابل میں سکونت پذیر اسرائیلی بہت خوش ہوئے اور انھوں نے منوں کے حساب سے سونے اور چاندی کے برتن جمع کیے۔ ساٹس نے بھی سرکاری خرانے سے مدد کی اور ہزاروں اسرائیلی اس کام کے لیے بابل سے چل پڑے۔ یہ لوگ کار تعمیر میں مشغول تھے کہ کینخرو نامی ایک غلبہ آٹھ ماہ کے لیے تخت کیا فیہ قابض ہو گیا۔ اور اس نے تعمیر روک دی۔ لیکن دارائے اول (۴۸۵ ق م) نے ۵۲۰ ق م میں دوبارہ تعمیر کی اجازت دے دی۔ اور یہ کام دارا کے چھٹے سال جلوس میں مکمل ہو گیا۔ جب کینخرو تخت نشین ہوا تو حضرت عزیر نے اس سے اسرائیلیوں کے ایک قافلے کے ہمراہ یروشلم جانے کی اجازت مانگی، جو مل گئی۔ اور یہ ہزار ہا اسرائیلیوں کے ہمراہ کینخرو کے ساتویں سال جلوس (۴۵۹ ق م) میں بابل سے نکلا اور چوتھے مہینے منزل پہ جا پہنچا۔ وہاں جا کر کئی کام کیے۔ مثلاً :

۱ : جن اسرائیلیوں نے لادین، یویاں کر رکھی تھیں۔ انھیں طلاق پہ آمادہ کیا۔

۲ : تورات دوبارہ لکھی۔ روایت ہے کہ ان پر دوبارہ نازل ہوئی تھی۔

۳ : عبرانی کی جگہ کالڈیائی رسم الخط جاری کیا۔

۴ : اور یہ کتابیں لکھیں :-

عزرا : نجیہ : آستر

اور شاید : دانیال اور حزقی ایل بھی۔

(ڈاب : ص ۱۸۹)

عزیر کا ذکر، یا تو کینخرو کے ساتویں سال میں آتا ہے اور یا بیسویں سال میں۔ بیچ کے تیرہ برس میں وہ کہاں رہے؟ اور بیسویں سال کے بعد وہ کہاں چلے گئے تھے؟ اس کے متعلق تاریخ خاموش ہے۔ البتہ یہودیوں کی ایک روایت کے مطابق وہ یروشلم سے ایران چلے گئے تھے اور وہیں دنات پائی۔

(ڈاب : ص ۱۸۹)

کسی تاریخ یا تفسیر سے یہ معلوم نہیں ہو سکا کہ ان پر سو سال کی فیند کب وارد ہوئی تھی۔ اگر اس واقعہ کا انتساب ان کی طرف صحیح ہے۔ تو پھر یہ ساٹس

کے زمانے (۵۵۹-۵۲۹ ق م) سے کم از کم سو سو سال پہلے، یعنی :
۴۸۰-۴۴۰ ق م کے درمیانی عرصے میں پیش آیا ہوگا۔ واللہ اعلم۔

عزیر علیہ السلام کا شجرہ یہ ہے :-

عزرا (عزیر) بن سرا یاہ

بن عزریاہ

بن خلقیاء.....

بن الیعزر بن ہارون بن عمران۔

(عزرا : ۱-۵)

مآخذ :-

۱ : معجم - ج ۲ ، "دیر"

۲ : ڈاب - ص ۵۸ ، ۱۲۷ ، ۱۸۹ ، ۳۹۲

۳ : سپلز - ص ۱۰۰۷

۴ : عہد بائبل کی کہانی - ص ۷۶

۵ : بائبل - عزرا کی کتاب -

۶ : تاریخ ایران - باب ۱۰-۱۲

۷ : قرآن حکیم -

۲۳ - اللہ

دنیا کی تمام امتوں میں، خواہ وہ مؤجد ہوں یا مشرک۔ ایک ایسی ذات کا تصور ملتا ہے۔ جو ساری کائنات کی خالق، قادرِ مطلق، سمیع و بصیر اور تمام اعلیٰ صفات سے آراستہ ہو۔ سریانی و کلدانی میں اسے الایہیا۔ عبرانی میں الوہیم یا یہوہ اور عربی میں اللہ کہتے ہیں۔

بعض محققین کا خیال یہ ہے۔ کہ یہ ہلثہ کی تحریف ہے۔ جو شامی کتبوں میں ملتا ہے۔ یہ کتب دوسری صدی عیسوی میں شام کے ایک شہر جوزان کے نواح سے نکلے تھے۔ ہلثہ کے معنی ہیں :- معبد۔ جو بعد میں بمعنی معبود استعمال ہونے لگا۔ (ڈانس : ص ۱۴۱)

ایک اور رائے یہ ہے کہ :

اللہ عربی زبان کا لفظ ہے۔ یہ دراصل اللہ تھا۔ اس پر تعریف کا آل داخل ہوا تو یہ آلا لہہ بن گیا۔ اور پھر اللہ رہ گیا۔ علمائے عقائد کے ہاں یہ خدا کا ذاتی نام ہے۔ جو ظہور اسلام سے صدیوں پہلے عرب میں استعمال ہو رہا تھا۔ عرب اللہ کو خالقِ کل، قادرِ مطلق اور رب العالمین سمجھتے تھے۔

عہد جاہلیت کا ایک شاعر اُمیہ بن ابی الصلت کہتا ہے :-

إِلَهُ الْعَالَمِينَ وَكُلِّ اِبْرَضٍ

وَرَبُّ التَّرَاسِيَاتِ مِنَ الْجِبَالِ

(اللہ ساری زمین بلکہ سارے جہانوں کا معبود اور محکم پہاڑوں کا
آقا و رب ہے)

اس نوع کے لاتعداد اشعار دواوین جاہلیت میں موجود ہیں۔

اس کے اشتقاق کے متعلق قوی تر قول یہ ہے کہ اس کی اصل الہ یا ولہ ہے۔ اور دونوں کے معنی حیرت و در ماندگی ہیں۔ جب انسان اللہ پہ غور کرتا ہے۔ تو اسے حیرت و در ماندگی کے بغیر کچھ بھی حاصل نہیں ہوتا۔ اس راہ کی ابتداء بھی حیرت ہے اور انتہا بھی یہی۔ اور غالباً یہی حیرت اس تسمیہ کا سبب بنی ہوگی۔

اللہ کے صفاتی نام مثلاً : رحیم۔ کریم۔ علیم وغیرہ ڈیڑھ سو کے قریب ہیں۔ ان میں سے متفق علیہ ننانوے ہیں۔

قرآن کی رو سے اللہ قوت۔ عظمت۔ حیات اور نور کا سرچشمہ ہے۔ جو لوگ تسلیم و عبادت کے ذریعے اللہ سے رابطہ پیدا کر لیتے ہیں۔ وہ صاحب قوت و عظمت بن جاتے ہیں۔
حیات کیا ہے ؟

یہ کہاں سے آتی اور کہاں چلی جاتی ہے ؟
اس کا جواب قرآن نے یہ دیا ہے کہ :-

یہ اللہ سے آتی اور اسی کی طرف لوٹ جاتی ہے۔

وَأَنَّ إِلَىٰ رَبِّكَ الْمُنْتَهَىٰ

(نجم : ۲۲)

(تمہاری آخری منزل رب ہے)

مَأْخُذٌ :- ۱ : شاس - ص ۳۳

۲ : ڈاس - ص ۱۴۱

۳ : لقر - ج ۱ - ص ۲۱۸

۲۲۔ اَلْوَا حِ مُوسٰی

قرآن حکیم میں موسے علیہ السلام کی الواح کا ذکر تین مرتبہ آیا ہے۔

وَكَتَبْنَا لَهُ فِي الْاَلْوَا حِ مِنْ كُلِّ شَيْءٍ
مَوْعِظَةً - (اعراف : ۱۴۵)

(اور ہم نے موسے کے لیے اُس کی تختیوں میں ہر قسم کی نصیحت لکھ دی تھی)۔

جب موسے علیہ السلام تختیاں لے کر کوہ طور سے اترے اور دیکھا کہ ساری قوم گو سالہ پرستی میں مشغول ہے۔ تو آپ نے غصے میں :-

اَلْقٰی الْاَلْوَا حَ وَاخَذَ بِرَاْسِ اَخِيهِ
يَجْرُؤُا اِلَيْهِ - (اعراف : ۱۵۰)

(تختیاں پھینک دیں اور ہارون کو سر کے بالوں سے پکڑ کر گھسیٹنے لگے)۔

جب موسے کا غضب فرو ہو گیا۔ تو تختیاں اٹھالیں۔

(اعراف : ۱۵۴)

تورات میں لکھا ہے :-

کہ ان الواح کی تعداد دو تھی :

”جب خداوند کوہ سینا پر موسے سے اپنا کلام تمام کر چکا۔ تو اسے شہادت کی دو لوحیں دیں۔ یہ سنگین لوحیں خدا کی انگلی سے لکھی ہوئی تھیں۔“ (خروج : ۳۱/۸)

پھر جب حضرت موسے علیہ السلام نے غصے میں وہ تختیاں زمین پہ پھینکیں۔ تو قرآن حکیم کی رو سے وہ سالم رہیں۔

لیکن تورات کہتی ہے (خروج : ۳۲/۱۹) کہ :

وہ ٹوٹ گئیں۔ جس پر اللہ نے موسے کو حکم دیا۔ کہ پتھر کی دو نئی

تختیاں تراشیں کر کوہ سینا پر دوبارہ آؤ۔ وہاں اللہ بدلی میں چھپ کر آیا۔
اور دس احکام دوبارہ لکھوائے۔ (خروج : ۳۴)
وہ دس احکام یہ تھے :-

- ۱ : خدا ایک ہے۔ کسی مورت یا صورت کی عبادت نہ کرے۔
- ۲ : جو لوگ میرے حکموں کو حفظ کرتے ہیں، اور مجھ سے پیار کرتے ہیں۔ میں ان پر رحم کرتا ہوں۔
- ۳ : خداوند کا نام بے فائدہ مت لے۔ کہ یہ گناہ ہے۔
- ۴ : سبت کا احترام کر۔ اور اُس روز کوئی کام نہ کر۔
- ۵ : والدین کی عزت کر تاکہ تیری عمر دراز ہو۔
- ۶ : خون مت کر۔
- ۷ : زنا نہ کر۔
- ۸ : پڑوسی کے خلاف جھوٹی گواہی نہ دے۔
- ۹ : اپنے پڑوسی کے گھر کا لالچ مت کر۔
- ۱۰ : اور چوری نہ کر۔

(خروج : ۲۰ — ۱۷)

مآخذ : ۱ : بائبل "خروج"
۲ : قرآن مقدس

۲۵ - ایلیاس (ال یاسین)

قرآن میں ہے :

وَإِنَّ إِلْيَاسَ لَمِنَ الْمُرْسَلِينَ - إِذْ قَالَ
لِقَوْمِهِ آلَا تَتَّقُونَ - أَتَدْعُونَ بَعْلًا
وَتَذَرُونَ أَحْسَنَ الْخَالِقِينَ - اللَّهُ رَبُّكُمْ
وَرَبُّ آبَائِكُمُ الْأُولِينَ - فَكَذَّبُوهُ
فَأَنسَاهُمْ لِمَخْضَرُونِ إِلَّا عِبَادَ اللَّهِ

المُخْلِصِينَ - وَتَرَكَنَا عَلَيْهِ فِي الْآخِرِينَ
سَلَامٌ عَلَىٰ إِبْرَاهِيمَ

(صافات : ۱۲۳ - ۱۳۰)

(بے شک ایسا اللہ کا رسول تھا۔ اس نے اپنی قوم سے پوچھا :- کیا تم اللہ سے نہیں ڈرتے۔ کہ بعل کو پکارتے ہو اور بہترین خالق یعنی اللہ کو چھوڑ رکھا ہے۔ حالانکہ وہ تمہارا اور تمہارے آبا و اجداد کا پروردگار ہے۔ قوم نے اُسے جھٹلایا۔ یقیناً ان کا محاسبہ ہوگا اور صرف راستباز محفوظ رہیں گے۔ ہم نے بعد کی نسلوں میں ایسا کا ذکر باقی رکھا۔ اور ایسا پر ہمارا سلام ہو)

مولانا حفیظ الرحمن قصص القرآن (ج - ۲، ص ۲۶) میں لکھتے ہیں کہ ایسا و ایلیاسین ایک ہی آدمی کے دو نام تھے۔ یہ بنو اسرائیل کی طرت منعوت ہوئے تھے اور بعلبک (دمشق سے بارہ میل مغرب میں) کا مشہور شہر ان کی رسالت و تبلیغ کا مرکز تھا۔

بعل

بعل سامی اقوام کا مقبول ترین دیوتا تھا۔ جسے مشتری یا کیواں کا پیکر سمجھا جاتا تھا۔ اس کی پرستش کے لیے یہ عظیم الشان میلے منعقد کرتے اور بڑے بڑے ہیکل بناتے تھے۔ جس کے سامنے بعض اوقات انسانوں کی قربانی بھی دیتے تھے۔

بعض تفاسیر میں ہے (روح المعانی : ج ۲۳، ص ۶۲) کہ بعل سونے کا تھا۔ بس گز او نچا۔ چار منہ اور اس کی خدمت پر چار سو خادم مقرر تھے۔ اس کی پرستش مشرق میں بابل اور جنوب میں مدین تک ہوتی تھی۔

(قصص : ج ۲، ص ۲۶ - ۳۰)

حضرت ایسا کی قبر بعلبک میں ہے۔ لیکن ایک یہودی روایت یہ بھی ہے۔ کہ آپ کو ایک آتشیں گاڑی میں بٹھا کر آسمان پہ اٹھایا گیا تھا۔

(اعلام : ص ۶۶)

شاس نے طبری۔ ثعلبی اور کسائی کے حوالوں سے لکھا ہے (ص ۱۶۴) کہ :-
"ایسا بابل کا ایلیا ہے۔ جو ساتویں اسرائیلی بادشاہ احاب بن عمری (۹۱۹ - ۸۹۴ ق م) کے زمانے میں زندہ تھا۔ یہ بادشاہ ایسا کا پیرو تھا۔"

لیکن جاتے جاتے مُرتد ہو گیا۔ اور اُسے سزایہ ملی کہ ملک میں قحط پڑ گیا۔ آپ نے سنا ہوگا۔ کہ ایک دفعہ حضرت مُوسےؑ کی ملاقات مجمع البحرین پر اللہ کے ایک نیک بندے سے ہوئی تھی۔ اُس وقت آپ کے ہمراہ ایک خادم یا ساتھی بھی تھا۔ عام مفسرین اس خادم سے خضر مراد لیتے ہیں۔ لیکن بیضاوی میں ہے کہ شاید وہ الیاس ہو۔

یہ بھی روایات میں ہے۔ کہ الیاس و خضر کو چشمہ آب حیات مل گیا تھا۔ انھوں نے اس سے پانی پیا۔ اور اب وہ ہمیشہ زندہ رہیں گے۔ بعض تفاسیر یہاں تک لکھتی ہیں۔ کہ یہ دونوں ہر سال حج کرتے ہیں۔ اور رمضان مسجد اقصیٰ میں گزارتے ہیں۔ (شاس : ص ۱۶۴-۱۶۵)

قصص کے مطابق آپ کا شجرہ یوں ہے :-

الیاس بن یاسین بن فخاص بن یعزار بن ہارون۔

یا الیاس بن عازر بن یعزار بن ہارون۔ (قصص : ج ۲، ص ۲۶)

آپ مواب کے شمال اور جاردن کے مشرق میں جبل جلید کے ایک گاؤں تَشْبِي میں پیدا ہوئے تھے۔ سر کے بال گھنے اور لمبے۔ کمر کے گرد چمڑے کی ایک پیٹی، بدن پر بھیڑ کی کھال۔ اور سینہ حرارت ایمان سے آتش دان تھا۔ آپ عبادت کے لیے بار بار جبل حوراب میں جاتے اور اس کی غاروں میں کئی کئی ماہ رہتے تھے۔ جب آپ کو معلوم ہوا کہ اسرائیل کے بادشاہ احاب بن عمری نے اپنی بیوی کی ترغیب پر بعل کی پرستش اختیار کر لی ہے۔ تو سیدھے اُس کے دربار میں پہنچے اور اُسے عذاب الہی سے ڈرایا۔ اس پر بادشاہ اور ملکہ دونوں اس کے پیچھے پڑ گئے۔ اور یہ بھاگ نکلا۔ پہلے ایک ندی میں چھپا رہا۔ پھر لبنان کے ایک گاؤں زرافت میں پناہ لی۔

دریں اثنا اسرائیل کی زمین میں قحط پڑ گیا۔ جو تین برس جاری رہا۔ یہ قحط اتنا شدید تھا۔ کہ ملک بھر میں کوئی سبز پتہ تک باقی نہ رہا۔ اُس کے بعد وہ پھر احاب کی طرف گیا اور حکم دیا۔ کہ بعل کے تمام پجاریوں کو سامنے لاؤ۔ وہ آئے۔ تو انھیں ایک وادی میں قتل کر دیا (۱۔ سلاطین۔ ۱۸۴) اور خود جبل حوراب کی طرف چلا گیا۔

وہاں اللہ نمودار ہوا اور اسے تین حکم دیے :-

اول : کہ حزائیل (شاہ دمشق ۸۸۶ - ۸۴۰ ق م) کو دُعا دے کر شام کا بادشاہ بناؤ۔

دوم : کہ اسرائیل کا تخت یاہو (JEHO) کے حوالے کرو۔

سوم : کہ اَلِيسَع کو نبی بناؤ۔

۱۹

(۱۔ سلاطین۔ ۱۴ - ۱۵)

حضرت الیاس نے تمہیں کی۔ اور چار برس بعد احاب کے بدکار بیٹے اَحازِیہ (۸۹۶ - ۸۹۵ ق م)

کو اُس کی موت کی خبر دی۔ جب اسے معلوم ہوا کہ یہوداہ کے بادشاہ بھی بدکار ہو گئے ہیں۔ تو اس نے ہوشیات کے بیٹے جیہورام (JEHORAM) کو جو ۸۹۶ سے ۸۸۴ ق م تک یہوداہ کا بادشاہ رہا تھا۔ ایک خط کے ذریعے تنبیہ کی۔ کہ اگر تم باز نہ آئے۔ تو تم ہلاک ہو جاؤ گے۔

(۲۔ تاریخ : ۱۲-۱۵)

کچھ عرصہ بعد ایک بگولہ اٹھا۔ اُس میں سے ایک آتشیں گاڑی برآمد ہوئی۔ جس میں بیٹھ کر حضرت ایساہل آسمان کی طرف اڑ گئے۔ (ڈاب : ص ۱۴۸-۱۵۰)

مآخذ :-

- ۱ : بائبل - سلاطین - ۱
- ۲ : قرآن مقدس
- ۳ : شناس - ص ۱۴۴
- ۴ : قصص - ج ۲ ، ص ۲۴-۲۷
- ۵ : ڈاب - ص ۲۲ ، ۱۴۸
- ۶ : اعلام - ص ۶۶

۲۶- اَلَيْسَع

قرآن مقدس میں ہے :-

وَأَسْمَاعِيلَ وَإِسْحَاقَ وَيُوسُفَ وَكُوفًا
وَكُلًّا فَضَّلْنَا عَلَى الْعَالَمِينَ

(انعام : ۸۷)

(ہم نے اسماعیل ، ائیسع ، یونس اور کوف کو دنیا والوں

پہ فضیلت دی ۔)

یہ اَلَيْسَع یا ابراہیم کا بیٹا ہے (اَلَيْسَع) ہے۔ جس نے یہوداہ کے سلاطین اوزیہ

۱ : یہوداہ کی سلطنت بصرہ مردار اور بصرہ روم کے درمیان بصرہ شیبہ سے یوروشلم کے شمال تک پھیلی ہوئی تھی۔ یہ بنو اسرائیل کے ایک قبیلے بنو یہوداہ نے قائم کی تھی۔ یہ ۹۷۵ ق م سے ۵۸۷ ق م تک ۳۸۸ برس جاری رہی۔ اس کے سلاطین کی تعداد ۳۹ تھی۔ (کمپٹینین : ص ۱۸۳)

جاہنم (۷۵۸ قہ) ، اءاز (۷۲۲ قہ) اور حزقیاء (۷۲۶ یا ۶۹۸ قہ) کے زمانے میں کچھ پیشگوئیاں کی تھیں۔ جب حزقیاء کے بعد منسہ (MANASSEH) تخت پہ بیٹھا۔ تو اس نے انھیں آرے سے چروا دیا۔ (ڈاب : ص ۲۶)

ان کا ایک صحیفہ بھی تھا۔ جس میں ۶۶ ابواب ہیں اور ۶۲ صفحات۔ یہ بائبل میں شامل ہے۔ یا یہ بائبل کا ایشع بن شفط (سفوط) ہے۔ جو شمالی جارڈن کی ایک بستی اینیل مخولہ کا رہنے والا تھا۔ ایک دفعہ حضرت الیاس جبل خراب (جس کی ایک چوٹی کا نام طور ہے) کی ایک غار میں عبادت کرنے کے بعد دمشق کو واپس جا رہے تھے کہ اینیل مخولہ کے ایک کھیت میں ایک کسان کو بن چلاتے دیکھا۔ اُس کے قریب گئے۔ اور اپنی چادر اُس کے کندھوں پہ ڈال دی۔ یہ گویا دو باتوں کا اعلان تھا :-

اول : کہ اللہ نے تمھیں نبوت سے نوازا ہے۔

دوم : میں آج سے تمھیں اپنا فرزند سمجھوں گا۔

الیسع اپنی بستی کو چھوڑ کر الیاس کے ساتھ چل دیا۔ اور اُس کے بعد سات سال تک اُس کی کوئی خبر نہ آئی۔ پھر جب وہ واپس آیا۔ تو جلد مرجع خلق بن گیا۔ حضرت الیاس ایک بدوی تھا۔ صحرا پسند، جو کبھی کبھی شہروں میں بھی جاتا تھا اور اللہ کا پیغام سنا کر لوٹ آتا۔ اس کے بال لمبے اور بکھرے ہوئے تھے۔

دوسری طرف الیسع علیہ السلام ایک مہذب شہری تھا۔ لباس شرفائے اسرائیل جیسا۔ بال کٹے اور سنورے ہوئے۔ اور ہاتھ میں عموماً عصا۔

اسے احاب کی وفات (۸۹۶ یا ۸۵۳ قہ) سے چار سال پہلے نبوت ملی تھی۔ اور جوش یا جہوش

۱: جب اسرائیل کے قبائل مصر سے فلسطین میں آئے۔ تو رفتہ رفتہ شمال و جنوب میں ان کی سلطنتیں قائم ہو گئیں۔ جنوبی سلطنت یہوداہ کہلاتی تھی۔ اور شمالی اسرائیل۔ جس کے تیس بادشاہوں نے ۲۲۰ سال تک حکومت کی۔ ان میں سے صرف ۱۸ بادشاہوں کے نام معلوم ہوئے ہیں۔ لیکن ان کے سینیں وفات کے متعلق کافی اختلاف ہے۔ ان اٹھارہ کے نام یہ ہیں :-

- | | | | |
|------------------|------------|-------------|-------------|
| (۱) جیزوبام | (۲) نداب | (۳) باشہ | (۴) ایلہ |
| (۵) زمیری | (۶) عمری | (۷) احاب | (۸) احاذیہ |
| (۹) جی ہورام | (۱۰) جیہو | (۱۱) جیہوآز | (۱۲) جی ہوش |
| (۱۳) جیویام۔ دوم | (۱۴) زکریا | (۱۵) شکوم | (۱۶) مناسیم |
| (۱۷) پیکب | اور | (۱۸) ہوشیا | |

(کپینین : ص ۱۸۳)

کے عہد سلطنت (۸۷۸ - ۸۳۸ ق م) میں وفات پائی۔ یہ کچھ عرصہ جارڈن کے ایک گاؤں جریکو (JERICHO) میں بھی رہا۔ پھر وسطی فلسطین کے ایک شہر بیت ایل میں چلا گیا۔ اس نے بارہا شاہان یہوداہ و اسرائیل کی معجزات سے مدد کی۔ جارڈن کی ایک بستی شونیم (SHUNEM) میں ایک مردہ بچے کو زندہ کیا۔ اور شامی افواج کے سپہ سالار اعظم نعمان کو مرضِ برص سے نجات دلائی۔ (۲ - سلاطین ۱۵/۵)

باقی حکایات ۲ - سلاطین کے ابواب ۵ - تا - ۱۳ میں دیکھیے۔ یہ اپنے گاؤں ایتیل محلہ میں فوت ہوئے اور وہیں دفن ہوئے۔

کچھ عرصے کے بعد لوگوں نے ایک مردہ حضرت ایسح کی قبر میں دفن کرنا چاہا۔ جب اُس کا پاؤں ایسح کی میت پہ پڑا۔ تو وہ فوراً زندہ ہو گیا۔ (۲ - سلاطین ۲۱ - ۲۲)

آپ کا پیغام ۲ - سلاطین کے ابواب ۳ - ۹ میں درج ہے۔ اور اس کی نوعیت عموماً تفسیر کی ہے۔

ماخذ :-

- ۱ : تورات
- ۲ : قرآن حکیم
- ۳ : کمپینین - ص ۱۸۳
- ۴ : اعلام - ص ۶۶
- ۵ : قصص - ج ۲، ص ۳۳
- ۶ : ڈاب - ص ۱۷۱

۲۷ - امامِ مبین

امام کے کئی معانی ہیں :-

رہنما - لیڈر - سامنے

ایسا مقام جس کا قصد کیا جائے اور گھلا راستہ۔

سورہ حج میں ہے :-

وَإِنَّهُمَا لَبِإِمَامٍ مُّبِينٍ -

(حج : ۷۹)

(کہ قوم لوط اور اہل ایک کی تباہ شدہ بستیاں

گھلی اور واضح شاہراہ پر ہیں)

یہ وہی تجارتی شاہراہ ہے۔ جو جنوب میں یمن سے شروع ہو کر بحیرہ قلزم کے کنارے کنارے مدین تک اور پھر فلسطین کو کاٹتی ہوئی دمشق - حلب - لبنان اور ایشیائے صغیر کے بڑے بڑے

شہروں تک باقی تھی۔ یہ عقبہ کے پاس ایک کے آباد جنگلوں اور یروشلم کے جنوب میں سڈوم کے قریب سے گذرتی تھی۔ یہ شہر (سڈوم) آج بحیرہ مردار کے نیچے ڈوبا ہوا ہے یا اس کے جنوبی ساحل پہ واقع ہے اور ایک کے کھنڈر بھی اس راہ کے قریب ہی ہیں۔

(لقر: ج-۱، ص ۲۳۸)

۴۸۔ اِمْرَاةٌ تَمْلِكُهُمْ (بلقیس)

سورہ نمل میں ہے کہ ایک دن حضرت سلیمان علیہ السلام کے دربار میں ہڈ ہڈ دیر سے پہنچا اور وجہ تاخیر یہ بتائی :-

وَجِئْتُكَ مِنْ سَبَإٍ بِنَبَإٍ يَقِينٍ -
 اِنِّى وَجَدْتُ اِمْرَاةً تَمْلِكُهُمْ وَاوتِيَتْ
 مِنْ كُلِّ شَيْءٍ وَلَهَا عَرْشٌ عَظِيمٌ
 وَجَدْتُهَا وَقَوْمَهَا يَسْجُدُونَ لِلشَّمْسِ
 مِنْ كُفْرٍ اَللّٰهُ -

(نمل: ۲۳-۲۴)

(کہ میں سب سے ایک یقینی خبر لایا ہوں۔ وہاں ایک عورت کی حکومت ہے۔ جس کے پاس ہر قسم کا سامان موجود ہے اور وہ عظیم الشان تخت کی بھی مالک ہے۔ وہ اور اس کی قوم اللہ کو چھوڑ کر آفتاب پرستی میں مبتلا ہے۔)

تورات و قرآن دونوں میں سب کی ایک ملکہ کا ذکر ملتا ہے۔ جو حضرت سلیمان علیہ السلام (آغاز حکومت ۱۰۱۵ ق م) سے ملنے کے لیے یروشلم گئی تھی اور ان کے ہاتھ پر مسلمان ہو گئی تھی۔ سب، آل قحطان کی ایک شاخ کا جد امجد تھا۔ جن کا نام عبد شمس اور لقب سب تھا۔ اس کے والد کا نام کیشجب اور داوے کا نام یعرب تھا۔ اس کے دو بیٹے تھے :-

۱: کہلان - اور ۲: خمیر

آل کہلان مارب پہ حکمران رہی۔

اور آل خمیر جنوبی یمن یا سارے یمن پر۔

نائب منعاء و حضرت کے درمیانی علاقے کا نام تھا اور دارالحکومت کا بھی۔ اس علاقے میں جنوبی عرب مثلاً عیسیر - نجران اور یمامہ کی جنوبی بستیاں بھی شامل تھیں۔

(ارض القرآن - ج-۱، ص ۲۳۶)

یمن کے کتبات نیز تورات (زبور : ۱۰۲) سے پتہ چلتا ہے۔ کہ داؤد علیہ السلام کے زمانے میں بھی سبا کی حکومت موجود تھی۔

پروفیسر زبید احمد ادب العرب (ص ۳) میں لکھتے ہیں کہ آل سبا یمن پر ۱۱۵۰ ق م سے ۱۱۵۰ ق م تک حکمران رہی۔ اس کے دو دور تھے :

۱: پہلا دور ۱۱۵۰ ق م سے ۵۵۰ ق م تک تھا۔ اس کے سلاطین مکارب کہلاتے تھے۔

۲: دوسرا دور ۵۵۰ ق م سے ۱۱۵ ق م تک۔ اس کے بادشاہ ملوک سبا کے نام سے مشہور تھے۔

ملکہ سبا (بلقیس) کا تعلق پہلے دور سے تھا۔

۱۱۵ ق م سے حمیر کا دور شروع ہوا۔ ان کے دو سلسلے تھے :-

۱: ملوک حمیر، جن کی حکومت صرف یمن پر تھی۔

۲: تباہ، جو حضرت موسیٰ پر بھی قابض تھے۔

اول الذکر کا دور اقتدار ۱۱۵ ق م سے ۲۸۰ ق م عیسوی تک تھا اور آخر الذکر کا ۲۸۰ ق م سے

۵۲۵ ق م تک۔

باقی تفصیل :- سبا - سلیمان اور تبع کے تحت دیکھیے۔

ماخذ :-

۱: ادب العرب - ص ۳۰

۲: قرآن حکیم

۳: تورات

۴: ارض القرآن - ج-۱، ص ۲۳۶

۴۹- امراة زکریا

جب (عیسیٰ کی والدہ) حضرت مریم پیدا ہوئی تو قرعہ اندازی کے بعد وہ پرورش کے لیے اپنے خالو حضرت زکریا علیہ السلام کے سپرد ہوئی۔ حضرت زکریا جب بھی مریم کو دیکھنے کے لیے عبادت گاہ میں جاتے۔ تو اس کے سامنے کھانے پینے کی کٹی اشیا پاتے اور پوچھتے کہ یہ چیزیں کہاں سے آئی ہیں۔ مریم کہتی کہ یہ اللہ نے براہ راست بھیجی ہیں۔ خدائی قدرت کی یہ شان دیکھ کر انھوں نے دعا کی۔ کہ

اے اللہ! مجھ پر بھی ایک نوازش کر۔ کہ مجھے اولاد عطا فرما۔
 وہ اپنی عبادت گاہ میں مصروفِ صلوة تھے۔ کہ فرشتے نے آواز دی :
 اے زکریا! اللہ تمہیں ایک ایسے فرزند کی بشارت دیتا ہے۔ جو
 نبوت کے منصب پر سرفراز ہوگا۔ اور اس کا نام یحییٰ ہوگا۔
 زکریا کہنے لگے۔ کہ یہ کیسے ممکن ہے :-

قَدْ بَلَغَنِي الْكِبَرُ وَأُمْرَأَتِي عَارِقٌ

(عمران : ۳۹)

(کہ میں بوڑھا ہو چکا ہوں اور میری بیوی بانجھ ہے)
 آپ کی بیوی یشبع، حضرت مریم کی والدہ حنہ کی حقیقی بہن تھی اور بقول انجیل :
 "اس کی بیوی ہارون کی اولاد میں سے تھی۔ اور اس کا نام یشبع تھا۔"
 (لوقا : ۱/۵)

۵۰۔ اِمْرَاةُ الْعَزِيزِ

لفظی معنی :- عزیز کی زوجہ۔
 سورۃ یوسف میں دو بار اس کا ذکر آیا ہے۔
 پہلی دفعہ جب سر کی عورتوں میں یہ چرچا ہوا۔ کہ :

..... اِمْرَاةُ الْعَزِيزِ تُرَاوِدُ

فَتَهَا عَنِ نَفْسِهِ - (یوسف : ۳۰)

(عزیز کی بیوی اپنے نادم یا غلام سے ایک ناجائز
 مطالبہ کر رہی ہے)۔

اور دوسری بار، جب یوسف جیل سے نکل کر فرعون کے دربار میں آنے والے تھے تو فرعون
 نے بعض زنانِ مصر سے پوچھا۔ کہ کیا یوسف واقعی خطا کار تھا؟ تو سب نے کہا۔ کہ وہ معصوم تھا۔ ہم
 نے اس میں کوئی بُرائی نہیں دیکھی۔

۱۔ : یا قوت لکھتا ہے کہ :-

یہ جیل مصر کے ایک شہرِ بوسیر میں تھا۔ (معجم : ج ۲ "بو")

جب زوجہ عزیز نے دیکھا کہ صداقت سامنے آگئی ہے۔ تو کہنے لگی :

أَنَا مَرَأَةٌ عَنِ نَفْسِي وَإِنَّهُ لَمِنَ

الصَادِقِينَ - (یوسف : ۵۱)

(کہ میں نے ہی اُس سے ناجائز مطالبہ کیا تھا۔ ورنہ وہ تو صادق و راست باز ہے)

عزیز نام نہیں۔ بلکہ حکومتِ فرعون میں ایک منصب تھا۔ اس کا ذاتی نام فوطیفار تھا :
 "وہ" (قافلے والے) یوسف کو مصر میں لائے۔ اور فوطیفار مصری نے، جو
 فرعونی امیر اور بادشاہ کے ذاتی محافظوں کا سردار تھا۔ قافلے والوں سے
 اُسے خرید لیا۔" (پیدائش : ۳۹/۱)

اس کی بیوی کا نام نہ تورات میں درج ہے اور نہ قرآن میں۔ البتہ ہمارے حکایت نگاروں نے
 سے زلیخا کے نام سے یاد کیا ہے۔ یہ زرخ یزخ زلخا سے مشتق ہے۔ جس کے معنی ہیں :- پھسلنا۔
 نیز دروازے کو بند کرنا۔

أَزْلَخَ الْبَابَ : اُس نے دروازہ بند کیا۔ (منجد)

چونکہ زوجہ عزیز کے قدم بھی پھسلے تھے۔ اور اُس نے ایک مرتبہ یوسف کو پھانسنے کے لیے
 دروازہ بھی بند کیا تھا۔ اس لیے ممکن ہے۔ کہ پہلے یہ اُس کا صفاتی نام ہو۔ جو رفتہ رفتہ ذاتی بن گیا ہو۔
 بعض مفسرین نے اس کا نام راعیل لکھا ہے۔ لیکن کسی نوشتے یا کتبے سے اس کی تائید نہیں ہو سکی۔
 چونکہ فرعون کا دار الحکومت مختلف ادوار میں بدلتا رہا ہے۔ کبھی ممفس تھا۔ کبھی رامسس اور کبھی کھارو۔
 اس لیے یہ بتانا۔ کہ یہ واقعہ کہاں ہوا تھا۔ بہت دشوار ہے۔

یا قوت حموی نے معجم البلدان (جلد - ۴ " عین ") میں لکھا ہے۔ کہ اُن دنوں مدعون کا
 دار الحکومت عین شمس تھا۔ یہ شہر موجودہ قاہرہ کے قریب ہی تھا۔ اور زلیخا بھی یہیں رہتی تھی۔

ماخذ :-

- ۱ : معجم - ج ۲، "بو"
- ۲ : معجم - ج ۴، "عین"
- ۳ : منجد - "زخ"
- ۴ : پیدائش - ۳۹/۱
- ۵ : قرآن حکیم
- ۶ : اعلام - ص ۷۹

۵۱۔ امراة عمران

قرآن میں ہے :-

” جب عمران کی بیوی نے کہا۔ کہ اے رب! میں اپنے اُس بچے کو جو میرے پیٹ میں ہے، تمام بکھیڑوں سے آزاد کر کے (بیت المقدس کی خدمت کے لیے) تیری نذر کرتی ہوں۔ تو اُسے قبول کر۔ کہ تو سُننے اور جاننے والا ہے۔ پھر جب اُس کے پیٹ سے بچی پیدا ہوئی۔ تو کہنے لگی۔ اے رب! (نذر کے لیے تو بیٹا ہوتا ہے اور) یہ بیٹی ہے۔ اللہ کو علم تھا۔ کہ اُس نے کیا جنا۔ بے شک لڑکا لڑکی کی طرح نہیں ہوتا۔ میں نے اس کا نام مریم (خادمہ) رکھ دیا ہے۔ اور میں اسے اور اس کی نسل کو شیطان لعین سے بچنے کے لیے تیری پناہ میں دیتی ہوں۔“

(عمران : ۳۵)

قرآن میں حضرت مریم کے والد کا نام عمران دیا ہوا ہے۔ اور مسیحی نوشتوں میں ہیلی۔ ایک اور روایت کے مطابق ہیلی یوسف (شوہر مریم) کا والد اور ماثان بن العذار کا بیٹا تھا۔ انہی نوشتوں کے مطابق مریم کی والدہ کا نام حنہ تھا۔

(اعلام القرآن : ص ۷)

۵۲۔ امراة فرعون

قرآن میں ہے۔ کہ :-

جب والدہ موسیٰ نے موسیٰ کو تابوت میں رکھ کر دریا میں بہا دیا۔ تو اُسے فرعون کے نوکروں، چاکروں نے اٹھا لیا۔ اور فرعون کے سامنے لے گئے۔ زوجہ فرعون کو بچے سے محبت ہو گئی اور وہ

وَ قَالَتْ امْرَأَةٌ فِرْعَوْنَ قُرَّةَ عَيْنٍ

لِي وَلَكَ لَا تَقْتُلُوهُ عَسَىٰ اَنْ يَنْفَعَنَا

أَوْ تَتَّخِذَ لَكَ وَلَدًا - (قصص : ۹)

(کہنے لگی۔ یہ بچہ ہم دونوں کی آنکھ کی ٹھنڈک ہے۔ اسے قتل نہ کیجئے۔ یہ شاید ہمیں فائدہ پہنچائے یا ہم اسے بیٹا بنا لیں) اس کہانی میں فرعون کی بیٹی کا کہیں ذکر نہیں۔ یہ الگ بات ہے کہ ہم فالتقطہ آل فرعون میں آل فرعون سے ٹوکر چاکر نہیں بلکہ صرف بیٹی مراد لیں۔ لیکن تورات کی کہانی میں مرکزی کردار بیٹی کا ہے :

"تب فرعون کی بیٹی غسل کرنے کو دریا پہ آئی اور اُس کی سہیلیاں دریا کے کنارے پر پھرنے لگیں۔ اُس نے جھاؤ میں ٹوکر ا دیکھ کر اپنی سہیلی کو بھیجا کہ اُسے اٹھا لائے۔ اُسے کھولا تو اندر ایک بچہ دیکھا وہ رو رہا تھا۔ اُسے اس پر رحم آیا.....

تب موسیٰ کی بہن نے کہا۔ کہیے تو میں ایک دائی لے آؤں۔ جو اسے دودھ پلائے..... اور وہ اُس کی ماں کو بلا لائی..... جب بچہ پل گیا۔ تو وہ اُسے فرعون کی بیٹی کے پاس لے گئی۔ اُس نے اسے اپنا بیٹا بنا لیا۔ اور اُس کا نام موسیٰ رکھا۔ کیونکہ اُس نے اُسے پانی سے نکالا تھا۔" (خروج : ۱۰-۵)

زوجہ فرعون کا ذکر سورہ تحریم میں بھی آیا ہے :-

وَضَرَبَ اللَّهُ مَثَلًا لِلَّذِينَ آمَنُوا امْرَأةَ

فرعون..... (تحریم : ۱۱)

(اللہ نے فرعون کی بیوی کو اہل ایمان کے لیے بطور نمونہ پیش کیا ہے۔ اُس نے اللہ سے دعا کی تھی۔ کہ اے رب! جنت میں میرے لیے گھر بنا۔ اور مجھ کو فرعون اور اُس کے کرتوتوں سے محفوظ رکھ۔)

بیشتر مفسرین نے اس کا نام آسیہ بتایا ہے۔ (جلالین : ص ۴۴۲)

فراعین کے مذہب میں بہن سے بھی نکاح ہو سکتا تھا۔ (اعلام ص ۷۱) اس لیے ممکن ہے کہ فرعون موسیٰ کی بیوی اُس کی بہن ہو۔ اور بڑے فرعون کی بیٹی۔

ماخذ :-

۱ : جلالین - ص ۴۴۲

۲ : خروج - ۱۰-۵

۳ : اعلام - ص ۷۱

۴ : قرآن شریف

۵۳۔ اُمّ مُوسٰی

قرآن میں حضرت مُوسٰیؑ کی والدہ کا ذکر بار بار آیا ہے۔ لیکن یہ مذکور نہیں۔ کہ وہ کون تھی۔ اُس کے آبا و اجداد کون تھے؟ تورات نے صرف اتنا ہی کہا ہے :

” اور لاوی کے گھرانے کے ایک شخص (عمران) نے لاوی نسل کی ایک عورت سے بیاہ کیا۔ وہ عورت حاملہ ہوئی۔ اور اُس کے بیٹا ہوا۔ اُس نے اس خوبصورت بچے کو تین ماہ تک چھپائے رکھا۔ اور جب زیادہ نہ چھپا سکی۔ تو اسے سرکنڈے کے ایک ٹوکڑے میں ڈال کر دریا کے کنارے ایک جھاڑ میں رکھ دیا۔“

(خروج : ۱-۲)

تورات (خروج : ۶/۲۰) میں ہے۔ کہ حضرت ہارون اور حضرت مُوسٰیؑ کی والدہ کا نام یوگبید تھا۔

” یوگبید (JOCHEBED) لاوی کی بیٹی تھی۔ مصر میں لاوی کے ہاں پیدا ہوئی تھی۔ یہ ہارون، مُوسٰیؑ اور مریم کی ماں تھی۔“

(گنتی : ۲۶/۵۹)

لاوی حضرت یعقوب علیہ السلام کے بارہ بیٹوں میں سے ایک تھا۔ جو آپ کی زوجہ لیاہ سے پیدا ہوا تھا۔ (پیدائش : ۳۵/۲۳)

مآخذ : ۱ : خروج ۱-۲

۲ : ایضاً ۶/۲۰

۳ : پیدائش ۳۵/۲۳

۴ : گنتی ۲۶/۵۹

۵ : ڈاب۔ ص ۷

۵۲۔ انجیل

انجیل اُن چار صحائف کا نام ہے۔ جو حضرت مسیحؑ کے پیغام و سوانح پر مشتمل ہیں اور جنہیں عہد نامہ جدید بھی کہتے ہیں۔ ان میں کچھ اختلافات بھی ہیں اور کچھ اس قسم کی مثالیں بھی۔ کہ حضرت مسیحؑ کا کوئی وعظ یا واقعہ کسی ایک انجیل میں تو مذکور ہے۔ لیکن باقی میں موجود نہیں۔ اس کی وجہ غالباً انجیل نگاروں کی احتیاط تھی کہ ان میں سے ہر ایک نے وہی بات لکھی۔ جو خود سنی تھی یا قابل اعتماد ذرائع سے اُس تک پہنچی تھی۔ یہ بھی ممکن ہے کہ لوگ انے بعض اُن مواعظ کو چھوڑ دیا ہو۔ جنہیں متی سپرد قلم کر چکا تھا۔ اور یہی بات مرقس اور یوحنا نے بھی کی ہو۔

اختلاف کی ایک وجہ یہ بھی ہو سکتی ہے کہ متی ایک واقعہ کا عینی شاہد ہو اور اس نے لکھ لیا ہو۔ لیکن لوگ اس تک وہ پہنچا ہی نہ ہو۔ یا پہنچا تو ہو۔ لیکن راوی اتنا ضعیف ہو۔ کہ لوگ کو اعتبار نہ آیا ہو۔

ایک اور بات بھی پیش نظر ہے۔ کہ :
انجیل نگار مختلف شہروں میں بستے تھے۔ غالباً اُن کا مستقل رابطہ ایک دوسرے سے قائم نہ تھا۔ وہ جو کچھ لکھتے تھے۔ وہ اُن کی اپنی ہی محنت و تلاش کا نتیجہ ہوتا تھا، ظاہر ہے کہ اس صورت میں انجیل کا موضوع اسلوب اور اُن کی زبان ایک نہیں ہو سکتی تھی۔

انجیل نگار :

انجیل لکھنے والے چار تھے :-
۱ : متی - ۲ : مرقس -
۳ : لوکا - اور ۴ : یوحنا

متی :

متی کا عبرانی نام لیوی تھا (لوکا : ۲۷-۲۹) حلفی کا بیٹا۔ گیلیلی کا رہنے والا۔ یہ بحیرہ گیلیلی کے ایک ساحلی شہر کا پر نام، میں حکومت روم کی طرف سے محصول جمع کرنے پر مقرر تھا۔ جب حضرت مسیح علیہ السلام اس چنگی کے قریب سے گزرے اور متی یہ نظر پڑی تو اُسے اپنے ساتھ لے لیا۔

"جب وہ جا رہا تھا۔ تو اس نے حلفی کے بیٹے لیوی کو محصول کی چوکی پر بلھے دیکھا۔ اور اُس سے کہا۔ کہ میرے پیچھے ہولے۔ پس وہ اٹھ کر اس کے پیچھے ہولیا۔" (مرقس : ۲/۱۴)

یہ آخر تک مسیح کے ساتھ رہا۔ اس نے رفع مسیح (۳۰ اپریل ۳۰ء) سے آٹھ یا بارہ اور اغلب یہ کہ بیس برس بعد (۳۵ء) فلسطین میں اپنی انجیل مکمل کی تھی۔

(ڈاب : ص ۳۸۹)

اس انجیل کی زبان عبرانی تھی۔ جس کا یونانی ترجمہ خود متی نے ہی کیا تھا۔ لیکن ڈاب (ص ۳۸۹) کی رائے یہ ہے کہ یونانی ترجمہ کسی اور کا تھا۔ (ڈاب : ص ۳۸۸)

مرقس :

یروشلم کی ایک خاتون مریم کا بیٹا۔ مشہور حواری برنابا کا عم زاو، جس کا اصلی نام جان تھا۔ اور عرف مارک یا مرقس۔ پطرس عموماً ان کے گھر جاتا اور مسیح کا پیغام سناتا تھا۔ یہ اسی کی تبلیغ کا اثر تھا کہ مرقس ایمان لے آیا۔ پطرس اسے "اپنا فرزند" (۱۔ پطرس - ۵/۱۳) کہا کرتا تھا۔ یہ پال۔ برنابا، اور پطرس کے ہمراہ تبلیغ پہ جاتا رہا۔ پال کے ہمراہ روم کی ایک جیل میں بھی رہا۔ (کلیسیوں : ۲/۱۰) آزاد ہونے کے بعد یہ پطرس کے ساتھ بابل چلا گیا۔ پطرس سے اس کے تعلقات اس قدر گہرے تھے۔ کہ اس کی انجیل کو پطرس کے خیالات کا ترجمان سمجھا جاتا ہے۔ یا یوں کہہ لیجئے۔ کہ یہ تعلیمات پطرس کی آئینہ دار تھی۔

یہ پطرس کے کہنے پر مصر میں بھی پہنچا۔ وہاں کلیسا نے اسکندریہ کی بنا ڈالی۔ پھر پطرس ہی کے حکم سے اُس کا بشپ مقرر ہوا۔ اور وہیں شہادت پائی۔ اس نے انجیل کب لکھی تھی ؟

اس میں کچھ اختلاف پایا جاتا ہے۔ قول راجح یہی ہے۔ کہ یہ ۴۳ء اور ۴۵ء کے درمیان لکھی گئی تھی۔

کہاں لکھی گئی تھی ؟

اس کے متعلق بھی اختلاف ہے۔ کوئی روم بتاتا ہے اور کوئی اسکندریہ۔

۱۰ : بعض لوگ مسیح کو ۳۰ء کی پیدائش سمجھتے ہیں۔ ان کے نزدیک آپ کو تیس۔ اکتیس سال کی عمر میں نبوت ملی تھی اور ۳۳ء میں واقعہ صلیب پیش آیا تھا۔ لیکن نئی تحقیق یہ ہے۔ کہ مسیح ۴۰ء ق م میں پیدا ہوئے تھے۔ ۳۶ء کو نبوت ملی۔ اور ۳۳ء میں صلیب کا واقعہ ہوا۔

کس زبان میں لکھی گئی تھی؟
مقبول تر نظریہ یہی ہے۔ کہ یونانی میں لکھی گئی تھی۔
لیکن ایک محقق بیرویش (BARONIUS) لاطینی بتاتا ہے۔

(شاس: ص ۱۴۳، ڈاب: ص ۳۷۸)

لُوتَا:

انطاکیہ کا یہ طبیب و مصوّر اسکندریہ میں پال کا رفیق و معاون بنا اور تبلیغی دوروں پر اُس کے ہمراہ جانے لگا۔ ایک دفعہ یہ اُس کے ساتھ مقدونیہ کے ایک شہر فلپی تک گیا تھا۔ پال تو کہیں آسگے چلا گیا۔ اور یہ وہیں ٹھہر گیا۔ جب سات سال بعد ۵۸ء میں پال دوبارہ فلپی گیا۔ تو واپسی پر یہ بھی ساتھ ہولیا۔ چنانچہ یہ ٹائٹز اور قیساریہ سے ہوتے ہوئے یروشلم میں پہنچے۔ کچھ عرصہ بعد یہ روم کو روانہ ہو گئے۔ یہ پال کے ساتھ دو مرتبہ جیل میں بھی رہا۔ اُس کی وفات ۵۷ء اور ۵۸ء کے درمیان ہوئی تھی۔ اور پال کچھ عرصہ پہلے مر چکا تھا۔

لُوتَا نے اپنی انجیل اُس وقت لکھی۔ جب پال قیساریہ میں قید تھا۔ یعنی ۵۸ء اور ۵۷ء کے درمیان۔ یہ قیساریہ ہی میں مکمل ہوئی۔ بعض کہتے ہیں۔ کہ یہ اسکندریہ یا مقدونیہ یا روم میں لکھی گئی تھی۔ لیکن تاریخی شہادت قیساریہ کے حق میں ہے۔
(ڈاب: ص ۳۷۸)

یُوحَنَّا

بُخیرہ گیلی کے ایک مچھیرے زبیدی کا بیٹا اور جیمز (حواری) کا بھائی تھا۔ یہ جیمز، نیز اپنے دوست پطرس اور حضرت مسیح سب سے چھوٹا تھا۔ اور یہ تینوں حضرت مسیح کے خاص مقررین میں سے تھے۔

جب حضرت مسیح علیہ السلام گرفتار ہوئے۔ تو سارے حواری خوف و ہراس کی حالت میں ادھر ادھر بھاگ نکلے۔ یہ بھی اس خوف کا شکار ہوا۔ لیکن جلد سنبھل گیا۔ اور پطرس کے ہمراہ اُس عدالت تک گیا۔ جس میں حضرت مسیح کا مقدمہ تھا۔ پطرس کو باہر روک دیا گیا۔ اور یوحنا کو اندر جانے کی اجازت مل گئی۔ کچھ دیر بعد یوحنا باہر آیا۔ اور پطرس کو بھی اندر لے گیا۔ وہاں سے یہ دونوں جلاد کے دفتر میں پہنچے اور

۱: ایشیائے صغیر کے ایک شہر طرسوس کا یہ یہودی سردار قبیلہ بن یامین سے تعلق رکھتا تھا۔
اس کا پہلا نام سال تھا۔ بہت متعصب اور عیسائی کش واقع ہوا تھا۔ ایک روز اسے عیسیٰ نظر آئے۔ اور یہ ایمان لے آیا۔ اس کے بعد بہت بڑا مبلغ بن گیا۔

۲: بحر شام کے ساحل پہ فلسطین کا ایک شہر۔

۳: شام کے مغرب میں ایشیائے صغیر کا ایک شہر۔

بیب دیاں سے دار کی طرف روانہ ہوئے۔ تو ان کے ہمراہ حضرت مریمؑ - یوحنا کی والدہ، اور ان دونوں کی ایک سہیلی مریم مگڈالینی بھی تھی۔

حضرت مسیحؑ نے تختہ دار سے یوحنا کو کہا کہ میں جا رہا ہوں، اور اب میری ماں تمہارے حوالے ہے۔ تم بیٹا بن کر اس کی خدمت کرنا۔ (یوحنا : ۱۶ - ۲۷)

انجیل کے مطابق حضرت مسیحؑ تیسرے دن جی اٹھے تھے۔ وہ سب سے پہلے مریم مگڈالینی کو اپنے مدفن کے پاس نظر آئے اور اُس کے بعد دس شاگردوں کو اُس کمرے میں دکھائی دیے۔ جہاں یہ لوگ چھپ کر بیٹھے ہوئے تھے۔ (یوحنا : ۱۹/۲)

ایک دو دن بعد یوحنا نے بحیرہ گلیلی کے کنارے پر صبح کے دھندلکے میں پھر مسیحؑ کو دیکھا۔ نیز پطرس کو دکھایا۔ اور پطرس مسیحؑ علیہ السلام تک پہنچنے کے لیے دریا میں کود پڑا۔ (یوحنا : ۱۱/۲)

کچھ عرصہ بعد (۳۲ء) یہ ایشیائے صغیر کے ایک ساحلی شہر افسس میں اقامت پذیر ہو گیا۔ وہاں سے رومی اسے روم لے گئے۔ اور اُبلتے ہوئے تیل میں ڈال دیا۔ لیکن یہ بچ گیا۔ اور اُس پر آگ کا کوئی اثر نہ ہوا۔ پھر اسے یونان کے ایک جزیرے پٹماس (PATMOS) میں جلاوطن کر دیا گیا۔ وہاں سے جب رہا ہو کر اپنے وطن افسس میں پہنچا۔ تو سنہ ۹۰ء کے درمیان وفات پا گیا۔ اس نے سنہ ۲۰ء کے قریب اپنی انجیل مکمل کی تھی۔

(ڈاب : ص ۳۰۸ - ۳۱۰)

ماخذ :-

۱ : لوتار - ۲۷ - ۲۹

۲ : مرس - ۱۲/۲

۳ : ۱ - پطرس - ۱۳/۵

۴ : کلیون - ۱۰/۲

۵ : یوحنا - ۲۷ - ۲۹

۶ : ایضاً - ۱۹/۲

۷ : ایضاً - ۱۱/۲

۸ : شناس - ص ۱۷۳

۹ : ڈاب - ص ۳۰۸، ۳۴۰، ۳۷۸

۳۸۸، ۳۸۹

۵۵۔ اہل البیت

قرآن میں یہ ترکیب دو مرتبہ استعمال ہوئی ہے :-
 اول : سورہ ہود (ع - ۷) میں حضرت سارہ، زینبہ ابراہیم علیہم السلام کے متعلق
 بات یوں ہوئی کہ ایک دفعہ حضرت ابراہیم علیہ السلام کے پاس وقتے یہ بشارت
 لے کر آئے کہ سارہ کے ہاں جلد ایک فرزند (اسحاق) پیدا ہوگا تو وہ بائیں سے گھڑی
 تھی، حیرت سے پوچھنے لگی کہ میں بوڑھی اور میرا شوہر بوڑھا ہے۔ ان حالت میں
 اولاد کیسے ہوگی؟
 فرشتوں نے کہا :-

اتَّعَجِبِينَ مِنْ أَمْرِ اللَّهِ رَحْمَةً اللَّهُ
 وَيَرْكَاتُهُ عَلَيْكُمْ أَهْلَ الْبَيْتِ إِنَّهُ

حَمِيدٌ مُجِيدٌ (ہود : ۷۳)

(کیا تم اللہ سے تعجب سے پہنچے ہو؟ اظہار حیرت کر رہی ہو؟ اے گھر کی
 مالکہ! تم پر اللہ کی رحمت اور برکات نازل ہوں۔ اللہ کی ذات مقدس
 بڑی ہی قابلِ ستائش اور عظیم ہے)
 دوم : ازواج حضور کے متعلق۔

انہیں اللہ نے حکم دیا تھا کہ :-

”اے نبی کی بیویو! تم عام عورتوں کی طرح نہیں ہو۔ اس لیے احتیاط
 برتو اور دہنی آواز میں بات نہ کیا کرو۔ تاکہ بداندیشوں کے دل میں غلط قسم کی
 امیدیں پیدا نہ ہوں۔ بات کرنے کا انداز فطری و قدرتی ہو۔ اپنے گھروں میں
 آرام سے بیٹھو۔ زنان جاہلیت کی طرح سنگھار کی نمائش نہ کرو۔ نماز پڑھو، زکوٰۃ
 دو اور خدا و رسول کی اطاعت کرو۔ کیونکہ :-

إِنَّمَا يُرِيدُ اللَّهُ لِيُذْهِبَ
 عَنْكُمْ الرِّجْسَ أَهْلَ الْبَيْتِ -
 وَيُطَهِّرَكُمْ تَطْهِيرًا -

اے گھروالیو! اللہ کا ارادہ یہ ہے کہ وہ تمہاری آلائشوں کو دھو کر تمہیں پاک و صاف کر دے۔“ (احزاب : ۳۱ - ۳۲)

دونوں مقامات پر یہ ترکیب نساء البیت کے لیے استعمال ہوئی ہے۔ لیکن ہمارے بعض اکابر امت نے حضرت علیؑ - امام حسنؑ - حضرت حسینؑ اور حضرت فاطمہؑ الزہراءؑ کو بھی اہل بیت میں شمار کر لیا ہے۔ ان میں قابل ذکر ابوسعید الخدری - قتادہ اور مجاہد ہیں۔ ان کا استدلال یہ ہے کہ ”کھڑ“ کی ضمیر مذکر کے لیے استعمال ہوتی ہے۔ اس لیے اس میں حضرت علیؑ اور حسینؑ بھی شامل ہیں۔

علاوہ ازیں مسند احمد بن حنبل اور بعض دیگر کتب حدیث میں حضرت ام سلمہؓ کی روایت کردہ یہ حدیث موجود ہے۔

فرماتی ہیں کہ :-

جب یہ آیت نازل ہوئی۔ تو حضور صلعم میرے گھر میں بیٹھے تھے۔ اوپر سے حضرت علیؑ - فاطمہؑ الزہراءؑ اور حسنؑ و حسینؑ بھی آگئے۔ آپ نے انہیں پاس بلایا۔ اور سب پر کالی کالی ڈال کر فرمایا :

”اے اللہ! یہ سب میرے اہل بیت ہیں۔ انہیں پاک کر۔“
میں نے بھی کمانی کے اندر سر داخل کر کے پوچھا :
”حضور! کیا میں بھی اہل بیت میں شامل ہوں؟“
فرمایا : ”بے شک۔“

اِنَّكَ عَلٰی خَيْرٍ

(تم خیر پر ہو)

ابن جریر نے ابوسعید کی روایت سے بیان کیا ہے۔ کہ اس آیت کے مصداق صرف پانچ ہستیاں ہیں۔ یعنی :-

۱ : حضور صلی اللہ علیہ وآلہ وسلم
۲ : علیؑ
۳ : فاطمہؑ الزہراءؑ
۴ : حسنؑ
۵ : حسینؑ

علمائے شیعہ کا یہی عقیدہ ہے۔ واللہ اعلم۔

مآخذ :- ۱ : کمالین - ص ۳۵۲

۲ : أعلام - ص ۸۲

۳ : قرآن - ہود و احزاب

۵۴۔ اہل کتاب (یہود و نصاریٰ)

لفظی معنی ہیں :- الہامی کتاب والے۔

ہمارے بعض مفسرین صائبین - اہل چین اور اہل ہند (ہندوؤں) کو بھی اہل کتاب سمجھتے ہیں۔ لیکن قرآن میں یہ اصطلاح صرف یہود و نصاریٰ کے لیے استعمال ہوئی ہے۔

نصاریٰ :

پیروان مسیحؑ کئی ناموں سے پکارے جاتے ہیں۔ مثلاً مسیحی - عیسائی - کرشچین اور نصاریٰ۔ لیکن قرآن نے ان کے لیے عموماً لفظ نصاریٰ استعمال کیا ہے۔ اس لفظ کی حقیقت یہ ہے۔ کہ مسیح کی والدہ، مریم، شمالی فلسطین کے ایک نخل گلیلی کے ایک شہر ناصره (نصرانہ) میں رہتی تھی۔ مسیح کی ولادت بیت لحم میں ہوئی۔ جہاں مریم کسی کام کو گئی تھی۔ یہ شہر ناصره سے ساٹھ میل اور یروشلم سے کوئی دس میل جنوب میں واقع تھا۔ اور آج بھی موجود ہے۔ ولادت کے بعد ایک فرشتے نے مریم کے شوہر یوسف سے کہا کہ اٹھ اور اس بچے کو مصر میں لے جا۔ کیونکہ ہیرودیس اس کی تلاش میں ہے۔ چنانچہ وہ اٹھا اور بچے کو (اس کی ماں سمیت) لے کر مصر کو چل دیا۔ جب چند ماہ بعد ہیرودیس مر گیا۔ تو فرشتے نے خواب میں یوسف کو کہا کہ اب وطن کو واپس چلا جا۔ چنانچہ وہ :

” گلیل کو روانہ ہو گیا اور ناصره نام ایک شہر میں جا بسا۔ تاکہ جو

نبیوں کی معرفت کہا گیا تھا وہ پورا ہو۔ کہ وہ مسیح ناصری کہلائے گا۔“

(متی : ۲/۲۳)

عرب اس شہر کو نصرانہ یا ناصره اور اس کے باشندوں کو نصیرانی کہتے تھے۔ (منتہی الارب : ج ۲، ”نصر“)

۱۔ ہیرودیس (۴ ق م) ایک یہودی تھا۔ فلسطین کے جنوب مشرقی صوبے ایڈوم کا رہنے والا۔ اسے روم کے شہنشاہ جولیس سیزر (۵۵ - ۴۴ ق م) نے سلطنت میں یہوداہ کا گورنر مقرر کر دیا تھا۔ ۴ ق م میں روم کی سینٹ نے اسے یہوداہ کا بادشاہ بنا دیا۔ اس نے ۳۷ ق م میں یروشلم پر قبضہ کر لیا۔ شاہ روم نے چند اور صوبے بھی اس کی فہر میں شامل کر دیے۔ اس نے ۲۰ ق م میں مسجد اقصیٰ کی تعمیر نو کرائی۔ یہ انتہا درجے کا عالم تھا۔ اس کی وفات مسیح کے سال ولادت (۴ ق م) میں ہوئی۔ (ڈاب : ص ۲۳۷)

نصرانی کی جمع ہے :- نصارے۔

کنجد میں ہے کہ نصرانی نامہ کابے قاعدہ اتم منسوب ہے۔

یہ شہ نصارے کے ہاں بوجہ اہمیت رکھتا ہے :

اول : اس لیے کہ یہ فریڈ کا منسکن تھا۔

دوہرہ : اس لیے شمال مشرق میں وہ چھٹا تھا۔ جہاں ایدہ فرشتہ نے حضرت مریم

بوعلاوت مسیح کی بشارت دی تھی۔ (لوقا : ۱۶۰)

سومرہ : یہاں ایک پاس فٹ ادرچی چٹان ہے۔ جہاں سے نابزہ کے لوگوں نے

حضرت مسیح کو نیچے گرانے کا منصوبہ بنایا تھا۔

نابزہ کے لوگوں سے بوجہ نفرت کی جاتی تھی :-

اول : اس لیے کہ ان میں اتحاد تھا۔

دوہرہ : کہ وہ ایک گھردری اور ناشائستہ زبان بولتے تھے۔

سومرہ : کہ وہ تہذیب و شائستگی سے محروم تھے۔ (ڈاب : ص ۲۲۳)

اس وقت کسی کو نامہری کہتا گویا اس کی تحقیر کرنا تھی۔ شروع میں پیروان مسیح اپنے آپ کو :

• برادر (اعمال : ۱۵/۱، ۲۳/۱)

• شاگرد (اعمال : ۹/۲۶، ۱۱/۲۹)

• مومن (اعمال : ۵/۱۲)

اور صوفی و ولی (رومیوں : ۶/۲۷، ۱۵/۲۵) کہتے تھے۔

لیکن یہود حقارت سے انہیں گلیلی و نامہری کے نام سے یاد کرتے تھے۔ اس وقت کے یہود کا

خیال یہ تھا کہ اہل نامہرہ سے کوئی نیکی ہو ہی نہیں سکتی۔ (ڈاب : ص ۱۰۹)

عیسائی، مسیحی یا کرسچین کی اصطلاحات سے بھی نفرت کی جاتی تھی۔

(اعمال : ۲۶/۲۸، ۱- پطرس : ۴/۱۶)

لیکن آہستہ آہستہ یہ نفرت گھٹتی گئی۔ جب پطرس (سوری) نے ۳۳ء میں کلیسائے

انطاکیہ کی بنیاد ڈالی اور ایوڈرٹیس راہب کو وہاں کا بشپ مقرر کیا تو پیروان مسیح کا سرکاری نام کرسچین

(عیسائی) رکھا گیا۔ اس وقت سے تمام برادر، شاگرد اور مومن اپنے آپ کو عیسائی کہنے لگے۔ (ڈاب : ص ۱۰۹)

گر عیسائی، مسیح علیہ السلام کو مسیح نامہری کہتے تھے۔ لیکن اپنے آپ کو نصاریٰ نہیں سمجھتے تھے۔

یہ نام انہیں غالباً قرآن نے دیا ہے۔

نصارے کے مذہبی صحائف :

نوسارے ان تمام آسمانی صحائف پہ ایمان رکھتے تھے۔ جو آدم سے مسیح تک نازل ہوئے تھے۔

لیکن انجیل ان کی مخصوص مذہبی کتاب تھی۔ انجیل کے بعد بھی چند مذہبی کتابیں مرتب ہوئیں۔ مثلاً :

رسولوں کے اعمال - اور

یہودا کے خطوط وغیرہ

جن سے نصارے کو گہری عقیدت ہے اور جن کی مجموعی تعداد ۲۷ ہے :-

(۱) اناجیل : ۴

(ب) اعمال : ۱

(ج) یوحنا کا مکاشفہ : ۱

(د) پولس کے خط : ۱۴

(۵) یعقوب کا خط : ۱

(۶) پطرس کے خط : ۲

(ز) یوحنا کے خط : ۳

(ح) یہودا کا خط : ۱

میزان : ۲۷

یہود :

حضرت یعقوب علیہ السلام کے بارہ بیٹوں کی اولاد ایک ہزار برس تک اسرائیل (یا بنو اسرائیل) کہلاتی رہی۔

جب حضرت سلیمان علیہ السلام بوڑھے ہو گئے تو انھوں نے اُس وقت کے ایک نبی ناتن نامی کو بلا کر کہا کہ اسرائیلی قبائل کے جھگڑوں کو ختم کرنے کے لیے سلطنت تقسیم کر دیجیے۔ چنانچہ اس نے سرداران قبائل سے طویل گفت و شنید کے بعد فلسطین کو دو حصوں میں تقسیم کر دیا :

جنوبی حصہ :

(شمالاً جنوباً یروشلم سے بیئر شیبہ تک اور شرقاً غرباً بحیرہ مردار سے بحیرہ روم تک) یہودا بن یعقوب کی اولاد کو دے دیا۔

شمالی حصہ :

بنو لاوی کے سوا باقی دس قبائل کو۔

بنو لاوی کا کام مذہبی رہنمائی تھا۔ اور یہ سیاست میں حصہ نہیں لیتے تھے۔ یہ تقسیم ۹۵۰ ق م کے قریب ہوئی تھی۔

شمالی اقلیم سلطنت اسرائیل کہلاتی تھی۔

اور جنوبی سلطنت یہودا۔

لیکن باشندے اسرائیل ہی کے نام سے معروف تھے۔ ۲۔ سلاطین ۱۶/۴ میں انھیں پہلی مرتبہ یہود کہا گیا ہے۔

بات یوں ہوئی۔ کہ اسرائیل اور شام کے بادشاہوں نے یہوداہ پر حملہ کر دیا۔
 "شاہ شام نے" ایلات (ایک - عقبہ) کو فتح کر کے شام میں شامل کر لیا۔ اور یہودیوں کو ایلات سے نکال دیا۔ (۲ - سلاطین : ۱۶/۴)

نیلسن بیچر اپنی کتاب "عہد بائبل کی کہانی" (ص ۹) میں لکھتا ہے کہ اسیرٹی بابل کے ایام میں یہود کی مناسبت سے بنو اسرائیل کا نام یہود پڑ گیا۔ چونکہ یہ قیدی یروشلم اور گردونواح سے پکڑے گئے تھے۔ اور ان میں سے بیشتر کا تعلق یہوداہ کی نسل و سلطنت سے تھا۔ اس لیے ان کے لیے یہودی کا لفظ موزوں تھا۔

جب اسیران بابل واپس آئے۔ تو اس بناء پر کہ ان میں سے بیشتر کا تعلق یہوداہ سے تھا۔ یہ فلسطین میں بھی یہود کہلانے لگے۔ دانیال (۴۰۰ ق م زندہ) انھیں بار بار یہودی کہتا ہے۔

(دانیال : ۹ اور ۱۲)

نیز دیکھیے : عزرا ۱۲-۲۳

نحمیاہ ۱/۲

اور آستر ۳/۳

گو یہود ان تمام انبیاء پہ ایمان رکھتے ہیں۔ جو آدم علیہ السلام و عیسیٰ کے درمیان مبعوث ہوئے تھے۔ لیکن حضرت عیسیٰ علیہ السلام کو تسلیم نہیں کرتے۔ بائبل میں ان انبیاء (آدم اور عیسیٰ کے درمیان) کے ۳۹ سائنات نام ہیں اور ان کے نام یہ ہیں :-

۱ : پیدائش	۲ : خروج
۳ : احبار	۴ : گنتی
۵ : استثناء	۶ : یثوع
۷ : قضاة	۸ : روت
۹ : سموئیل	۱۰ : سموئیل
۱۱ : سلاطین	۱۲ : سلاطین

۱ : سلاطین ۱-۲ کا مرتبہ جز میاہ تھا۔ جو ۴۳۰ ق م کے قریب پیدا ہوا اور یروشلم پر سخت نمر کے حملے (۵۸۰ ق م - اندازاً) کے وقت زندہ تھا۔ ان دو صحیفوں میں سلیمان کی سلطنت سے یہوداہ کی تباہی (۵۹۷ ق م) تک کی تاریخ ہے۔

۲ : دیکھیے :- الَّذِي مَرَّ عَلَى قَرْيَةٍ - (ذاب : ص ۳۲۸)

۱۳ : ۱ - تواریخ	۱۴ : ۲ - تواریخ
۱۵ : عزرا	۱۶ : نحیاء
۱۷ : آستر	۱۸ : ایوب
۱۹ : زبور	۲۰ : امثال
۲۱ : واعظ	۲۲ : غزل الغزلات
۲۳ : یسعیاہ	۲۴ : یرمیاہ
۲۵ : نوحہ	۲۶ : حزقی ایل
۲۷ : دانیال	۲۸ : ہوسیع
۲۹ : یوایل	۳۰ : عاموس
۳۱ : عبدیاء	۳۲ : یوناہ
۳۳ : میکاہ	۳۴ : ناحوم
۳۵ : حبشوق	۳۶ : صنفیاء
۳۷ : حجتی	۳۸ : زکریا
۳۹ : ملاکی	

مآخذ :-

- ۱ : ڈاب - ص ۱۰۹ ، ۳۲۸ ، ۴۲۳ ، ۷۳۷
- ۲ : متی - ۲/۲۳
- ۳ : مننتی الارب - ج ۲ "نصر"
- ۴ : عزرا - ۱۲ ، ۲۳
- ۵ : نحیاء - ۱/۲
- ۶ : آستر - ۳/۴
- ۷ : اعمال - ۵/۴ ، ۹/۲۹ ، ۱۱/۲۹ ، ۱۵/۱ ، ۲۳/۱ ، ۲۴/۲۸
- ۸ : رومیوں - ۸/۲۷ ، ۱۵/۲۵
- ۹ : ۱ - پطرس - ۴/۱۴
- ۱۰ : ۲ - سلاطین - ۱۴/۴
- ۱۱ : دانیال - ۱۲/۳
- ۱۲ : عہد بابل کی کہانی - ص ۹

۵۷- ایوبؑ

حضرت ایوبؑ سرزمین اودز سے تعلق رکھتے تھے۔ بقول بائبل :
 ”وہ شخص کامل و صادق - خدا ترس اور متقی تھا۔ اُس کے سات بیٹے
 اور تین بیٹیاں تھیں۔ اُس کے مال میں سات ہزار بھیر پی - تین ہزار اونٹ - پانچ
 سو جوڑے بیل اور پانچ سو گدھیاں تھیں۔ اُس کے نوکر چاکر بہت تھے۔“

(ایوب کی کتاب : ۱-۴)

لیکن اللہ نے آپ کو ابتلا میں ڈال دیا۔ اور یہ سب کچھ چھین گیا۔ آپ کو رُخ میں بھی مبتلا ہوئے۔ لیکن
 اللہ سے بدظن نہ ہوئے۔ اور بار بار اُسے ہی امداد کے لیے پکارتے رہے :

وَإِيُّوبَ إِذْ نَادَىٰ رَبَّهُ أَنِّي

مَسَّنِيَ الضُّرُّ وَأَنْتَ أَرْحَمُ الرَّاحِمِينَ

وَاسْتَجَبْنَا لَهُ فَكَشَفْنَا مَا بِهِ مِنْ

ضُرِّهِ وَآتَيْنَاهُ أَهْلَهُ وَمِثْلَهُمْ

مَعَهُمْ رَحْمَةً مِنَّا وَذِكْرًا لِّلْعَابِدِينَ

(انبیاء : ۸۳)

وہ وقت یاد کرو۔ جب ایوب نے اپنے رب کو پکارا۔
 کہ اے اللہ ! میں گرفتار اُم ہوؤں۔ اور تو مجھم رحمت ہے۔
 مجھ پہ رحمت فرما۔ ہم نے اُس کی بات سنی۔ اور اُس کا دکھ دور
 کر دیا۔ اُسے دوبارہ اُس کا اہل و عیال دے دیا۔ بلکہ دگنا دیا۔
 کیونکہ ہماری رحمت کا تقاضہ یہی تھا۔ اور ہماری یہ نوازش عبادت گزاروں

۱: اودز :- اُس علاقے کا نام ہے۔ جو دریائے فرات - فلسطین اور نجد یا جنوبی عرب
 (بین - تا عمان) کے درمیان واقع تھا۔ (ڈاب : ص ۷۶)

کے لیے ایک ناقابل فراموش واقعہ بن گئی (

آپ کے والد کا نام عموس تھا۔ یہ عیسو بن اسحاق بن ابراہیم کی پشت سے تھا۔ اور والدہ، لوط کی اولاد تھی۔ (شاس : ص ۲۶)

آپ کی بیوی رَحْمَہ حضرت یوسف کی پوتی اور افراتیم بن یوسف کی بیٹی تھی۔ بعض مفسرین نے اس کا نام ماخیز بتایا ہے۔ جو ہنسٹہ بن یعقوب کی بیٹی تھی۔
حضرت ایوب علیہ السلام کا قلبا۔ سر بڑا۔ آنکھیں مست۔ گردن چھوٹی۔ اعناء موزوں۔ اور بال حلقہ دار تھے۔

ایام ابتلا میں آپ کی آہ و فغاں میں بلا کا کرب تھا۔

نمونہ سگلا حفظ ہو :-

” میں آرام سے لیٹا ہوا تھا۔ کہ خدا نے مجھے بے انصافوں اور بے دینوں کے حوالے کر دیا۔ اُس نے میرا گلا پکڑا۔ اور جھڑ جھڑا کے میرے پرچھے اڑا دیے۔ اُس کے تیر اندازوں نے مجھے گھیر کر نشانہ بنایا۔ میرا گردہ چیرا اور رحم نہ کیا..... میں نے ٹاٹ کا لباس پہنا۔ اپنے سینگ دھول میں رگڑے۔ چہرہ رو رو کر سوچ گیا۔ میرے ابرؤوں پر موت کا سایہ پھیل گیا..... اُس نے مجھے شل کر دیا۔ لوگ میرے منہ پر تھوکتے ہیں..... گور میرا گھر ہے۔ میرا بستر اندھیرے میں بچھ چکا ہے۔ میرے جسم کی سرطان گویا میرا باپ ہے اور کیڑے میری ماں اور بہنیں..... میں جانتا ہوں۔ کہ مجھے رہائی دینے والا خدا زندہ ہے..... اُس نے زمین کو بے سہارا لٹکا رکھا ہے۔ وہ گھنے بادلوں میں پانی بھرتا ہے اور انہیں اپنے تخت پر بچھاتا ہے..... اُس کی ڈانٹ سے آسمانوں کے ستون لرزتے اور کانپتے ہیں..... وہ سمندروں کا غرور توڑتا اور اپنی رُوح سے کائنات کو سجاتا ہے..... جب تک میرا دم باقی ہے۔ میری زبان جھوٹ نہ بولے گی.....“

(ایوب۔ باب ۱۰-۲۷)

حضرت ایوب علیہ السلام کے اسی استقلال کا نتیجہ تھا۔ کہ بالآخر اللہ نے ان پر رحم کیا۔ انہیں تمام امراض سے نجات دی اور ان کا گھر پھر آباد کیا۔

منسٹرین آپ کی عمر ۹۳ سال بتاتے ہیں۔ (شاس : ص ۲۶)
 یا قوت حموی معجم میں "دیر ایوب" کے تحت لکھتا ہے کہ :
 حضرت ایوب علیہ السلام کی مسجد اور وہ کواں جس کے پانی
 میں نہانے سے انھیں شفا ملی تھی۔ آج بھی صوبہ اردن کے ایک قصبے نوا
 میں موجود ہے۔ لوگ اسے حمار ایوب اور ان کی قیام گاہ کو
 مقام ایوب کہتے ہیں۔

کیا نیکی انعام و اجر کے بغیر زندہ رہ سکتی ہے ؟
 یہ تھا وہ سوال۔ جو شیطان نے ایوب علیہ السلام کے متعلق اللہ سے پوچھا تھا۔
 حضرت ایوب نے اس کا جواب اپنے عمل سے دیا تھا۔

اللہ نے آپ سے مال، دولت، اولاد، صحت، سب کچھ لے لیا۔ لیکن آپ کا
 ایمان پھر بھی قائم رہا۔

حضرت ایوب علیہ السلام کا زمانہ :

آپ کی کتاب کے اسلوب، انداز اس کی زبان اور اس وقت کے معاشری
 اور سیاسی حالات سے علماء اس نتیجہ پہ پہنچے ہیں۔ کہ ایوب علیہ السلام
 حضرت ابراہیم اور حضرت موسیٰ کے درمیانی زمانے میں تھے۔ اگر یہ
 حضرت موسیٰ کے بعد ہوتے۔ تو ان کی کتاب میں حضرت موسیٰ کی شریعت
 مصر سے اسرائیل کے خروج اور ارض موعود کا لازماً ذکر آتا۔ ان چیزوں کا
 ذکر نہ آنا اس بات کی ایک واضح شہادت ہے۔ کہ حضرت ایوب، حضرت
 موسیٰ علیہ السلام سے پہلے گزرے تھے۔

(ڈاب : ص ۳۰۵)

مآخذ :-

- ۱ : شاس : ص ۲۶
- ۲ : معجم : ج ۴ "دیر ایوب"
- ۳ : ڈاب : ص ۳۰۵، ۲۶
- ۴ : اعلام : ص ۸۴
- ۵ : ایوب کی کتاب ۱-۱
- نیز باب ۱۰-۲۷

ب

۵۸۔ بابل

(نیز دیکھیے :- ۲۱۔ ارام ذات العباد)

فرات کے دونوں کناروں پہ ایک شہر۔ جو کالڈیہ کا دارالحکومت رہا۔ کالڈیہ سے مراد جلد و فرات کا وہ دریا ہے۔ جو خلیج ایران سے شروع ہو کر آج کے بغداد تک چلا جاتا ہے۔ جب سام بن نوح کے بیٹے (عیلام - شور - آرمخند - آرام) اور پوتے ادھر ادھر پھیلے تو ان کے کچھ قافلے شنعار (کالڈیہ کا پرانا نام) میں آباد ہو گئے۔ انھوں نے رفتہ رفتہ خلیج ایران کے عراقی ساحل پر ایک سلطنت کی بنیاد ڈال دی۔ جو شمال کی طرف پھیلتی چلی گئی۔ اور ۱۷۰۰ ق م کے قریب بابل اس کا دارالحکومت بن گیا۔

ماخذ معلومات :

بابل کے متعلق ہمارے معلومات کے ماخذ تین ہیں :-

۱ : بابل

۲ : بابل کے کھنڈرات اور کتبے

۳ : قدیم تاریخیں

بابل نے اس شہر کے متعلق بہت کم تفصیل دی ہے۔ رہے کھنڈرات۔ تو یہ ابھی تک برآمد ہو رہے ہیں۔ کھدائی کا خرچ اتنا زیادہ ہے۔ کہ کام بار بار رک جاتا ہے۔ کتنے ہی کھنڈرات ہیں۔ جو فرات کے سیلاب میں بہہ گئے۔ ارد گرد کے دیہاتیوں نے بھی کافی نقصان پہنچایا۔ کہ وہاں سے اینٹیں نکال کر گھروں کو لے گئے۔ ان حالات میں ہمیں قدیم تاریخ ہی کا سہارا لینا پڑتا ہے۔

یونان کا مشہور مورخ ہیرودوٹس HERODOTUS (۴۸۴ — ۴۲۴ ق م) لکھتا ہے۔ کہ :-

بابل فرات کے دونوں کناروں پر مربع شکل کا ایک شہر تھا۔ جس کے گرد و فصیل تھیں۔ بیرونی فصیل کا طول ۵۶ میل تھا۔ مکانات عموماً تین یا چار منزلہ تھے۔ سڑکیں اور گلیاں سیدھی تھیں۔ شہر کے دونوں حصوں (مشرقی و غربی) میں ایک ایک قلعہ تھا۔ ایک میں شاہی محل اور

دوسرے میں بڑے بت کا ایک مندر تھا۔ ان دونوں حصوں کے درمیان ایک پل تھا۔ جس کے ستون پتھر کے تھے۔ اور اوپر لکڑی کے بڑے بڑے لٹھ اور تختے رکھے ہوئے تھے۔ اس کی لمبائی ایک ہزار گز اور چوڑائی تیس فٹ تھی۔

پوہتی صدی کا ایک اور یونانی مورخ ٹی۔ سیاز (CTESIUS) کہتا ہے کہ :-
 پل کے دونوں کناروں پر ایک ایک شاہی محل تھا۔ جو نہ صرف اس پل بلکہ ایک زیر۔ دریائی سڑک کی وجہ سے بھی باہم مربوط تھے۔ بڑی تفصیل کے اکثر دروازے تانبے کے تھے۔ اور اس کے ارد گرد ایک گہری خندق تھی۔ (ڈاب : ص ۶۸)

کھنڈرات :

بغداد سے ستر میل جنوب میں اور کربلا کے متصل مشرق کی طرف ایک شہر جگہ کہلاتا ہے۔ اس سے پانچ میل شمال میں فرات کے مغربی کنارے پر کئی مصنوعی ٹیلے ہیں۔ جن سے برتن، اوزار اور مکانات کے کھنڈر نکل رہے ہیں۔ ان میں سب سے بڑا بابل کے نام سے مشہور ہے۔ اس کے مکانات کچی اینٹوں سے بنے ہوئے ہیں۔ اور یہ دیکھ کر حیرت ہوتی ہے۔ کہ سیلابوں اور بارشوں کے باوجود یہ اینٹیں ویسی کی ویسی ہیں۔ جگہ سے چھ میل مغرب میں مینار بابل کے کھنڈر ہیں۔ ایک ٹیلہ بڑے مندر کا ہے۔ اور ایک معلق باغات کا، جو بخت نسر نے بنائے تھے۔ (ڈاب : ص ۶۹)

سیاسی تاریخ :

بابل کی سیاسی تاریخ نمرود بن کوش بن حام بن نوح سے شروع ہوتی ہے۔ چند پرانے کتبوں سے پتہ چلتا ہے کہ بابل کے پہلے باشندے کوش بن حام کی اولاد تھے۔ اور ابتداء میں ہر شہر ایک جداگانہ ریاست تھا۔ بعد میں تصادم اور فتوحات کا سلسلہ شروع ہو گیا۔ اور بابلونہ ایک بڑی سلطنت بن گئی۔ بابل شہر کا نام تھا۔ اور بابلونہ سلطنت کا۔ بعض دونوں کو مترادف الفاظ سمجھتے ہیں۔
 بابل کا ایک مورخ بیروکسس (BEROSUS - ۲۵۰ ق م زندہ) لکھتا ہے کہ :-
 بابل پر تین خاندانوں کی حکومت رہی۔ پہلا کالڈیہ کا ایک خاندان تھا جس کے ۴۹ بادشاہوں نے ۴۵۸ سال حکومت کی۔ پھر نوح عرب بادشاہ

۲۲۵ برس تک حکمران رہے۔ ان کے بعد بابل پر اشوری مُسلط ہو گئے جن کے ۴۹ سلاطین نے ۵۲۶ برس تک سلطنت کی۔ ۷۴۷ ق م سے بابل کی تاریخ واضح تر ہو جاتی ہے۔ بطلمیوس نے ۷۴۷ سے ۳۳۱ ق م تک کے شاہوں کی پوری تفصیل دی ہے۔ ان میں سے بخت نصر کو بڑی اہمیت حاصل ہے۔ یہ وہی بادشاہ ہے جس نے یروشلم کو تباہ کرنے کے بعد ستر ہزار یہودیوں کو غلام بنا لیا تھا۔

جب ۶۲۵ ق م میں نینوا کا اقتدار ختم ہو گیا۔ تو حکومت بابل کی حدود بہت وسیع ہو گئیں۔ پھر جب ایران سے سائرس ابھرا اور عراق و شام کی طرف بڑھا۔ تو ۵۴۰ ق م کے قریب اس نے بابل کو فتح کر لیا۔ گو وہاں برائے نام شاہوں کا ایک سلسلہ دیر تک جاری رہا۔ لیکن یہ لوگ نظم و نسق سے غافل ہو گئے تھے اور بالآخر ۳۳۱ ق م میں اسکندر یونانی نے اس حکومت کو ہمیشہ کے لیے مٹا دیا۔ تلاش کے باوجود ہمیں شاہان بابل کی مکمل فہرست نہیں مل سکی۔ پیپلز انسائیکلو پیڈیا نے سمو آبی سے سموستانا تک مرث گیارہ بادشاہوں کی فہرست دی ہے۔ جن کا زمانہ حکومت ۲۴۵۴ سے ۲۱۵۱ ق م تک تھا۔ یہ فہرست "ارم ذات العباد" کے تحت (شمار ۲۱) ملاحظہ فرمائیے۔

مینارِ بابل :

بابل میں مینارِ بابل کا ذکر صرف ایک مرتبہ (پیدائش : ۵) آیا ہے اور وہ بھی نامکمل۔ مختلف ذرائع سے اتنا ہی معلوم ہو سکا۔ کہ یہ مینار گارے سے بنایا گیا تھا۔ اور اس کی سات منزلیں تھیں۔ زمینی منزل بہت لمبی چوڑی تھی۔ دوسری اُس سے ذرا کم۔ تیسری اور کم اور آخری بہت کم۔ ان منازل کا طول و عرض اس جدول میں دیکھیے :-

منزل	چوڑائی	اُونچائی
اول	مربع - ہر ضلع ۲۷۲ فٹ	۲۶ فٹ
دوم	" " ۲۳۰ " "	" ۲۶
سوم	" " ۱۸۸ " "	" ۲۶
چارم	" " ۱۴۶ " "	" ۱۵
پنجم	" " ۱۰۴ " "	" ۱۵
ششم	" " ۶۲ " "	" ۱۵
ہفتم	" " ۲۰ " "	" ۱۵
		بلندی: ۱۳۸ فٹ (ڈاب : ص ۷)

پیلز انساٹیکو پیڈیا میں (ص ۱۱۱) بعض حوالوں سے مذکور ہے۔ کہ :-
لفظ بابل کے معنی ہیں :- غلط ملط - گڑ بڑ اور بدحواسی۔

جب اللہ کے حکم سے مینار بابل کے معماروں کی بولیاں بدل گئیں۔ تو
وہاں گڑ بڑ اور بدحواسی پھیل گئی۔ چنانچہ اس مینار کا نام ہی بابل پڑ گیا اور
بعد میں مینار والا شہر بھی بابل کہلانے لگا۔

مختلف کتبوں اور کھدائیوں سے معلوم ہوتا ہے کہ بابل کا شہر ۳۸۰۰ ق م میں بھی موجود تھا۔ قدیم
بادشاہوں میں سے حمورابی، عمارات، باغات اور انہار سے بڑی دلچسپی رکھتا تھا۔ اس نے شہر کو خوب سجایا۔
بعد کے بادشاہوں میں سے بخت نصر (۶۰۵ - ۵۶۲ ق م) اور اس کے باپ نبو پلاسر
(NEBO POLASSAR - ۶۲۵ - ۶۰۵ ق م) نے اسے رونق بخشی۔

ماخذ :-

- ۱ : پیلز - ص ۱۱۱
- ۲ : ڈاس - ص ۲۹
- ۳ : ڈاب - ص ۶۸
- ۴ : لقر - ص ۱۱

۵۹ - البخر

سورۃ اعراف میں ہے :-

وَجَاوَزْنَا بِبَنِي إِسْرَائِيلَ الْبَحْرَ

(اعراف : ۱۳۸)

(کہ ہم نے بنو اسرائیل کو سمندر سے گزار کر پار پہنچا دیا)

سمندر سے مراد :- بحیرۃ قلزم ہے۔

قلزم کے معنی ہیں : سُرخ

اسے سُرخ کہنے کی کئی وجوہ ہو سکتی ہیں :-

اول : کہ اُس میں اُون کی طرح ایک سُرخ رنگ کی بوٹی تھی۔ جسے لہریں ساحل

پر پھینک دیتی تھیں اور دونوں ساحل سُرخ ہو جاتے تھے۔

دوہر : کہ اس کے غزنی ساحل پر سُرخ رنگ کے پہاڑ ہیں۔ جن کے عکس

سے پانی سُرخ نظر آتا ہے۔

سورہ : کہ اس میں سُرخِ مَرَجَان کی کثرت تھی۔
 چہارہ : کہ اس کی سطح پر سُرخِ زنگ کے پرندے اُڑتے اور تھیتے
 رہتے تھے۔

پنجم : کہ اس کے جنوب مشرقی ساحل (بین) پر حمیر کی حکومت تھی۔ حمیر کا
 مادہ حمر ہے۔ جس کے معنی ہیں :- سُرخ۔

آج کا قلزم عہدِ موسیٰ کے قلزم سے چھوٹا ہے۔ پہلے یہ پچاس میل تک شمال میں پھیلا ہوا تھا۔
 پھر زلزلوں اور دیگر حادثوں کی وجہ سے سمٹ گیا۔ اور اُوپر شمال میں کئی جھیلیں نمودار ہو گئیں۔ ان میں
 سے آخری شمالی جھیل بِزْكَةُ التَّمْسَاح (نہنگوں کی جھیل) کہلاتی ہے۔ اور باقی تلخ جھیلوں کے
 نام سے مشہور ہیں۔

یہ جھیلیں کب نمودار ہوئیں ؟

اس کے متعلق ہمیں یقینی معلومات حاصل نہیں۔

یہ سمندر عدن سے نہر سوئز تک سوا چودہ سو میل لمبا ہے۔ اور اس کا عرض زیادہ سے زیادہ
 ۲۰۰ میل ہے۔ خلیج عقبہ کی لمبائی نوے میل ہے۔ اور نہر سوئز کی ۱۰۰ میل۔ تمام جھیلیں اس نہر میں
 مدغم ہو چکی ہیں۔

گذرگاہِ موسیٰ :

حضرت موسیٰ علیہ السلام نے کس مقام سے بحرِ قلزم کو عبور کیا تھا۔ اس میں محققین کا اختلاف ہے۔
 کوئی کڑوی جھیلوں سے اُوپر بتاتا ہے۔ اور کوئی نیچے۔ لیکن عام رائے یہی ہے۔ کہ آپ موجودہ
 نہر سوئز اور قلزم کے مقام اتصال سے کچھ اُوپر بگدال کے سامنے سے پار گئے تھے۔
 وضاحت کے لیے اگلے صفحہ پر نقشہ دیکھیے۔

مآخذ :-

۱ : ڈاب - ص ۵۷۱ - ۵۷۲

۲ : قرآنِ مقدس (اعراف)

۴۰۔ بَحْرِہ

جاہلیت میں عربوں کے ہاں یہ دستور تھا۔ کہ جب کوئی اونٹنی دس بچے دے چکتی۔ تو اس کے کان چیر کر اسے آزاد چھوڑ دیتے کہ جہاں چاہے کھائے پیئے۔ اور اسے بحیرہ کہتے تھے۔ جب یہ مرجاتی تو اس کا گوشت صرف مرد کھاتے تھے اور عورتوں کے لیے یہ حرام تھا۔

بعض قبائل میں اس دستور کی نوعیت قدرے مختلف تھی۔ اگر ان کی اونٹنی کا پانچواں بچہ نہ ہوتا۔ تو اسے ذبح کر کے زن و مرد سب مل کر کھاتے، اور اگر مادہ ہوتا۔ تو اونٹنی کے کان چیر کر اسے آزاد چھوڑ دیتے۔ پھر نہ اس کا دودھ پیتے اور نہ اس پر سواری کرتے۔

(منتہی الارب : ج۔ ۱، ص ۸۵)

۴۱۔ بَدْر

بدر ایک میدان ہے۔ پانچ میل لمبا، چار میل چوڑا، جو مدینہ سے اندازاً سو میل جنوب مغرب میں ساحلِ قلزم سے بارہ میل مشرق کی طرف واقع ہے۔ اس کے شمال اور مشرق میں پہاڑیاں، جنوب میں پتھر ملی زمین اور مغرب میں ریت کے ٹیلے ہیں۔ اس کے عین وسط میں سے ایک نالہ گذرتا تھا۔ جس کے کناروں پر لوگوں نے چشمے اور کنوئیں کھود رکھے تھے۔

جب ۲ھ (مارچ ۶۲۴ء) میں کفار مکہ مدینہ کی طرف بڑھے۔ تو حضور صلعم ۳۱۳۔ افراد کی ایک مختصر سی فوج لے کر وادی بدر میں جا پہنچے۔ اور پہلا کام یہ کیا۔ کہ تمام چشموں پر قبضہ کرنے کے بعد آخری چشمے پہ جا اترے۔ صحابہ نے وہاں حضور صلعم کے لیے گھوڑے پتوں سے ایک جھونپڑی بنا دی۔ رات کو بارش برسی۔ حضور صلعم کے لشکر پہ کم، اور قریش پہ اتنی زیادہ کہ صبح کے وقت ان کے لیے قدم اٹھانا دشوار ہو گیا۔

دوسری صبح لڑائی شروع ہوئی۔ پہلے ہی ہلے میں قریش کے چند نامی سردار اور بہادر مارے گئے۔ اور وہ بھاگ نکلے۔ مسلمانوں نے ان کا تعاقب کیا۔ ان کے گل ستر افراد ہلاک ہوئے۔ ستر کپڑے گئے اور بہت سا مال غنیمت ہاتھ آیا۔ جن میں ۱۲۰۔ اونٹ، ۱۵ گھوڑے، کئی درجن تلواریں، بوجھے، زرہیں، کپڑے، چادریں، برتن اور دیگر اشیاء شامل تھیں۔

ماخذ :-

۱ : ڈاس۔ ص ۳۰، ۳۷۵

۲ : قرآن مقدس

۶۲۔ بَرَزَخ

قرآن میں ہے :-

وَمِنْ وَّرَاءِ هِمَّ بَرَزَخُ إِلَى يَوْمِ

يُبْعَثُونَ - (مومنون : ۱۰۰)

(مرنے والے یومِ محشر تک بَرَزَخ میں رہیں گے)

بَرَزَخ کے لفظی معنی ہیں :- حجاب، پردہ، وقفہ اور دو دریاؤں کے درمیان خشکی کا ٹکڑا۔
اصطلاحاً یہ اُس وقفے کا نام ہے۔ جو موت اور محشر کے درمیان حائل ہے یا اُس اثیری دُنیا کا۔
جس میں مرنے والے تاحشر رہیں گے۔

مأخذ :- ۱ : ڈاس - ص ۳۸

۲ : منجد - "بَرَزَخ"

۳ : لقر - ج ۲، ص ۲۸

۶۳۔ بُرُوج (بُرُج کی جمع)

لفظی معنی ہیں :- قلعہ - قلعہ کی بُرجی - اور آسمان کا ایک حصہ -

(مُنْتَهَى - ج - ۱، ص ۹۸)

قرآن میں یہ لفظ کہیں تو قلعہ کے معنوں میں استعمال ہوا ہے :-

"تمہیں موت آ رہی لے گی۔ خواہ تم مضبوط قلعوں میں پناہ لو۔"

(نساء : ۷۸)

اور کہیں آسمانی حصوں کے مفہوم میں :-

تَبَارَكَ الَّذِي جَعَلَ فِي السَّمَاءِ

بُرُوجًا - (فرقان : ۶۱)

(مبارک ہے وہ رب جس نے آسمانوں میں بُرُج

(حصے - راستے بنائے)۔

گرمیوں میں سورج سر پہ آجاتا ہے۔ اور سردیوں میں جنوب کی طرف نیچے چلا جاتا ہے۔ اس مسافت کو وہ چھ ماہ میں طے کرتا ہے۔ ۲۲ جون سے ۲۱ دسمبر تک وہ اوپر کو آتا ہے اور ۲۲ دسمبر سے وہ واپسی کا سفر شروع کر دیتا ہے۔ اس سفر میں وہ بارہ شاہراہوں سے گزرتا ہے۔ ہر مہینے (شمسی) کی پہلی تاریخ کو اس کی شاہراہ بدل جاتی ہے۔ نجومیوں کا خیال یہ ہے کہ جس طرح زمین پر ہر ماہ کے اثرات مختلف ہوتے ہیں۔ کہ کسی میں گرمی ہوتی ہے اور کسی میں سردی۔ کسی میں گندم پکتی ہے، اور کسی میں بکلی۔ اسی طرح یہ انسانی زندگی کو بھی مختلف طریقوں سے متاثر کرتے ہیں۔

ان کے نام یہ ہیں :-

✽ حمل	✽ ثور	✽ جوزاء
✽ سرطان	✽ اسد	✽ سنبلہ
✽ میزان	✽ عقرب	✽ قوس
✽ جدی	✽ دلو	✽ حوت

۱ : جلالین - ص ۲۱۰
 ۲ : ڈاس - ص ۴۸
 ۳ : لقر - ج ۲، ص ۲۹

۶۴۔ بَعْضِ اَزْوَاجِهِ

پوری آیت یوں ہے :-

وَ اِذَا اسْرَّ النَّبِيُّ اِلَى بَعْضِ
 اَزْوَاجِهِ حَدِيثًا فَلَمَّا نَبَّأَتْ بِهٖ
 وَ اَظْهَرَهُ لَ اللّٰهِ عَلَيْهِ عَرَفَتْ بَعْضَهُ
 وَ اَعْرَضَتْ عَنْ بَعْضٍ فَلَمَّا نَبَّأَهَا
 بِهٖ قَالَتْ مَنْ اَنْبَاكَ هٰذَا قَالَ
 نَبَاَنِ الْعَلِيْمِ الْخَبِيْرِ۔

(تحریم: ۳)

(جب نبی نے ایک راز کی بات اپنی ایک بیوی کو بتائی۔ اور اُس نے ایک اور بی بی تک پہنچا دی۔ تو اللہ نے سارا واقعہ اپنے نبی کو بتا دیا۔ اور نبی نے کچھ بات تو اسے جتا دی۔ اور کچھ دل ہی میں رکھ لی۔ یہ سن کر اُس نے (حیرت سے) پوچھا۔ کہ آپ کو یہ اطلاع کس نے دی ہے۔ فرمایا خدائے علیم وخبیر نے) اس آیت کی تشریح میں بیشتر مفسرین نے ایک ہی بات کہی ہے۔ کہ حضور صلعم نے وہ راز کی بات حضرت حفصہؓ کو بتائی تھی۔ اور انھوں نے حضرت عائشہؓ کو کہہ دی۔ (جلالین وکمالین : ص ۲۶۳)

وہ راز کی بات کیا تھی ؟
اس پر ہمارے مفسرین اور اہل روایت نے بڑی بڑی قیاس آرائیاں کی ہیں۔ ادب کا تقاضہ یہی ہے۔ کہ ہم خاموش رہیں اور ان کا ذکر نہ کریں۔
مآخذ :-

۱ : قرآن حکیم

۲ : جلالین

۶۵ - بَعْل

کنعانیوں اور فنیقیوں^۱ کا سب سے بڑا صنم۔ جس کے خلاف حضرت الیاس علیہ السلام نے جہاد کیا تھا :-

وَرَاتِ الْيَاسَ لِمَنْ الْمُرْسَلِينَ -
إِذْ قَالَ لِقَوْمِهِ أَلَا تَتَّقُونَ -

۱ : فلسطین کے شمال میں بحر شام کے ساحل پہ ایک خطہ فنیقیہ کہلاتا تھا۔ اس کے مغرب میں سمندر اور مشرق میں لبنان کا پہاڑی سلسلہ تھا۔ اس علاقے کو یہ نام یونانیوں نے دیا تھا۔ یہ یونانی لفظ ہے۔ معنی :- کھجور کا درخت۔ وہاں کے اصلی باشندے اسے کنعان کہتے تھے۔ کنعان کے معنی ہیں :- نشیبی زمین۔ اس کے قریب ہی شام کی سطح مرتفع تھی۔ جو آرام کہلاتی تھی۔ فنیقیہ کی لمبائی ۱۲۰ میل اور چوڑائی زیادہ سے زیادہ بیس میل تھی۔ (ڈاب : ص ۵۳۵)

اَتَدْعُونَ بَعْلًا وَتَذَرُونَ اَحْسَنَ

الْخَالِقِينَ - (صافات : ۱۴۳ - ۱۴۵)

(ایساں ایک رسول تھا۔ اس نے اپنی قوم سے کہا۔ کہ کیا تم اللہ سے نہیں ڈرتے؟ کہ اُس بہترین خالق کو چھوڑ کر بعل کی پرستش کر رہے ہو؟)

بعل ایک عبرانی لفظ ہے۔ جس کے معنی ہیں :- مالک اور آقا۔ عربی زبان میں یہی لفظ شوہر کے لیے استعمال ہوتا ہے۔

بعل کی پرستش قدیم زمانوں سے چلی آتی ہے۔ حضرت موسیٰ کے زمانے میں اہل مدین اور موآبی اسے پوجتے تھے۔ جب ان لوگوں سے اسرائیلیوں کا اختلاط بڑھا۔ تو اسرائیلیوں نے بھی اس کا نام بدل کر (بعل فغور) اس کی پرستش شروع کر دی۔

(گنتی : ۳-۱۸ ، استثناء : ۳/۲)

جب شمالی فلسطین میں دس قبائل اسرائیل کی حکومت قائم ہوئی۔ تو انھوں نے بعل۔ پوجا کو

سرکاری مذہب بنا لیا۔

(۱- سلاطین : ۳۱-۳۳ ، ۱۶-۱۸ ، ۱۹-۲۲)

یہ بیماری قلم و پودا میں بھی پھیل گئی۔ وہاں بعل کے لیے مندر تعمیر ہوئے (۱- سلاطین : ۳۲/۱۶) اُس کی مورتیاں بنائی گئیں۔ اور پادری مقرر ہوئے۔ جن کے لیے خاص لباس تجویز ہوا (۲- سلاطین : ۳۲/۱) جب یہ پادری بعل کا طواف کرتے تو بلند نعرے لگاتے۔ اور بت کو مائل بہ کرم کرنے کے لیے اپنے جسم کا گوشت چھریوں سے کاٹتے۔

(۱- سلاطین : ۲۴-۲۸)

بابل میں بھی بعل کی پوجا ہوتی تھی۔ اہل بابل کا بیل BEL - (یسعیاہ : ۳۶/۱)

بعل ہی کی ایک صورت تھی۔

عہد نامہ قدیم میں کئی ایسے مرکب نام ملتے ہیں۔ جو بعل سے شروع ہوتے ہیں۔ مثلاً :-

(۱) بعل بریت : یہود کا ایک صنم۔ (قضاة : ۳۳/۶ ، ۳۳/۹)

(۲) بعل زبوب : یہوداہ کے ایک شہر عقرمون کا ایک بت۔

(۲- سلاطین : ۲ ، ۳ ، ۱۶)

۱۶ : جنوبی بحیرہ مردار کے مشرق میں ایک صوبہ۔

(۳) بَعْل حَنان : ایڈوم کا ایک بادشاہ۔ (پیدائش : ۳۸-۳۹)

(۲) بَعْل فَغُور : یہود کا ایک صنم۔ (گنتی : ۱۵/۳-۱۸)

فلسطین میں کچھ ایسی بستیاں بھی تھیں۔ جن کے نام کا ایک جزو بَعْل تھا۔ مثلاً :-

(۱) بَعْلَت بِيْر : یہوداہ یا شمعون کا ایک شہر۔

(۲) بَعْلَا ۵ : کنعان کا ایک شہر۔ (یشوع : ۱۵/۹-۱۰)

(۳) بَعْلَت : یروشلم کے مغرب میں دان کا ایک شہر۔ (یشوع : ۱۹/۳۳)

(۴) بَعْل جَد : کنعان کا ایک شہر۔ (یشوع : ۱۱/۱۷)

(۵) بَعْل حَمَن : سلیمان کا ایک انکورستان۔

(۶) بَعْل حَضُور : قبیلہ افرائیم کا ایک گاؤں۔ (۲- سموئیل : ۲۳/۶)

(۷) بَعْل حرمون : لبنان کی ایک بستی۔ (قضاة : ۳/۳)

(۸) بَعْل مَثِيان : موآب کا ایک قصبہ۔ (گنتی : ۳۸/۳۲)

(۹) بَعْل فَرَازِيْم (رفائیم) : ایک مقام جہاں حضرت داؤد علیہ السلام

نے فلسطینیوں کو شکست دی تھی۔ (۲- سموئیل : ۲۲/۵)

(۱۰) بَعْل شَلِيْثَا : جاردن دریا کے مغربی کنارے پر ایک بستی۔ جہاں بنو اسرائیل

نے دریاٹے جاردن کو عبور کرنے کے بعد ایک رات قیام کیا تھا۔

(۲- سلاطین : ۲۲/۲)

(۱۱) بَعْل تَمْر : یروشلم کے پاس ایک آبادی۔ (قضاة : ۳۳/۲)

(۱۲) بَعْلِيْك : لبنان میں ایک شہر۔

مآخذ :- ۱ : ڈاب - ص ۴۷ ، ۵۳۵

۲ : ڈاس - ص ۳۵

۳ : لقر - ج-۱ ، ص ۳۹

۴ : جلالین - صافات

۵ : منتہی - ج-۱ "بعل"

۶ : بائبل

۷ : قرآن حکیم

۶۶۔ بکّہ (مکہ)

قرآن میں یہ لفظ صرف ایک مرتبہ آیا ہے :-

إِنَّ أَوَّلَ بَيْتٍ وُضِعَ لِلنَّاسِ لَلَّذِي
بِبَكَّةٍ مُّبَارَكًا وَهُدًى لِّلْعَالَمِينَ

(عمران : ۹۵)

(دنیا کے فائدے کے لیے سب سے پہلا گھر وہ تھا۔ جو بکّہ میں
تعمیر ہوا۔ بابرکت اور اہل عالم کے لیے سرچشمہ ہدایت)
مکہ کے کئی نام ہیں۔ مثلاً :-

- بَكَّة : (جائے ہجوم)
 - حَاطِمَةٌ : (ٹوڑنے والا۔ یعنی گردن کشوں کا غرور)
 - بَاسْتَه : (ہلاک کرنے والا۔ ملحدوں کو)
 - الْبَلَدِ الْإِمِينِ : (پُر امن شہر)
 - أُمُّ الْقُرَى : (شہروں کی ماں)
 - مَعَاد : (لوٹنے کی جگہ۔ جائے پناہ)
- اور کئی دیگر.....

محمد الدین فیروز آبادی نے اسماء مکّہ پہ ایک پورا رسالہ لکھا تھا۔
(خلاصہ تواریخ مکّہ : ص ۳)

۱۲۶۸ھ = ۱۸۵۲ء میں دہلی کے ایک عالم فخر الدین حسین حج کے لیے
گئے، وہاں مکّہ و کعبہ کے متعلق مطالعہ و مشاہدہ سے قیمتی معلومات فراہم کیں۔ کئی
تاریخی کتابوں سے فائدہ اٹھایا۔ اور پھر یہ کتاب مرتب کر کے بہادر شاہ ظفر
آخری تاجدار مغلیہ کی خدمت میں پیش کی۔ مکّہ (بکّہ) کے متعلق میری معلومات
کا ماخذ یہی کتاب ہے۔

مکہ کی ابتداء :

ہم ابراہیم اور اسماعیل کے ضمن میں لکھ چکے ہیں۔ کہ جب سارہ و ہاجرہ کا ایک گھر میں گزارہ مشکل ہو گیا۔ تو اللہ سے اشارہ پا کر حضرت ابراہیم، اسماعیل و ہاجرہ کو فاران کے بیابان میں لے گئے۔ وہاں اُس مقام پر چھوڑ گئے۔ جو بعد میں حطیم کے نام سے مشہور ہوا۔ انھیں کھانے کی کوئی چیز اور پانی کا ایک مشکیزہ بھی دے گئے۔ جب یہ پانی ختم ہو گیا اور پاس سے اسماعیل زمین پر لوٹنے اور ایڑیاں رگڑنے لگے۔ تو حضرت ہاجرہ بے چین ہو کر سات مرتبہ کوہ صفا پہ چڑھی اور سات دفعہ مڑوہ پر۔ کہ شاید کہیں سے پانی مل جائے۔ یا کوئی قافلہ ہی نظر آجائے۔ اُس وقت یمن اور شام کے تجارتی قافلے مکہ کے قریب سے گزرتے تھے۔ اور یہ سلسلہ صدیوں بعد تک جاری رہا۔ جب وہ مایوس ہو کر بیٹے کے پاس واپس آئی تو دیکھا۔ کہ اس کی ایڑیوں کے نیچے سے پانی (زم۔ زم۔ کی صدا سے) نکل رہا ہے۔ اُس نے پہلے بچے کو پلایا۔ اور پھر کچھ مشکیزے میں بھر لیا۔ تھوڑی دیر کے بعد وہاں بنو جزم کا ایک قافلہ آ گیا۔ جو شام سے یمن (اپنے وطن کو) جا رہا تھا۔ وہ اس پانی کے چشمے اور پاس ایک ماں۔ بچے کو دیکھ کر رُک گئے اور اُن میں سے بعض ہمیشہ کے لیے وہیں آباد ہو گئے۔ یہ تھے مکہ کے پہلے باشندے۔

لفظ مکہ کے ایک معنی ہیں :- پانی چوس کر چشمے کو خشک کر دینا۔

معلوم ہوتا ہے کہ اسماعیل والے چشمے میں عرصہ دراز تک پانی کی مقدار اتنی کم رہی کہ لوگ اُسے پی کر بار بار خشک کر دیتے تھے۔ بکہ کے معنی ہیں :- کم پانی والا کوآں۔

(رولرز آف مکہ : ص ۲۰)

بنو جزم کے بعد اور لوگ بھی یہاں آ کر آباد ہوتے رہے۔ اور رفتہ رفتہ مکہ ایک اہم شہر بن گیا۔

تعمیر کعبہ :

جب اسماعیل پہلی مرتبہ فاران میں آئے تھے۔ تو اُن کی عمر تیرہ برس تھی۔ جب وہ بڑے ہوئے۔ تو ایک جزمی گھرانے میں شادی کر لی۔ اس وقت ان کی عمر بیس برس کے قریب تھی۔ انہی دنوں حضرت ابراہیم انھیں ملنے آئے۔ اتفاق یہ کہ اس وقت اسماعیل جنگل میں شکار کھیلنے گئے ہوئے تھے۔ گھر میں صرف اُن کی بیوی تھی۔ حضرت ابراہیم نے سلام کہا۔ اور اپنا تعارف کرایا۔ تو اُس نے تیوری چڑھا کر منہ پھیر لیا۔ حضرت ابراہیم یہ کہہ کر کہ گھر کی دہلیز خراب ہے۔ " واپس چلے گئے۔ جب اسماعیل کو

۱۵۶ : کعبہ کی شمالی دیوار کے ساتھ۔ میزابِ رحمت کے نیچے ایک حصہ جس کے گرد دیوار ہے۔

یہ واقعہ معلوم ہوا۔ تو اُس نے اپنی بیوی کو فوراً طلاق دے دی۔ اور بنو حزم کی ایک اور لڑکی سے شادی کر لی۔ حضرت ابراہیمؑ تیسری دفعہ آئے۔ تو اسماعیل کے ساتھ مل کر کعبہ کی تکمیل کی۔ اس کا دروازہ حمیر کے ایک بیٹے، اشد الحیری نے تالوں سمیت بطور عطیہ پیش کیا تھا۔

(رولرز آف مکہ: ص ۲۱)

بطلمیوس نے بھی مکہ کا ذکر کیا ہے۔ لیکن اسے مکاربہ لکھا ہے۔ جس کے معنی سبائی زبان میں حرم مقدس ہیں۔ (ایضاً۔ ص ۲۲)

مکہ کے مشہور اور متبرک مقامات :

- مکہ کے کچھ متبرک مقامات حدود کعبہ میں ہیں۔ اور کچھ باہر۔ ان میں سے چند ایک یہ ہیں :-
- (۱) مقام ابراہیم : اس سے مراد وہ پتھر ہے۔ جس پر چڑھ کر حضرت ابراہیم علیہ السلام نے کعبہ کی دیواریں اٹھائی تھیں۔ یہ بیت اللہ کی مشرقی دیوار کے سامنے ایک جالی دار گنبد میں رکھا ہے۔
 - (۲) چاہ زمر : یہ مقام ابراہیم کے قریب ہے۔
 - (۳) حجر اسود : جو کعبہ کی مشرقی دیوار میں پیوست ہے۔
 - (۴) حطیم : میزاب رحمت کے نیچے نصف دائرے کی شکل میں ایک حصہ۔ جس کے گرد دیوار ہے۔
 - (۵) صفا و مروہ : بیت اللہ کے مشرق میں دو پہاڑیاں۔
 - (۶) عرفات : مکہ سے ۱۱ میل مشرق میں ایک پہاڑ۔
 - (۷) مزدلفہ : جو عرفات و منی کے درمیان واقع ہے۔
 - (۸) منی : جہاں قربانی کی جاتی ہے۔
 - (۹) کوہ بوقیس کاؤہ غار جس میں حضرت آدم علیہ السلام دفن ہیں۔
 - (۱۰) غار حرا : جو جبل ثور میں ہے۔
 - (۱۱) غار ثور : یہ بھی جبل ثور میں ہے۔
 - (۱۲) وہ مقامات جہاں حضور صلی اللہ علیہ وآلہ وسلم و صحابہ کرام مثلاً :-
 - حضرت علیؑ
 - حضرت عثمانؓ
 - حضرت عمرؓ
 - حضرت ابو بکرؓ
 اور دیگر مشہور ہستیوں کے گھر تھے۔ اور وہ بھی جہاں ان کی قبریں ہیں۔

نہر زُبیدہ :

یہ نہر خلیفہ ہارون الرشید کی زوجہ زُبیدہ بنت جعفر بن منصور نے طائف کے قریب حنین سے جہاں چشموں کا پانی کافی مقدار میں جمع ہو جاتا تھا، مکہ تک کھدائی۔ اور اس پر ایک کروڑ سات لاکھ دینار صرف کیے۔ یہ نہر آج بھی موجود ہے۔

مآخذ :-

- ۱ : ثاس - ص ۳۶۸
- ۲ : ڈاس - ص ۳۱۰
- ۳ : خلاصہ تواریخ مکہ - ص ۲-۲۴
- ۴ : رولرز آف مکہ - ص ۲۰-۲۴
- ۵ : لقر - ج ۱، "بکہ"
- ۶ : قرآن حکیم

۴۷- اَلْبَلَد

اللہ نے سُورَةُ اَلْبَلَد کی پہلی آیت میں ایک خاص شہر کی قسم کھائی ہے :

لَا اُقْسِمُ بِهٰذَا الْبَلَدِ.....

(مجھے قسم ہے اُس شہر کی، جس میں اے رسول، تو آباد ہے..... کہ ہم نے انسان کو دکھ جھیلنے کے لیے

پیدا کیا ہے)

ظاہر ہے۔ کہ اس شہر سے مراد مکہ ہے۔

پس دیکھیے : ۴۷- "بکہ"

۶۸۔ بنو اسرائیل

(نیز دیکھیے: "اسرائیل" اور "البحر")

حضرت یعقوب علیہ السلام کی چار بیویاں اور بارہ بیٹے تھے۔ جو بارہ اسرائیلی قبائل کے اجداد بنے۔

یعقوب کی شادی:

حضرت اسحاق اور ان کی زوجہ ربیعہ نے حضرت یعقوب کو تاکید کی تھی کہ:

"تو کنعانی لڑکیوں میں سے کسی سے بیاہ نہ کرنا۔" (پیدائش: ۲۸)

ان دنوں حضرت اسحاق علیہ السلام بیئر شیبہ میں رہتے تھے۔ حضرت یعقوب وہاں سے حران کی طرف چل دیے۔ باہر ایک کوئیں پر بہت سے گڈریے جمع تھے۔ آپ نے ان سے اپنے ماموں لابن کا پتہ پوچھا۔ تو انھوں نے ایک چرواہن کی طرف اشارہ کر کے کہا۔ کہ یہ لابن کی بیٹی ہے اور اس کا نام راحیل ہے۔ آپ نے پاس جا کر اپنا تعارف کرایا۔ اور اس کے ریوڑ کو پانی پلایا۔ راحیل نے گھر جا کر بتایا۔ اور اس کے رشتہ دار اسے گھر لے گئے۔ ایک ماہ کے بعد لابن نے کہا۔ کہ اگر آپ سات برس تک میرے ریوڑ چرائیں۔ تو میں راحیل کو آپ کے نکاح میں دے دوں گا۔ ساتھ ہی تمام اہل بکریاں بھی۔ جب سات سال گذر گئے۔ تو لابن نے پہلے اپنی بڑی بیٹی لیاہ ان کی زوجیت میں دی۔ اور ہفتہ بعد راحیل بھی۔ (پیدائش۔ باب ۲۹)

راحیل سے دیر تک کوئی اولاد نہ ہوئی۔

لیکن لیاہ سے چار بیٹے بہ ترتیب ذیل ہوئے :-

(۱) رُوْبِن (۲) شَمْعُون

(۳) لاوی (۴) یہوداہ

اس پر راحیل کو بہت رشک آیا۔ اس نے حضرت یعقوب سے کہا۔ کہ میں تو غالباً بانجھ ہوں۔

۱۵: اس زمانے میں رواج تھا۔ کہ بڑی بیٹی سے پہلے چھوٹی کی شادی نہیں ہو سکتی تھی۔ اس لیے لابن نے پہلے بڑی بیٹی کو رخصت کیا۔

اس لیے تم میری لونڈی بلہاہ سے نکاح کر لو۔ شاید میرا گھر بھی آباد ہو جائے۔ آپ نے یہ بات مان لی۔ اور بلہاہ سے دو بیٹے ہوئے۔ پہلا دان اور پھر نفتالی۔ (پیدائش: ۳/۸) اس کے بعد آپ نے لیاہ کے اصرار پر اس کی کنیز زلفنہ سے بھی نکاح کر لیا۔ جس سے دو بیٹے ہوئے۔ پہلے جڈ (GED) اور پھر اشتر۔

کچھ عرصہ کے بعد لیاہ سے پھر دو بچے ہوئے :-
(۱) اشکار اور (۲) زبلوں

بعد ازاں راحیل سے یوسف پیدا ہوئے۔

اب حضرت یعقوب علیہ السلام کو اپنے سسرال میں بیس برس گزر چکے تھے۔

(پیدائش: ۳۱/۴)

”سو خداوند نے یعقوب سے کہا۔ کہ تو اپنے باپ دادا کے

ملک اور رشتہ داروں کے پاس لوٹ جا۔“

(پیدائش: ۳۱/۳)

چنانچہ یعقوب علیہ السلام اپنی بیویوں اور ریڑوں کو لے کر چل دیے۔ اور چلتے چلتے جب بیت ایل (یروشلم سے ۱۲ میل شمال مشرق میں) میں پہنچے۔ تو وہاں حضرت یعقوب علیہ السلام کا آخری بچہ بن یمن راحیل کے بطن سے پیدا ہوا۔ لیکن جلد ہی راحیل کا انتقال ہو گیا۔ اور اسے بیت ایل و بیت لحم کے درمیان دفن کر دیا گیا۔ اس کے بعد آپ خبز و ن میں پہنچے۔ اور مصر جانے تک وہیں رہے۔

(پیدائش: ۳۵/۲۷)

فرزندان یعقوب کے نام بہ ترتیب ولادت یہ ہیں :-

(۱) رُوبن (۲) شمعون

(۳) لاوی (۴) یہوداہ

(۵) دان (۶) نفتالی

(۷) جڈ (۸) اشتر

(۹) اشکار (۱۰) زبلوں


(۱۱) یوسف (۱۲) بن یمن

لیاہ سے چھ اور باقی تین بیویوں سے دو دو پیدا ہوئے تھے۔

یعقوب کا شجرہ :

آزر سے آدم تک کا شجرہ ”ابراہیم“ (شمار ۴) کے تحت دیکھیے۔

اور آل آزر کا شجرہ یہ ہے :-



داستان یوسف :

جب حضرت یوسف سترہ برس کے ہوئے۔ تو آپ نے ایک خواب دیکھا۔ کہ سورج، چاند اور گیارہ ستارے آپ کے سامنے سجدہ کر رہے ہیں۔ آپ کے بھائی پہلے ہی آپ سے بگڑے ہوئے تھے کیونکہ ان کے والد حضرت یوسف سے بہت محبت کرتے تھے۔ خواب کا واقعہ سنا۔ تو انگاروں پر لڑنے لگے۔ اور انھیں ختم کرنے کا فیصلہ کر لیا۔ چنانچہ سیر و تفریح کے بہانے انھیں جنگل میں لے گئے۔ اور ایک گوٹھ میں پھینک دیا۔ تھوڑی دیر بعد وہاں سے اہل مذہب کا ایک قافلہ گزرا۔ جس نے گوٹھ میں ڈول ڈالا۔ حضرت یوسف نے ڈول کو پکڑ لیا۔ قافلہ والوں نے اسے باہر کھینچ لیا۔ اور مصر میں جا کر اسے بیچ ڈالا۔ فرعون کے ایک درباری امیر پوٹی فار (قرآن میں "عزیز") نے اسے خرید لیا۔ اور اپنی

جائیداد کا مختار کار بنا دیا۔ چونکہ آپ بہت خوبصورت تھے۔ اس لیے عزیز کی بیوی ان پر مائل ہو گئی۔ اور مختلف طریقوں سے ترغیب گناہ دینے لگی۔ لیکن یہ نہ مانے۔ اور بالآخر انھیں جیل میں بھجوا دیا۔ جیل میں ان سے ہر قیدی محبت کرتا تھا۔ یہ انھیں نیکی کی تلقین کرتے۔ اور ان کے خوابوں کی تعبیریں بتاتے تھے۔ اتفاقاً انہی دنوں ایک پیچیدہ سا خواب فرعون نے دیکھا۔ کہ سات دُہلی گائیں سات موٹی گایوں کو کھا رہی ہیں۔ ایک درباری نے اُسے بتایا۔ کہ یوسفؑ کو تعبیر روایا (خواب) میں خاص ملکہ حاصل ہے۔ چنانچہ انھیں جیل سے منگوا یا گیا۔ آپ نے بتایا۔ کہ سات بہترین سالوں کے بعد سات قلت و قحط کے سال آئیں گے۔ اور لوگ سب جمع۔ اندوختہ کھا جائیں گے۔

فرعون کو تعبیر پسند آئی۔ اور اُس نے آپ کو زراعت، خوراک اور مالیات کا وزیر بنا لیا۔

سات سال بعد جب قحط پڑا۔ تو آپ کے بھائی غلے کی تلاش میں مصر جا پہنچے۔ حضرت یوسف علیہ السلام نے انھیں غلہ بھی دیا۔ ساتھ ہی رقم ان کے بوروں میں رکھوادی۔ اور اصرار کیا۔ کہ وہ اگلی دفعہ اپنے چھوٹے بھائی (بن یمن) کو بھی ساتھ لائیں۔

انہوں نے اس خواہش کو پورا کیا۔

اس کے بعد کے سفر میں حضرت یوسفؑ نے انھیں جتلا یا۔ کہ :

”میں یوسف ہوں۔“

اور ساتھ ہی اصرار کیا کہ :

”وہ واپس جائیں اور حضرت یعقوبؑ کو ساتھ لے آئیں۔“

بالآخر جب حضرت یعقوبؑ اپنے اہل و عیال کے ہمراہ مصر میں پہنچے۔ تو حضرت یوسفؑ نے

ان کو ایک نہایت شاداب و سرسبز علاقے (رامسہ) میں بسا دیا۔

یہ اس رفتار سے بڑھے پھلے اور پھولے، کہ جب دو سو پندرہ سال بعد حضرت موسیٰ

علیہ السلام کے ہمراہ مصر سے نکلے تو ان کی تعداد چھ لاکھ تین ہزار پانچ سو پچاس (۶۰۳۵۵۰)

ہو چکی تھی۔

(گنتی : ۲/۳۲)

واقعات کی تاریخیں :

جیسا کہ میں پہلے عنوان ”ابراہیم“ (شمارہ ۴) کے تحت

لکھ چکا ہوں۔ تاریخ اسرائیل کے محققین واقعات اسرائیل کی تاریخ کا تعین

نہیں کر سکے۔ اور ہر محقق نے ہر واقعہ کی الگ تاریخ دی ہے۔

سال	واقفہ
۱۰۱۵ قمر	وفات داؤد
" ۱۰۱۲	مسجد اقصیٰ کی تعمیر کا آغاز
" ۹۹۱	مسجد اقصیٰ کی تکمیل
" ۹۷۵	وفات سلیمان
" ۴	ولادت مسیح
۳۰ میلادی	واقعہ صلیب

(کپینین : ص ۱۸۲)

مصر سے بنو اسرائیل کا خروج :

خروج کے وقت مصر پر رامسش دوم کی حکومت تھی۔ بنو اسرائیل اُس کے کھیتوں میں ہل چلاتے۔ نہریں کھودتے، پہاڑ کاٹتے اور بڑی بڑی عمارات بناتے تھے۔ اس لیے اُسے اسرائیل کا جانا قطعاً پسند نہ تھا۔ لیکن جب حضرت موسیٰ کی دعا سے اُس پر آگے پیچھے دس عذاب نازل ہوئے۔ تو اُس نے گھبرا کر اجازت دے دی۔ چنانچہ یہ پہلے رامسش شہر میں جمع ہوئے۔ اور وہاں سے ساحل کی طرف چل دیے۔ تاکہ پانی اور چارے کی قلت سے دوچار نہ ہوں۔ اُن کی پہلی منزل سُکات تھی۔ پھر مگدال پہنچے اور تیسری شام، قلزم کے مغربی ساحل پہ جا بٹھے۔ اگلی صبح دریا کو عبور کیا۔ اور شرقی ساحل کے ساتھ ساتھ سینا کی طرف چل پڑے۔ جب ایک شہر ایلیم میں پہنچے۔ تو وہاں اُن پر مَن و سَلوٰی (بٹیر اور سفید رنگ کی گول گول دانے) نازل ہوا۔

۱۶
(خروج : ۱۲-۱۳)

یہ لوگ ان گول دانوں کو مَن کہتے تھے۔ سینا کے قریب رفیڈیم میں پہنچے۔ تو وہاں پانی نہ تھا۔ حضرت موسیٰ نے ایک چٹان پہ عصا مارا۔ اور اُس سے بارہ چشمے پھوٹ نکلے۔

۱۷
(خروج : ۴-۸)

اُس کے بعد ساری قوم نے کوہ طور کے پاس قیام کیا۔ چند روز بعد حضرت موسیٰ علیہ السلام چالیس دن کے لیے طور پہ گئے۔ اور وہاں اُن پر دس احکام نازل ہوئے۔ سامری نے اسی وقتے میں

۱۸ : حضرت موسیٰ کی باقی کہانی، ۱۸۴۔ "موسیٰ" کے تحت دیکھیے۔

گوسالہ بنایا تھا۔

اس کے بعد یہ سارا کارواں ارضِ موعود یعنی کنعان کی طرف چل پڑا۔ لیکن عمالقہ (جو اُس وقت دشتِ سینا اور فلسطین پر مسلط تھے) کی شدید مزاحمت کی وجہ سے قدیش بزنیا (ص ۱۳۸ کا نقشہ دیکھیے) میں رُک گئے۔ اور ایسے رُکے۔ کہ ۳ برس تک وہاں سے ہل نہ سکے۔ یہ مقام دشتِ تیہہ میں واقع تھا۔ یہیں اسرائیل نے موسیٰ علیہ السلام سے کہا تھا:

فَاذْهَبْ اَنْتَ وَرَبُّكَ فَقَاتِلَا - اِنَّا

هٰهٰنَا قَاعِدُوْنَ - (ماثدہ : ۲۴)

(کہ تم اور تمہارا خدا جا کر لڑے۔ ہم تو یہیں بیٹھیں گے)

۳۷ برس بعد حضرت موسیٰؑ پھر ارضِ مقدس کی طرف روانہ ہوئے۔ لیکن لمبا چکر کاٹ کر۔ پہلے ایڈوم (جنوب مشرق) کی طرف گئے۔ وہاں حضرت ہارونؑ کی وفات ہو گئی۔ اور آپ جبلِ ہارون کے ایک ٹیلے پر دفن ہوئے۔ پھر موآب کی دائیں جانب سے گذر کر دریائے ارنان پہ پہنچے۔ قریب ہی نیبو پہاڑ تھا۔ حضرت موسیٰؑ اُس پر چڑھے۔ تو دریا کے پار انھیں ارضِ موعود نظر آئی۔ لیکن آپ اُس میں داخل نہ ہو سکے۔ کیونکہ آپ کی وفات اسی پہاڑ پر ہو گئی تھی۔ اور آپ وہیں دفن ہوئے۔ اُس وقت آپ کی عمر ۱۲۰ سال تھی۔ (عہدِ بائبل کی کہانی : ص ۲۶)

وفات سے پہلے دریائے ارنان کے کنارے حضرت موسیٰؑ نے کئی کام کیے :-

اول : عموریوں پر حملہ کر کے اُن سے کافی علاقہ چھین لیا۔ کچھ زمین جارڈن اور بحیرہ گلیلی کے مشرق میں بھی لے لی۔

دوہ : اس کے بعد نیبو پہاڑ کے دامن میں ساری شریعت لکھوائی۔ قوم کو دُعا دی۔ ایک دردناک الوداعی گیت گایا۔ اور پھر نیبو پہاڑ پر چڑھ گئے جہاں آپ کی وفات ہو گئی۔ اور لوگوں نے آپ کو وہیں ایک نشیب میں دفن کر دیا۔

آپ کے بعد قبیلہ افرائیم کا ایک پاکباز فرد یثوع بن نون آپ کا جانشین بنا۔ یہ ایک بہادر اور دانشمند سپہ سالار تھا۔ یہ ارضِ موعود کی طرف بڑھا۔ بحیرہ مردار کے شمال میں دریائے جارڈن کو عبور کر کے جریکو (JERICHO) شہر پہ قابض ہو گیا۔ یہ ارضِ موعود کا پہلا شہر تھا۔ اور بنو اسرائیل کنعان میں پہلی مرتبہ داخل ہوئے تھے۔

یثوع کے بعد طاگوت۔ پھر داؤداؤ پھر سلیمان کا زمانہ آیا۔ ۹۷۵ ق م میں حضرت سلیمان کے کہنے پر ناتن نبی نے فلسطین کو دو حصوں میں تقسیم کر دیا :-

• جنوبی، یہوداہ کو دے دیا۔ اور

شمالی، اسرائیل کے باقی دس قبائل کو۔

ان کے بادشاہوں کے نام "اسرائیل" (شمار ۲۴) کے تحت دیکھیے۔

یہ قبائل پہلے تو آپس میں الجھتے رہے۔ پھر ۸۴۰ - ۸۰۰ ق م کے درمیان ان پر شام کے بادشاہوں نے حملے کیے۔ اور کافی علاقہ چھین لیا۔ ۷۱۳ ق م میں سلطنت اسرائیل (شمالی حکومت) کو اشوری ہڑپ کر گئے۔ اور ۵۸۷ ق م میں یہوداہ کو بخت نصر نے مٹا دیا۔ (عہد بائبل کی کہانی: منہ)

اسرائیل کی اسیری و جلا وطنی :

اسرائیل پر اشور کے حملوں کا آغاز ۷۶۱ ق م میں ہوا تھا۔ پہلے حملہ آور کا نام پل (PUL) تھا۔ اس نے ۷۶۱ ق م میں اسرائیل پر کچھ سالانہ باج لگایا۔ اور واپس چلا گیا۔ ۷۲۰ ق م میں تلغث پلسر (TIGLATH PILESER) گلیلی اور جاردن کے بعض قبائل کو بکڑ کر لے گیا۔

پھر ۷۲۱ ق م میں شال منیسر نے حملہ کیا۔ سماریہ کو لوٹا۔ اور ہزاروں باشندے پھرا لے گیا۔

۷۱۳ ق م میں ساکرب آیا۔ اور دو لاکھ کو قیدی بنا کر لے گیا۔

پھر بابل کے بادشاہ بخت نصر (۶۰۶ - ۵۶۲ ق م) کے حملے شروع ہو گئے۔ اس نے ۵۹۸ ق م میں بیت المقدس کو تباہ کیا۔ اور ایک لاکھ کے قریب قیدی جن میں تمام سپاہی، دکاندار، صنّاع، علما، معمار اور کسان شامل تھے، ساتھ لے گیا۔

جب ایران کے بادشاہ سائرس نے بابل پہ قبضہ کیا۔ تو ۵۳۶ ق م میں اسرائیل کو واپس جانے کی اجازت دے دی۔ ان کا پہلا قافلہ ۵۳۵ ق م میں قبیلہ یہوداہ کے ایک ممتاز رکن زری ریل کی قیادت میں، دوسرا ۵۸۸ ق م میں حضرت عزیر کے ساتھ۔ اور تیسرا ۵۴۵ ق م میں نجیہاہ کے ہمراہ روانہ ہوا۔ ان قافلوں میں کل ۴۲ ہزار آدمی تھے۔ یہ سلسلہ بعد میں بھی دیر تک جاری رہا۔

(ڈاب : ص ۹۹)

بنو اسرائیل کے صحائف کی تفصیل اہل کتاب" (شمار ۵۶) کے تحت دیکھیے۔

ماخذ :- ۱ : عہد بائبل کی کہانی۔

۲ : پیپلز - ص ۵۹۸، ۱۰۳۵


۳ : بائبل

۴ : قرآن حکیم

۵ : کپینین - ص ۱۸۲

۶ : باڈ - ص ۲۹۴

۷ : ڈاب - ص ۹۹



۶۹۔ بیت اللہ الحرام (کعبہ)


جیسا کہ ہم "ابراہیم" کے ضمن میں لکھ چکے ہیں۔ کعبہ تعمیرِ خلیلؑ و اسماعیلؑ ہے۔ یہ اس چھوٹی سی عمارت کا نام ہے۔ جو مسجدِ حرم کے وسط میں واقع ہے۔
روایتوں میں ہے کہ :

بنائے خلیل کی بلندی نو گز (۲۱/۴ فٹ)۔ اُن کا گز چوبیس انگشت کا تھا۔ یعنی اٹھارہ انچ)۔ لمبائی اکتیس گز (۳۶/۲ فٹ) اور چوڑائی بائیس گز (۳۳ فٹ) تھی۔

(خلاصہ تواریخ مکہ : ص ۱۸)

کعبہ کے اندر دروازے کی دائیں جانب ایک گڑھا تھا۔ جس میں کعبہ کا سامان، نذریں، اور

۱۔ کعبہ کا یہ طول و عرض اُس وقت کا ہے۔ جب خلیلؑ و اسماعیلؑ نے اسے تیار کیا تھا۔ بعد میں یہ بار بار گرا اور بنا۔ جب ۱۲۶۸ھ = ۱۸۵۲ء میں خلاصہ تواریخ مکہ کا مصنف حج کو گیا۔ تو اُس وقت کعبہ کی پیمائش یہ تھی۔ بلندی ۲۷ فٹ ۱/۲ انچ۔



(خلاصہ تواریخ : ص ۵۷)

تختے رکھے جاتے تھے۔ در کعبہ کی بائیں جانب آب نے دیوار میں حجرِ اسود نصب کر دیا۔ تاکہ طواف کا نقطہ آغاز بنے۔

کعبہ کی تعمیر نو :

جب بنائے خلیل بوسیدہ ہو گئی۔ تو اسے بنو جرہم نے از سر نو بنایا۔ کچھ عرصے کے بعد عمالفتہ نے اس کی دیواروں کو اونچا کیا۔ جب کعبہ کی ولایت قریش کے جد امجد قصی بن کلاب کے حوالے ہوئی۔ تو اس نے نئی چھت ڈلوائی۔ جب ۵۹۶ھ میں سیلاب سے کعبہ کی دیواریں پھٹ گئیں۔ تو قریش نے اسے از سر نو بنوایا۔ جب حجرِ اسود نصب کرنے کا وقت آیا۔ تو لوگ جھگڑ پڑے۔ ہر قبیلہ اس سعادت کو حاصل کرنے کے لیے بے تاب تھا۔ بالآخر طے یہ ہوا۔ کہ جو شخص بابِ صفا سے حرم میں سب سے پہلے داخل ہو۔ وہ حکم بنے۔ اتفاق یہ کہ اس روز سب سے پہلے حضرت محمد صلعم داخل ہوئے۔ اس وقت آپ کی عمر ۲۵ برس تھی۔ آپ نے فرمایا۔ کہ ایک چادر لائیں۔ حجرِ اسود کو اس میں رکھیں۔ تمام رؤسائے قبائل چادر کو پکڑیں۔ اور پتھر کو اوپر اٹھائیں۔ جب وہ پتھر اپنے مقام تک آ گیا۔ تو حضور صلی اللہ علیہ وآلہ وسلم نے اسے اٹھا کر دیوار میں نصب کر دیا۔ اور اس طرح سارے قبائل مطمئن ہو گئے۔

جب عبد اللہ بن زہیر نے اُمیہ کے خلاف اعلانِ بغاوت کیا۔ اور مکہ میں ایک متوازی حکومت قائم کر لی۔ تو یزید نے اسے گرفتار کرنے کے لیے ایک فوج بھیجی۔ عبد اللہ نے کعبہ میں پناہ لی۔ یزیدی سپہ سالار نے منجیق سے پتھر برسائے شروع کر دیے۔ جس سے کعبہ کی ایک دیوار گر گئی۔ اسی اثناء میں یزید مر گیا۔ اور فوج واپس چلی گئی۔ اس کے بعد عبد اللہ نے کعبہ کو از سر نو بنوایا۔ پھر حجاج نے اس میں رد و بدل کیا۔ اور ۱۰۴۰ھ میں سلطان مراد خان عثمانی نے اس کی تعمیر و تزئین کرائی۔

(خلاصہ تواریخ مکہ : ص ۲۲۰-۲۰۰)

آرائش کعبہ :

کعبہ کی تزئین و آرائش میں بے شمار افراد نے حصہ لیا ہے۔ حضور کے جد امجد عبد المطلب نے اس میں سونے کے دوہرن رکھوائے تھے۔ عبد الملک بن مروان نے میزابِ رحمت پر سونے کے پترے چڑھائے ولید بن عبد الملک اموی نے دروازے پر بھی سونا لگوایا۔ ہارون الرشید نے دروازوں میں سونے کی میخیں لگوائیں۔ متوکل، مقتدر عباسی کی والدہ اور متعدد دیگر بادشاہوں نے اس کی آرائش میں اضافہ کیا۔ کعبہ کا پہلا غلاف حمیر کے ایک بیج اشد (دیکھیے : "بیج") نے فراہم کیا تھا حضور صلعم کے زمانے سے کعبہ کے لیے ہر سال نیا غلاف تیار ہوتا ہے اور یہ سلسلہ اب تک جاری ہے۔


(ایضاً : ص ۳۲)

کعبہ کے متوتلی :

حضرت اسماعیلؑ کعبہ کے پہلے متوتلی تھے۔ ان کی وفات کے بعد ان کا بڑا بیٹا نبیط متوتلی ہوا۔ اس کے بعد یہ منصب جریم کے ایک رئیس مضاہ بن عمرو الجرمی کے سپرد ہوا۔ اس نے کعبہ میں کچھ رد و بدل بھی کیا۔ ایک ہزار سال بعد بنو خزاعہ نے جریمہ کو شکست دے کر انھیں مکہ سے نکال دیا اور کعبہ کا انصرام اپنے ہاتھ میں لے لیا۔ یہ لوگ تین سو برس تک متوتلی رہے۔ ان کا آخری متوتلی حلیل بن حبشیہ بن سلول بن کعب تھا۔ جس کی ایک لڑکی قریش کے جد امجد قصی بن کلاب کے نکاح میں تھی۔ اس زمانے میں قریش نواح مکہ میں رہتے تھے۔ حلیل کے بعد اس کا فرزند مختار بن ناظم کعبہ بنا۔ یہ ایک پست کردار شرابی تھا۔ ایک دن قصی نے شراب کے ایک دو مشکیزے دے کر اس سے ولایت کعبہ کا منصب خرید لیا۔ یہ اس زمانے کی بات ہے۔ جب ایران پر بہرام گور (۳۹۸-۴۲۱ء) کی حکومت تھی۔ قصی کے بعد اس کا ایک فرزند عبدالدار ناظم کعبہ مقرر ہوا۔ لیکن اس کا دوسرا فرزند عبدمناف کہنے لگا کہ اس منصب کا اہل میں ہوں۔ جب یہ تنازعہ طویل پکڑ گیا۔ تو اکابر قریش نے تین مناصب یعنی :- حجابہ (نگہبانی - کلید کعبہ) - نذوہ (دار الندوہ :- جس میں اکابر مشورے کرتے اور لڑکیوں کے نکاح باندھتے تھے) اور لواء (علم) عبدالدار کے پاس رہنے دیے۔ اور رفاہ (حاجیوں کی روٹی کا انتظام) و سقایہ (پانی پلانا) عبدمناف کے حوالے کر دیے۔ (معجم البلدان - ج ۸، ص ۱۳۴)

آل قصی کا شجرہ یہ ہے :-

قصی



(ادب العرب : ص ۲۰)

نوٹ :- یہ شجرہ نامکمل اور محض توضیحی ہے۔

جب حضور صلعم نے مکہ کو فتح کیا۔ تو اُس وقت تک وہاں یہی نظام قائم تھا۔ آپ نے کلید کعبہ عبد الدار کی اولاد میں سے عثمان بن ابی طلحہ کے پاس رہنے دی۔ اور منصب سقاہ اپنے چچا عباس کے حوالے کر دیا۔ کہ وہی اس کے مستحق تھے۔

(معجم : ج ۸، ص ۱۳۵)

حدودِ حرم :

حرم میں چند چیزیں ممنوع ہیں۔ یعنی :-
 • شکار کھیلنا • درخت کاٹنا • جھگڑنا
 • زبان اور دیگر اعضا کا بے جا استعمال۔
 اس مقصد کے لیے حرم کی حدود، کعبہ کے ارد گرد ایک برید (چھ۔ دس یا بارہ میل) تک رکھی گئی ہیں۔

میقاتِ حج :

میقات سے مراد جوارِ مکہ کے وہ مقامات ہیں۔ جہاں سے حج کے لیے احرام باندھا جاتا ہے۔ یہ چھ ہیں :-

- ۱ : اہلِ شام کے لیے جُحْفہ
- ۲ : اہلِ مدینہ کے لیے ذُو الْحَلِيفِہ
- ۳ : نجد کے لیے قَرْن
- ۴ : عراق والوں کے لیے ذَات الْعِرْقِ
- ۵ : اہلِ یمن اور ہندوپاک کے لیے یَلْمَلَمَہ
- ۶ : مصر وغیرہ سے آنے والوں کے لیے رَابِع

مآخذ :-

- ۱ : معجم البلدان - ج ۸ - "مکہ"
- ۲ : خلاصہ تواریح مکہ - ص ۲۴-۲۰۷
- ۳ : رہ نمائے مقاماتِ مقدّسہ
- ۴ : ڈاس - ص ۲۵۴
- ۵ : شاس - ص ۱۹۱
- ۶ : ادب العرب - ص ۲۰
- ۷ : قرآن حکیم -

۷۰۔ بیت العتیق

”تدیم گھر“ (حج - ۲۹) سے مراد کعبہ ہے۔
تفصیل کے لیے دیکھیے :- ۶۹ - ”بیت اللہ الحرام“

۷۱۔ بیع

”اگر اللہ انسانوں کے ایک گروہ کو دوسرے گروہ کی وساطت سے نہ روکتا۔ تو راہبوں کے سیکل، گرجے، یہود کے معابد اور مساجد جن میں اللہ کا نام لیا جاتا ہے۔ سب تباہ ہو جاتے۔“

(حج - ۲۰)

اس آیت میں بیع کا لفظ بھی آیا ہے۔ یہ بیعہ کی جمع ہے۔ جس کے معنی ہیں: نصارے کی عبادت گاہ۔ اس کی دو جمعیں اور بھی ہیں۔ یعنی :- بیعات اور بیعات۔
(منجد - ”بیع“)

۷۲۔ بَيْنَ الْبَحْرَيْنِ :

سورہ نمل میں ہے :-

أَمَّنْ جَعَلَ الْأَرْضَ مَن قَرَارًا وَ
جَعَلَ خِلْمًا أَنْهَارًا وَ جَعَلَ لَهَا
رَوَاسِي وَ جَعَلَ بَيْنَ الْبَحْرَيْنِ حَاجِزًا
أَلَا لَهُ مَعَ اللَّهِ بَلْ أَكْثَرُهُمْ لَا يَعْلَمُونَ

(نمل : ۶۱)

(کیا جس اللہ نے زمین کو انسانی رہائش کے قریب بنا یا۔
اس میں نہریں چلائیں۔ اس کی سطح پر پہاڑ ڈالے اور دو سمندروں

کے درمیان ایک حجاب حاصل کیا۔ اُس کا شریک کوئی اور بھی ہے؟
قطعاً نہیں۔ لیکن بیشتر لوگ اس حقیقت سے غافل ہیں)

دنیا کے بڑے بڑے سمندر دو ہیں :-

۱۔ مشرق میں بحر الکاہل ۔ اور

۲۔ مغرب میں اوقیانوس ۔

باقی چھوٹے چھوٹے سمندر مثلاً :- بحیرہ عرب - خلیج ایران - قلزم - بحیرہ روم -
بالٹک وغیرہ انہی کی شاخیں (کھاڑیاں) ہیں۔

ان سمندروں کا رقبہ اور گہرائی یہ ہے :-

سمندر	رقبہ	گہرائی
اوقیانوس	۳۰۶,۳۹,۳۱۸	اوسطاً ۱۳,۸۸۰ فٹ
بحر الکاہل	۶,۳۹,۸۶,۰۰۰	سب سے گہرا حصہ :- ۳۵,۸۰۰ فٹ

(ریڈرز ڈائجسٹ اٹلس : ص ۹۸-۹۹)

ان سمندروں میں بڑے بڑے طوفان اٹھتے ہیں۔ لیکن وہ آج تک درمیانی برزخ
(خشکی) پر غالب نہیں آسکے۔

۷۳۔ تابوت

قرآن میں درج ہے۔ کہ :-

بنو اسرائیل کے ایک گروہ نے اپنے ایک نبی سے کہا کہ ہم پر کوئی بادشاہ مقرر کیجیے۔ انھوں نے اللہ سے اشارہ پا کر انہی میں سے ایک شخص طاووت کو بادشاہ بنا دیا۔ اس پر ان لوگوں نے یہ اعتراض کیا۔ کہ طاووت ایک مفلس آدمی ہے۔

نبی نے فرمایا۔ کہ اُس کے انتخاب کی ایک وجہ تو اُس کا علم ہے۔ اور دوسری اُس کی عمدہ شخصیت۔ ساتھ ہی کہا۔ کہ عنقریب فرشتے تمہارے گم شدہ تابوت کو بطور علامت تصدیق تمہارے سامنے لارہے ہیں :-

وَقَالَ لَهُمْ نَبِيُّهُمْ إِنَّ آيَةَ
مُلْكِهِ أَنْ يَأْتِيَكُمُ التَّابُوتُ فِيهِ
سَكِينَةٌ مِّن رَّبِّكُمْ وَبَقِيَّةٌ مِّمَّا
تَرَكَ آلُ مُوسَىٰ وَآلُ هَارُونَ تَحْمِلُهُ
الْمَلَائِكَةُ - (بقرہ : ۲۴۸)

(ان کے نبی نے کہا۔ کہ طاووت کے بادشاہ ہونے کی نشانی یہ ہے۔ کہ فرشتے اُس تابوت کو تمہارے سامنے لارہے ہیں۔ جس میں تمہاری تسکین کا سامان اور آلِ موسیٰ و آلِ ہارون کی کچھ یادگاریں ہوں گی۔)

یہ تابوت بنو اسرائیل کا ایک مقدس صندوق تھا۔ جو کیکر کی لکڑی سے بنایا گیا تھا۔ پونے چار فٹ لمبا، سوادو فٹ چوڑا، اتنا ہی گہرا۔ سونے کے پتروں سے آراستہ۔ چاروں کونوں پر چار موٹے چھتے۔ جن میں سے دو لٹے گزار کر اسے ڈولی کی طرح کندھوں پر اٹھایا جاتا تھا۔ اوپر غلاف ڈال دیا جاتا تھا۔ تاکہ نظر نہ آئے۔ اس میں تورات مقدس کے علاوہ ہارون علیہ السلام کا عصا، موسیٰ علیہ السلام کا وہ برتن جس میں وہ ایلیم کے مقام پر ہون (آسمان سے برسنے والی گوند سی) جمع کیا کرتے تھے۔ اور کئی دیگر یادگاریں رکھی تھیں۔ یہ عموماً بنو لاوی کے ہاں رہتا تھا۔ جب کوئی جنگ چھڑ جاتی۔ تو حمال اسے اٹھا کر اپنی فوج کے سامنے چلتے۔ اور عموماً چیت جاتے۔ (ڈاب : ص ۵)

”خداوند نے یسوع سے کہا..... کہ سات کاہن صندوق

کے آگے سات زبسکے لے کر چلیں۔ ساتویں دن شہر کے ارد گرد (جس پر

حملہ کرنا تھا) سات بار گھومیں۔ زور سے زبسکے بجائیں۔ اور نعرے

لگائیں۔ شہر کی دیوار گر جائے گی۔“

(یسوع : ۱-۶)

حضرت داؤد علیہ السلام نے اس صندوق کے لیے ایک الگ خیمہ لگوایا تھا۔ اور جب حضرت سلیمان علیہ السلام کے عہد میں بیت المقدس مکمل ہو گیا۔ تو اسے اس مقدس گھر میں رکھوا دیا گیا۔ جب بخت نصر نے ۶۰۰ ق م کے قریب یروشلم کو تباہ کیا۔ تو اس کے بعد تابوت کا سراغ کہیں سے نہ مل سکا۔ یا تو بخت نصر اسے ساتھ لے گیا تھا۔ اور یا یروشلم ہی میں تباہ ہو گیا تھا۔

ماخذ :- ۱ : خروج - ۲۵

۲ : گنتی - ۹/۹، ۲۱/۱

۳ : یسوع - ۳، ۴

۴ : ۲ - سموئیل - ۳

۵ : ڈاب - ص ۵۱

۷۲۔ تَبَع

(نیز دیکھیے : سَبَا)

وَأَصْحَابُ الْآيَةِ وَقَوْمٌ تُبِعَ
كُلُّ كَذِّبَ الرَّسُلِ فَحَقَّ وَعِيدُ-

(ق : ۱۲)

(اہل آیت اور قوم تَبِع نے رسولوں کو جھٹلایا۔ اور ان کے حق

میں وعدہ عذاب پورا ہوا۔)

تَبَع شاہانِ مین کے ایک سلسلے کا نام تھا۔

مین میں کئی سلسلے حکمران رہے :-

پہلا سلسلہ۔ سبا کے مذہبی بادشاہوں کا تھا۔ جو مکارب کہلاتے تھے۔ یہ ۱۲۰۰ ق م سے
۵۵۰ ق م تک حکمران رہے۔ بلقیس کا تعلق اسی سلسلے سے تھا۔

دوسرا سلسلہ۔ ملوک سبا کا تھا۔ جو ۵۵۰ ق م سے ۱۱۵ ق م
تک برسرِ اقتدار رہے۔

تیسرا سلسلہ۔ ملوک حمیر کا۔ جن کی حکومت ۱۱۵ ق م سے ۲۷۰ ق م تک صرف
مین پر تھی۔

چوتھا سلسلہ۔ تَبَع کا۔ جو مین اور حضرموت دونوں پر ۲۷۰ ق م سے ۵۲۵ ق م
تک حکمران رہے۔

تَبَع کے معنی ہیں :- جبار اور صاحبِ قوت۔

پہلا تَبَع حارث الرُّاشِس تھا۔

اس کے بعد کتنے تَبَع آئے۔ مورخ کوئی یقینی بات کہنے سے قاصر ہے۔ تاہم مین

کی کھدائیوں اور اُس کے کئی ہزار کتبوں اور نوشتوں سے، جو اب تک برآمد ہو چکے ہیں۔ سلاطینِ
تَبَع کے کچھ نام معلوم ہوئے ہیں۔ گوا بھی تک ان کی صحیح خواندگی نہیں ہو سکی۔ تاہم ان کی کئی

متبادل فرشتیں تیار ہو چکی ہیں۔
ان میں سے ایک یہ ہے :-

نمبر شمار	نام	از — تا
۱	یا سرینعم (ینعم)	۲۷۰ — ۲۷۹
۲	شمر پیر عش (یرعش)	۳۱۵ —
۳	ابوماک	۳۲۰ —
۴	اشرن	۳۵۵ —
۵	ذو حیشان	۳۶۴ —
۶	ملک یارب (کللی کرب)	۳۷۸ —
۷	عمر (ذا امر)	۴۰۰ —
۸	ابو کرب اسعد (سعد)	۴۲۵ —
۹	شرجیل (حسان بن سبتیح)	۴۵۵ —
۱۰	عبد کلیل (کلال)	۴۵۹ —
۱۱	شرجیل یوسف	۴۸۰ —
۱۲	مرشد (مرتد)	۴۹۰ —
۱۳	ربیعہ (لہیعہ یوسف)	۵۰۰ —
۱۴	ذونواس	۵۲۵ —

یہ یہودی تھا۔ جب اسے خبر ملی کہ نجران کے یہودی عیسائی بن گئے ہیں۔ تو اس نے بیس ہزار کو زندہ جلا دیا۔ دیکھیے "اصحاب الاخذود" اس ظلم کا انتقام لینے کے لیے اُتر رہے جہشہ سے آیا۔ اور اس نے سبتیح کے اقتدار کو ہمیشہ کے لیے ختم کر دیا۔

(ارض القرآن؛ ج ۱، ص ۲۷۸ — ۲۹۵)

۷۵- تورات

تورات کا ذکر قرآن میں سترہ مرتبہ آیا ہے۔ اس سے مراد بائبل کی ابتدائی پانچ کتابیں ہیں۔ جو یا تو حضرت موسیٰ پہ نازل ہوئی تھیں۔ اور یا آپ نے اپنی نگرانی میں مرتب کرائی تھیں۔ ان کتابوں میں اُس دور کی تاریخ۔ آدم علیہ السلام سے موسیٰ تک بڑے بڑے انبیاء کے سوانح اور حضرت موسیٰ کی شریعت درج ہے۔ ان میں اس قسم کے سوانحی جملے جا بجا ملتے ہیں :-

۱: " اور ابراہیم وہاں سے جنوب کی طرف چلا گیا۔

۲: " وہ لڑکا بڑا ہوا۔ اور اُس کا دودھ چھڑایا گیا۔

۳: " پھر موسیٰ بنو اسرائیل کو بحرِ قلزم سے آگے لے گیا۔ تب وہ لوگ موسیٰ

پہ بڑبڑانے لگے۔ کہ ہم کیا پئیں۔ " وقس علیٰ ہذا۔

ظاہر ہے۔ کہ اس قسم کے تمام جملے انسانی ہیں۔ اور الہامی حصے وہ ہیں۔ جن کے پہلے اس قسم کے فقرے ہیں :-

" خداوند نے موسیٰ سے فرمایا..... خداوند نے

موسیٰ سے کہا....."

(خروج: ۱۲/۱، ۱۳/۱، ۱۴/۱)

قرآن سے پہلے کی تمام الہامی کتابوں میں انبیاء کے سوانح بھی شامل تھے۔ اور اُس زمانے میں یہ چیز معیوب نہ تھی۔ قرآن پہلی الہامی کتاب ہے جس میں انسانی کلام کا ایک حرف تک موجود نہیں۔ ان کتابوں کے دیگر کوائف جدولِ ذیل میں ملاحظہ فرمائیے :-

نمبر شمار	نام	سالِ تالیف یا نزول	ابواب	صفحات	موضوع
۱	پیدائش	۱۲۹۱ ق م - ۱۲۵۱ ق م کے درمیان	۵۰	۵۴	آدم علیہ السلام سے حضرت یعقوب علیہ السلام تک کی تاریخ۔ اور ان کے شجرہائے نسب۔

نمبر شمار	نام	سال تالیف یا نزول	ابواب	صفحات	موضوع
۲	خروج	۱۲۹۱ ق م — — ۱۲۵۱ ق م کے درمیان	۲۰	۲۰	موسیٰ کی ولادت - بنو اسرائیل کے حالات - مصر سے ان کا خروج - کوہ طور پر موسیٰ کی عبادت - دس احکام کا نزول - اور شریعت موسوی -
۳	اخبار	//	۲۷	۲۹	شریعت کے مزید احکام -
۴	گنتی	//	۳۶	۴۲	بنو اسرائیل کی مردم شماری - ان کی تاریخ دشت سینا سے ارض موعود کی سرحدات تک - یہ ۳۷ برس کی تاریخ ہے نیز کچھ شرعی احکام -
۵	استثنا	//	۳۴	۳۸	یہ ان نین مواعظ کا مجموعہ ہے جو حضرت موسیٰ علیہ السلام نے موت سے پہلے ارشاد فرمائے تھے - ساتھ ہی پچھلے چالیس سال کی تاریخ کا اعادہ - اور آپ کی موت کی تفصیل - ظاہر ہے کہ یہ موت کا باب حضرت موسیٰ علیہ السلام کے بعد کا اضافہ ہے -
		میزان :-	۱۸۷	۲۰۳	

ہم "ابراہیم" کے جنم میں یہ واضح کر چکے ہیں کہ محققین، واقعات بائبل کے زمانے کی تعیین نہیں کر سکے - اور ان میں سے ہر ایک نے ہر واقعہ کی جدا گانہ تاریخ دی ہے - مصر سے خروج بنو اسرائیل کی تاریخ کا ایک بہت اہم واقعہ ہے - لیکن مورخین نے اس کی سات تاریخیں دی ہیں -

یعنی :-

۱ : ۱۶۲۸ ق م

۲ : ۱۵۹۳ ق م

۳ : ۱۵۱۲ قم

۴ : ۱۲۹۹ قم

۵ : ۱۲۹۷ "

اور ۷ : ۱۳۰۸ "

چونکہ مورخین کی اکثریت ۱۲۹۱ قم کو ترجیح دیتی ہے۔ اس لیے میں نے بھی اسی تاریخ کو انتخاب کیا ہے۔

ماخذ :- ۱ : کپینین - ص ۱۸۲

۲ : ڈاب - مختلف عنوانات

۳ : بائبل - از پیدائش تا استثناء۔

۷۶ - التین

شام میں ایک پہاڑ - (معجم البلدان - ج ۲)

اللہ نے سورہ والتین میں تین پہاڑوں یعنی التین - زیتون (بیت المقدس کا ایک پہاڑ) - طور اور ایک شہر یعنی مکہ کی قسم کھا کر کہا ہے کہ انسان فطرتاً صالح - اور نیک فطرت واقع ہوا ہے۔ چونکہ حضرت ابراہیمؑ بابل سے ہجرت کر کے شام میں چلے گئے تھے۔ اور التین سے ایک قسم کا لگاؤ پیدا ہو گیا تھا۔ اس لیے اس سے مراد فطرت ابراہیمی ہے۔ زیتون سے مراد عیسوی - طور سے موسوی - اور مکہ سے محمدی ہے۔ یہ چاروں بزرگ کفرستانوں میں پیدا ہونے کے باوجود اپنے ماحول کے خلاف نبرد آزما رہے۔ یہ اس حقیقت کی واضح دلیل ہے کہ انسان فطرتاً صالح واقع ہوا ہے۔

ماخذ :-

۱ : قرآن حکیم

۲ : معجم - ج ۲

ث

۷۷- ثانی اثنین

قرآن مقدس میں حضور صلی اللہ علیہ وآلہ وسلم کی داستانِ ہجرت کا ایک واقعہ یوں بیان ہوا ہے :-

إِلَّا تَنْصُرُوهُ فَقَدْ نَصَرَهُ اللَّهُ إِذْ
أَخْرَجَهُ الَّذِينَ كَفَرُوا ثَانِي أَثْنَيْنِ
إِذْ هُمَا فِي الْغَارِ إِذْ يَقُولُ لِصَاحِبِهِ
لَا تَخْزَنَ إِنَّ اللَّهَ مَعَنَا -

(توبہ : ۲۰)

(اگر تم اُس کی مدد نہیں کرتے۔ تو اللہ کو پرواہ نہیں۔ کیونکہ اللہ نے رسول کی اُس وقت مدد کی۔ جب اُسے کفار نے مکہ سے نکال دیا تھا۔ اور وہ دو ہیں دوسرا تھا۔ جب یہ دونوں غار میں تھے تو اُس نے اپنے ساتھی سے کہا۔ کہ غم نہ کرو۔ کہ اللہ ہمارے ساتھ ہے۔)

تمام مفسرین اور مورخین اس بات پر متفق ہیں۔ کہ ہجرت میں حضرت ابو بکر صدیق حضور صلعم کے ہم سفر تھے۔ نیز دیکھیے :-

۱۲۵- صاحبہ

۷۸۔ ثَلَاثَةُ الَّذِينَ خَلَفُوا

جب نویں سال ہجری میں حضور صلعم نے عساکر روم کی گوشمالی کے لیے شمالی عرب کے ایک سرحدی شہر تبوک کا ارادہ فرمایا۔ تو تمام صحابہ کو ساتھ جانے کے لیے کہا۔ تیس ہزار صحابہ، جن میں دس ہزار سوار بھی تھے، اس ہم میں شامل ہوئے۔ لیکن اسی آدمی گرمی، طویل سفر اور خوفِ مرگ کی وجہ سے کترا گئے۔ حضور صلعم تبوک میں بیس یوم رہے۔ جب دشمن سامنے نہ آیا۔ تو آپؐ تقریباً دو ماہ کے بعد واپس آگئے۔ تمام متخلفین (پہچھے رہ جانے والے) آپؐ کی خدمت میں حاضر ہوئے، آپؐ سے معافی مانگی اور دوبارہ بیعت کی۔

لیکن جب ابو عبد اللہ کعب بن مالک انصاری (حضور کے شاعر) مُرَارَةُ بن ربیع (ربیعہ) اور بلال بن اُمیہ الانصاری الواقفی آپؐ کے سامنے آئے۔ تو آپؐ نے منہ پھیر لیا۔ اور فرمایا۔ کہ تم تینوں کے متعلق میں وحی کا انتظار کروں گا۔ اور ساتھ ہی تمام صحابہ کو حکم دے دیا۔ کہ کوئی ان سے بات نہ کرے۔ یہ سزا اتنی بڑی تھی۔ کہ ان کی نیند تک حرام ہو گئی۔ پورے پچاس دن کے بعد یہ آیت نازل ہوئی۔ اور انھیں اتنی خوشی ہوئی کہ کعبؓ نے اپنی ساری جائیداد اللہ کی راہ میں دے ڈالی۔

”اللہ نے اپنے نبی اور ان مہاجرین و انصار پر رحم کیا ہے۔ جنہوں نے ایک نہایت مشکل وقت (غزوہ تبوک) میں، جب ایک گروہ کے کلیجے آہ ہو رہے تھے، نبی کا ساتھ دیا تھا۔ پھر ان پر دوبارہ نظر کرم کی۔ کیونکہ اللہ بڑا ہی مہربان اور کرم کرنے والا ہے۔ وَعَلَى الثَّلَاثَةِ الَّذِينَ خَلَفُوا حَتَّىٰ إِذَا ضَاقَتْ عَلَيْهِمُ الْأَرْضُ بِمَا رَحَّبَتْ۔ اور ان تین افراد پر بھی رحم کیا۔ جن کا فیصلہ رسول نے ملتوی کر دیا تھا۔ اور جن پر زمین اپنی وسعتوں کے باوجود تنگ ہو گئی تھی۔“

(توبہ : ۱۱۷-۱۱۸)

- مآخذ :-
- ۱ : کمالین - ص ۱۶۶
 - ۲ : تفسیر حقانی - ج ۲، ص ۲۳۶
 - ۳ : کتاب الاستیعاب - ج ۱، ص ۲۱۶
 - ۴ : تلیقح - ص ۳۰

۱: تبوک، مدینہ سے چودہ منزل (ہر منزل ۸ میل کی) دور تھا۔ یعنی اندازاً اڑھائی سو میل۔

۷۹۔ ثمود یا عادِ ثانیہ

(نیز دیکھیے: "ازم ذات العماد" - شمارہ ۲۱)
 عاد کے جانشین۔ جو ساحلِ قلزم پر بیشرب سے وادی القریٰ تک آباد تھے۔ ان کا دار الحکومت
 حجر تھا۔ جو شام و یمن کی شاہراہ پر واقع تھا۔ اور جسے آجکل مدائنِ صالح کہتے ہیں۔ پہاڑوں کو کاٹ کر
 مکان بنانا اور پتھروں کی عمارات و مقابر تیار کرنا ان کا فنِ خصوصی تھا۔

وَإِذْ كُرُوا إِذْ جَعَلَكُمْ خُلَفَاءَ
 مِنْ بَعْدِ عَادٍ وَبَوَّأَكُمْ فِي الْأَرْضِ
 تَتَّخِذُونَ مِنْ سَهُولِهَا قُصُورًا وَتَنْحِتُونَ
 الْجِبَالَ بُيُوتًا - (اعراف : ۷۴)

(یاد کرو۔ جب اللہ نے تمہیں عاد کے بعد اقتدار بخشا تھا۔
 اور ایک خاص خطہٴ ارض میں تمہیں آباد کیا تھا۔ تم اس کی نرم مٹی سے
 محل بناتے اور پہاڑوں میں گھر کاٹتے تھے)
 آیہ ذیل سے ظاہر ہے۔ کہ یہ قوم حضرت موسیٰ علیہ السلام سے پہلے گذری تھی۔ دربارِ فرعون
 کا ایک مومن قوم فرعون کو یوں دھمکاتا ہے :-

وَقَالَ الَّذِي آمَنَ لِقَوْمِ أُنِي أَخَافُ
 عَلَيْكُمْ مِثْلَ يَوْمِ الْأَحْزَابِ مِثْلَ
 كَابِ قَوْمِ نُوحٍ وَعَادٍ وَثَمُودَ وَالَّذِينَ
 مِنْ بَعْدِهِمْ - (مومن : ۳۰-۳۱)

(دربارِ فرعون کا ایک مومن کہنے لگا۔ کہ اے قوم! مجھے
 ڈر ہے۔ کہ کہیں تم گذشتہ اقوام مثلاً پیروانِ نوح، عاد، ثمود اور بعد کی

اقوام کی طرح کسی مصیبت کا شکار نہ بن جاؤ۔
سام کے ایک پوتے کا نام صالح تھا۔ صالح بن ارفخشذ بن سام

بن نوح۔ (پیدائش : ۱۲۴۴)

ممکن ہے یہ وہی صالح ہو۔ جو ثمود کی طرف مبعوث ہوا تھا۔ لیکن بائبل میں ثمود کا کہیں ذکر نہیں ملتا۔ البتہ یونان و روم کے مورخین نے ان کا ذکر کیا ہے۔
گلبن (جلد اول) لکھتا ہے۔ کہ :-

قیصر حبشی نین (۵۲۷ - ۶۵۷) کی فوج میں تین سو ثمودی

عرب بھی تھے۔ (ارض - ج - ۱، ص ۱۹۸)

جہاں تک ثمود کے سیاسی اقتدار کا تعلق ہے۔ وہ بہت پہلے

ختم ہو چکا تھا۔

مورخین کا اندازہ یہ ہے۔ کہ ثمود کے دور دور تھے :-

دور اول : ۱۵۰۰ ق م سے ۱۱۰۰ ق م تک تھا۔ اور

دوسرا : ۱۰۰۰ ق م سے ۷۵۰ ق م تک۔

جب آشور کے ایک بادشاہ شرعون دوم (۷۲۲ - ۷۰۵ ق م) نے عرب پر حملہ کیا۔ تو
اُس وقت ثمود بھی عرب میں آباد تھے۔ لیکن بے اقتدار۔

(ارض - ج - ۱، ص ۱۹۸)

مقام حیرت ہے۔ کہ جو ثمود حبشی نین کی فوج میں شامل تھے۔ وہ اچانک کہاں غائب
ہو گئے ؟

جب ۶۱۰ء میں حضور نے اعلان نبوت فرمایا۔ تو ان کا کوئی ایک فرد بھی کہیں موجود نہ تھا اور
قرآن نے انھیں بار بار تباہ شدہ اقوام کے سلسلے میں پیش کیا۔

كَذَّبَتْ شَمُودُ وَعَادٌ بِالْقَارِعَةِ

فَأَمَّا شَمُودُ فَاهْلَكُوا بِالطَّاغِيَةِ

وَأَمَّا عَادٌ فَاهْلَكُوا بِرِيحٍ

صَرْصَرٍ عَاتِيَةٍ -

(حاقہ : ۲-۶)

(ثمود و عاد نے قیامت کا انکار کیا۔ بطور سزا ثمود

کو ایک کڑک سے ہلاک کر دیا گیا۔ اور عاد کی تباہی زناٹے کی سخت آندھی سے ہوئی۔) بعض محققین کا خیال یہ ہے۔ کہ ثمود کی تباہی ایک آتش فشاں پہاڑ کے پھٹنے سے ہوئی تھی۔ اس کے لاوے کے نشانات آج بھی مدائن صالح کے مغرب میں موجود ہیں۔

(بی۔ مارٹنز: عربین - بحوالہ شناس - ص ۵۹۲)

ای گلیسر (E. GLASER) کا خیال (شناس: ص ۵۹۲) یہ ہے کہ ثمود ہڈیل کا ایک قبیلہ، بنو لحيان، جس کا زمانہ اقتدار غالباً ۲۰۰۰ ق م سے ۵۰۰ میلادی تک تھا۔ ثمود ہی کی ایک شاخ تھی۔

مآخذ :-

- ۱ : ارض القرآن - ج ۱ - ص ۱۶۱
- ۲ : شناس - ص ۵۹۱ - ۵۹۲
- ۳ : اعلام - ص ۹۲
- ۴ : لقر - ج ۲، ص ۲۲۳
- ۵ : قرآن حکیم

ج

۸۰- جالوت

(نیز دیکھیے : طالوت)

حضرت موسیٰ علیہ السلام سے تقریباً چار سو سال بعد جب بنو اسرائیل کے حالات بگڑنے لگے۔ تو ہمسایہ ریاستوں نے ان کا ناطقہ بند کر دیا۔ کبھی بحر روم کے ساحل پہ بسنے والے فلسطینی حملہ کر دیتے۔ کبھی عمالقاہ اور کبھی اہل مدین۔ یہاں تک کہ غازہ والوں نے ان سے "جالوت" (شمار: ۷۳) بھی چھین لیا۔ ان حملہ آوروں میں ظالم ترین جالوت تھا۔ جو بیت لحم کے قریب ایک وادی "ریفام" کا رہنے والا تھا۔ اور ساحلی فلسطین کا بادشاہ بن گیا تھا۔ یہ اسرائیلیوں پہ بار بار حملے کرتا اور ان کی خاصی تعداد کو غلام بنا کر لے جاتا۔

اس صورت حال سے تنگ آ کر بنو اسرائیل نے اپنے ایک نبی سموئیل (۱۰۷۴ ق م) سے التماس کی۔ کہ وہ ان کے لیے کوئی بادشاہ منتخب کرے۔ چنانچہ اُس نے طالوت کو ۱۰۹۵ ق م میں بادشاہ مقرر کیا۔ اور یہ مروت ۳۱۳ جاں باز لے کر جالوت کے مقابلے میں نکلا۔ مغربی یہوداہ کے ایک شہر شوکہ (SHOCHOH) کے قریب ایک وادی افسندہ میثم میں یہ صف آرا ہوئے۔ پھر:

"فلسطینیوں کے لشکر سے ایک پہلوان نکلا۔ جس کا نام جالوت تھا۔

قد چھ ہاتھ اور ایک بالشت۔ سر پہ پتیل کا خود....." (۱- سموئیل: ۱۷-۸)

وہ چالیس روز تک طالوت کو لٹکارتا رہا۔ کہ میرے مقابلے کے لیے کوئی آدمی بھیجو۔ لیکن کوئی سامنے نہ آیا۔ اس اثنا میں حضرت داؤد کے والد کیستی نے داؤد کو میدان جنگ میں بھیجا۔ کہ وہ اپنے تین بھائیوں (الیاب - اہلی نذاب اور شیمہ) کی خبر لے آئے۔ اور انھیں کھانا بھی دے آئے۔ جب حضرت داؤد میدان جنگ میں پہنچے۔ اور جالوت کو دھاڑتے گرجتے دیکھا۔ تو اپنا فلاخن لے کر آگے بڑھے اور اس چابکدستی سے پتھر پھینکا۔ کہ اُس کی پیشانی کی ہڈی کو توڑ کر اندر چلا گیا۔ وہ گر گیا۔ اور حضرت داؤد نے اسی کی تلوار سے اُس کا سر کاٹ لیا۔ اس کے بعد حضرت داؤد طالوت کے مشیر خاص مقرر ہو گئے۔ جب طالوت کی وفات ہو گئی۔ تو حضرت داؤد علیہ السلام ۱۰۵۵ ق م

وَ الْقُوَّةُ فِي غِيَابَةِ الْجِبِّ يَلْتَقِطُهُ
بَعْضُ السَّيَّارَةِ إِنْ كُنْتُمْ فَاعِلِينَ -

(یوسف : ۱۰)

(ایک نے کہا - کہ یوسف کو قتل نہ کرو - اگر کچھ کرنا ہی ہے
تو اسے کسی گہرے کوئیں میں پھینک دو - تاکہ کوئی فتانہ اسے
نکال لے جائے۔)
یا قوت حموی لکھتا ہے - کہ :

جس کوئیں میں حضرت یوسف کو پھینکا گیا تھا - وہ نواحِ حبرون کی ایک بستی
سِنَجَل کے قریب تھا - ظاہر ہے کہ وہ پہلے چاہِ سِنَجَل کہلاتا ہوگا -
لیکن بعد میں چاہِ یوسف کے نام سے مشہور ہو گیا -
(معجم : ج ۵ - "سن")

۸۲ - جَبَّارِينَ (عمالقة)

جب حضرت موسیٰ علیہ السلام طور سے نکل کر کنعان کی طرف چلے - تو عمالقة نے اُن کا راستہ
روکا - یہ لوگ عملیق بن لؤذ بن سام بن نوح کی پشت سے تھے - انھیں شکست ہوئی اور بنو اسرائیل
قادیش تک جا پہنچے - آگے پھر عمالقة کی بستیاں تھیں -
حضرت موسیٰ علیہ السلام نے کہا :

يُتَّقِمِ اِذَا خَلُوْا الْاَرْضَ مِنَ الْمُقَدَّسَاتِ
الَّتِي كَتَبَ اللّٰهُ لَكُمْ وَلَا تَرْتَدُّوا
عَلٰى اَدْبَارِكُمْ فَتَنْقَلِبُوْا خٰسِرِيْنَ -
قَالُوْا يَا مُوسٰى اِنَّ فِيْهَا قَوْمًا جَبَّارِيْنَ
وَ اِنَّا لَنْ نُّدْخِلَهَا حَتّٰى يَخْرُجُوْا

مِنَهَا - (مائدہ : ۲۲)

(کہ اے قوم اِس ارضِ مقدّس میں داخل ہو جاؤ۔ جو اللہ نے تمہارے لیے لکھ رکھی ہے۔ اور پیٹھ نہ پھیرو۔ ورنہ تمہارے میں رہو گے کہنے لگے۔ کہ اے موسیٰ ! وہاں تو ایک طاقتور قوم (عمالقہ) آباد ہے۔ اور ہم وہاں اسی صورت میں قدم رکھیں گے۔ کہ وہ لوگ خود بخود اپنے وطن کو چھوڑ کر کہیں اور چلے جائیں۔)

عمالقہ چند وحشی قبائل تھے۔ جو حضرت ابراہیم علیہ السلام کے زمانے میں بحیرہ مُردار کے مغرب میں آباد تھے۔ اور موسیٰ علیہ السلام کے زمانے میں یہ جنوبی فلسطین اور صحراؤں تیہہ پر قابض تھے۔

(گنتی : ۱۳/۲۹)

عرب مورخین کی رائے یہ ہے۔ کہ پہلے یہ لوگ خلیج ایران کے غربی ساحل پر رہائش رکھتے تھے۔ وہاں سے اشوری بادشاہوں نے انھیں صحراؤں سینا کی طرف دھکیل دیا۔ اصلاً یہ لوگ چرواہے تھے۔ اور ان کے ریوڑ ان کی دولت تھی۔

۱۔ سموئیل کی کتاب (۱۵/۵) میں ان کے ایک شہر کا بھی ذکر آیا ہے۔ لیکن غالباً اس سے مراد ان کی خیمہ گاہیں اور عارضی چار دیواریاں ہیں۔ ان کے بادشاہ اجاج (گنتی : ۲۲/۷) کہلاتے تھے۔ ان کا پہلا تصادم بنو اسرائیل سے رفیدیم (سینا) کے قریب ہوا۔ اور شکست کھائی۔ پھر کنعانیوں کے ساتھ مل کر جنوبی فلسطین میں بنو اسرائیل پر دوبارہ حملہ کیا۔ اور اسرائیل کو سخت شکست دی۔ چند صدیاں بعد طاقت نے ان پر حملہ کیا۔ اور ان کی تمام بستیاں کنعان سے حدود مصر تک روند ڈالیں۔ ان کی باقی ماندہ قوت پر حضرت داؤد نے ضربیں لگائیں۔ اور یوں یہ مکمل طور پر تباہ ہو گئے۔

نیز دیکھیے :- ۲۱ - " اِرم ذات العِمداد "

مآخذ :-

۱ : بائبل : گنتی - ۱۳/۲۹ ، ۲۲/۷

۱ - سموئیل - ۱۵/۵

۲ : پیپلز - ص ۱۴

۳ : ڈاب - ص ۳۲

۴ : قرآن مقدّس -

۸۳۔ جِبْت

الْمَثَرِ إِلَى الَّذِينَ أَوْتُوا نَصِيبًا مِّنَ
الْكِتَابِ يُؤْمِنُونَ بِالْجِبْتِ وَالطَّاغُوتِ
وَيَقُولُونَ لِلَّذِينَ كَفَرُوا هَؤُلَاءِ أَهْدَى
مِنَ الَّذِينَ آمَنُوا سَبِيلًا -

(نساء: ۵۱)

(کیا تم نے ان لوگوں کا حال دیکھا۔ جنہیں کتاب کا ایک حصہ
دیا گیا تھا۔ لیکن وہ لوگ جبت و طاغوت پر ایمان لانے کے بعد کفار
کے متعلق کہنے لگے۔ کہ یہ مومنوں سے زیادہ ہدایت یافتہ ہیں)

جبت کے معنی ہیں :-

”بت و کاہن و فال گو و جادو و جادوے کے دران خیر نباشد۔
و ہر چیز غیر باری تعالیٰ کے آن را پرستش نمایند۔“

(مفتی: ج - ۱، ص ۲۳۲)

عکرمہ کا قول ہے۔ کہ حبشہ کی زبان میں جبت شیطان کو کہتے ہیں۔ (لقر: ص ۲۳۶)
ابن جریر طبری فرماتے ہیں :-

إِنَّ الْمَرَادَ بِالْجِبْتِ وَالطَّاغُوتِ
جِنْسٌ مَا كَانَ يُعْبَدُ مِنْ دُونِ اللَّهِ سِوَاءَ
كَانَ صَنَمًا أَوْ شَيْطَانًا، جِنًّا أَوْ آدَمِيًّا
فِيَدْخُلُ فِيهِ السَّاحِرُ وَالكَاهِنُ -

(کہ جبت و طاغوت سے مراد اللہ کے سوا ہر وہ
چیز ہے۔ جس کی پرستش کی جاتی ہو۔ خواہ وہ بت ہو۔

یا شیطان - جن ہو یا آدمی - اس میں ساحر و کاہن بھی شامل ہیں (ایضاً : ص ۲۳۸)

مآخذ :-

- ۱ : کنز اللہ العربی - ج - ۱، ص ۲۳۲
- ۲ : لقر - ص ۸-۲۳۲
- ۳ : قرآن مقدّس -

۸۴- جِبْرِیل

ابو حیان نے البحر المحیط میں اس کے تیرہ تلفظ دیے ہیں - یعنی :-

- ۱ : جِبْرِیل -
- ۲ : جَبْرِیل -
- ۳ : جَبْرَائیل -
- ۴ : جَبْرَائیل - ہمزہ کے بعد یا ندارد
- ۵ : جَبْرَائِل - لام پر شد
- ۶ : جَبْرَائِیل -
- ۷ : جَبْرَائِل -
- ۸ : جَبْرَائِل -
- ۹ : جَبْرَائِیل -
- ۱۰ : جَبْرَائِل -
- ۱۱ : جَبْرَائِیل -
- ۱۲ : جَبْرَائِیل -
- ۱۳ : جَبْرَائِیل -

یہ سربانی زبان کا لفظ ہے - جس کے معنی ہیں :- اللہ کا بندہ -

جِبْر : عبد ، ایل : اللہ

جبریل کا ایک کام اللہ کا پیغام انبیاء تک پہنچانا ہے - قرآن میں اسے کئی دیگر ناموں سے بھی یاد کیا گیا ہے - مثلاً :-

- ❖ رُوحُ الْقُدُس
- ❖ رُوحُ الْاَمِیْن
- ❖ شَدِیْدُ الْقُوٰی
- ❖ ذُو مِرَّة
- ❖ مَطَاع اور مکین

گو ملائکہ نظر نہیں آتے - لیکن حضور صلعم نے جبریل کو دو مرتبہ دیکھا تھا :

وَلَقَدْ رَآهُ نَزْلَةً اُخْرٰی عِنْدَ

سِدْرَةُ الْمُنْتَهَى عِنْدَهَا جَنَّةُ الْمَأْوَى إِذْ يَخْشَى السِّدْرَةَ مَا يَخْشَى -

(نجم : ۱۳-۱۵)

- (رسول نے جبریل کو دوسری مرتبہ سِدْرَةُ الْمُنْتَهَى کے پاس نیچے آتے دیکھا تھا۔ تریب ہی جنت تھی۔ اس وقت سِدْرَةُ الْمُنْتَهَى پر نور و سرور کا ایک عجیب ہال چھایا ہوا تھا۔)
- بائبل میں جبریل کا بار بار ذکر آیا ہے۔ لکھا ہے کہ :-
- ☆ اس نے جنت سے نکلنے کے بعد حضرت آدم علیہ السلام کو تسلی دی۔
 - ☆ حضرت نوح علیہ السلام کو کشتی بنانے کا فن سکھایا۔
 - ☆ ناری ابراہیم کو سرد کیا۔
 - ☆ ساحران فرعون کے مقابلے میں حضرت موسیٰ کی مدد کی۔
 - ☆ جب بنو اسرائیل فلزم سے گذر چکے۔ تو جبریل نے گھوڑے پر چڑھ کر فرعونین کو آواز دی۔ کہ آؤ تم بھی یہاں سے گذرو۔ اور جب وہ آگے گئے، تو سب کو ڈبو دیا۔
 - ☆ داؤد علیہ السلام کو زرہ سازی سکھائی۔
 - ☆ حضرت زکریا اور مریم کو یحییٰ و عیسیٰ (بالترتیب) کی بشارت دی۔

ماخذ :- ۱ : ڈاس - ص ۱۳۳

۲ : شاس - ص ۷۹

۳ : لقر - ص ۲۳۸

۴ : اعلام - ص ۹۸

۵ : قرآن شریف

۹۵- جن

جن کے متعلق ہمارے ہاں بے شمار آراء و روایات ملتی ہیں۔ جن کا ملخص یہ کہ جنوں کی پانچ قسمیں ہیں :-

اول : جان :- نہایت ضعیف و بزدل جن۔

روم : شیطان :- بدروح -
 سوم : عفریت :- ایک طاقتور بدروح -
 چہارم : مَرید :- نہایت طاقتور بدروح -
 پیریاں :- نیک جن عورتیں -

ان سب اقسام کا مشترک نام جن ہے - (ڈاس : ص ۱۳۲)
 جن کے متعلق متضاد روایات ملتی ہیں - ایک روایت کے مطابق ابلیس تمام جنات کا باپ ہے - ایک اور روایت میں یہ مقام جان کو دیا گیا ہے -
 فرشتوں کی تخلیق نور سے ہوئی تھی - اور جنات کی نار سے - نور و نار کی حقیقت ایک ہی ہے -
 فرق یہ کہ نور میں حرارت نہیں ہوتی - ان کے اجسام شفاف ہوتے ہیں - اور یہ ہر لباس (انسان ، حیوان ، سانپ وغیرہ) میں جلوہ گر ہو سکتے ہیں - ان میں نیک بھی ہوتے ہیں اور بد بھی - سورہ جن میں جنوں کی زبان سے یہ اعتراف ملتا ہے :-

وَإِنَّا مِنَّا الصَّالِحُونَ وَمِنَّا
 دُونَ ذَٰلِكَ - (الجن : ۱۱)

(ہم جنوں میں سے کچھ نیک ہیں اور کچھ بد -)
 جس طرح انسانوں کی طرف انبیاء مبعوث ہوئے تھے - اسی طرح ان کی طرف بھی رسول آتے رہے - کچھ ایسے رسول بھی تھے - جو انسان اور جنات ہر دو کی طرف مبعوث ہوئے -
 مثلاً :- حضرت سلیمان علیہ السلام -
 کہتے ہیں - کہ ابرام مصر کے بانی بھی جن تھے -

ایک روایت کے مطابق آدم سے پہلے زمین پر جن آباد تھے - چونکہ یہ آپس میں لڑتے جھگڑتے رہتے تھے - اس لیے اللہ نے ان کی گوشمالی کے لیے فرشتے بھیجے - انھوں نے جنوں کو سخت سزا دی - اور ان کے سردار (ابلیس) کو پکڑ کر آسمانوں پر لے گئے - وہاں اس نے تہذیب سیکھی - علم حاصل کیا - اور فرشتوں کا سردار بن گیا - پھر جب اللہ نے آدم کو خلیفہ بنانے کا اعلان کیا - تو ابلیس نے مخالفت کی اور یہ آسمانوں سے ہمیشہ کے لیے نکال دیا گیا -

جنوں کی جو نوع شیطان کہلاتی ہے - ابلیس کی اولاد ہے - یہ اُس وقت تک زندہ رہے گی ، جب تک زمین پر ایک انسان بھی باقی ہے - اور پھر ابلیس سمیت سب مر جائیں گے - ان شیاطین میں پانچ بہت مشہور ہیں :-

اَوَّلُ : تیتو :- جو حادثوں کا سامان کرتا ہے -

دوم : اَعْوَز :- جو عیاشی و بد معاشی سکھاتا ہے۔

سوم : سُوَط :- جو جھوٹ بکواتا ہے۔

چہارم : داسِح :- جو وزن و شوہر میں پھوٹ ڈالتا ہے۔

پنجم : زَلْخَبُور :- جو قحبہ خانوں کا انتظام کرتا ہے۔

(ڈاس - ص ۱۳۵)

کچھ جن زمین پر رہتے ہیں۔ کچھ ہوا میں۔ اور کچھ سمندروں پر۔ ان کی کل تعداد اڑھائی کروڑ کے قریب ہے۔ ان میں سے کچھ سانپ کی طرح رینگتے اور کچھ اڑتے بھی ہیں۔ یہ بلی، گتے، چوہے اور بچھو کی صورت بھی اختیار کر لیتے ہیں۔ بگولے میں بھی ایک تند و تلخ جن ہوتا ہے۔

اہل مصر کا عام عقیدہ یہ ہے۔ کہ بستیوں میں ہر محلے کی پاسبانی ایک جن کے سپرد ہوتی ہے۔ جو سانپ بن کر وہاں رہتا ہے۔ جنوں کی ایک قسم غول کہلاتی ہے۔ جو تنہا مسافر کو پکڑ کر کھا جاتی ہے۔

(ڈاس - ص ۱۳۳ - ۱۳۸)

۸۶ - جودی

یہ ارمینیا و عراق کے درمیان ایک پہاڑ ہے۔ جسے یونانی گوردیاری (GORDYORI) اور آجکل کے جغرافیہ نگار ارارات کہتے ہیں۔

یہ عبرانی زبان کا لفظ ہے۔ جس کے معنی ہیں :- مُتَقَدِّس زمین۔

مسٹر و سٹن اپنی تصنیف "تاریخ ارمینیا" (ص ۳۶۱) میں لکھتا ہے کہ اراراتیہ پہاڑ کا نام نہیں بلکہ ارمینیا کے ایک وسطی صوبے کا نام ہے۔ یہ ایک سطح مرتفع ہے۔ جس کے جنوب میں عراق اور شمال میں اریکساس (ARAXES) کا میدان ہے۔ (ڈاب : ص ۴۹)

سوال یہ ہے۔ کہ نوح کی کشتی کہاں ٹھہری تھی؟

کالڈیہ کا ایک مورخ بروسیس (BEROSUS) جو اسکندر یونانی کا ہم عصر تھا، لکھتا ہے۔

(ڈاب : ص ۴۹) کہ یہ گورستان کے پہاڑوں پہ جاڑ کی تھی۔ جو ارارات سے کافی جنوب میں واقع ہیں۔

یورپی محققین کے ہاں ارارات اُس پہاڑ کا نام ہے۔ جسے اہل ارمینیا ماسس، ترک ایگری داغ (اوپنچا

پہاڑ) اور ایرانی کوہ نوح کہتے ہیں۔ یہ اریکساس کے میدان سے شروع ہو کر اُن دو چوٹیوں تک

چلا جاتا ہے۔ جو بڑے اور چھوٹے ارارات کے نام سے مشہور ہیں۔ ان چوٹیوں میں سات میل کا

فاصلہ ہے۔ بڑی چوٹی کی بلندی ۱۷۲۶۰ فٹ ہے اور چھوٹی کی کوئی ۱۳۰۰۰ فٹ۔ ان پر ہمیشہ

برف رہتی ہے۔ یہ پہاڑ آتش فشاں قسم کے ہیں۔ ان کی چوٹیوں پر چڑھنا کارے دارد۔

مسٹر پیٹرٹ پہلا کوہ پیما ہے۔ جو ۱۸۲۹ء میں شمال مغربی دامن کے ایک گاؤں

اُزگُری (ARGURI) سے اس کی چوٹی تک پہنچا تھا۔ یہ گاؤں اسی انگورستان میں تعمیر ہوا تھا۔ جس کی بنا حضرت نوح نے ڈالی تھی۔ ارکنا س کے میدان ہی میں وہ مقام واقع ہے۔ جہاں حضرت نوح علیہ السلام دفن ہوئے تھے۔ اور جسے ناچ جیون (NACH JEVAN) کے نام سے یاد کیا جاتا ہے۔

ارارات کسی ایک پہاڑ کا نام نہیں۔ بلکہ یہ پہاڑوں کا ایک سلسلہ ہے۔ جو ارمینیہ سے کردستان تک پھیلا ہوا ہے۔ یہ آجکل تین ریاستوں یعنی :- روس - ترکی اور ایران کی سرحد کا کام دے رہا ہے۔ اس کے دامنوں پر گھاس بافراط پیدا ہوتی ہے۔ جس میں گردوں کے ریوڑ چرتے ہیں، اس کی وادیوں اور میدانوں میں گندم۔ جو اور انگور بکثرت ہوتے ہیں۔ نوح کی کشتی اسی پہاڑ کے جنوبی دامن پہ جا اٹکی تھی۔

ماخذ :-

- ۱ : ڈاب - ص ۴۹
- ۲ : سپلز - ص ۷۵
- ۳ : قرآن شریف

ح

۸۷ - حام

حام کیا ہے ؟

اس کے متعلق دو قول ہیں :-

اول : مجد الدین فیروز آبادی لکھتا ہے :-

”حام اُس نر اونٹ کو کہتے ہیں۔ جس سے دس اونٹنیاں حاملہ

ہو چکی ہوں۔ عرب ایسے اونٹ کو آزاد چھوڑ دیتے۔ اُس پر نہ سواری

کرتے۔ نہ اُس کی اون کاٹتے۔ اور نہ اُسے کسی کھیتی میں چرنے سے

روکتے تھے۔“

(منتہی الارب : ج اول ص ۲۵۲)

دوہ : ابن عباس کے ہاں حام وہ اونٹ ہے۔ جو اپنی پوتی کو حاملہ

کر دے۔ ایسے اونٹ کو عرب آزاد کر دیتے تھے۔

قرآن میں ہے :

”جانوروں میں یہ بحیرہ ، سائبہ ، وصیلہ اور حام خدا کے

تجویز کردہ نام نہیں۔ بلکہ یہ کافروں کا افترا ہے اور ان میں اکثر

احق ہیں۔“

(مائدہ : ۱۰۳)

نیز دیکھیے :- ۴۰ - ”بَحِیْرَة“

مآخذ :- ۱ : منتہی الارب - ج ۱ - ص ۲۵۲

۲ : تفسیر ابن عباس - ص ۲۹۱

۳ : مائدہ - ۱۰۳

۸۸۔ حجر

دیکھیے :- ۳۰۔ اصْحَابُ الْحَجَرِ

۸۹۔ حَمَالَةُ الْحَطَبِ

(زوجہ بولہب)

ابولہب کی زوجہ جمیل بنتِ حَزْب، امیر معاویہ کی پھوپھی اور ابوسفیان کی بہن تھی۔ یہ جنگل سے خاردار شاخیں اپنی پیٹھ پر اٹھلاتی اور حضور صلعم کی راہ میں بکھیر دیتی۔ اس پر یہ آیت نازل ہوئی :-

..... وَإِمْرَأَتُهُ حَمَالَةُ الْحَطَبِ

(لہب : ۴)

(ابولہب کی ایندھن اٹھانے والی بیوی بھڑکتی آگ میں جلے گی)
حَمَالَةُ الْحَطَبِ کے لفظی معنی ہیں :- ایندھن اٹھانے والا۔ یہ عربی زبان میں شریہ۔ غماز اور لگائی بچھائی کرنے والے کے لیے بھی استعمال ہوتا ہے۔
اتفاق یہ کہ زوجہ بولہب میں دونوں باتیں موجود تھیں۔ وہ جنگل سے خاردار شاخیں بھی اٹھا لاتی تھی۔ اور شریہ و مفسد بھی تھی۔ ایک دن وہ لکڑیوں کا ایک بہت بڑا گٹھہ پیٹھ پر اٹھائے جا رہی تھی۔ کہ رستی (کھجور کی چھال کی) سرک کر گلے میں پڑ گئی۔ اُس نے گردن کو آزاد کرانے کی بہت کوشش کی۔ لیکن کامیاب نہ ہوئی۔ اور جنگل ہی میں تڑپ تڑپ کر جان دے دی۔

فِي جِيدِهَا حَبْلٌ مِّن مَّسَدٍ (لہب : ۵)

(اُس کی گردن میں کھجور کی چھال کی رستی ڈالی جائے گی۔)

یہ پیش گوئی حرف بہ حرف پوری ہوئی۔ (شاس : ص ۱۱)

مَأْخُذٌ :- ۱ : قرآن مقدّس

۲ : جلالین (لہب)

۳ : شاس - ص ۱۱

۹۰۔ حُنَیْن

لَقَدْ نَصَرَكُمُ اللَّهُ فِي مَوَاطِنَ
كَثِيرَةٍ وَيَوْمَ حُنَيْنٍ - (توبہ : ۲۵)

(اللہ نے بہت سے میدانوں میں تمہاری مدد کی۔ اور

حُنَیْن کے دن بھی۔)

حُنَیْن مکہ و طائف کے درمیان ایک وادی ہے۔ جہاں ہجرت کے آٹھویں سال جب حضور
فتح مکہ کے بعد مدینہ کو واپس جا رہے تھے۔ تو دو قبائل یعنی بنو ثقیف و بنو ہوازن نے ایک خاصی
تعداد (بروایتے چار اور بروایتے بارہ ہزار) میں حضورؐ پہ حملہ کر دیا۔ پہلے تو صحابہ بھاگ نکلے۔
لیکن جلد ہی واپس آگئے۔ اور پھر اس پامردی و شجاعت سے لڑے۔ کہ قبائل کو مکمل شکست ہو گئی۔
مسلمانوں میں سرف چار شہید ہوئے تھے اور قبائل مقتولین کی تعداد ستر تھی۔ اور اسیران جنگ کی
چھ ہزار۔ مال غنیمت میں ۲۴ ہزار اونٹ، چالیس ہزار بکریاں اور چار ہزار اوقیہ چاندی بھی شامل تھی۔
(تلفیح : ص ۳۲)

عمالقہ کا ایک سردار حُنَیْن بن قانیہ بن ہلالہ ثیل مدتوں اس وادی پہ قابض رہا۔ اور یہ اسی
کے نام سے مشہور ہو گئی۔

یا قوت لکھتا ہے۔ کہ :

یہ وادی مکہ سے ۱۶/۱۵ میل دور طائف کی طرف ہے۔ (معجم - ج ۳)

لیکن ابن الجوزی کہتا ہے :

وَحُنَيْنٌ وَاِدِ بَيْنَهُ وَبَيْنَ مَكَّةَ

ثَلَاثَ لَيَالٍ -

(کہ حُنَیْن ایک وادی ہے۔ جو مکہ سے تین رات کے

فاصلے پر واقع ہے۔)

اور ساتھ ہی لکھتا ہے۔ کہ حضور صلعم مکہ سے ۶۔ شوال کو نکلے تھے۔ اور۔ اشوال کو وادی حُنَیْن

۱۔ : اوقیہ کا وزن سوا تین تولے ہوتا ہے۔ بارہ اوقیہ کا ایک رطل یعنی تقریباً نصف سیر۔

میں پہنچے تھے۔ (تلفیح: ص ۳۲)
 آجکل کے نقشوں سے پتہ چلتا ہے۔ کہ حنین مکہ سے اندازاً ۱۵/۱۶ میل شمال مشرق میں ہے
 اور غالباً یہی فاصلہ صحیح ہے۔

۱ : تلفیح - ص ۳۲

۲ : معجم - ج ۳

۳ : قرآن حکیم -

۹۱۔ حَوَارِی

فَلَمَّا أَحَسَّ عِيسَىٰ مِنْهُمُ الْكُفْرَ
 قَالَ مَنْ أَنْصَارِي إِلَى اللَّهِ قَالَ
 الْحَوَارِيُّونَ نَحْنُ أَنْصَارُ اللَّهِ -

(عصران : ۵۱)

(جب عیسیٰ نے اپنی قوم کا کفر دیکھا۔ تو کہا۔ کوئی ہے۔
 جو اللہ کی طرف بلائے میں میری مدد کرے؟ حواریوں نے کہا۔ کہ
 ہم ہیں اللہ کے مددگار۔)

حواری کا مادہ حَوْر ہے۔ جس کے متعدد معانی ہیں۔ مثلاً :-

دھونا + سفیدی - خلوص - مدد وغیرہ

حضرت مسیح کے مقررہ اصحاب میں سے کئی ماہی گیر (مترقب : ۱/۱۶) تھے۔ اور ممکن ہے کہ
 دھوبی بھی ہوں۔ یہ لوگ ایمان لانے کے بعد سفید کپڑے پہنتے تھے۔ پادری لوگ آج بھی اس سنت
 پر عمل کر رہے ہیں۔ اور مسیح علیہ السلام کے مددگار تو تھے ہی۔ ان صفات کی بنا پر یہ حواری
 کہلائے تھے۔ اور ان کا کام لوگوں کے دل دھونا تھا۔

جنسور معلم نے بھی بعض صحابہ کو عقبہ ثمانیہ کے موقع پر حواری کا خطاب دیا تھا۔ مثلاً :-
 زبیر بن عوام اور مدینہ کے بارہ مومن۔ جن میں سے نو خنجر سے تعلق رکھتے تھے۔ اور تین اوس سے۔

۱ : عقبہ کے معنی ہیں :- گھاٹی - وادی - نشیب - یہاں مراد پہنی کے قریب
 ایک نشیب ہے۔ جہاں ۶۲۱ (ہجرت سے ایک سال پہلے) (باقی اگلے صفحہ پر دیکھیے)

خاص حواریانِ مسیح کی تعداد بارہ تھی۔ یعنی :-

” شمعون جو پطرس کہلاتا ہے۔ اور اس کا بھائی اینڈریو، زبیدی کا بیٹا جیمز اور اس کا بھائی یوحنا، فلپ، بڑا تلمو، تھامس، متی محصول لینے والا، حلفی کا بیٹا جیمز، بندی، سائمن قنانی اور یہوداہ اشکروٹی۔“
(متی : ۲-۵)

مختصراً ان کے کوائف یہ ہیں :-

(۱) پطرس کا پہلا نام شمعون تھا۔ جو نلس کا بیٹا۔ صوبہ گلیلی کی ایک بستی بیت سیدا (BETH SAIDA) کا رہنے والا۔ پیشہ ماہی گیری۔ جو بعد میں حضرت مسیح کا خلیفہ اول بنا۔

(۲) اینڈریو پطرس کا بھائی تھا۔ یہ حضرت یحییٰ کا بھی پیرو رہا۔ حضرت مسیح پر ایمان لانے والوں میں سے یہ چوتھا تھا۔

(۳) زبیدی کا بیٹا جیمز (مرقس ۱/۹، لوقا ۵/۱) پطرس کا ساتھی تھا۔ پیشہ ماہی گیری۔ اسے سکسہ میں بیروڈا اگر پاول نے قتل کر دیا تھا۔

(۴) حلفی کا بیٹا جیمز، جو اوپر والے جیمز سے چھوٹا ہونے کی وجہ سے جیمز کتر (THE LESS) کہلاتا تھا۔ یہ حضرت مریم کی ہمیشیرہ کا بیٹا تھا۔ باپ کا نام کلوٹس (دیکھیے :- متی ۳/۱، مرقس ۳/۱۸، لوقا ۶/۱۵)

(۵) یوحنا۔ یہ بھی زبیدی کا بیٹا تھا۔ اور گلیلی میں مچھلیاں پکڑا کرتا تھا۔

(۶) فلپ، پطرس کا ہم وطن تھا۔ (متی ۳/۱، مرقس ۳/۱۸)

(۷) متی بحیرہ گلیلی کے مغربی ساحل کی ایک بستی کا پرنام کارہنے والا، جو حکومت روم کی طرف سے محصولات جمع کیا کرتا تھا۔ پہلی انجیل اسی نے مرتب کی تھی۔

(۸) بڑا تلمو۔ گلیلی کی ایک بستی قنکارہنے والا۔ جو تبلیغ کے لیے

بقیہ :- صفحہ ۱۹۹ سے ۲۰۰ گئے :

یہ مدینہ کے بیس (اور بروایتے بارہ) آدمیوں (دس خزر جی اور دس اوسی) نے حضور کے دست مبارک پہ بیعت کی تھی۔ چند ماہ بعد اسی مقام پر مدینہ کے تہتر افراد نے بیعت کی۔ یہ عقبہ ثانیہ کے نام سے مشہور ہے۔ اس موقع پر حضور صلح نے بارہ افراد کو حواری کا خطاب دیا تھا۔ اور مدینہ میں اسلامی سوسائٹی کے امور ان کے سپرد کر دیے تھے۔ (ڈاس : ص ۱۶)

ہندوستان بھی گیا تھا۔

(۹) تھامس ، الطاکبہ کا باشندہ ، جو ایران میں تبلیغ کرتا رہا۔ اس کی قبر یونان کے ایک شہر آڈسٹہ میں ہے۔

(۱۰) تندی۔ اس کے حالات معلوم نہیں۔

(۱۱) سائن زیلاٹ۔ (وقت ۶/۱۵ ، اعمال ۱/۱۳)

(۱۲) یہوداہ ، جس نے حضرت مسیح علیہ السلام کو گرفتار کرایا تھا۔

(یوحنا ۴-۱۲ ، ۱۳/۲۹ ، ۴/۴۶)

مآخذ :- ۱ : بائبل۔ متی ۲-۱۰ ، مرقس ۹ ، ۱۴ ، ۳/۱۸

لوقا ۵/۱۰ ، یوحنا ۶/۴۶ ، ۴-۱۲ ، ۱۳/۲۹

۲ : ڈاکس۔ ص ۱۶

۳ : پیپلز۔ "اپاسلز"

۴ : ڈاب۔ ایضاً

۵ : قرآن حکیم

۹۲۔ حُور

یہ حُوراء کی جمع ہے۔ لغوی معنی :- سفید۔ مراد حسینان بہشت۔ فارسی میں اسے حوری بھی کہتے ہیں۔ قرآن نے ان کا کئی بار ذکر کیا ہے۔
ایک مقام پر فرمایا :-

فِيهِنَّ قِصِرَاتٌ الطَّرْفِ لَمْ يَطْمِثْهُنَّ
إِثْسٌ قَبْلَهُمْ وَلَا جَانٌّ فَبَائِي آلَاءِ
رَبِّكُمْ مَا تُكْذِبَانِ - كَانَتْهُنَّ الْيَاقُوتِ
وَالْمَرْجَانِ..... فَيِهِنَّ خَيْرَاتٌ

حِسَانٌ حُورٌ مَّقْصُورَاتٌ فِي الْخِيَامِ
فَبِأَيِّ آلَاءِ رَبِّكُمَا تُكَذِّبَانِ -

(رحمن : ۵۶-۵۳)

(جنت میں نیچی نگاہ والی ایسی حوریں ہیں۔ جنہیں نہ تو کسی
انسان نے چھوا، نہ جن نے۔ تم اللہ کی کن کن نعمتوں کا انکار کرو
گے، گویا وہ یاقوت و مرجان ہیں۔ حسین صورت و سیرت کی
مالک ہیں۔ اور خیموں میں محفوظ ہیں۔ تم اللہ کی کن کن نعمتوں
کا انکار کرو گے۔)

روایات میں ہے۔ کہ حوریں زعفران، عنبر، مشک اور کافور سے پیدا کی گئیں۔ یہ
چار رنگ کی ہیں۔ سرخ۔ سفید۔ سبز اور زرد۔ ان کی چھاتیوں پر دو نام لکھے ہوئے ہیں۔
ان کے شوہر کا اور اللہ کا۔ ان کی عمر ۳۳ برس ہے اور ہمیشہ یہی رہے گی۔

مآخذ :- ۱ : قرآن مقدس

۲ : شاس - ص ۱۲۰

۳ : لقر - ص ۲۹۶

خ

۹۳۔ خَرَجُوا مِنْ دِيَارِهِمْ

أَلَمْ تَرَ إِلَى الَّذِينَ خَرَجُوا
مِنْ دِيَارِهِمْ وَهُمْ أَلْوَفُ
حَذَرَ الْمَوْتِ فَقَالَ لَهُمُ اللَّهُ
مُوتُوا شُمَّ أَحْيَاهُمْ إِنَّ اللَّهَ
لَذُو فَضْلٍ عَلَى النَّاسِ۔

(بقرہ : ۲۲۳)

(کیا تم نے ان ہزاروں افراد کے حال پر نظر نہیں ڈالی۔
جو موت کے ڈر سے گھروں کو چھوڑ گئے تھے۔ لیکن اللہ نے
انہیں مارنے کے بعد پھر زندہ کر دیا۔ کیوں کہ اللہ لوگوں پر

بہت مہربان ہے۔)

یا قوت حموی لکھتا ہے۔ کہ :

ایک دفعہ واسط و بصرہ کے درمیانی علاقے سے جو بطیمہ کے
نام سے مشہور تھا۔ وباد یا کسی اور وجہ سے لوگ بھاگ نکلے۔ اللہ
نے سب کو مار ڈالا۔ پھر ان پر بارش برسی اور وہ سب جی اُٹھے۔

جب یہ کہانی خلیفہ مامون الرشید کے سامنے بیان ہوئی۔ تو اُس نے کہا۔ کہ غالباً : خَرَجُوا
مِنْ دِيَارِهِمْ سے مراد یہی لوگ تھے۔

بماخذ :- معجم البلدان - ج ۲ "بطیمہ"

۹۴۔ خلیل

لفظی معنی :- خاص دوست - مراد حضرت ابراہیم علیہ السلام -
جن کے متعلق ارشاد ہوتا ہے :-

وَاتَّخَذَ اللَّهُ إِبْرَاهِيمَ خَلِيلًا

(نساء : ۱۲۵)

(کہ اللہ نے ابراہیم کو اپنا دوست بنا لیا ہے)
علامہ خازن بغدادی فرماتے ہیں - کہ دوستی سے مراد عبادت ، حمد و ثنا اور گناہوں سے
اجتناب کا فوق و شوق ہے۔

(فتح الباری - بحوالہ لغات القرآن - ج - ۱ ، ص ۳۲۳)

د

۹۵۔ ذَابَّةُ الْأَرْضِ

قرآن میں ہے :-

وَإِذَا وَقَعَ الْقَوْلُ عَلَيْهِمْ أَخْرَجْنَا
لَهُمْ ذَابَّةً مِّنَ الْأَرْضِ تُكَلِّمُهُمْ
أَنَّ النَّاسَ كَانُوا بِآيَاتِنَا لَا
يُوقِنُونَ - (نمل : ۸۲)

(جب اُن پر عذاب الہی آنے لگے گا۔ تو ہم زمین میں
سے ایک ایسا چوپایہ نکالیں گے۔ جو لوگوں سے باتیں کرے گا۔
یہ اس لیے کہ لوگوں کو ہماری آیات کا یقین نہیں رہا۔)
اس موضوع پر متعدد احادیث ملتی ہیں۔ جن کا خلاصہ یہ ہے :-

قیامت سے عین پہلے ایک عجیب الہیئت جانور حرم مکہ یا کوہ صفا سے
نکلے گا۔ جس کا سر بیل کا، آنکھیں سُور کی، کان بائتی کے، سینگ بارہ شگے کے،
گردن شتر مرغ کی، رنگ شیر کا، دم مینڈھے کی، لاتیں اونٹ کی اور آواز گدھے
کی ہوگی۔ یہ دنیا میں صرف تین مقامات پہ نمودار ہوگا۔ اس کے پاس موسیٰ کا عصا،
اور سلیمان کی خاتم ہوگی۔ اُس کا قد ساٹھ ہاتھ (نوے فٹ) ہوگا۔ اس کی رفتار
بے حد تیز ہوگی۔ وہ اپنی لالچی سے اہل ایمان کے ماتھے پر "مومن" اور کفار کی
جبین پر "کافر" لکھتا جائے گا۔

وہ اعلان کرے گا۔ کہ :-

اسلام کے سوا باقی تمام مذاہب باطل ہیں۔

(ڈاس : ص ۵۳۹)

۹۶۔ داؤد

جستی کا سب سے چھوٹا بیٹا۔ جس کا شجرہ نسب یہ ہے :-
 داؤد بن جستی بن عوبید بن بوعز بن سلما بن شحون
 بن ارمی نداب بن زمر بن حشرون بن فارض بن عیر
 بن یہوداہ بن یعقوب بن اسحاق بن ابراہیم۔

یہ آٹھ بہن۔ بھائی تھے۔ ان کی والدہ کا نام معلوم نہیں۔ آپ کی ولادت بیت لحم (یورشلیم کے پاس جنوب میں ایک گاؤں) میں ہوئی تھی۔ یہ وہی گاؤں ہے۔ جہاں بعد میں مسیح پیدا ہوئے۔
 جوان ہوئے۔ تو ڈاڑھی رکھ لی۔ قد چھوٹا، آنکھیں روشن۔ بال بھورے۔ صورت دلکش۔
 پھر تیلے اور صاحب قوت و ہیبت۔ (۱۔ تاریخ، باب ۱۶-۱۷)

ان دنوں بیت لحم میں ہر سال پہلے ہینے کی پہلی تاریخ کو جشن قربان (حج کی طرح) منعقد ہوا کرتا تھا۔ جس میں جستی مہمان خصوصی ہوتے تھے۔ ایک سال اس جشن میں حضرت سموئیل علیہ السلام بھی جا پہنچے۔ آپ کے ہاتھ میں تیل سے بھرا ہوا ایک سینگ تھا۔ اور آگے آگے ایک بچھڑی۔ بچھڑی ذبح کر دی۔ اور تیل آتش قربان پہ ڈال دیا۔ اسی جشن میں آپ نے حضرت داؤد سے بھی ملاقات کی۔ حضرت داؤد کی طاقت کا یہ عالم تھا۔ کہ اگر کوئی شیر یا ریکھہ ان کی کوئی بھینٹ اٹھالے جاتا۔ تو یہ بھاگ کر اُسے گرا لیتے اور بھینٹ کو چھڑا لاتے۔ (۱۔ سموئیل : ۳۴-۳۵)

ایک مرتبہ طاوت پر جنون کا حملہ ہو گیا۔ آپ کے درباری حضرت داؤد کو لے آئے۔ اور آپ نے ساز پر کوئی ایسی چیز پیش کی۔ کہ طاوت کو صحت ہو گئی۔ آپ کی خوش الحانی مزب المثل تھی۔
 (۱۔ سموئیل : ۱۶-۳۰)

ہم جاوت (شمار۔ ۸۰) کے ضمن میں لکھ چکے ہیں۔ کہ یہ فلسطینی دیو حضرت داؤد کے ہاتھوں ہلاک ہوا تھا۔ اس کارنامے کے بعد طاوت نے انھیں نہ صرف اپنا مشیر و مقرب بلکہ داماد بھی بنا لیا۔ اور ملک بھر میں آپ کی شجاعت و جوانمردی کے گیت گائے جانے لگے۔ اس سے طاوت جلنے لگا اور مخالفت پہ اتر آیا۔

ایک رات حضرت داؤد علیہ السلام چپکے سے کہیں نکل گئے، اور بیوی کو گھر ہی پہ چھوڑ گئے۔ جب برسوں تک آپ کی کوئی خبر نہ ملی۔ تو طاوت نے آپ کی بیوی کا نکاح کہیں اور کر دیا۔
 حضرت داؤد علیہ السلام قبیلہ بن یامین کی ایک بستی رامہ میں حضرت سموئیل کے پاس چلے گئے تھے۔ اور پھر وہاں سے کہیں اور نکل گئے۔ طاوت نے انھیں ہر طرف تلاش کیا۔ لیکن کامیاب نہ ہو سکا۔ اس پر برسوں گزر گئے۔ بالآخر طاوت ایک جنگ میں ہلاک ہو گیا۔ اور جبرون والوں نے حضرت

داؤد علیہ السلام کو اپنا بادشاہ بنا لیا۔ یہ جبرون اور نواح جبرون پر ساڑھے سات برس تک حکومت کرتے رہے۔ (۲- سموئیل : ۵/۴) پھر یہ رفتہ رفتہ سارے اسرائیل کے بادشاہ بن گئے۔ اور ۳۳ برس مزید سلطنت کی۔

طاؤت سے پہلے اسرائیلیوں کا کوئی بادشاہ نہیں ہوتا تھا۔ اُن کے امور کی نگرانی اُن کے کاہن اور قاضی کیا کرتے تھے، جن میں سے ایک سموئیل تھا۔ طاؤت پہلا بادشاہ تھا۔ حضرت داؤد دوسرا اور حضرت سلیمان تیسرا۔

سلیمان علیہ السلام کے بعد سلطنت دو حصوں میں تقسیم ہو گئی :-

۱ : جنوبی فلسطین یہوداہ کے حصے میں آیا۔

۲ : اور باقی پر دیگر دس قبائل کی حکومت قائم ہو گئی۔

آپ نے ستر برس کی عمر پائی۔ آپ کی قبر یروشلم کے جنوب میں ایک پہاڑی پر ہے۔

آپ کی حکومت ۱۰۵۵ ق م میں شروع ہوئی تھی۔ پہلے ساڑھے سات برس نواح جبرون تک محدود رہی۔ پھر سارا کنعان اُن کی قلمرو میں شامل ہو گیا۔ آپ پورے چالیس برس تک بادشاہ رہے۔ اور ۱۰۵۰ ق م میں وفات پائی۔ (کینین : ص ۱۸۲)

زبور :

یہ حضرت داؤد علیہ السلام کی الہامی کتاب ہے۔ جس میں ۱۵۰ گیت ہیں۔ انہیں محققین نے پانچ حصوں میں تقسیم کیا ہے :-

اول : ۱ سے ۴۱ تک وہ گیت ہیں۔ جو حضرت داؤد علیہ السلام پر نازل ہوئے تھے۔

دوہ : ۴۲ سے ۷۲ تک۔ حضرت سلیمان علیہ السلام کے زمانے میں مدون ہوئے تھے۔ ان میں سے کچھ گیت حضرت داؤد علیہ السلام کے تھے۔ اور کچھ قارون کے بیٹوں نے (جو موسیقار بھی تھے) لکھے تھے۔

سوم : ۷۳ سے ۸۹ تک۔ بنو لاوی کے ایک مذہبی رہنما آصف نے لکھے تھے۔ اسے حضرت داؤد علیہ السلام نے مذہبی امور و عبادات کا امام مقرر کیا تھا۔

چہارم : ۹۰ سے ۱۰۶ تک یہوداہ کے سترھویں بادشاہ حزقیاہ (۶۰۶ ق م) کے زمانے میں مدون ہوئے تھے۔

پنجم : ۱۰۷ سے ۱۵۰ تک - جنہیں نجمیہ (۴۴۵ - قم زندہ) نے ترتیب دیا تھا۔ (ڈاب : ص ۵۵۵)

تدوین زبور :

سدیوں تک یہ گیت یا تو حافظہ سے گائے جاتے رہے۔ اور یا کسی ناممکن کتاب سے مدد لی جاتی تھی۔ چوتھی صدی قبل مسیح میں علما کی ایک مجلس نے ان گیتوں کو ڈھونڈنے اور جمع کرنے کا بیڑہ اٹھایا۔ حضرت داؤد کے گیتوں کے علاوہ بھی کوئی ایک سو گیت ان کے ہاتھ لگے۔ ان تمام کو انہوں نے ایک جلد میں جمع کیا۔ اور اس کا نام زبور تجویز کیا۔
چند گیت ملاحظہ ہوں :-

گیت نمبر

مبارک ہے وہ آدمی جو شریروں کی صلاح پہ نہیں چلتا ، اور
خطا کاروں کی راہ میں کھڑا نہیں ہوتا۔ بلکہ اُس کی خوشنودی خداوند
کی شریعت میں ہے۔ اور اُس کا دھیان اسی کی شریعت پہ
رہتا ہے۔

وہ اس درخت کی مانند ہے۔ جو ندی کے پاس لگایا گیا ہو
جو اپنے وقت پہ پھلتا ہے۔ اور اس کا کوئی پتہ نہیں مڑھاتا۔ وہ
یقیناً بارور ہوگا۔ لیکن شریر ایسے نہیں۔ یہ لوگ بھوسے کی طرح
ہیں ، جسے ہوا اڑالے جاتی ہے۔ خداوند
صادقوں کی راہ جانتا ہے۔ اور شریروں کی راہ نابود ہو
جائے گی۔

گیت نمبر

اے خداوند ! تیرا نام کتنا عظیم ہے۔ تیرا جلال آسمانوں

۱۰ : قبیلہ یہوداہ کا ایک مقدس آدمی۔ جسے ایران کے بادشاہ کینخسرو
نے فلسطین کا گورنر مقرر کیا تھا۔

پر قائم ہے۔ جب میں یہ دیکھتا ہوں کہ چاند اور ستارے تیری تخلیق ہیں۔ تو ساتھ ہی سوچتا ہوں کہ تیرے سامنے انسان کی حقیقت ہی کیا ہے۔ تو اسے کیوں یاد رکھے اور کیوں اُس کی خبر لے.....

گیت نمبر ۲۱

خداوند کا تخت آسمان پر ہے۔ اُس کی آنکھیں بنی آدم کو دیکھتی اور جانچتی ہیں۔ خداوند صادق کو پرکھتا ہے۔ پر شریر اور ظالم سے اُسے نفرت ہے۔ وہ شریروں پر جال، گندھک اور گوبر سائے گا۔ خداوند صادق ہے..... اور صادق ہی اُس کا دیدار حاصل کریں گے.....

گیت نمبر ۲۲

خداوند میرا گڈ ریا ہے۔ وہ مجھے ہری ہری چراگاہوں میں راحت کے چشموں کے پاس لے جاتا ہے..... میں ہمیشہ خداوند کے گھر میں سکونت رکھوں گا.....

گیت نمبر ۲۳

خدا نے اس زمین اور اس جہان کی بنیاد سمندروں پہ رکھی اور سیلابوں پہ اسے قائم کیا۔ خداوند کے پہاڑ پر کون چڑھے گا۔ اور اُس کے مقدس مقام پہ کون کھڑا ہو گا؟ وہی جس کے ہاتھ صاف ہیں اور دل پاک۔ جس نے باطل پہ دل نہیں لگایا۔ اور جھوٹی قسم نہیں کھائی۔ وہ خداوند کی طرف سے برکت پائے گا.....

گیت نمبر ۲۴

اے فرشتو! خداوند کی حمد و ثنا کرو۔ اُس کے سامنے سجدے میں گر جاؤ۔ خداوند کی آواز بادلوں پر ہے۔ اُس کی آواز میں

قدرت ہے۔ بھلا ہے۔ خدائے ذوالجلال گرجتا ہے۔ اُس کی آواز
 لبنان کے بلند دیو داروں کو ٹکڑے ٹکڑے کر دیتی ہے.....
 اُس کی آواز بیابانوں کو ہلا دیتی ہے۔ وہ آگ کے شعلوں کو چیر کر
 نکل جاتی ہے..... طوفانوں کی باگ دور خداوند کے ہاتھ
 میں ہے.....

قرآن مقدّس کی رُوس سے حضرت داؤدؑ کو پگھلانے (النّالہ الحدید) ، زہرہ بنانے
 (صنعة لبؤس) اور دُوروں کو بات سمجھانے (فصل الخطاب) کافن بھی جانتے تھے۔
 اُن کے سامنے طیور و جبال تک مسخر تھے۔ جب وہ میسٹھی آواز میں حمدِ الہی کے گیت گاتے تھے تو
 اردگرد کے تمام پہاڑ اور پرندے بھی اُن کے ہم نوا بن جاتے تھے۔

مآخذ :- ۱ : پیپلز "ڈیوڈ نیز سامز"

" ۲ : ڈاب -

" ۳ : باڈ -

" ۴ : شاس -

۵ : قصص - ص ۵۵

۶ : اُعلام - ص ۱۰۲

۷ : بائبل -

۸ : زبور

۹ : قرآن مقدّس

ذ

۹۷۔ ذُو الْقَرْنَيْنِ

لفظی معنی :- دو سینگوں ، دو شاخوں ، دو زلفوں ، دو قوموں ، یا دو ملکوں والا۔ (منہجی الارب)

یہ شاہان ذیل کا لقب تھا۔

اول : صعْب بن حارث الرایش کا ، جو یمن کا ایک شیخ تھا۔ اس نے حضرت موت کو بھی زیر نگین کر لیا تھا۔ اور شاید اسی وجہ سے ذوالقرنین (دو قوموں یا شاخوں والا) کہلاتا تھا۔
اس کے متعلق ایک عرب شاعر کہتا ہے :-

وَالصَّعْبُ ذُو الْقَرْنَيْنِ عَمْرٌ مَلِكُهُ

أَلْفَيْنِ أَمْبِي بَعْدَ ذَاكَ مِيماً

(صعْب ذوالقرنین نے اپنے ملک کو دو ہزار سال تک آباد رکھا۔ اور پھر وہ تباہ ہو گیا۔)

(کتاب الہدی : ص ۳۷)

۲ : الْمُنْدِرُ الْأَكْبَرُ بن ماء السكْمَاء کا۔ یہ جیزہ (عراق کی ایک ریاست) کا ایک طاقتور بادشاہ تھا۔ نعمان بن منذر کا دادا۔ اس کے ماتھے کی دونوں جانب گندھی ہوئی میڈھیوں لٹکی رہتی تھیں یا انھیں سینگ کی طرح سر کی دونوں طرف جما دیتا تھا۔

ابن درید (بصرے کا فاضل ادیب م۔ ۹۳۳ء) کا خیال یہ ہے کہ امرؤ القیس نے اپنے تصدیقے (اپلوژڈ : "چھ دیوان" ص ۱۵۸) میں جس ذوالقرنین کا ذکر کیا ہے۔ وہ یہی تھا۔

(شاس : ص ۷۶)

۳ : یمن کے ایک اور قبیلے ، اَلْاَقْرَبِیْنَ ، کو بھی ذوالقرنین کہتے تھے۔ (ایضاً)

۴ : بعض حلقوں میں حضرت علیؓ بن ابی طالب کو بھی ذوالقرنین کہا جاتا تھا۔ (ایضاً)

۵ : اسکندریہ یونانی کو ذوالقرنین کہنے والے تو درجنوں ہیں۔ جن میں کچھ مفسر اور مورخ بھی شامل ہیں۔

۶ : ایمان کے بادشاہ فریدیوں اور کینباد بھی ذوالقرنین کہلاتے تھے۔

(قصص - ج ۳ ، ص ۱۳۰)

سوال یہ ہے۔ کہ جس ذوالقرنین کا ذکر قرآن میں آیا ہے۔ وہ کون تھا؟ اس کا جواب پیش کرنے سے پہلے ذوالقرنین کی وہ کہانی سنیں۔ جو قرآن نے دی ہے :-

وَلَيَسْئَلُوْكَ عَنِ الْفَرٰقِنَيْنِ.....

”اے رسول! تم سے یہ لوگ ذوالقرنین کے متعلق پوچھتے ہیں۔ کہو۔ کہ میں تمہیں اُس کا ذکر سناتا ہوں۔ ہم نے اُسے زمین پر اقتدار نیز ہر چیز کے اسباب و وسائل عطا کیے تھے۔“

ایک مرتبہ اُس نے ایک سفر کا سامان کیا۔ جب وہ مغرب میں ایک ایسے مقام پہ پہنچا۔ جہاں سورج ایک کیچڑ والی جھیل میں ڈوب رہا تھا۔ تو وہاں اُسے ایک قوم ملی۔ ہم نے اُسے کہا۔ کہ تو جا ہے تو انھیں ان کے کڑوٹوں کی سزا دے۔ یا ان پر رحم کھا۔ کہنے لگا۔ ظالموں کو ہم یہاں بھی سزا دیں گے۔ اور وہ آگے چل کر اللہ کے ہاں بھی سزا پائیں گے۔ لیکن ان میں سے جو لوگ ایمان لانے کے بعد اچھے کام کریں گے۔ تو انھیں اچھا بدلہ ملے گا۔ اور ہم اُن کے لیے آسانیاں فراہم کریں گے۔

اس کے بعد اُس نے ایک اور سفر کا سامان کیا۔ اور مشرق میں طلوع آفتاب کے مقام پر (یعنی وہ مقام جہاں سے سورج نکلتا نظر آتا تھا) جا پہنچا۔ وہاں ایک ایسی قوم دیکھی۔ جس کے سامنے سورج سے بچنے کے لیے کوئی آڑ (پہاڑ وغیرہ) نہیں تھی۔ بات ایسی ہی تھی۔ ہم ذوالقرنین کے مادی وسائل اور ذہنی صلاحیتوں سے باخبر تھے۔

پھر اُس نے تیسرے سفر کا سامان کیا۔ اور چلتے چلتے ایک ایسے دڑے میں جا پہنچا۔ جہاں کے رہنے والے اس کی کوئی بات نہیں سمجھتے تھے۔

وہ کہنے لگے۔ کہ اے ذوالقرنین! اس درے سے آگے یا جو ج اور
 ماجوج آباد ہیں۔ جن کے فتنہ و شر سے ہم تنگ ہیں۔ اگر تو ایک دیوار
 کھڑی کر کے ان کی آمد و رفت کو روک دے۔ تو مصارف ہم ادا کریں گے۔
 کہنے لگا۔ کہ مصارف کی ضرورت نہیں۔ اللہ نے مجھے بہت کچھ دے
 رکھا ہے۔ تم صرف دست و پا سے میری مدد کرو۔ تاکہ میں یہ آڑ بنا سکوں۔
 لاؤ لوہے کی چادریں۔ جب وہ درہ اوپر تک بھر گیا۔ تو کہنے لگا۔ کہ اب
 آگ جلا کر اسے دھونکو۔ جب لوہا سرخ ہو گیا۔ تو فرمایا۔ کہ لاؤ پگھلا
 ہوا تانبہ کہ اس پر اٹھیل دیں۔ اس کے بعد نہ تو ماجوج و ناجوج اس
 پر چڑھ سکے۔ اور نہ شکاف ڈال سکے۔

(کہف : ۸۳-۹۷)

ان آیات سے واضح ہے۔ کہ :-

ا : ذوالقرنین ایک بادشاہ تھا۔ جسے بیشتر مادی وسائل اور
 دولت و ثروت حاصل تھی۔

ب : وہ اس حد تک فیاض تھا۔ کہ جب ایک قوم نے دیوار اٹھانے
 کے مصارف پیش کیے۔ تو اس نے اس پیشکش کو یہ کہہ کر مسترد کر دیا۔
 کہ اللہ نے مجھے بہت کچھ دے رکھا ہے۔

ج : اس نے تین سفر کیے تھے :-

• ایک مغرب

• دوسرا مشرق۔ اور

• تیسرا ایک پہاڑی درے کی طرف۔

د : کہ وہ ایمان و عمل صالح کی افادیت اور گناہ کی مضرت کا قائل تھا۔
 اور حیاتِ اخرویہ پر یقین رکھتا تھا۔

ه : وہ ایک عادل حکمران تھا۔

یہ تمام اوصاف نہ تو کسی بیخ میں موجود تھے۔ نہ حمیرہ کے سلاطین میں اور نہ اسکندر و کیتباد
 میں۔ یہ صرف ایک شخصیت میں ملتے ہیں۔ جسے دانیال نبی نے دو سیگوں والا مینڈھا کہا ہے۔

اور مورخ ایسے سائرس کہتا ہے۔

حصہ : سائرس کے متعلق کچھ تفصیلی شمارہ ۲۲ کے تحت دیکھیے۔

دانیال کا خواب سنیے :-

”تب میں نے آنکھ اٹھا کر نظر ڈالی۔ کیا دیکھتا ہوں۔ کہ دریا کے پاس ایک مینڈھا کھڑا ہے۔ جس کے دو سینگ ہیں... دونوں سینگ اونچے تھے۔ لیکن ان میں سے ایک، دوسرے سے بڑا تھا۔ وہ مغرب۔ شمال اور جنوب کی طرف سینگ مار رہا تھا۔ یہاں تک کہ کوئی جانور اُس کے سامنے کھڑا نہ ہو سکا۔ اور نہ اُس سے جان بچا سکا۔ یہاں تک کہ وہ بہت بڑا ہو گیا۔

میں اس کے متعلق سوچ ہی رہا تھا۔ کہ مغرب کی طرف سے ایک بکرا آ گیا۔ جو زمین میں ہر طرف گھوم رہا تھا۔ اُس کی دو آنکھوں کے درمیان ایک عجیب سینگ تھا۔ یہ دو سینگوں والے مینڈھے پر زور سے حملہ آور ہوا۔ اس کے دونوں سینگ ٹوڑ ڈالے اور اُسے زمین پر پٹخ دیا.....“

(دانیال : ۲-۸)

اسی کتاب میں اس خواب کی تعبیر یوں دی ہوئی ہے۔ کہ :-

مینڈھے سے مراد میڈیا، اور فارس کا بادشاہ ہے۔ دو سینگوں سے مراد یہی دو ملک ہیں۔ اور ایک سینگ والے بکرے سے مراد شاہ یونان (اسکندر) ہے۔ جس نے ۳۳۰ میں ایران کو سخت شکست دی تھی۔

(دانیال : ۲۰-۲۱)

مولانا ابوالکلام آزاد نے اپنی کتاب اصحاب کہف کے صفحہ ۳۴ پر سائرس کے ایک مجسمے کی تصویر دی ہے۔ جو ۸۳۸ء میں ایشطخز کے کھنڈرات سے برآمد ہوا تھا۔ اس میں سائرس کے سر پر دو سینگ ہیں اور جسم کے ساتھ عقاب کے پر۔ جو شجاعت، فاتحانہ مہمات اور ملکوتی صفات کی علامت ہیں۔

”میں خورس (سائرس) کے متعلق کہتا ہوں۔ کہ وہ میرا چرواہا ہے۔ اور میری مرضی پوری کرے گا۔“ (یسعیاہ : ۴۴/۲۸)

ذرا آگے ارشاد ہوتا ہے :-

”خداوند اپنے مسوح خورس (سائرس) کے حق میں

۱: میڈیا کے متعلق بھی شمار ۴۲ کے تحت دیکھیے۔ یہاں فارس سے مراد باقی ایران ہے۔

فرماتا ہے۔ کہ میں اُس کا داہنا ہاتھ پکڑوں گا۔ اُمتوں کو اُس کے سامنے
 زیر کروں گا۔ بادشاہوں کی کمریں کھلواؤں گا۔ اور اس کے سامنے
 دروازے کھول دوں گا۔" (یسعیاہ : ۴۵)

ان حوالوں سے ظاہر ہے کہ سائرس اللہ کا ایک نیک اور مقرب بندہ تھا۔ اور دنیاں، نیز
 قرآن کا ذوالقرنین غالباً یہی ہے۔

سائرس کے مختصر حالات :

میڈیا کے آخری بادشاہ استیگس نے خواب میں دیکھا۔ کہ اُس کی دختر منڈین (MANDANE)
 کے جسم سے ایک آبشار پھوٹ نکلا ہے۔ جس کا پانی سیلاب کی صورت میں ایشیا، نیز اُس کے دارالخلافہ
 تک پھیل گیا ہے۔ وہ ڈر گیا۔ اور اُس نے فیصلہ کر لیا۔ کہ وہ اپنی لڑکی کا نکاح کسی عام آدمی سے
 کرے گا۔ اور شاہی خاندان کے کسی فرد کو نہیں دے گا۔ چنانچہ اُس نے اسے ایک ایرانی ملازم کیساہنر
 کے نکاح میں دے دیا۔ کچھ عرصہ بعد اُس نے پھر خواب میں دیکھا۔ کہ اُس کی بیٹی کے جسم سے انگور کی
 ایک بیل نکل کر سارے ایشیا میں پھیل گئی ہے۔ اس سے اس کے خوف میں مزید اضافہ ہو گیا۔ چنانچہ
 اُس نے اپنی بیٹی کو اپنے گھر بلا لیا۔ اور جب اُس کا بچہ پیدا ہوا۔ تو اُسے ایک درباری کے حوالے کر دیا۔
 کہ اسے زندہ دفن کر دے۔ اُس نے ایک گڈریے کو دے دیا۔ کہ اسے جنگل میں درندوں کے آگے
 پھینک دے۔ اس گڈریے کے ہاں بھی انہی دنوں ایک بچہ پیدا ہوا تھا۔ گڈریے نے اپنا بچہ مار کر
 اُس کی لاش بادشاہ کو بھجوا دی۔ اور شاہی بچہ اپنے ہاں رکھ لیا۔ جب یہ جوان ہوا۔ تو اُس کی
 شجاعت، شرافت، قابلیت اور جسمانی قوت نے اسے ایرانیوں کا لیڈر بنا دیا۔

یہ وہ زمانہ تھا۔ جب رعایا استیگس کے ظلم سے کراہ رہی تھی۔ چنانچہ سائرس نے ایک مضبوط
 فوج ترتیب دے کر ۵۵۹ ق م میں میڈیا پہ حملہ کر دیا۔ اُسے شکست دی اور اس کے بادشاہ کو
 پکڑ لیا۔ تیرہ برس بعد جنوب مغربی ایشیائے صغیر کی ایک ریاست لیڈیا کو فتح کر لیا۔ یہ ریاست آہائے
 یونان کے سامنے سمرنا کے جنوب میں واقع تھی۔ ۵۳۸ ق م میں بابل اور نینوی کو دبوچ لیا اور بالآخر
 ۵۲۹ ق م کی ایک مقامی جنگ میں مارا گیا۔

۱ : ایران کا شمال مغربی علاقہ جو بحیرہ خزر کے جنوب مغرب اور عراق کے مشرق میں
 واقع تھا۔ اس کی لمبائی زیادہ سے زیادہ ساڑھے پانچ سو اور چوڑائی اڑھائی سو میل تھی
 اس میں اذربایجان، کردستان اور بیشتر گورستان شامل تھا۔ اس کا پائے تخت ہمدان تھا۔
 ساتویں صدی ق م میں میڈیا نے نینوی کو فتح کر لیا۔ اور اس کی حدود خزر سے فرات تک وسیع
 ہو گئیں۔ ۵۵۹ ق م میں اس سلطنت کو سائرس نے مٹا دیا۔ (ڈاب : ص ۳۹۳)

سائرس کے زریں کار ناموں میں مسجد اقصیٰ کی تعمیر نو اور بابل کی ستر سالہ قید سے پہلے کی آزادی بھی ہے۔ (ڈاب : ص ۱۲۷)

”خداوند یوں فرماتا ہے۔ کہ جب بابل میں ستر سال گزر چکیں گے۔
تو میں تم کو یاد فرماؤں گا۔۔۔۔۔۔ اور اُس جگہ تم کو واپس لاؤں گا۔
کہ جہاں سے تم کو اسیر کر کے بھیجا تھا۔“

۲۹
(یرمیاہ : ۱۰، ۱۵)

سائرس کی تین مہمات :

قرآن میں ذوالقرنین کی تین مہمات کا ذکر ہے :-
اول : مغرب یعنی لیڈیا کی طرف۔ جہاں اُس نے سورج کو ٹپے پھٹے ساحل کی
ایک گل آلود کھاڑی میں ڈوبتے دیکھا تھا۔

دوم : مشرق کی طرف۔ جس کی تفصیل میں یونان کے دو تاریخ نگاروں ٹی۔ سیاز
(CTESIAS - ۳۹۸ ق م) اور ہیروڈوٹس (پانچویں صدی ق م) نے
لکھا ہے۔ کہ سائرس بلخ اور مکران کے بعض قبائل کی بغاوت کو گچھنے کے لیے
اُس طرف گیا تھا۔

سوم : اُس پہاڑی درے کی طرف جسے اُس نے لوسے کی چادروں سے بند
کیا تھا۔

مولانا ابوالکلام آزاد کی رائے (اصحاب کہف : ص ۶۲) یہ ہے کہ یہ درہ کوہ قنات میں
بحیرہ خزر اور اسود کے درمیان واقع تھا۔ ۴۰۰ ق م میں ستھین قبائل نے اسی درے سے گذر کر
مغربی ایشیا پہ حملہ کیا تھا۔ یہیں سائرس یا بعد کے کسی بادشاہ نے ایک دیوار بنائی تھی۔ جو سمندر کے
اندر سے شروع ہو کر تیس میل مغرب میں چلی گئی تھی۔ اس میں ساحل کے قریب ایک بڑا دروازہ تھا
جس سے گذر کر آگے در بند کی بستی آتی تھی۔ اس دروازے کو ایرانی در بند اور عرب باب الابواب
کہتے تھے۔ ذرا آگے مغرب کی طرف درہ داربال تھا۔ جسے سائرس نے لوسے کی چادروں سے پُر
کیا تھا۔ اور بعد میں ساسانی بادشاہوں نے وہاں مزید استحکامات کیے تھے۔

کولمبیا یونیورسٹی کے ایک پروفیسر ای۔ وی۔ جیکسن نے اس علاقے کا معائنہ کرنے کے بعد
ایک کتاب ”استنبول سے ارضِ عمر ختام تک“ کے عنوان سے لکھی تھی۔ اس میں اس درے کے

۱۰ بحوالہ اصحاب کہف : ص ۶۳

۱۱ ایک در بند بحیرہ خزر کے مشرق میں بھی تھا۔

استحکامات کا بھی ذکر کیا ہے۔
 دربند کے رہنے والے ایک ترک مصنف کاظم بیگ نے، جو برسوں سینٹ پیٹر زبرگ یونیورسٹی
 میں ترکی و فارسی کا پروفیسر رہا۔ دربند کی تاریخ پر "دربند نامہ" کے عنوان سے ایک کتاب لکھی ہے۔
 جس میں اس کا ازمنی نام پھاک کورائی (اصحاب کہف : ص ۱۳۸) دیا ہے۔ ممکن ہے کہ کورائی،
 کورش (خوس) کا اسم نسبت ہو۔

یاقوت حموی نے ایک اور دیوار کا بھی ذکر کیا ہے۔ جو بحیرہ خزر کے مشرقی ساحل پر تعمیر ہوئی تھی۔
 جس کا مقصد ترک قبائل کے حملوں سے خراسان کی حفاظت تھی۔ اور جو غالباً انوشیروان نے بنوائی تھی۔
 (معجم - ج ۶، زیر عنوان "طیش")

کراچی کے ابراہیم احمد بوانی نے ۱۹۴۷ء میں "یا جورج - ماجوج" کے عنوان سے ایک کتاب
 لکھی تھی۔ جس میں اس نے ایک تیسری دیوار کا ذکر کیا ہے۔ جو بخارا سے ڈیڑھ سو میل جنوب مشرق میں۔
 ترکستان و ہند کی شاہراہ پہ واقع تھی۔ اس کا دروازہ عربوں کے ہاں باب الحدید اور ایرانیوں کے
 ہاں در آہنی کہلاتا تھا۔

مقتدی لکھتا ہے۔ کہ ایک دفعہ واثق عباسی (۸۲۲ - ۸۲۶) نے ایک مشن باب الحدید
 کی حقیقت معلوم کرنے کے لیے بھیجا۔ (یا جورج - ماجوج : ص ۲۷) انھوں نے واپس جا کر بتایا کہ
 یہ دروازہ ایک ڈیڑھ سو گز چوڑے درے میں تھا۔ دروازے کی دونوں جانب اینٹوں کی چھٹھیں
 تھیں۔ جن میں گچ یا چوٹے کی جگہ پگھلا ہوا سگہ بھرا ہوا تھا۔ ان کے سہارے دو بڑے بڑے فولادی
 دروازے کھلتے اور بند ہوتے تھے۔

مصنف قصص (جلد - ۳، ص ۲۱۸) کا خیال یہ ہے۔ کہ خلیفہ واثق کا یہ مشن درہ
 داریال کی طرف گیا تھا۔

تصریحات بالا کا خلاصہ یہ ہے۔ کہ عہد قدیم میں وحشی قبائل کو روکنے
 کے لیے کئی دیواریں بنی تھیں۔

اول : دیوار چین :- جو کسی فغفور نے بنائی تھی۔
 دوم : وہ دیوار، جو ترکستان و ہند کے درمیان بخارا سے ۱۵۰ میل
 جنوب مشرق میں تعمیر ہوئی تھی۔

۱ : عبدالرحمن ابو شاہ بن اسماعیل بن ابراہیم المقتدی جو دمشق سے
 بیت المقدس کو ہجرت کر گیا تھا۔ اس نے ابن عساکر کی تاریخ دمشق کا
 اختصار بیس جلدوں میں تیار کیا تھا۔

(فرید وجدی : دائرة المعارف - ج ۷، ص ۶۶۱)

سورہ : جو اللوشیروان نے بحیرہ خزیر کے مشرق میں تعمیر کی تھی ۔
 چہارم : بحیرہ خزیر کے مغربی ساحل پر دو متوازی دیواریں - جن میں سے
 ایک تیس میل لمبی تھی ۔
 پنجم : درۃ داربال کی آہنی دیوار ۔
 سائرس اس آخری دیوار کا بانی تھا ۔ باقی دیواریں دیگر بادشاہوں
 نے بنائی تھیں ۔

ماخذ :-

- ۱ : فرید و جدی :- دائرۃ المعارف - ج ۷ ، ص ۶۶۱
- ۲ : معجم :- ج ۴ ، طیش
- ۳ : منتہی الارب :- ج ۲ "قرن"
- ۴ : دانیال :- ۲ - ۸ ، ۲۰
- ۵ : یسعیاہ :- ۲۴ ، ۲۵
- ۶ : یرمیاہ :- ۱۰ - ۲۹
- ۷ : اصحاب کہف - ابوالکلام آزاد
- ۸ : یاجوج - ماجوج :- ص ۲۷ ابراہیم احمد بوفانی
- ۹ : اہلورڈ :- "چھ دیوان" ص ۱۵۸
- ۱۰ : شاکس :- ص ۷۶
- ۱۱ : ڈاب :- ص ۱۲۷ ، ۳۹۳
- ۱۲ : قصص :- ج ۳ ، ص ۱۳۰
- ۱۳ : قرآن حکیم
- ۱۴ : ڈاس :- ص ۷۱
- ۱۵ : کتاب الہدی : ص ۳۷
- ۱۶ : جلالین :- انبیاء کہف



۹۸- ذُو الْكِفْلِ

وَ اِسْمَاعِيْلَ وَ اِدْرِيسَ وَ ذَا الْكِفْلِ
 كُلُّ مِّنَ الصّٰبِرِيْنَ وَ اَدْخَلْنَا هُمْ
 فِي رَحْمَتِنَا اِنَّهُمْ مِّنَ الصّٰلِحِيْنَ

(انبیاء: ۸۵-۸۶)

(اسماعیل - ادریس اور ذوالکفل کی بات کرو۔ یہ سب
 مصائب کو آرام و سکون سے برداشت کرنے والے تھے۔ ہم نے
 انہیں دائرہ رحمت میں شامل کر لیا۔ کیونکہ ان کے اعمال اچھے تھے)

قرآن میں ذوالکفل کا نام دومرتبہ آیا ہے۔ لیکن اُن کے وطن، نسب، قوم اور مقام تبلیغ کے
 متعلق کوئی اشارہ تک نہیں ملتا۔ نہ حدیث و تاریخ اُن پر کوئی روشنی ڈالتی ہے۔ گو ابن جریر نے
 مجاہد کی روایت سے ذوالکفل کا ایک قصہ بیان کیا ہے۔ کہ یہ کس طرح حضرت اَلِیْسَع کے خلیفہ
 بنے۔ اور خلیفہ بننے کے بعد شیطان نے کس طرح انہیں اپنے دام میں لانے کی کوشش کی۔

(دیکھیے: قصص: جلد ۳، ص ۲۲۵، اور

تفسیر ابن کثیر: جلد ۳، ص ۱۹۰)

لیکن اس قصے سے آگے کچھ نہیں بتایا۔ کہ وہ کون، کیا اور کہاں تھے؟
 حضرت اَلِیْسَع جارڈن کے رہنے والے تھے۔ آپ کی وفات ۸۳۸-۸۷۸ ق م
 کے درمیان ہوئی۔

اگر یہ بات صحیح ہے۔ کہ ذوالکفل آپ کے خلیفہ تھے۔ تو یہ واقعہ ۸۷۸ ق م میں پیش آیا ہوگا
 اور آپ کا تعلق بھی جارڈن ہی سے ہوگا۔

۱: قصے کا خلاصہ یہ کہ جب ایک دفعہ حضرت اَلِیْسَع نے فرمایا۔ کہ اب میں بوڑھا ہو گیا ہوں۔ اور
 چاہتا ہوں کہ کوئی شب بیدار بھائےم النہار اور غصہ سے دور رہنے والا شخص
 میرا خلیفہ بنے۔ مجمع سے ذوالکفل اٹھا اور اپنے آپ کو پیش کیا۔ اس کے بعد شیطان نے
 اُسے عبادت سے روکنے اور غصہ دلانے کی بہت کوشش کی۔ لیکن کامیاب نہ ہوا۔

بعض دیگر مفسرین نے ذوالکفل کے متعلق آراء ذیل پیش کی ہیں :-
 اَوَّل : کہ یہ ذکرُ یثا ، حِزْقِیال یا یثووع کا نام تھا۔
 (شاس : ص ۶۶)

دوہ : کہ یہ حضرت ایوب کے ایک فرزند بشر یا بشر کا لقب تھا۔ جو شام
 کا رہنے والا تھا۔ اور جس نے پچھتر برس کی عمر میں وفات پائی تھی۔
 (تاریخ طبری : ج ۱ - ص ۳۶۲)

سوہ : یہ آغاز میں ایک بدکار آدمی تھا۔ لیکن بعد میں تائب ہو کر درجہ
 ولایت حاصل کر لیا۔

(ابن الاثیر : بحوالہ شاس - ص ۶۶)

فلسطین سے بلخ تک کتنی ہی مقابر ہیں۔ جو ذوالکفل کی طرف منسوب ہیں۔ ان میں سے ایک
 نابلس (فلسطین) کے قریب قُبْرُ نَبِیِّ کَفْلِیْن کہلاتی ہے۔ اس کے متعلق عام خیال یہی ہے۔ کہ اس
 میں حضرت ایوب کا فرزند بشر یا بشر مدفون ہے۔

ایک اور قبر عراق میں جِلْہ کے قریب نہر ہندیہ کے بائیں کنارے بئرِ للاحہ کے پاس ہے
 جسے وہ لوگ قَبْرُ ذُو الْکَفْلِ کہتے ہیں۔ (شاس - ص ۶۶)

حِزْقِیال :

ہمارے بعض محققین کہتے ہیں۔ کہ ذوالکفل سے مراد حِزْقِیال نبی ہے۔ یہ نبی قلمرو یہوداہ میں
 رہتا تھا۔ جب یروشلم کی تباہی (بخت نصر کے ہاتھوں) سے تیرہ برس پہلے یہوداہ کے بادشاہ
 جی ہوچن نے ۵۹۷ء - قم میں صرف تین ماہ اور دس یوم کی سلطنت (طراب : ص ۲۷۵) سے
 بن لڑے بخت نصر کے سامنے ہتھیار ڈال دیے۔ اور اس کا قیدی بن گیا۔ (یہ بابل کی جیل میں
 ۳۶ سال رہا)۔ تو حِزْقِیال نے بھی بابل کی قید قبول کر لی۔ وہاں پہنچ کر اسے آزاد کر دیا گیا۔ چنانچہ
 یہ دریائے شبرہ کے کنارے رہنے لگا۔ پانچ برس بعد اس پر وحی نازل ہونے لگی۔ جو کتاب
 حِزْقِیال (بابل میں شامل) میں محفوظ ہے۔

اس کتاب سے صرف اتنا ہی پتہ چلتا ہے۔ کہ :

یہ شادی شدہ اور ایک گھر کا مالک تھا۔ اس نے ۲۲ سال تبلیغ کی۔ اور مرنے
 کے بعد فرات کے کنارے دفن ہوا۔

اس کی کتاب سے چند اقتباسات حاضر ہیں :-

” خداوند فرماتا ہے۔ کہ یروشلم نے شرارت کی اور میرے

احکام سے موٹہ موٹا پس میں اسے ساری

قوموں کے سامنے سزا دوں گا..... اس کے بقیہ کو
 ہر طرف پراگندہ کروں گا..... باپ بیٹے کو اور بیٹا
 باپ کو کھا جائے گا..... اس کا ایک حصہ و بار سے مر
 جائے گا۔ کچھ قحط سے ہلاک ہوگا۔ اور کچھ تلوار سے مارا جائے گا۔“
 (جز: قبائل: باب - ۵)

ماخذ :- ۱ : شناس - ص ۷۶

۲ : قصص - ج ۲، ص ۲۲۵

۳ : تفسیر ابن کثیر - ج ۳، ص ۱۹۰

۴ : اعلام - ص ۱۰۷

۵ : قرآن حکیم -

۶ : ڈاب - ص ۲۷۵

۷ : طبری - ج ۱، ص ۳۶۴

۸ : جز: قبائل - باب ۵

۹۹- ذوالنون (یونس)

قرآن میں حضرت یونس کا ذکر چھ مرتبہ آیا ہے۔ چار مرتبہ یونس اور ایک ایک دفعہ ذوالنون اور
 صاحب الحوت (مچھلی والا) کے نام سے۔
 حضرت یونس جنوبی گیلی (فلسطین) کے ایک شہر گامٹھ بیٹھنے سے تعلق رکھتے تھے۔ اور ایک
 اسرائیلی بادشاہ جبیر و بام (۷۹۰ ق م) کے معاصر تھے۔
 اللہ نے انھیں اشوری سلطنت کے پائیک گاہ نیوی میں جانے کا حکم دیا۔ اس وقت اشوری سلطنت
 روج پر تھی اور اس کے بادشاہ کا نام یون تھا۔ وہاں جا کر حضرت یونس نے اہل نیونے کو بہت
 بھایا اور ڈرایا۔ لیکن وہ گناہ سے باز نہ آئے۔ تنگ آ کر آپ نے عذاب کے لیے بددعا کی۔ وحی
 نے آپ کو بتایا۔ کہ پورے چالیس دن بعد ان پر عذاب نازل ہوگا۔
 جب ۳۷ دن گذر گئے۔ تو آپ شہر سے باہر ایک مقام پر عذاب کا انتظار کرنے لگے۔ ان تین

۱ : ڈاب :- ص ۳۱۲

دنوں میں اہل نینوا بعض علاماتِ عذاب دیکھ کر ڈر گئے۔ اور ٹاٹ کے کپڑے پہن کر اور راہ پر بیٹھ کر رونے لگے، گڑ گڑانے اور معافی مانگنے لگے۔ چنانچہ اللہ نے ان پر رحم کیا اور عذاب ٹل گیا۔ لیکن وحی نے حضرت یونس کو اطلاع نہ دی۔ جب تین دن گزر گئے۔ اور عذاب نہ آیا۔ تو آپ اللہ سے بگڑ گئے۔ اور نینوا کو چھوڑ کر چل دیے۔ چلتے چلتے ایک گھاٹ پہ پہنچے اور کشتی میں بیٹھ گئے۔ معاً طوفان آ گیا۔ ملاحوں نے ساحل پہ پہنچنے کی لاکھ کوشش کی۔ لیکن کامیاب نہ ہوئے۔ انہیں خیال آیا کہ کہیں کشتی میں کوئی ایسا غلام نہ ہو۔ جو اپنے آقا کو چھوڑ کر بھاگ آیا ہو۔

انہوں نے دریافت کیا۔ تو حضرت یونس بول اٹھے کہ :

”وہ غلام میں ہی ہوں۔“

انہوں نے مجبوراً آپ کو پانی میں پھینک دیا۔ اور ایک بڑی مچھلی آپ کو نگل گئی۔ ساتھ ہی طوفان ختم گیا۔ تین دن رات کے بعد مچھلی نے آپ کو خشکی پہ اگل دیا۔ (یونہا : ۲/۱۰) اور ساتھ ہی حکم ہوا کہ نینوا میں دوبارہ جاؤ۔ چنانچہ یہ دوبارہ وہاں پہنچے اور دم واپس تک وہیں رہے۔ آپ کی قبر موصل کے قریب ہے۔ (طاب : ص ۳۱۲)

گھاٹ کہاں تھی ؟

یہ سوال حل طلب ہے۔ کہ وہ گھاٹ، جہاں سے حضرت یونس علیہ السلام کشتی میں سوار ہوئے تھے، کہاں تھی ؟
قصص - ج ۲ (ص ۱۹۷) میں ہے۔ کہ آپ دریائے فرات کی ایک گھاٹ سے سوار ہوئے تھے اس پر دو اعتراض وارد ہوتے ہیں :-

اول : کہ دجلہ بالکل پاس تھا۔ اُسے چھوڑ کر آپ مغرب میں دو سو میل دور فرات پہ کیوں گئے ؟

دوم : انسانوں کو ہڑپ کرنے والی مچھلی یعنی شارک۔ جو گہرے سمندروں میں ملتی ہے۔ اسے تیرنے، جھپٹنے، غوطہ لگانے اور شکار کھیلنے کے لیے پانی کی ایک وسیع دنیا چاہیے۔ جو سمندروں ہی میں مل سکتی ہے نہ کہ دجلہ و فرات میں۔

نینوا کے اطراف میں چار سمندر تھے :-

- شمال میں چار سو میل دور بحیرۃ اسود
- مشرق میں ساڑھے تین سو میل کی مسافت پر بحیرۃ حزر
- جنوب میں ساڑھے پانچ سو میل دور خلیج ایران
- اور مغرب میں پونے پانچ سو میل کی مسافت پر بحیرۃ روم

انہیں کسی اور سمندر سے کوئی دلچسپی نہیں تھی۔ انہیں گھر کی یاد تازہ ہی تھی۔ اس لیے وہ نینوا سے نکل کر پہلے اپنے وطن (گلیلی) میں پہنچے۔ اور پھر جافہ کی بندرگاہ پر جا کر طرشیس یا طرسوس کے ارادے سے کشتی میں سوار ہو گئے۔ اس کے بعد وہ طوقان کا واقعہ پیش آیا۔ یہیں وہ مچھلی کے شکم میں پہنچے اور تین دن کے بعد اسی ساحل پہ مچھلی نے انہیں دوبارہ اُگل دیا۔

”یونانہ (یونس) خداوند کے حضور سے طرشیس کو بھاگا۔ اور جافہ (جافہ) میں پہنچا۔ وہاں اسے طرشیس جانے والا جہاز ملا۔ اور وہ کرایہ دے کر اُس میں سوار ہو گیا۔ لیکن خداوند نے سمندر پر بڑی آندھی بھیجی۔۔۔“

(یونانہ : ۱-۴)

طرشیس :

طرشیس جنوبی ہسپانیہ کا ایک شہر تھا۔ جبرالٹر سے ساٹھ ستر میل مغرب کی طرف۔ بحر اوقیانوس میں عین اُس مقام پر، جہاں دریائے وادی البکیر دو شاخہ بنا کر سمندر میں گرتا ہے۔ یہ شہر اس دو شاخے میں واقع تھا۔ وہاں ٹین کی کانیں تھیں اور کنعان (فلسطین) کے جہاز ٹین خریدنے کے لیے عموماً وہاں جاتے رہتے تھے۔


رہا طرسوس۔ تو یہ شہر گو طرابلس الشام کے شمال اور قبرص سے عین مشرق کی طرف آج بھی موجود ہے۔ لیکن شام و فلسطین کے قدیم نقشوں میں اس کا نام نہیں ملتا۔ اس لیے علمائے بائبل کا خیال یہی ہے۔ کہ حضرت یونس کا سفر ہسپانیہ کی طرف تھا۔ ممکن ہے کہ آپ کے کچھ تاجر رشتہ دار بغرض تجارت طرشیس کو جا رہے ہوں۔ اور آپ بھی سیاحت یا تجارت کے لیے ساتھ شامل ہو گئے ہوں۔

وَ ذَالنُّونِ إِذْ ذَهَبَ مُغَاضِبًا فَظَنَّ
أَنْ لَنْ نَقْدِرَ عَلَيْهِ فَنَادَى فِي
الظُّلُمَاتِ أَنْ لَا إِلَهَ إِلَّا أَنْتَ سُبْحَانَكَ
إِنِّي كُنْتُ مِنَ الظَّالِمِينَ. فَاسْتَجَبْنَا لَهُ
وَنَجَّيْنَاهُ مِنَ الْغَمِّ وَكَذَلِكَ نُنجِي
الْمُؤْمِنِينَ.

(انبیاء : ۸۷-۸۸)

دجلہ و فرات کا نقشہ

فی انج : ۱۵۸ میل



د مچھلی والے کی بات کرو۔ جب وہ اللہ سے ناراض ہو کر
 چل دیا۔ تو اُس کا خیال یہ تھا۔ کہ وہ ہماری گرفت سے آزاد ہو گیا ہے
 پھر اُس نے بطنِ ماہی کے اندھیروں سے ہمیں آواڑ دی کہ تو ہی کائنات
 کا مقدّس خدا ہے۔ اور میں ظالم ہوں۔ ہم نے اُس کی پکار سنی۔ اُسے
 غم سے نجات دی اور ہم اہل ایمان کو اسی طرح بچایا کرتے ہیں۔

ماخذ :-

- ۱ : قصص - ج ۲ ، ص ۱۹۴
- ۲ : شمس - ص ۶۴۵
- ۳ : اڈاب - ص ۳۱۲
- ۴ : اعلام - ص ۲۰۵
- ۵ : بائبل - یوناہ
- ۶ : قرآن حکیم



۱۰۰۔ رُبُوۃ

لفظی معنی : ٹیلہ ۔ بلند پشتہ اور چھوٹی سی پہاڑی ۔
 قرآن میں حضرت مسیح علیہ السلام کے متعلق ایک ایسی بات درج ہے ۔ جو پیروانِ مسیح کی کتابوں،
 مسیح کے سوانح اور اناجیل میں کہیں نہیں ملتی ۔
 ارشاد ہوتا ہے :-

وَجَعَلْنَا ابْنَ مَرْيَمَ وَ أُمَّهُ
 آيَةً وَاَوْثِنَا هُمَا إِلَىٰ رَبْوَةٍ
 ذَاتِ قَرَارٍ وَّ مَعِينٍ ۔ (مومنون : ۵۰)

(ہم نے ابنِ مریم اور اُس کی والدہ کو ایک نشان (اعجاز) بنا کر دنیا کے سامنے پیش کیا ۔ اور اُن دونوں کو ایک پُر سکون شاداب اور سرسبز ٹیلے پہ جا بسایا ۔)

یہ ٹیلہ کہاں تھا ؟

اس کا ایک جواب تو یہ ہے ۔ کہ شاید مصر میں ہو ۔ جہاں یوسف نجار خواب میں اشارہ پا کر
 نومولود مسیح اور حضرت مریم کو لے گیا تھا ۔

”خداوند کے فرشتے نے یوسف کو خواب میں کہا ۔ کہ اٹھ، بچے
 اور اُس کی ماں کو ساتھ لے کر مصر میں بھاگ جا اور جب تک میں تم سے
 نہ کہوں وہیں رہنا ۔ کیونکہ ہیروڈ اس بچے کی تلاش میں ہے۔“
 (متی : ۲/۱۳)

۱۰۱ : ہیروڈ کو سزا دے تم میں سینئر نے یہوداہ کا گورنر، اور انیٹنی
 نے بادشاہ بنا دیا تھا ۔

یہ بھی ممکن ہے۔ کہ :-
 نام نہاد واقعہ صلیب کے بعد مریم اور ابن مریم کسی شاداب
 مقام کی طرف چلے گئے ہوں۔
 یا قوت جموی کا خیال یہ ہے۔ کہ :-
 ”یہ سرسبز ٹیلہ دمشق یا اُس کے نواح میں تھا۔“
 (معجم - ج ۴ ”دمشق“)
 مرزا غلام احمد صاحب قادیانی کی رائے یہ ہے۔ کہ :-
 ربوہ سے مراد سری نگر کا ایک محلہ خانیا رہے۔ جہاں حضرت مسیح
 مدفون ہیں۔ (کشتی نوح : ص ۱۵)
 لیکن کسی اور قدیم و جدید ماخذ سے اس کی تائید نہیں ہوتی۔

ماخذ :- ۱ : مثنیٰ - ۲/۱۳
 ۲ : معجم - ج ۴ ”دمشق“
 ۳ : کشتی نوح - ص ۱۵

۱۰۱۔ رَش

دیکھیے :- ”اصحاب الرَش“

۱۰۲۔ رُوح الامین

(۸۴ - جبریل)

آسمانوں کی وہ عظیم رُوح، جو اللہ کا پیغام انبیاء تک پہنچاتی ہے۔ وہ کریم،
 صاحب قوت، مطاع اور امین (تکویر - ۱۹ - ۲۱) ہے۔
 اس کا معروف نام جبریل ہے۔

۱۰۳۔ رُوحُ الْقُدُس

(جبریل)

مبارک اور مُتَدَسُّ رُوح - یعنی :
جبریل

۱۰۴۔ رُوم

تاریخِ رُوم کے دو دور ہیں :-

اَوَّل : غربی رومہ (اٹلی) کی جمہوریت۔

جو ۵۰۹ء سے ۵۶۵ء تک جاری رہی۔ اس دور میں تمام
اختیارات ایک اسمبلی (پارلیمنٹ) کے پاس تھے۔ ۵۶۵ء میں شہنشاہوں
کا سلسلہ شروع ہوا۔ جو ۶۴۶ء تک جاری رہا۔
ان بادشاہوں کی تعداد پچاس تھی۔

پہلا جُولیس سیزر تھا۔

اور آخری رِیُو مَلَسُ۔

دُوسرا دور رومہ کی مشرقی شاخ سے شروع ہوا تھا۔
بات یوں ہوئی۔ کہ :-

جب غربی رومہ میں قسطنطین اول (۳۰۵ء - ۳۳۷ء) مسند

نشین ہوا۔ تو بعض مصالِح کی بناء پر اس نے ۳۳۰ء میں قسطنطنیہ

کے قریب ایک گاؤں بازنطیم کو دار الحکومت بنا لیا۔ جب ۳۳۷ء

میں اس کی وفات ہو گئی۔ تو اس کے بیٹوں نے سلطنت تقسیم کر لی۔ ایک

مشرقی اور دوسرا مغربی شاخ کا سربراہ بن گیا۔

مشرقی شاخ کے سلاطین قیصر کہلاتے تھے۔ ان کی تعداد بیاسی تھی۔ آخری

قسطنطین یازدہم تھا۔

۱۴۵۳ء میں سلطان محمد ثانی (۱۴۵۱-۱۴۸۱ء) نے قسطنطنیہ پر قبضہ کر لیا۔ اور یہ سلطنت ختم ہو گئی۔

رُوم اور ایران کی اُس جنگ، جس کا ذکر قرآن میں آیا ہے :

(غَلَبَتِ الرُّومُ) کی تفصیل :-

أَذْنَى الْأَرْضِ (شمارہ - ۲۰) کے تحت دیکھیے۔

ماخذ :- ۱ : گِبْن - تاریخ روم

۲ : انسائیکلو پیڈیا برطانیکا

۳ : سی - ڈبلیو - سی - اومان :- سٹوری آف نیشنز -

۱۰۵۔ رہبان

(دیکھیے :- ۱۱ - "أَخْبَار")

ن

۱۰۶- زبور

حضرت داؤد علیہ السلام کے الہامی گیت، جو آپ نے اللہ کی تعریف و تقدیس میں گائے تھے۔

• یہ عبرانی میں : تہلیل

• انگریزی میں : سامنز

• اور عربی میں : زبور کہلاتے ہیں۔

زبور کے ایک گیت (شمار : ۱۴۵) کو تہللہ کہا گیا ہے۔

عربی کا ایک لفظ تہلیل اس کا ہم ماخذ معلوم ہوتا ہے۔ تہلیل کا مادہ هلن ہے اور باب ہے :-

هَلَّلَ تَهْلِيلًا - یعنی اُس نے خدا کی تعریف و تقدیس کی۔

تہللہ کے معنی بھی حمد ہیں۔

بنو اسرائیل میں اللہ کے مقبول نام دو تھے :-

۱ : جَهُوَا اور

۲ : اَلْوَهِيْم -

زبور میں ان کا استعمال حساب ذیل سے ہوا ہے :-

زبور	جہووا کا استعمال	الوہیم کا استعمال
کتاب اول	۲۷۲ مرتبہ	۱۵ - مرتبہ
دوم	جہووا کی نسبت	الوہیم کا استعمال
سوم	دونوں	برابر - برابر
چہارم	صرف جہووا کا	استعمال ہوا ہے۔
پنجم	زیادہ تر جہووا - الوہیم	صرف دو مرتبہ -

ان گیتوں کی تعداد تدوین - اور عہد تدوین کے متعلق دیکھیے - "داؤد" - شمار ۹۶

(داب - ص ۵۵۵)

۱۰۷۔ زکریا

- زکریا نام کی کئی تاریخی شخصیتیں گذری ہیں۔ مثلاً :-
- ۱ : یہوداہ کے ایک بادشاہ جیہوش فات (۹۱۴ ق م) کا ایک شاہ زادہ۔
 - ۲ : یہوداہ کے ایک بادشاہ جوش (۸۷۸ ق م) کے زمانے میں سب سے بڑے کاہن جی ہودا (JEHOIADA) کا ایک بیٹا۔
 - ۳ : بابل سے حضرت عزیر کے ہمراہ لوٹنے والے اسرائیلیوں کا ایک سردار۔
 - ۴ : حضرت عزیر کے زمانے میں اسرائیل کا ایک مذہبی عالم۔
 - ۵ : جہازیل نبی (۲ - تاریخ ۱۲) کا والد۔
 - ۶ : یہوداہ کے ایک بادشاہ اپی جاہ (مسند نشینی - ۹۵۷ ق م) کا والد۔
 - ۷ : جوشیا (یہوداہ کا ایک بادشاہ - جلوس ۴۴۰ ق م) کے عہد میں معبد یروشلم کا نگران۔
 - ۸ : ایران کے ایک بادشاہ دارا کے زمانے میں ایک پیغمبر۔ جس کا نام تھا :-
 زکریا بن برخیاہ بن عدو۔ یہ اس زکریا سے جدا ہے۔ جس کا ذکر قرآن میں آیا ہے۔ پہلا حضرت مسیح سے اندازاً سو پانچ سو سال پہلے تھا۔ اور دوسرا مسیح کا معاصر۔ بائبل کا صحیفہ "زکریا" پہلے زکریا کا تھا۔
 "دارا کے دوسرے برس کے آٹھویں مہینے خداوند کا کلام زکریا نبی بن برخیاہ بن عدو پہ نازل ہوا۔"
 (زکریا : ۱)

- ۹ : دارا نام کے کئی بادشاہ گذرے ہیں :-
- اول :- میڈیا کا بادشاہ دارا بن احاشرس (شاہد لہراسپ) جس کا ذکر دانیال کی کتاب میں بار بار آتا ہے۔ دیکھیے دانیال ۶، ۱۱، ۱۲، ۱۳، ۱۴، ۱۵، ۱۶ وغیرہ۔
 - دوم :- دارا بن گشتاسپ جو ۵۲۱ ق م میں مسند نشین ہوا۔ یہ ہندوستان پر بھی حملہ آور ہوا تھا۔ یہ سائرس کی طرح بنو اسرائیل کا دوست تھا۔ اور زکریا بن برخیاہ اسی کے زمانے میں تھا۔
 - سوم :- دارا جو ۳۳۶ ق م سے ۳۳۰ ق م تک ایران کا بادشاہ رہا۔ اور اسے سکندریونانی نے شکست دی تھی۔ (ڈاب : ص ۱۳۳)

۹ : قرآن کا ذکر یا حضرت مریم کا خالو، مسجد اقصیٰ کا منوئی اور اپنے عہد کا رسول تھا۔ جب حضرت مریم کی والدہ حنہ نے نذر مانی۔ کہ وہ اپنا بچہ معبد یروشلم کی خدمت کے لیے وقف کر دے گی۔ تو ان کے ہاں ایک لڑکی (مریم) پیدا ہوئی۔ جس کی نگرانی و پرورش حضرت زکریا علیہ السلام کے سپرد ہوئی۔

جب مریم ذرا بڑی ہوئی۔ تو اس کے پاس غیب سے ہر قسم کے پھل آنے لگے۔ یہ منظر دیکھ کر حضرت زکریا نے دعا کی۔ کہ اے معجزے دکھانے والے رب! مجھ پر بھی کرم کر۔ اور :-

هَبْ لِي مِنْ لَدُنْكَ ذُرِّيَّةً طَيِّبَةً

اِنَّكَ سَمِيعُ الدُّعَاءِ - (عمران : ۳۸)

(مجھے پاکیزہ اولاد عطا کر۔ کہ تو دعائیں سنتا ہے)

اس پر انھیں ایک فرشتے نے بشارت دی۔ کہ آپ کے ہاں عنقریب ایک لڑکا پیدا ہوگا۔ اس کا نام یحییٰ رکھنا۔ چنانچہ یہ بشارت پوری ہوئی۔ یحییٰ پیدا ہوئے۔ اور اللہ نے انھیں بھی نبوت سے نوازا۔

يَا يَحْيٰى خُذِ الْكِتٰبَ بِقُوَّةٍ

(مریم : ۱۲)

(اے یحییٰ! کتاب کو مضبوطی سے پکڑو)

یحییٰ کی ولادت کے وقت حضرت زکریا کی عمر ایک روایت کے مطابق :-

۱۲۰ سال

دوسری کے مطابق : ۹۰

اور تیسری کے مطابق : ۷۰ " تھی۔

(قصص : ج ۲، ص ۲۵۴)

آپ کا پیشہ تجارتی تھا۔

ابو ہریرہ نے حضور صلعم سے روایت کی ہے۔ کہ :-

كَانَ زَكَرِيَّا نَجَّارًا

(مسند احمد بن حنبل)

جب پہلے بیروڈ (جلوس ۷۴ نم) کے فرزند، بیروڈ اینٹی پاس (۱۳۹ء) نے، جو گیلی کا

گورنر تھا۔ حضرت یحییٰ کو قتل کر دیا۔ تو حضرت زکریا ایک بڑے درخت کے کھوکھلے تنے میں چھپ گئے۔ کسی نے دیکھ کر رپورٹ کر دی اور آپ کو تنے سمیت چیر دیا گیا۔

(قصص: ج ۲، ص ۲۷۳)

- مآخذ :-
- ۱: قصص - ج ۲، ص ۲۲۹، ۲۵۲، ۲۷۳
 ۲: ڈاب - ص ۱۳۳، ۷۵
 ۳: ڈاس - ص ۴۹۹
 ۴: شاس - ص ۴۵۳
 ۵: بائبل
 ۶: قرآن حکیم

۱۰۸ - زیتون

وَالَّتَيْنِ وَالزَّيْتُونَ وَطُورِ سَيْنِينَ
 وَهَذَا الْبَلَدِ الْأَمِينِ - لَقَدْ خَلَقْنَا
 الْإِنْسَانَ فِي أَحْسَنِ تَقْوِيمٍ -

(الَّتَيْنِ : ۱-۲)

(تین - زیتون - طور سینا اور اس پر امن شہر (مکہ) کی قسم۔ کہ ہم نے انسان کو بہترین بنیاد (بہترین قوت کے ساتھ) پر خلق کیا ہے)

تین شام کا ایک پہاڑ ہے۔ دمشق کے قریب۔
 زیتون کے متعلق یا قوت (معجم) لکھتا ہے۔ کہ یہ وہ پہاڑی ہے۔ جس پر مسجد اقصیٰ تعمیر ہوئی تھی۔

لیکن بائبل میں ہے :-

”تب خداوند خروج کرے گا۔۔۔۔۔۔ اور اُس

روز وہ کوہ زیتون پر جو یروشلم کے مشرق میں ہے کھڑا ہوگا۔“

(زکریا : ۱۲/۱)

یہ پہاڑی صرف ایک میل لمبی ہے۔ اور یروشلم کے مشرق میں شمالاً۔ جنوباً پھیلی ہوئی ہے۔

اس کی بلندی گرد و نواح سے تین سو فٹ کے قریب ہے۔ اس پر بے شمار زیتون کے درخت ہیں۔ اور مسیح کے زمانے میں اس پر متعدد چھوٹے چھوٹے گرجے بھی تھے۔ جو بعد میں رفتہ رفتہ گر گئے۔ حضرت ابراہیمؑ شام میں آباد ہو گئے تھے۔ اس لیے اُن کا تعلق تین سے تھا۔ عیسیٰؑ کا زیتون سے، حضرت موسیٰؑ کا طور سے اور حضورؐ کا مکہ سے۔ ان مقامات سے ان چار الوالعزم انبیاء کا پیدا ہونا اس حقیقت کی دلیل ہے کہ انسان بہترین فطرت کے ساتھ پیدا ہوا ہے۔ ورنہ بت پرستوں کے گھر میں یہ سلیم الفطرت لوگ کبھی پیدا نہ ہوتے۔

ماخذ :- ۱ : معجم - ج ۲

۲ : ڈاب - ص ۴۴

۳ : کمالین - ص ۵۰۰

۴ : بائبل (زکریاہ)

۱۰۹- زید

سیرت نگاروں نے حضور صلعم کے تقریباً چالیس غلاموں کا ذکر کیا ہے۔ مثلاً :- اسلم، اسامہ، اُفح، اُحمر، ثوبان، سابق، سالم، شقران، وردان وغیرہ۔ ان میں سے بعض کو حضور صلعم نے خود خرید لیا تھا۔ اور بعض انھیں احباب و اقارب سے تحفہ ملے تھے۔ حضرت عباسؓ نے آپؐ کی خدمت میں اسلم پیش کیا تھا۔

حضرت عبدالرحمان بن عوف نے شقران دیا تھا۔

اور زید بن حارثہ (اس مقالے کا موضوع) حضرت خدیجہؓ کا عطیہ تھا۔ (تفصیح : ص ۱۶) یہ دس سال کی عمر میں کسی بردہ فروش کے ہتھے چڑھ گیا۔ اور شام میں جا بکا۔ اسے حضرت خدیجہؓ کے ایک بھتیجے حکیم بن عوام نے خرید کر حضرت خدیجہؓ کے حوالے کر دیا۔ اور آپؐ نے حضورؐ کو دے دیا۔ حضورؐ کا دستور تھا۔ کہ غلاموں کو فوراً آزاد کر دیتے تھے۔ آپؐ نے زید کو بھی آزاد کر دیا۔ لیکن اُسے حضورؐ کی جدائی گوارا نہ ہوئی۔ اور آپؐ ہی کی خدمت میں رہنے لگا۔ حضورؐ نے اُسے مکتبی بنا لیا۔ اور جب یہ جوان ہو گیا۔ تو اپنی چھوٹی اہلیہ کی بیٹی زینب بنت جحش سے اس کا نکاح کر دیا۔ لیکن ان کے مزاجوں میں اتنا اختلاف تھا۔ کہ طلاق ہو گئی۔ اور حضورؐ نے ہشہ میں زینبؓ کو اپنے نکاح میں لے لیا۔ حضرت زینبؓ کی وفات ۳ھ میں ہوئی۔ اور اس وقت آپؐ کی عمر ۵۳ برس تھی۔

زید کا پورا نام ابو امامہ زید بن حارثہ بن شراحیل الکلبی تھا۔ اس کے والدین نصرانی تھے۔ حضور صلی اللہ علیہ وآلہ وسلم کے گھر پہنچ کر یہ اسلام لے آیا۔ بدر، احد اور

خندق میں دادِ شجاعت دی۔ بارہا حضور صلی اللہ علیہ وآلہ وسلم کی غیر حاضری میں نیابت کے فرائض سرانجام دیے۔

جب حضور صلعم نے سہم میں مؤتہ (شمالی عرب کا ایک سرحدی شہر) کی طرف ایک لشکر بھیجا۔ تو اس کی سرداری زید کے حوالے کی۔ اور آپ نے اسی جنگ میں منصبِ شہادت حاصل کیا۔

(کنس : ص ۵۷۷)

ماخذ :-

۱ : تلیح - ص ۱۱ ۱۶

۲ : کنس - ص ۵۷۷

۳ : اعلام - ص ۱۱۶

س

۱۱۰- سَائِبہ

(بچیرہ - علم - وصیلہ)

جاہلیت میں یہ دستور تھا۔ کہ جب کوئی اونٹنی دس بچے دے چکتی۔ تو اس کے کان چیر کر اسے آزاد چھوڑ دیتے۔ وہ بچیرہ کہلاتی۔ اور اس کی ماں سائبہ۔ ایک اور رائے یہ ہے۔ کہ جب کوئی اونٹنی دس بچے جن چکتی اور وہ سب کے سب مادہ ہونے۔ تو اسے آزاد کر دیتے۔ اس پر نہ سوار ہوتے اور نہ اس کا دودھ پیتے۔ ایک اور صورت یہ تھی۔ کہ جب کوئی آدمی بیمار پڑ جاتا۔ یا لمبے سفر پہ روانہ ہوتا۔ تو وہ نذر ماننا۔ کہ اگر میں بخیریت واپس آیا۔ یا شفا پا گیا۔ تو فلاں ناقہ کو آزاد (سائبہ) کر دوں گا۔

ماخذ :- ۱ : مثنوی الارب۔ ج۔ ۱، ص ۲۰۹
۲ : مولانا احمد رضا خان۔ ترجمہ قرآن۔ ص ۱۸۱

۱۱۱- سامری

قرآن مقدس میں ہے۔ کہ :

جب اللہ نے چالیس راتوں کے لیے حضرت موسیٰ کو طور پر طلب فرمایا۔ تو ان کی غیر حاضری میں سامری نے سونے کا ایک پچھڑا بنا کر قوم کو گویا کہ پرستی پہ لگا دیا۔ حضرت موسیٰ واپس آئے۔ تو سخت ناراض ہوئے۔ غصے میں دس احکام والی تختیاں پرے پھینک دیں۔ حضرت ہارون کو بالوں سے پکڑ کر گھسیٹا۔ اور سامری پر لعنت برسانے کے بعد فرمایا۔ کہ تم جلد ایک ایسی بیماری میں پھنسو گے۔ کہ ”مجھے مت چھو نا“ تمہارا تکیہ کلام بن جائے گا۔

(ظہ : ۷۷-۹۸)

سامری کون تھا؟

اس کے متعلق ہبلالین میں مذکور ہے۔ کہ یہ ایک گوسالہ پرست منافق تھا۔ نام موسیٰ بن ظفر، جو بنو اسرائیل میں شامل ہو گیا تھا۔ (جلالین : ص ۲۶۳)

مولانا عبدالمجاہد دریا باوی فرماتے ہیں (اعلام : ص ۱۱۹)۔ کہ اُس دور کی مصری زبان میں سامری کے معنی تھے :- اجنبی۔ ممکن ہے۔ کہ یہ شخص مصر سے یا سفر کی کسی منزل پر کہیں سے شامل ہو گیا ہو۔

طبری (شاس : ص ۵۰۱) کی رائے یہ ہے۔ کہ یہ سمار یہ کا ایک اسرائیلی تھا۔ لیکن سوال یہ ہے۔ کہ حضرت یعقوب کی ساری اولاد (بنو اسرائیل) تو مصر میں آباد ہو گئی تھی۔ ان میں یہ سمارہ یا سمار یہ کا اسرائیلی کہاں سے آ گیا تھا۔

اس کی ایک ہی توجیہ ممکن ہے۔ کہ شاید یہ اسرائیلی مصر سے سمارہ میں آ گیا ہو۔ اور پھر واپس چلا گیا ہو۔ سمارہ اسرائیل کے دس قبائل کی سلطنت کا دارالحکومت تھا۔ جو بحیرہ مردار سے تقریباً تیس میل شمال مغرب میں واقع تھا۔ اسے ۹۲۵ ق م میں اسرائیل کے ایک بادشاہ عمری نے تعمیر کیا تھا۔ پہلے وہاں ایک آٹھ میل لمبی شاداب وادی تھی۔ جس کے تین طرف پہاڑ تھے۔ اور بیچ میں منتشر بستیاں۔ ان کے باشندے سامری کہلاتے تھے۔

۷۲۲ ق م میں آشور یہ کے ایک بادشاہ شمال منیسر چارم نے اور بعد ازاں اس کے جانشین سارگن دوم نے سمارہ پر حملہ کر کے اسے بہت نقصان پہنچایا۔ اور اسرائیل کی حکومت کا خاتمہ کر دیا۔

(سپیلز - ص ۹۴۵)

ولیم سمیٹھ کی رائے یہ ہے۔ کہ :

سماریہ (یا سمارہ) اُس پہاڑی کے مالک کا نام تھا۔ جس پر دارالحکومت تعمیر ہوا تھا۔ اسی شہر میں احاب بادشاہ (۸۷۵ ق م) نے بَحل (بِت) کا معبد بنوایا تھا۔

(ڈاب : ص ۶۰۱)

اسرائیل کی حکومت کے خاتمہ کے بعد سمارہ میں ایک ایسی تورات راج ہو گئی تھی۔ جو اصل تورات سے تدرے مختلف تھی۔ اس کے پیرو بھی سامری کہلاتے تھے۔

۱۰ : سمارہ کے متعلق شہرستانی (۵۴۸ھ = ۱۱۵۴ء) لکھتے ہیں۔ کہ یہوداہ کا یہ فرقہ، بیت المقدس کے پہاڑوں میں آباد تھا۔ یہ حضرت یوشع کے بعد صرف ایک نبی کے آنے کا قائل تھا۔ ان کے کئی فرقے تھے۔ مثلاً : کوستانیہ۔ جو آخرت کا قائل تھا۔ (باقی اگلے صفحہ پر دیکھیے)

لیکن حضرت موسیٰ علیہ السلام کے سامری کا اس فرقے سے کوئی تعلق نہ تھا۔ کیونکہ وہ صدیوں پہلے فوت ہو چکا تھا۔

ماخذ :-

- ۱ : ڈاب - ص ۶۰۱
- ۲ : سپلز - ص ۹۶۵
- ۳ : اُعلام - ص ۱۱۹
- ۴ : شاس - ص ۵۰۱
- ۵ : قرآن حکیم
- ۶ : الملل والنحل - ص ۲۱۸

۱۱۲- سبأ

سبأ ایک قحطانی قبیلے کا جدِ اول تھا۔ نام عبد شمس اور لقب سبأ۔ عربوں کے ہاں اس کا شجرہ نسب یوں ہے :-

سبأ بن یثجب بن یعرب بن قحطان۔

(قصص : ج ۳، ص ۲۸۷)

لیکن تورات (پ ۲۵، ص ۳۰) میں یوں :-

سبأ بن قحطان بن عبیر بن سلح بن ارفکسد بن سام بن نوح۔

جب آل سبأ نے صنعاء سے حضرموت تک حکومت قائم کر لی۔ تو ان کا ملک نیز دار الحکومت بھی سبأ کہلانے لگا۔ اس کا دوسرا نام آرب تھا۔ بعض لوگ سبأ و آرب میں کچھ تمیز کرتے ہیں۔ لیکن تاریخی لحاظ سے اس کی کوئی بنیاد نہیں۔

(ارض : ج ۱ - ص ۲۴۷)

بقیہ :- فٹ نوٹ۔ صفحہ ۲۳۹ سے آگے :-

دو ستانیہ، جو آخرت کا منکر تھا۔ اور یہ ایک جھوٹے مدعی نبوت (المنان) کے پیرو تھے۔ ان کا قبیلہ بیت المقدس اور نابلس کے درمیان ایک پہاڑ تھا۔ جس کا نام تھا :- غریزہ نیم۔

(الملل والنحل : ص ۲۱۸)

حکومتِ سَبَا :

آلِ سَبَا نے حکومت کی بنیاد کب ڈالی تھی ؟
تاریخ اس کا قطعی جواب نہیں دے سکتی۔
مورخین کا اندازہ یہ ہے کہ اس حکومت کے تین دور تھے :-
پہلا : ۱۱۵۰ ق م سے ۱۰۵۰ ق م تک۔ یہ سلاطین مکارب کہلاتے تھے۔
دوسرا : ۱۰۵۰ ق م سے ۱۱۵۰ ق م تک۔ سیلِ عرم کا حادثہ اسی دور میں
پیش آیا تھا۔ اور اس کے بادشاہ ملوکِ سَبَا کے نام سے مشہور تھے۔
اس کے بعد ملوکِ حَمِیر کا زمانہ آیا۔
ان کے دو سلسلے تھے :-

اول : ملوکِ حَمِیر۔ جن کی حکومت صرف یمن پر تھی۔ اور جن کا زمانہ ۱۱۵۰ ق م
سے ۲۸۰ ق م میلادی تک تھا۔
دوہ : تباہ۔ جو ۲۸۰ ق م سے ۵۲۵ ق م تک یمن اور حضرموت پر دو
پر حکومت کرتے رہے۔

(قصص : ج ۳، ص ۲۹۷)
اس طویل دور میں ان کا دارالحکومت کبھی سَبَا رہا۔ کبھی صنعا اور کبھی طفار۔
(ڈاب : ص ۶۳۲)

شاہانِ سَبَا :


سلطنتِ سَبَا کے تین ادوار میں سلاطین کے نام کیا تھے ؟
ترتیب کیا تھی ؟
اور تاریخیں کون سی ؟
ہمیں کچھ معلوم نہیں۔ یمن کی حفریات و کتبات سے صرف چند ناموں کا پتہ چل سکا ہے۔
اور وہ یہ ہیں :-

۱ : سلاطین مکارب :- اذمر علی مکارب - کرب ایل

۱ : موجودہ نقشوں میں صنعا کے قریب مشرق کی طرف ایک شہر مکارب کے نام سے
نظر آتا ہے۔ پرانے زمانے میں اسی کو سَبَا کہتے تھے۔
۲ : حضرموت کے قریب عمان کا ایک صوبہ نیز ایک قصبہ۔

وتار - بن ذمر علی
 سمہی علی - نیوف - بن ذمر علی
 شیخ امر بٹن - یدع ایل ذرح
 شیخ امر وتار - کرب ایل بٹن
 یدع ایل بٹن -
 سمہی علی نیوف بن شیخ امر -
 شجرہ نسب :-

ذمر علی مکارب



(ارض : ج - ۱، ص ۲۲۶)

۲ - ملوک سببا :

ان کا دارالحکومت مآرب تھا۔ جسے سببا بھی کہتے ہیں۔ یہ یمن کے مشرق میں واقع تھا۔ اُس دور کے سکوں میں مآرب کے ساتھ سلجین کا ذکر بھی ملتا ہے۔ یہ ایک قصر شاہی کا نام تھا۔ ان بادشاہوں کا زمانہ ۵۵۵ء سے ۱۱۵۰ء تک پھیلا ہوا ہے۔

سید سلیمان ندوی نے ارض القرآن (ج ۱ - ص ۲۲۸) میں اس دور کے ملوک کی ایک فہرست دی ہے۔ جس کے بعض نام مشکوک ہیں۔ اور فہرست ناممکن بھی ہے۔ کیونکہ ۸۴ برس میں کم از کم تیس چالیس بادشاہوں نے حکومت کی ہوگی۔ لیکن اس فہرست میں صرف سترہ کا ذکر ہے۔ یعنی :-

- ۱ : سمہی علی ذرح
- ۲ : کرب ایل بن سمہی علی ذرح
- ۳ : الیشرح بن سمہی علی
- ۴ : سمہی علی بن الیشرح
- ۵ : شیخ امر
- ۶ : کرب ایل وتار بن شیخ امر
- ۷ : یدع ایل بین شیخ امر
- ۸ : وہب ایل یا حوذ
- ۹ : کرب ایل وتار یوہنم بن وہب ایل
- ۱۰ : یوسیم بن وہب ایل
- ۱۱ : ذمر علی ذرح
- ۱۲ : نشا کریب یوسیم
- ۱۳ : وتروم یوسیم
- ۱۴ : یکر ب ملک وتار
- ۱۵ : یارم امین
- ۱۶ : تتیح شرجیل
- ۱۷ : فرع نیہب

۳ - سلاطین حمیر :

جانشینان سبائین سے پہلے بادشاہ کا نام حمیر تھا۔ اور اسی مناسبت سے یہ سلسلہ شایان حمیر کے نام سے مشہور ہو گیا۔ ایک اور توجیہ یہ ہے کہ حمیر کا مأخذ حمر ہے۔ جس کے معنی ہیں :- سُرخ اور گوری رنگت۔ چونکہ اہل یمن سُرخ اور گورے تھے۔ اس لیے جیشہ والے انہیں حمیر کہنے لگے اور یہی نام چل نکلا۔ حمیر کی حکومت یمن کے مغربی نصف پر تھی۔ جو جنوب میں بحر ہند کے ساحل پہ تقریباً دو

سومیل تک پھیلی ہوئی تھی۔ اس کے سلاطین کے اسماء و تواریخ کے متعلق مورخین میں اختلاف پایا جاتا ہے۔ سید سلیمان ندوی نے بڑی تلاش و تحقیق کے بعد مندرجہ ذیل فہرست تیار کی ہے :-

۱ :	الیشرح بحضب - ۵۰ - ۳۰	قم
۲ :	ثقیل بین - ۳۰ - ۲۰	قم
۳ :	الیشرح یجمل - ۲۰ - ۰	قم
۴ :	ذمر علی بین	۱ - ۳۰ ع
۵ :	کرب ایل و تار یونعم	۳۰ - ۴۰ ع
۶ :	بلک امر	۴۰ - ۸۰ ع
۷ :	ذمر علی ذرح	۸۰ - ۱۰۰ ع
۸ :	یفرع ینعم	۱۰۰ - ۱۲۰ ع
۹ :	ہو فعتت اشوع	۱۲۰ - ۱۴۰ ع
۱۰ :	شید و امین	۱۴۰ - ۱۶۰ ع
۱۱ :	وسب ایل بخر	۱۶۰ - ۱۹۰ ع
۱۲ :	لغز نونان یہصدق	۱۹۰ - ۲۲۰ ع
۱۳ :	یا سر یہصدق	۲۲۰ - ۲۴۰ ع
۱۴ :	ذمر علی بہتر	۲۴۰ - ۲۶۰ ع
۱۵ :	یا سر یونعم	۲۶۰ - ۲۸۰ ع

۴ - تبابعہ :

تبابعہ کا دور سنہ ۲۸۰ء سے شروع ہو کر ۵۲۵ء پہ ختم ہوتا ہے۔ اس ۲۴۵ برس کی مدت میں کتنے تتبع برسر اقتدار رہے۔ اس کے متعلق ہماری معلومات یقینی نہیں۔ ہمیں صرف ۱۳ تبابعہ کے نام معلوم ہو سکے ہیں۔ ان کی فہرست عنوان تتبع - شمارہ ۷ کے تحت دیکھیے۔

ماخذ :- ۱ : ارض - ج - ۱، ص ۲۲۲ - ۳۰۴

۲ : بائبل

۳ : قصص - ج ۲، ص ۱۳۷

۴ : ڈاس - ص ۵۵۰

۵ : قرآن حکیم

۶ : ڈاب - ص ۴۳۴

۷ : قصص - ج ۳، ص ۲۹۷

۱۱۳۔ سِدْرَةُ الْمُنْتَهٰی

قرآن کی پہلی سورۃ النّجّہ کی ابتدائی آیات میں نزولِ جبریل کی صورت یوں بیان ہوئی ہے :-

”اُس ستارے کی قسم جو اُفق سے نکل کر اوپر کو پڑھتا ہے۔ کہ تمہارا ساتھی (محمدؐ) نہ تو بہکا اور بھٹکا ہے۔ نہ کوئی بات دل سے گھڑتا ہے۔ بلکہ جو کچھ کہتا ہے۔ وہ وحی ہوتی ہے۔ اُسے ایک مہیب اور طاقت ور فرشتے نے یوں تعلیم دی۔ کہ وہ پہلے ایک بلند اُفق پہ نمودار ہوا۔ پھر نیچے اُترا۔ اور اُترتا ہی چلا گیا۔ یہاں تک کہ اُس میں اور رسول میں دو کمانوں (ایک ہاتھ) کا یا اس سے بھی کم فاصلہ رہ گیا۔ پھر اللہ نے اپنے بندے کو جو کہنا تھا سو کہا۔ رسول کے دل نے اُس کے مشاہدہ کی تصدیق کی۔ کیا تمہیں اس کے مشاہدات میں شک ہے؟ رسول نے جبریل کو ایک مرتبہ اور بھی دیکھا تھا۔ سِدْرَةُ الْمُنْتَهٰی کے پاس۔ جس کے نواح میں پُر سکون جنت ہے۔ اُس وقت سِدْرہ پر نور و سرور کا عجیب عالم تھا۔ آنکھ کو اس منظر کے دیکھنے میں کوئی غلطی نہیں لگی۔“

(نجم: ۱-۱۶)

ان آیات سے اتنا تو واضح ہے۔ کہ :

سِدْرَةُ الْمُنْتَهٰی آسمانی دستوں میں ایک ایسا مقام ہے۔ جس کے پاس ہی جنت ہے۔ لیکن یہ کسی کو معلوم نہیں۔ کہ یہ مقام کہاں اور کتنی دُور ہے؟

مفسرین نے صرف اتنا ہی کہا ہے۔ کہ یہ بیری کا ایک گھنا اور اونچا درخت ہے جس کی جڑیں چھٹے آسمان میں ہیں۔ اور شاخیں ساتویں آسمان پر۔ انسان کے بُرے اعمال بطنِ زمین (جہنم) کی طرف جاتے ہیں۔ اور اعمالِ صالحہ بلند یوں کی طرف، جن کی آخری حد سِدْرَةُ الْمُنْتَهٰی ہے۔ اس سے آگے کوئی عمل قطعاً نہیں جاسکتا۔ یہ مقام عرش کی دائیں جانب

۱۷: آج انسان کے بنائے ہوئے راکٹ مریخ تک پہنچ چکے ہیں اور وہاں کی تصاویر نیچے بھیج رہے ہیں۔ لیکن ہے کہ کل یہ سِدْرہ و جنت کو بھی ڈھونڈ نکالیں۔

ماخذ :-

۱: منتہی الارب - ج - ۱، ص ۳۱۷

۲: جلالین اور دیگر تفاسیر و تراجم

۱۱۴- سلیمان

حضرت داؤد علیہ السلام کا سب سے چھوٹا بچہ - جو بڑھاپے میں پیدا ہوا تھا۔ اس کی والدہ کا نام بت شروع تھا۔ (۱- تواریخ - ۳/۵)

پیلز (ص ۱۰۲۳) میں اس کا سال ولادت ۹۹۰ ق م دیا ہوا ہے۔ اور بعض دیگر ماخذ میں ۱۰۳۵ - ۱ اور ۱۰۲۵ ق م - اس کے اٹھارہ بھائی اور بھی تھے۔ جن میں سے چھ (امنون - دانیل - ابی سلوم وغیرہ) اُن سات سالوں میں پیدا ہوئے۔ جب حضرت داؤد کی حکومت صرف جبرون پر تھی۔ بعد میں جب آپ یروشلم پر بھی قابض ہو گئے۔ تو اس ۳۳ سالہ دور میں آپ کے ہاں مزید بارہ بیٹے پیدا ہوئے۔ مثلاً :- سمعا - سوباب - ابکار وغیرہ۔

(۱- تواریخ : ۱-۳)

ان میں سلیمان سب سے یا اپنے حقیقی تین بھائیوں سے چھوٹا تھا۔ اس کا نام ماں نے سلیمان (خدائے امن و سلام) رکھا۔ لیکن اُس دور کے ایک نبی "ناتن" نے لفظ "داؤد" (محبوب پیارا) کی مناسبت سے اُسے دیدید یہ (محبوب خدا) کا نام دیا۔

(۲- سیموئیل : ۱۲/۲۵)

جب سلیمان ۱۱/۱ برس کی عمر کو پہنچا۔ تو اس کے ایک بھائی ابی سلوم نے باپ کے خلاف بغاوت کر دی۔ اور حضرت داؤد، سلیمان کو ہمراہ لے کر یروشلم سے چلے گئے۔ دریائے جاردن کے مشرقی کنارے پر باپ - بیٹے میں جنگ ہوئی۔ ابی سلوم مارا گیا۔ اور حضرت داؤد علیہ السلام یروشلم میں واپس آ گئے۔ (۲- سیموئیل : ۱۵-۱۸)

چونکہ اب آپ بوڑھے ہو چکے تھے۔ اور اُن کے بعض بیٹے اقتدار کے لیے بے تاب ہو رہے تھے۔ اس لیے آپ نے سلیمان کو اپنا جانشین بنا لیا۔

سلیمان کا رنگ گورا - قد اونچا - جسم توانا - سر بڑا - آنکھیں چمکیلی - بال گھنے اور چال متوازن تھی۔ آپ شگفتہ ظرافت اور تیز ذہانت کے مالک تھے۔ کردار بلند اور روح پاکیزہ۔ آپ نے ۱۰۱۵ ق م سے ۹۷۵ ق م تک چالیس برس سلطنت کی۔ ۱۰۱۵ ق م میں مسجد اقصیٰ کی تعمیر شروع کرائی۔ اور یہ ۱۰۰۴ ق م میں مکمل ہو گئی۔ آپ نے فرعون کی ایک بیٹی سے شادی کر کے مصر

سے بھی تعلقات استوار کر لیے تھے۔ (ڈاب : ص ۶۶۱)
 آپ بڑی شان و شوکت سے رہتے تھے۔ آپ کے پاس چالیس ہزار طولیے اور بارہ ہزار
 سواریاں تھیں۔ (۱- سلاطین : ۲/۲۶)

آپ کی حکومت فرات سے مصر تک پھیلی ہوئی تھی۔ (۱- سلاطین : ۲/۲۱)
 اللہ نے دانش و حکمت سے بھی آپ کو بہرہ وافر دیا تھا۔ اس پر آپ کی کتاب "امثال"
 (بائبل میں شامل) شاہد ہے۔

آپ علم سحر کے ماہر۔ پرندوں کی زبان سے آشنا اور جنات و ارواح کے آقا تھے۔ آپ کا
 تخت ہوا میں اڑ سکتا تھا۔ آپ کا وزیر آصف بن برخیاہ بھی علم سحر کا امام تھا۔ اور آپ عربی
 رسم الخط کے موجد تھے۔ (شاس : ص ۵۵۱)

گلاسکو کے ایک مستشرق مسٹر ڈبلیو۔ بی۔ سٹیونس نے ۱۹۲۰ء میں "سلیمان اور چشم بد"
 کے عنوان سے ایک دلچسپ مضمون لکھا تھا۔ جس میں بتایا تھا۔ کہ کس طرح اسرائیلی وغیر اسرائیلی ماٹیں
 اپنے بچوں کو نظر بد سے بچانے کے لیے سلیمان کے نام اور کلام سے مدد لیتی ہیں۔ یہ مضمون گلاسکو
 ہی کے ایک جریدے (STUDIA SEMITICA et ORIENTALIA) میں شائع ہوا تھا۔ (شاس : ص ۵۵۱)

سلیمان و بلقیس کی کہانی شمارہ ۴۸ میں گذر چکی ہے۔ آپ کے متعلق باقی تفصیل مثلاً آپ
 کی قوت فیصلہ۔ آپ کا لشکر اور وادی نملہ۔ ایک شام چند گھوڑوں کو کاٹ پھینکنا۔ جنات
 سے خدمت لینا۔ ہڈیوں کی حقیقت وغیرہ، قصص القرآن کی جلد دوم میں صفحہ ۹۶ سے ۱۷۵
 تک دیکھیے۔

تاریخ وفات :

گو اسرائیلی تاریخ کے اکثر واقعات پر محققین کا اتفاق نہیں ہے۔ اور ہمیں ایک ہی واقعہ کی
 مختلف تاریخیں ملتی ہیں۔ تاہم عام رائے یہ ہے۔ کہ "کمپین ٹو بائبل" کی تاریخیں صحت کے
 قریب تر ہیں۔

اس میں لکھا ہے (ص : ۱۸۲)۔ کہ حضرت داؤد علیہ السلام کی وفات ۱۰۱۵ ق م میں ہوئی تھی۔
 اور سلیمان داؤد کی وفات سے چند ماہ پہلے بادشاہ بنے تھے۔

قاضی بیضاوی لکھتے ہیں (قصص : ج ۲، ص ۱۴۸)۔ کہ جلوس (تخت نشینی) کے
 وقت آپ کی عمر صرف تیرہ سال تھی۔

ممکن ہے۔ کہ یہ روایت صحیح ہی ہو۔ کیونکہ یروشلم کے ۳۳ سالہ دور حکومت میں حضرت
 داؤد کے ہاں بارہ بچے پیدا ہوئے تھے۔ ان میں سے سلیمان یا توبسب سے چھوٹا تھا۔ اس صورت

میں تخت نشینی کے وقت اس کی عمر تیرہ کے قریب ہی بنتی ہے۔ اور یا اپنے تین حقیقی بھائیوں سے چھوٹا تھا۔ اگر یہ صورت ہو۔ تو پھر جلوس کے وقت وہ ۱۹/۲۰ سال کا ہو گا۔ اس کی تائید حضرت داؤد علیہ السلام کے ایک قول سے ہوتی ہے۔ آپ نے سلیمان کو بادشاہ بنانے کے بعد اپنے درباریوں سے کہا تھا :-

”کہ خدا نے فقط میرے بیٹے سلیمان کو بادشاہی کے لیے چنا ہے، اور وہ ہنوز لڑکا اور نا تجربہ کار ہے، اور کام بڑا ہے....“

(۱- تواریح - ۲۹/۱)

لڑکپن ۸/۸ برس سے شروع ہو کر ۱۹/۲۰ برس تک رہتا ہے۔ اس حساب سے آپ کی ولادت ۱۰۳۵ ق م میں بنتی ہے۔

چونکہ آپ نے چالیس سال بادشاہی کی تھی۔ اس لیے آپ کا سال وفات ۹۷۵ ق م نکلتا ہے۔

مزار:

آپ کے مزار کے متعلق تین روایات ہیں :-

اول: کہ آپ مسجد اقصیٰ میں دفن ہوئے تھے۔

دوہ: کہ آپ کی قبر بکیرہ طبریہ کے مغربی ساحل پہ تھی۔

سوہ: کہ آپ کا مزار طبریہ میں ڈوب گیا تھا۔ اور بعد کی کھدائیوں میں برآمد ہوا ہے۔

قبر کی ہیئت یوں ہے کہ :-

ایک تہ خانے میں تخت بچھا ہوا ہے۔ اوپر حضرت سلیمان

لیٹے ہوئے ہیں۔ خاتم بدستور انگلی میں ہے۔ اور بارہ محافظ اردگرد

پہرہ دے رہے ہیں۔ (شاس: ص ۵۵۱)

ماخذ :- ۱: شاس - ص ۵۵۱

۲: ڈاب - ص ۶۶۱

۳: قصص - ج ۲، ص ۹۴، ۱۴۸، ۱۷۵

۴: ڈاس - ص ۶۰۱

۵: اعلام - ص ۱۲۱

۶: بائبل - قرآن مقدس

۸: پیپلز - ص ۱۰۴۳

۱۱۵۔ سُوَاع

قوم نوح کے متعلق ارشاد ہوتا ہے :-

وَمَكْرُوا مَكْرًا كِبَارًا و
قَالُوا لَا تَذَرُنَّ وُدًّا وَلَا سُوَاعًا
وَلَا يَغُوثَ وَيَعُوقَ وَنَسْرًا۔

(نوح : ۲۲-۲۳)

(قوم نوح کے رؤساء نے سازشیں کیں۔ اور لوگوں سے کہا۔ کہ اپنے خداؤں کو مت چھوڑو۔ اور وُد۔ سُوَاع۔ یغوث۔ یعوق اور نسر کی عبادت ترک نہ کرو۔)

یاقوت حموی (معجم - ج - ۸ "وُد") لکھتا ہے۔ کہ آل قابیل کے پانچ دانشمندوں کا نام :- وُد، سُوَاع، یغوث، یعوق اور نسر تھا۔ اتفاقاً یہ کسی وبا کی وجہ سے فوت ہو گئے۔ اور ساری قوم غم میں ڈوب گئی۔ اس پر ایک سنگراش نے ان کے مجسمے تیار کیے۔ تاکہ انھیں دیکھ کر لوگ کچھ تسکین حاصل کریں۔ پہلے تو ان کی تعظیم ہوتی تھی۔ لیکن رفتہ رفتہ یہ عبادت میں بدل گئی۔ جب طوفان نوح عرب کی طرف بڑھا۔ تو یہ بت بھی بہ نکلے۔ اور بحر احمر کے ساحل تک جا پہنچے۔ جب طوفان تھا۔ تو لوگوں نے انھیں ادھر ادھر سے سمیٹ کر جدہ کے قریب جمع کر دیا۔

ایک دفعہ قبیلہ اژد (بین) کا ایک سردار عمرو بن لُحیٰ وہاں جا نکلا۔ اپنے ایک جن ملازم ابو ثمامہ کو حکم دیا۔ کہ وہ ان بتوں کو تہامہ میں پہنچا دے۔ اور پھر حج کے موقع پر اعلان کیا کہ اُسے اَسلاف کے چند قدیم اصنام ملے ہیں۔ جو قبیلہ ان کی پرستش کرنا چاہے۔ وہ لے سکتا ہے۔ چنانچہ :-

❖ بنو قُضاعہ کے رئیس عوف بن عذره نے وُد لیا۔ اور اُسے دومتہ الجندل (شمالی عرب کا سردی قصبہ) میں جا کر نصب کر دیا۔

❖ سُوَاع تہامہ کے بنو ہذیل کو ملا۔

❖ یغوث کو بنو ہمدان (بین) کا ایک سردار مالک بن مرثد بن حُشم اٹھالایا۔

اور اپنے قبیلہ کی ایک بستی خیوان میں نصب کر دیا۔

❖ نسر بنو حمیر کے معدی کرب کو مل گیا۔ اور

❖ یغوث بین کے ایک قبیلے بنو نذرج کے حصے میں آیا۔ جس کی عبادت میں

بنو مراد بھی شامل ہو گئے۔

ایک دفعہ بنو مراد نے اس بُت کو بنو مذحج سے چھیننے کے لیے اُن پہ حملہ کر دیا۔ لیکن شکست کھائی۔ یہ جنگ یوم بدر کو ہوئی تھی۔ کچھ دیر بعد نجران کا ایک قبیلہ (بنو عقیف) اس بُت کو چھین کر نجران میں لے گیا۔ (معجم - ج ۸، ص ۵۱۰)

مولانا احمد رضا خان بریلوی اس آیت کے متعلق حاشیے پہ لکھتے ہیں۔ کہ :

✦ وَذِكْرِ بُيُوتٍ يُكْفَرْنَ

✦ سَوَاعِ كَيْفَ تَكُونُ

✦ يَفْعَلُونَ شَيْئًا مِمَّا كَانُوا

✦ يَعْبُدُونَ كَهَؤُلَاءِ مِنْ قَبْلُ

✦ نَسُوا كَرِّسًا كَيْفَ

(القرآن الحکیم -

ترجمہ مولانا احمد رضا خان - ص ۸۳۱)

۱۱۴۔ سَبِيلِ عَرْمِ

ملوکِ سبائے مآرب کے پاس دو پہاڑیوں کے درمیان ایک بند لگا کر پانی روک لیا تھا۔ جس سے وہ اپنی زمینوں اور باغوں کو سیراب کرتے تھے۔ جب یہ لوگ عیاشی میں پڑ گئے۔ تو انہیں سزا دینے کے لیے اللہ نے یہ بند توڑ دیا :-

فَاعْرَضُوا فَاثْرَسْنَا عَلَيْهِمْ

نَسِيلَ الْعَرْمِ - (سبأ : ۱۷)

(اُن لوگوں نے ہم سے منہ موڑ لیا۔ اور ہم نے انہیں

سبیلِ عَرْم سے تباہ کر دیا۔)

عَرْم جمع ہے عَرْمہ کی۔ جس کے معنی ہیں :- بند۔ کسی وادی میں دیوار۔ اور

شدید بارش (سُنجد) :-

اہلِ یمن اس وادی کو، جس میں بند لگایا گیا تھا۔ عَرْم کہتے تھے۔

(ارض - ج ۱، ص ۲۵۴)

یہ وادی کوہِ ابلق میں تھی۔ جو مآرب کے جنوب میں مشرقاً۔ غرباً پھیلا ہوا تھا۔ وادی کا نام اذَیْنَةُ تھا۔ اس کا بند سلاطینِ مکارب میں سے کسی نے بنوایا تھا۔ کانس (ص ۳۴۹) میں

اس کا نام لقمان بن عاد یا عبد شمس سبانتھا۔ لیکن وہاں کے کتبوں میں چند اور ملوک کے نام بھی درج ہیں۔ جنہوں نے اس کی تعمیرِ اول یا ثانی یا مرمت میں حصہ لیا تھا۔

ان کتبات سے یہ بھی پتہ چلتا ہے۔ کہ یہ بند مکمل تھا ہی سے پہلے دو دفعہ ٹوٹا تھا :-

اولاً : پانچویں صدی میلادی کے وسط میں۔ اور

ثانیاً : چھٹی صدی میلادی کے نصفِ اول میں۔

تعمیر و مرمت میں حصہ لینے والوں کے نام یہ ہیں :-

✦ ثبیع امر بن

✦ علی بنوف

✦ سمہی علی بنوف

✦ کرب علی بن

✦ ذمر علی ذرح اور

✦ یدع ایل اوتار۔

(ارض : ج - ۱، ص ۲۵۵، اور

کانس : ص ۳۲۹)

سید سلیمان ایک یورپی سیاح "آرناؤ" کے حوالے سے لکھتے ہیں۔ کہ :-

یہ بند ڈریٹھ سو فٹ لمبا اور پچاس فٹ چوڑا تھا۔ اور اس

کی ایک تہائی اب بھی موجود ہے۔

(ارض : ج - ۱، ص ۲۵۵)

لیکن کانس (ص ۳۲۹) میں اس کی لمبائی ۷۰ فٹ، چوڑائی ساٹھ فٹ دی ہوئی ہے۔

سید آرب کے ایک کتبہ کے مطابق، جو ابڑھہ نے وہاں نصب کیا تھا۔ سیلِ غرم ۵۲۲ھ

میں آیا تھا۔ (ارض : ج - ۱، ص ۳۱۸)

یاقوت حموی (معجم : ج ۷، آرب) لکھتا ہے۔ کہ سبا، یمن کا ایک رئیس تھا۔ جس کے

دو بیٹوں کا نام کہلان و حمیر تھا۔ سیلِ غرم کے زمانے میں ان کی اولاد یمن پہ حکمران تھی۔

✦ کہلانی آرب کے حاکم تھے۔ اور

✦ حمیری باقی یمن کے۔

کہلانوں کا سردار عمرو بن عامر تھا۔ جو بند ٹوٹنے سے قدرے پہلے مر گیا تھا۔ اس کے بعد

اس کا بھائی عمران بن عامر مسند نشین ہوا۔

ایک دن آرب کی ایک کاہنہ عمران کے ہاں گئی۔ اور کہنے لگی۔ کہ بہت جلد

ایک سیلاب آ رہا ہے۔ جس سے آرب تباہ ہو جائے گا۔

چونکہ سیلاب کا خطرہ سدِ عرم کی طرف سے ہو سکتا تھا۔ اس لیے عمران اس کے معائنہ کے لیے گیا۔ دیکھا کہ وہاں چوہوں نے جا بجا سوراخ کر دیے ہیں۔ واپس آتے ہی اس نے اپنی قوم کو تو سب کچھ بتا دیا۔ لیکن آلِ حمیر سے بات چھپالی۔ پھر اپنی ساری جائیداد حمیر کے پاس بیچ کر اقارب سمیت مآرب سے نکل پڑا۔
ان کی منازل یہ تھیں :-

نام	تعارف	منزل
عمران بن عمرو بن عامر جفنة بن عمرو بن عامر ثعلبہ حارثہ ابن ثعلبہ	مآرب کا سردار عمران کا بھائی عمران کا بھتیجا ثعلبہ کا بیٹا	عُمان :- شام حجاز :- مدینہ : اوس و خزرج اسی کی اولاد ہیں - مکہ میں سے بنو جرہم کو نکال کر قابض ہو گیا تھا -
حارثہ	عمران کا بھائی -	نجد شام عراق
کنندہ - قضاء غسان لخم - جذام	کہلان کی شاخیں " " شاخ " " شاخیں	

دیگر تفصیل کے لیے دیکھیے :- "سبأ" - ۱۱۲

مآخذ :- ۱ : ارض - ج ۱، ص ۲۵۲ - ۳۲۱

۲ : معجم - ج ۷، "مآرب" -

۳ : قصص - ج ۲، ص ۱۳۷

۴ : "منجد" عرم

۵ : قرآن حکیم

۱۱۔ سَیْنَاءُ (طُور)

قرآن میں سَیْنَاءُ بفتح سین آیا ہے۔ لیکن بکسر سین بھی صحیح ہے۔
(جلالین: ص ۲۸۳) :-

وَشَجَرَةً تَخْرُجُ مِنْ طُورِ سَیْنَاءُ
تَنْبُتُ بِالذَّهْنِ وَصَبْغٍ لِلآكِلِينَ
(مومنون: ۲۰)

(اللہ طُورِ سَیْنَاءُ سے ایک ایسا درخت (زیتون)

پیدا کرتا ہے۔ جس سے تیل اور کھانے والوں کے لیے
سالن نکلتا ہے۔ یعنی لوگ گھی کی طرح اس تیل کو روٹی کے
ساتھ کھاتے ہیں۔)

سورۃ السّین میں طُور کے ساتھ سینین کا لفظ بھی استعمال ہوا ہے۔
جس کے معنی، جلالین کے مطابق (ص ۵۰۰)، مبارک۔ اور خوش منظر ہیں۔
پہلے انسائیکلو پیڈیا میں لفظ "سینا" کے تحت لکھا ہے (ص ۱۰۳۵)۔ کہ
یہ لفظ عبرانی زبان کا ہے۔

جس کے معنی ہیں :- خاردار اور کٹی پھٹی زمین۔

ایک اور توجیہ یہ ہے۔ کہ یہ "سن" سے ماخوذ ہے۔

جس کے معنی ہیں :- چاند دیروتا۔

چاند کی پرستش پہلے بابل میں ہوتی تھی۔ وہاں سے یہ صحرائے سینا تک پھیل گئی۔ اور
اسی مناسبت سے یہ سینا کہلانے لگا۔

جمیر کے ایک کتبے سے معلوم ہوتا ہے۔ کہ یمن میں بھی چاند
کی پوجا ہوتی تھی۔

سَیْنَاءُ کیا ہے ؟ :

آجکل سیناء اُس مثلث خطّہ زمین یا جزیرہ نما کا نام ہے۔ جو خلیج عقبہ اور

خلیج سویز کے مابین واقع ہے۔ اس کی لمبائی ۲۴۰ میل اور چوڑائی ۱۲۰ میل کے قریب ہے۔
لیکن عہدِ موسیٰ میں یہ چار حصوں میں منقسم تھا۔

• نیچے جنوب میں صحرائے سن۔

• شمال مغرب میں صحرائے شور۔

• شمال مشرق میں صحرائے زین۔ اور

• اس سے ذرا نیچے صحرائے فاران تھا۔

سینا اس پہاڑ کا نام بھی تھا۔ جس پر حضرت موسیٰ علیہ السلام کو دس احکام عطا ہوئے تھے۔
یہ پہاڑ ایک بڑے پہاڑ یعنی حوراب کا ایک حصہ تھا۔ حوراب خلیج عقبہ سے دور تک مغرب میں پھیلا
ہوا تھا۔ اور اس کے دامن میں جا بجا سرسبز ٹیلے تھے۔ جو گرد و نواح کے ہموار میدانوں سے ملے
ہوئے تھے۔ اس کی بلند ترین چوٹی نو ہزار تین سو فٹ تھی۔ یہ تین حصوں میں منقسم تھا :-

اول : شمال مغربی حصہ۔ جس کے شمال میں وادیِ فاران تھی۔ بلندی ۶۷۵۹
فٹ، اور اس کا نام جبلِ سزبل تھا۔ یہ وسطی حصے (جبلِ موسیٰ) سے
تیس میل مغرب میں تھا۔

دوم : وسطی حصہ۔ جس کے شمال میں وادیِ الشیخ تھی۔ یہ سینا نیز جبلِ موسیٰ
کے نام سے مشہور تھا۔

سوم : جبلِ موسیٰ کے مشرق میں کوہِ کتھرین کی چوٹی۔ جو ۷۰۵۰ فٹ
اُونچی تھی۔ (ڈاب : ص ۶۵۵)

حضرت موسیٰ علیہ السلام کو اللہ کا دیدار کہاں ہوا تھا؟
اس کے متعلق علماء میں اختلاف پایا جاتا ہے۔ بعض کہتے ہیں کہ :-
کوہِ سزبل پہ ہوا تھا۔

اور بعض جبلِ موسیٰ کی ایک بلند چوٹی کا نام لیتے ہیں۔

لیکن یہ اس بات کو بھول جاتے ہیں کہ ان پہاڑوں کے دامن میں سوا چھ لاکھ اسرائیلیوں
کو ٹھہرانے کا کوئی انتظام نہیں ہو سکتا تھا۔ کیوں کہ وہاں ہر طرف چٹانیں اور خاردار پودے تھے۔
اور تورات میں بوضاحت مذکور ہے کہ :-


۱ : فاران نام کے دو صحرائے تھے :-

ایک جزیرہ نماٹے سینا میں تھا۔

اور دوسرا وہ جس میں مکہ واقع ہے۔

۲ : ایک عیسائی عابدہ یا عابد جو یہاں عبادت کرتا رہا۔

عہد موسیٰ میں جزیرہ نما سینا کی تقسیم



جب حضرت موسیٰؑ پہ تجلی نازل ہوئی۔ تو اس منظر کو دامن کوہ سے تمام اسرائیلی دیکھ رہے تھے۔

اس سے ظاہر ہے۔ کہ تجلی ایک ایسے مقام پہ ہوئی ہوگی۔ جس کے دامن میں دور تک ہموار میدان ہو۔ اور یہ مقام جبل موسیٰ کا وہ شمال مغربی حصہ ہی ہو سکتا ہے۔ جس کی بلندی ذرا کم ہے۔ اور جس کے ساتھ سینکڑوں ٹیلے سامنے کے شمالی میدان الرّاحہ تک پھیلے ہوئے ہیں۔ اللہ حضرت موسیٰؑ علیہ السلام سے یہیں ہمکلام ہوا تھا۔ یہیں آپ کو الواح عطا ہوئی تھیں اور اسی کا نام طور سینا ہے۔

ماخذ :-

- ۱ : پیپلز - ص ۱۰۲۵
- ۲ : ڈاب - ص ۶۵۵
- ۳ : جلالین - ص ۵۰۰
- ۴ : قرآن حکیم
- ۵ : بائبل -

ش

۱۱۸۔ الشجرہ

لفظی معنی :- درخت

اس سے مراد وہ درخت ہے۔ جس کے نیچے حضور صلعم نے حدیبیہ میں صحابہ کرام سے بیعت لی تھی۔ عربوں کے ہاں اس درخت کا نام شجرہ تھا۔

بات یوں ہوئی۔ کہ حضور نے خواب میں دیکھا۔ کہ وہ کعبہ کا طواف کر رہے ہیں۔ اس سے حضور کو بے اندازہ مسرت ہوئی۔ اور پندرہ سو صحابہ کو ہمراہ لے کر چھٹے سال ہجری کے ذی القعدہ میں مکہ کو چل دیے۔ اور تمام امور ریاست عبداللہ بن ام مکتوم کے سپرد کر گئے۔

جب یہ خبر اہل مکہ تک پہنچی۔ تو ان کے لشکر مکہ کے باہر مقابلہ کے لیے آگئے۔ حضور صلعم حدود حرم کے قریب چاہ حدیبیہ پہ جا ٹھہرے (یہ مقام مکہ سے آٹھ میل دور تھا) اور حضرت عثمان کو اپنا سفیر بنا کر مکہ میں باہر پیغام بھیجا۔ کہ ہم لڑنے کے لیے نہیں، بلکہ عمرہ کے لیے آئے ہیں۔ اس لیے ہمیں مت روکیے۔

جب حضرت عثمان دیر تک واپس نہ آئے اور ہر طرف یہ افواہ پھیل گئی۔ کہ حضرت عثمان کو مکہ والوں نے شہید کر ڈالا ہے۔ تو آپ نے ایک درخت کے نیچے بیٹھ کر تمام صحابہ کرام سے جہاد پر بیعت لی۔ یہ خبر مکہ میں پہنچی۔ تو اہل مکہ نے حضرت عثمان کو رہا کر دیا۔ اور ساتھ ہی عروہ بن مسعود اور سہیل کو اپنا سفیر بنا کر بھیجا۔ انھوں نے شرائط ذیل پر حضور سے صلح کر لی :-

ا : کہ جا نبین دس سال تک ایک دوسرے پہ حملہ نہیں کریں گے۔

ب : کہ مسلمانوں کو اگلے سال طواف کی اجازت ہوگی۔

ج : کہ قبائل عرب کو اہل مکہ یا مسلمانوں کی مدد کرنے کی پوری آزادی ہوگی۔

د : کہ اگر کوئی قریشی مدینہ میں جا کر مسلمان ہو گیا۔ تو حضور اس کو لوٹا دیں گے

اور اگر کوئی مسلمان مدینہ سے مکہ میں آ گیا۔ تو قریش اسے واپس نہیں کریں گے۔

یہ معاہدہ حدیبیہ۔

اور وہ تھی بیعت رضوان جو شجرہ درخت کے نیچے لی گئی تھی۔

حضور صلعم حدیبیہ میں بیس یوم رہے۔ اور پھر واپس چل پڑے۔ جب ایک مقام صبحان میں پہنچے۔ تو سورۃ الفتح نازل ہوئی۔ جس میں اس معاہدہ کو فتح کہا گیا۔ اور بیعت کرنے والوں کو اللہ نے اپنی رضا (رضوان) و خوشنودی کی خبر دی۔

لَقَدْ رَضِيَ اللَّهُ عَنِ الْمُؤْمِنِينَ
إِذْ يَبَايَعُونَكَ تَحْتَ الشَّجَرَةِ -

(فتح : ۱۸)

(جب مومن درخت کے نیچے تمہارے ہاتھ پہ بیعت کر رہے تھے۔ تو اللہ ان کے اس عمل سے بہت خوش ہوا۔)

مآخذ :- ۱ : تفسیر - ص ۳۰

۲ : رحمة اللعالمین - ج - ۱، ص ۲۷۹

۳ : ترجمہ قرآن از احمد رضا خان - ص ۷۲۲

۱۱۹ - شَعْرَى

وَأَنَّهُ هُوَ رَبُّ الشَّعْرَى وَ أَنَّهُ
أَهْلَكَ عَادَ ابْنَ الْأَوْلَى وَ شَمُودَ
فَمَا أَبْقَى - (نجم : ۲۹ - ۵۱)

(وہ شرے ستارے کا رب ہے۔ اُس نے عادِ اولیٰ کو تباہ کیا۔ اور شموود کو بھی باقی نہ چھوڑا۔) صاحبِ جلالین لکھتا ہے۔ کہ :-

شعرے بُرُج جوڑا کے ایک ستارے کا نام ہے۔ جو گرمیوں میں طلوع ہوتا ہے۔ اور عرب کا ایک قبیلہ "بنو خزاعہ" اس کی عبادت کیا کرتا تھا۔

(جلالین : ص ۲۳۷)

۱۲۰ - شعیب

جب حضرت موسیٰ علیہ السلام ایک قبیلے کو قتل کرنے کے بعد مصر سے بھاگ نکلے۔ تو سفر کے دوران مدین کے ایک کوئٹھ میں یہ دم لینے کے لیے رُکے۔ وہاں اُن کی نظر دو لڑکیوں پر پڑی۔ جو اپنے ریوڑ کے ساتھ اس انتظار میں کھڑی تھیں۔ کہ باقی گڈریٹے ہوں۔ تو یہ آگے بڑھیں۔ حضرت موسیٰ علیہ السلام کو اُن کی بے بسی پر رحم آگیا۔ اُٹھے، کوئٹھ سے پانی نکال کر اُن کے ریوڑ کو پلا یا۔ اور دوبارہ درخت کے نیچے لیٹ گئے۔

کچھ دیر کے بعد ایک لڑکی آپ کے پاس آئی اور کہنے لگی۔ کہ میرے ابا آپ کو یاد کر رہے ہیں۔ چنانچہ حضرت موسیٰ اُس کے ساتھ ہو لیے اور وہاں جا کر اپنی ساری کہانی اُس کے والد کو سنائی۔ اُس بزرگ نے پہلے اسے ظالموں سے نجات پانے پر مبارک دی اور پھر کہا۔ کہ اگر تم یہاں رہ کر آٹھ سال تک میرے کام کرو گے۔ تو میں اپنی ایک لڑکی تمہارے نکاح میں دے دوں گا۔ جب یہ میعاد گزر گئی۔ تو ایک شام حضرت موسیٰ اپنی زوجہ کو ساتھ لے کر کہیں چل دیے۔ کچھ ہی فاصلہ طے کیا تھا۔ کہ وادی حوراب کے ایک درخت میں آپ کو آگ نظر آئی۔ اس کے قریب گئے تو آواز آئی :-

اے موسیٰ! میں تمہارا رب ہوں۔ یہ ایک مقدس وادی ہے جو تم سے اتار کر ہم سے کلام کرو۔ ہم نے تمہیں نبوت کے لیے انتخاب کر لیا ہے۔ اس لیے مصر میں جاؤ۔ اور اپنی قوم کو فرعون کی غلامی سے نجات دلاؤ۔

(قصص : ۲۰-۳۲)

ہماری تمام تفسیریں اور تاریخیں اس بات پر متفق ہیں۔ کہ مدین کے اس بزرگ سے مراد حضرت شعیب علیہ السلام ہیں۔ یہ انہی کی ہشت سالہ تعلیم و تربیت کا اثر تھا۔ کہ موسیٰ منصب نبوت کے قابل بنے۔

اگر کوئی شعیب آئے مینسٹر
شہابی سے کلیبی دو قدم ہے

(اقبال)

مدین ایک وسیع علاقے کا نام تھا۔ جو خلیج عقبہ کے شرقی و غربی کنارے پر پھیلا ہوا تھا۔ اس علاقے کے مرکزی شہر کا نام بھی مدین تھا۔ یہ دراصل حضرت ابراہیم کے ایک فرزند کا نام تھا۔ جو آپ کی ایک بیوی قطورہ کے بطن سے پیدا ہوا تھا۔ (پیدائش : ۲۵/۱) اور اس علاقے میں

آباد ہو گیا تھا۔ یہ حضرت شعیب کی چوتھی پشت میں تھا۔ شعیب بن میکائیل بن یثجر (عفر) بن مدین بن ابراہیم۔ (اعلام: ص ۱۲۷)

حضرت شعیب کی قوم۔ جو مدین اور قریب کے جنگلات (ایک) میں آباد تھی۔ مشرک اور بددیانت تھی۔ ان کے ہاں لینے کے تول اگ تھے اور دینے کے اگ۔ شعیب علیہ السلام نے انہیں بہتر سمجھایا۔ لیکن یہ نہ مانے۔ اور اللہ نے انہیں ایک زلزلے سے تباہ کر دیا۔

فَاخَذَتْهُمْ الرِّجْفَةُ فَاصْبَحُوا

فِي دَارِهِمْ جَاتِهِنَّ - (اعراف: ۹۱)

(انہیں بھونچال نے آیا۔ اور صبح کے وقت وہ اپنے

گھروں میں اوندھے پڑے ہوئے تھے۔)

بائبل میں شعیب کے دو نام دیئے ہوئے ہیں :-

اول: جتھرو (JETHRO) - دیکھیے :- خروج - ۳/۱ -

دوہ: زعرایل (REUEL) - ملاحظہ ہو :- گنتی - ۱/۲۹ -

بعض اسے حو باب بھی کہتے ہیں۔ لیکن گنتی (۱/۲۹) کے مطابق حو باب، زعرایل کا بیٹا تھا۔

جسے حضرت موسیٰ کنعان کے سفر میں مشورے اور رہنمائی کے لیے ساتھ لے گئے تھے۔

حضرت شعیب کی اس بیٹی کا نام جو حضرت موسیٰ کے نکاح میں آئی تھی۔ صفورہ (ZIPPORAH)

تھا۔ اس کے بطن سے دو بچے پیدا ہوئے تھے :-

۱: جرشوم اور

۲: الیعزر (خروج: ۱-۴)

جب وادی طوی میں حضرت موسیٰ کو فرعون کے ہاں جانے کا حکم ملا۔ تو وہ اپنی بیوی بچوں

کو حضرت شعیب کے ہاں چھوڑ گئے۔

جب واپسی پر کوہ طور سے الوداع لے کر ساتھ کے بیابان میں خیمہ زن ہوئے تو وہاں حضرت

شعیب، صفورہ اور اس کے بچوں کو ساتھ لے کر آ گئے۔

(خروج: ۱/۵)

یہ واقعہ ۱۲۹۱ ق م کا ہے۔ اس وقت حضرت موسیٰ علیہ السلام کی عمر اسی برس تھی اور

حضرت شعیب کی ایک سو تیس کے قریب۔

حضرت موسیٰ علیہ السلام حضرت شعیب علیہ السلام کے ہاں چالیس برس رہے تھے۔

(باڈ: ص ۲۸۵) اور جس روز آپ نے لڑکیوں کے ریوڑ کو پانی پلایا تھا۔ ایک لڑکی نے

کہا تھا کہ :

یہاں ریوڑ نہیں ہی لانا پڑتا ہے۔ کیونکہ :

۱۔ اَبُونَا شَيْخٌ كَبِيرٌ

ہمارا والد بہت بوڑھا ہو چکا ہے اور وہ یہاں تک نہیں آ سکتا۔
قیاس یہ ہے کہ اُس وقت اُن کی عمر نوے کے قریب ہوگی۔ اور چالیس سال بعد اندازاً
ایک سو تیس سال۔

اُن کی وفات کب ہوئی ؟
تمام تاریخیں بائبل سمیت خاموش ہیں۔

خیال یہی ہے کہ :

طُور سے واپس جانے کے بعد وہ جلد ہی فوت ہو گئے ہوں گے۔

مآخذ :-

- ۱ : بائبل - خروج - اجبار اور گنتی
- ۲ : عہدِ بائبل کی کہانی - ص ۲۶
- ۳ : ڈاب - "جھٹرو" اور
"ZIPPORAH"
- ۴ : کتاب الہدیٰ - ص ۵۰۶
- ۵ : باڈ - ص ۲۸۵
- ۶ : قرآن حکیم

۱۲۱ - شہرِ حرام

لفظی معنی :- عرّت والا مہینہ۔

عہدِ رسولؐ میں عرب چار مہینوں کو مقدّس سمجھتے تھے۔ یعنی :-

۱ : ذُو الْقَعْدَةِ ۲ : ذُو الْحِجَّةِ

۳ : مُحَرَّمٌ ۴ : رَجَبٌ

اور ان میں جنگ و جدال کو حرام قرار دیتے تھے۔

إِنَّ عِدَّةَ الشُّهُورِ عِنْدَ اللَّهِ
إِثْنَا عَشَرَ شَهْرًا فِي كِتَابِ اللَّهِ يَوْمَ
خَلَقَ السَّمَوَاتِ وَالْأَرْضِ مِنْهَا أَرْبَعَةٌ

حُرْم - (توبہ : ۳۶)

(اللہ کی کتاب میں، اُس دن سے، جب اللہ نے ارض و سما
کو پیدا کیا تھا۔ مہینوں کی تعداد بارہ رہی ہے۔ ان میں سے
چار حرمت والے ہیں۔)

۱۲۲- شیطان

دیکھیے : ”ابلیس“ شمارہ - ۵

ص

۱۲۳۔ صابئین

إِنَّ الَّذِينَ آمَنُوا وَالَّذِينَ هَادُوا
وَالنَّصَارَىٰ وَالصَّابِئِينَ مَن آمَنَ
بِاللَّهِ وَالْيَوْمِ الْآخِرِ وَعَمِلَ صَالِحًا
فَلَهُمْ أَجْرٌ مِّنْ عِنْدِ رَبِّهِمْ وَلَا خَوْفٌ
عَلَيْهِمْ وَلَا هُمْ يَحْزَنُونَ۔

(بقرہ : ۶۲)

(مومن ہوں یا یہود، نصاریٰ ہوں یا صابئی۔ ان میں سے جو بھی خدا و آخرت پر ایمان لائے کے بعد اچھے کام کرے گا۔ اُسے اللہ سے اجر ملے گا۔ اور وہ خوف و غم سے محفوظ رہے گا۔)

صابئی کون تھے ؟

علماء نے اس کے مختلف جواب دیے ہیں۔

ایک گروہ کے ہاں یہ عراق کے ان عیسائیوں کا نام تھا۔ جنہوں نے اپنے مذہب میں بعض یہودی نیز پارسی رسوم و عقائد شامل کر لیے تھے۔ اور حضرت یحییٰ کو حضرت مسیحؑ پر ترجیح دیتے تھے۔ یہ پہلی صدی میلادی میں ظاہر ہوئے تھے۔ اور ان کے کچھ افراد بعض ممالک میں اب تک موجود ہیں۔ ایک اور گروہ کے ہاں یہ بحر ان (شام) کا ایک لاد مذہب فرقہ تھا۔ جو اپنے آپ کو محض اس لیے صابئی کہتا تھا۔ تاکہ وہ اسلامی سلطنت سے وہی رعایات لے سکے۔ جو یہود و نصاریٰ کو حاصل تھیں۔ (شاکس۔ ص ۲۷۷)

علامہ شہرستانی لکھتے ہیں کہ :

صابئی، صبا سے ماخوذ ہے۔ جس کے معنی ہیں :- ایک طرف کو جھک جانا۔ اور ٹیڑھا ہونا۔ چونکہ یہ لوگ راہ صداقت کو چھوڑ بیٹھے تھے۔ اس لیے صابئی کے نام سے مشہور ہو گئے۔

(الملل : ج ۲، ص ۱۵)

شہرستانی نے الملل میں صابئین پر ۳۵ صفحات کا ایک طویل مقالہ لکھا ہے۔ جس کا خلاصہ یہ ہے :-

یہ لوگ روحانی طاقتوں کو فرشتے (ارواح) کا احترام عبادت کی حد تک کیا کرتے تھے۔ ان کا اعتقاد یہ تھا کہ بندے خدائے مقدس تک، جو عقل کل، حتی و قیوم اور عظیم بھی ہے، انہی روحانی طاقتوں کی وساطت سے پہنچ سکتے ہیں اور اس کی صورت یہ کہ ہم خواہشات کو کچلیں۔ گناہوں سے بچیں اور عبادت سے رُوح کو پاک کریں۔ سورج، چاند، ستاروں اور عناصر پر انہی طاقتوں کی حکومت ہے۔ انہی کی خواہش سے مادہ مختلف صورتیں بدلتا ہے۔ زلزلوں، بجلیوں اور سیلابوں پر انہی کی سلطانی ہے۔ یہ تین نمازیں پڑھتے۔ سور، کتے، پنچوں سے پکڑنے والے پرندوں اور کبوتر کو حرام سمجھتے۔

چند عباسی خلفا مثلاً مامون - المتوکل اور المظہر نے انہیں مٹانا چاہا۔ لیکن بعض صابئی فضلا (جو ان کے درباروں میں تھے) کی سفارش کی وجہ سے رُک گئے۔

(تہذیب : ص ۴۷۷)

بغداد کے بیت الحکمت اور عباسی خلفا کے درباروں میں متعدد صابئی علماء علمی و طبی خدمات سرانجام دیتے رہے۔ ان میں سے قابل ذکر یہ ہیں :-

- ❖ ثابت بن قرہ
- ❖ سنان بن ثابت
- ❖ ثابت بن سنان
- ❖ ابراہیم بن سنان
- ❖ ہلال بن الحسن
- ❖ ابراہیم بن ہلال
- ❖ ابواسحق بن ہلال
- ❖ ابراہیم بن زہرون

❖ ثابت بن ابراہیم بن زہرون

❖ البستانی

❖ خازن

❖ ابن الوحشیہ

(حکمائے عالم)

حجران میں صابئہ کا ایک مشہور معبد تھا۔ جس میں چاند کی پرستش ہوتی تھی۔ اسے مصر کے فاطمیوں نے گرا دیا۔ اور گیارھویں صدی میلادی میں حجران سے اس فرقے کے آخری آثار مٹ گئے۔ (شاس : ص ۲۷۷)۔

یہ صرف دو پیغمبروں پر ایمان رکھتے تھے۔ یعنی :-

❖ اوریس (ہرس) اور

❖ شیث (عازیمون) - (بئل : ج ۲ ، ص ۳)

ان کا قبلہ جنوب کی طرف تھا۔ اور ایک روایت کے مطابق یہ دین نوح کے پیرو تھے۔

(ڈاس : ص ۵۵۱)

مآخذ :- ۱ : الملک - ج ۲ ، ص ۳۹ - ۳۹

۲ : شاس - ص ۲۷۷

۳ : ڈاس - ص ۵۵۱

۴ : قرآن حکیم

۵ : حکمائے عالم

۱۲۲ - صاحب الحوت

دیکھیے :-

۹۹ - "ذوالنون"

۱۲۵ - صاحبہ

لفظی معنی :- رسول کا ساتھی۔ مراد ابو بکرؓ۔ ان کا ذکر آیہ ذیل میں ہوا ہے :-

إِلَّا تَنْصُرُوهُ فَقَدْ نَصَرَهُ اللَّهُ إِذْ
 أَخْرَجَهُ الَّذِينَ كَفَرُوا ثَانِيَ اثْنَيْنِ
 إِذْ هُمَا فِي الْغَارِ إِذْ يَقُولُ لِصَاحِبِهِ
 لَا تَحْزَنْ إِنَّ اللَّهَ مَعَنَا۔

(توبہ : ۴۰)

(اگر تم رسول کی مدد نہیں کرتے۔ تو نہ سہی۔ اللہ نے اُس کی
 اُس وقت مدد کی۔ جب کفار نے اُسے گھر سے نکال دیا تھا۔ اور
 وہ دو میں دوسرا تھا۔ جب وہ غارِ ثور میں پناہ گیر ہوئے۔) اور
 کسی بات پہ ابو بکر مضطرب ہوئے تو اپنے رفیقِ سفر سے کہنے لگے۔
 کہ گھبراؤ مت۔ اللہ ہمارے ساتھ ہے۔)

ابو بکر عبد اللہ بن ابی قحافہ عثمان بن عامر بن عمرو بن کعب بن سعد بن تیم بن مرہ بن کعب
 بن لوی بن غالب بن زہر حضور صلعم سے اندازاً دو سال چھوٹے تھے۔ آپ کی ولادت غالباً ۵۷ھ
 میں ہوئی تھی۔ والد نے آپ کا نام عبد الکعب رکھا تھا۔ جسے بعد از بعثت حضورؐ نے عبد اللہ میں بدل دیا
 والدہ کا نام اُمّ الخیر سلمیٰ بنت صخر تھا۔ (استیعاب : ج ۱ - ص ۳۲۹)

آپ ایک دولت مند تاجر (بزاز) تھے۔ اسلام قبول کرتے وقت آپ کا سرمایہ چالیس ہزار درہم تھا
 آپ نوشت و خواہد سے آشنا اور انساب کے عالم تھے۔ جاہلیت میں بھی آپ فقراء و مساکین کے
 دستگیر، مہمان نواز اور کمزوروں کے مددگار تھے۔ رسالت سے پہلے بھی حضورؐ سے آپ کے تعلقات
 نہایت مخلصانہ و برادرانہ تھے۔ یہ ہر روز ایک دوسرے سے ملتے تھے۔ مردوں میں ابو بکرؓ سب
 سے پہلے مسلمان تھے۔ بچوں میں یہ فخر علیؓ کو اور عورتوں میں حضرت خدیجہؓ کو حاصل ہوا۔ آپ کی
 اولاد میں سے عبدالرحمن، بدر اور احد میں کفار کے ساتھ تھے۔ لیکن حضرت ابو بکرؓ تمام غزوات
 میں حضورؐ کے ہمراہ رہے۔ معاہدہ حدیبیہ پر آپ کے دستخط بھی تھے۔ آپ نے حضور صلعم کی
 آخری علالت میں فرائضِ امامت سرانجام دیے۔

آپ کی پانچ بیویاں تھیں :-

اول : قبیلہ عامر کی قتیلہ بنت عبد العزیٰ۔ جس سے عبد اللہ و أسماء پیدا ہوئے۔ چونکہ یہ اسلام لانے پہ آمادہ نہیں تھی۔ اس لیے اسے طلاق ہو گئی۔

دوہ : قبیلہ کنانہ کی اُمّ رومان۔ عائشہ و عبد الرحمن کی ماں۔

سوہ : قبیلہ کلب کی اُمّ بکر۔ جس کی کوئی اولاد نہیں تھی۔

چہارم : قبیلہ خثعم کی اسماء بنت عمیس۔ جس سے محمد بن ابی بکر پیدا ہوئے تھے۔

پنجم : مدینہ میں قبیلہ خزرج کی جُلیئہ بنتِ خارجه جس سے حضرت ابو بکرؓ کی وفات کے بعد اُمّ کلثوم پیدا ہوئی تھی۔

(دائرۃ معارف اسلامیہ : ج-۱، ص-۷۵۰)

خلافتِ ابو بکر :

آپؐ سے ۶۳۲ء تک دو سال۔ تین ماہ اور گیارہ دن مسندِ خلافت پہ متمکن رہے۔ اس عرصے میں آپ نے سب سے پہلے اسامہ بن زید کو سرحدِ شام پر رومیوں کی گوشمالی کے لیے بھیجا پھر جھوٹے بیویوں یعنی یمن کے اَلَا شَوْر و العنسی، بنی امیہ کے مُسَیْمَہ، قبائلِ اسد و غطفان کے طَلِیحَہ اور تمیم کی کاہنہ سجاح کی سرکوبی کی۔ بعد ازاں زکوٰۃ نہ دینے والے قبائل کے خلاف جو یمن، عمان، بحرین اور ساحلِ قلم تک پھیلے ہوئے تھے۔ لشکر کشی کی۔ اور ان تمام فتنوں کا سرچند ماہ میں کچل کر ریاست میں امن قائم کر دیا۔

وفات :

آپؐ وفات سے پہلے پندرہ دن بیمار رہے۔ اور ۲۰ یا ۲۲ جمادی الآخرہ ۳۳ھ کو جمعہ یا سوموار یا منگل کے دن اللہ سے جا ملے۔ نمازِ جنازہ حضرت عمرؓ نے پڑھائی۔ بعد میں آپ کو حضرت عمرؓ، عثمانؓ، طلحہؓ اور عبد الرحمنؓ بن ابو بکرؓ نے اتارا اور حضور صلعم سے بے شمار قرابتوں کی بنا پر آپ حضور ہی کے پہلو میں دفن ہوئے۔

ماخذ :- ۱ : استیعاب - ج-۱، ص-۳۲۹

۲ : دائرۃ معارف اسلامیہ - ج-۱، ص-۷۵۰

۳ : الامامۃ والسیاستہ - ج-۱، ص-۲

۴ : قرآن مقدّس

۱۲۴۔ صالح

نیز دیکھیے :- ۳۰۔ ”اصحاب الحجر“

اور ۷۹۔ ”ثمود“

حضرت صالح قوم ثمود کی طرف مبعوث ہوئے تھے۔ یہ قوم وادی القرئی کے پہاڑوں میں آباد تھی۔ اور انھیں کاٹ کر گھر بناتی تھی۔ یہ پہاڑ اثلث کے نام سے مشہور تھے۔
(معجم : ج-۱)

تورات (پیدائش : ۱۰/۱) میں نوح کا نسب نامہ یوں درج ہے :-

نوح

حام ————— سام ————— یافت

اسفکسد

سالح

عبر

فلج

رعو

سروج

نحور

آنس

ابراہیم

یورپ کے ایک محقق بوچرٹ (BOCHART) کا خیال یہ ہے کہ عرب، عبر کے بیٹے فلج کو
صالح کہتے تھے۔ اور ڈ۔ ہربالٹ (D. HERBOLOT) صالح کو صالح سمجھتا ہے۔
(ڈاس : ص ۵۶۳)

ثمود کا زمانہ حضرت ابراہیم (پیدائش : ۱۹۹۴ ق م) سے اندازاً تین سو سال پہلے تھا۔ یہ لوگ
ت پرست، بدکار اور آخرت کے منکر تھے۔ حضرت صالح علیہ السلام نے انہیں راہ راست پر
لانے کی بہت کوشش کی۔ لیکن وہ نہ مانے :

” اللہ کے رسول (صالحؑ) نے ان سے کہا۔ کہ اللہ کی نافرمانی کا
خیال رکھو۔ اور اُسے اپنی پارسی پہ پانی پینے دو۔ لیکن وہ نہ مانے۔
اور نافرمانی کو مار ڈالا۔ سو اللہ نے ان پہ وہ تباہی نازل کی۔ کہ ان کی بستیاں
زمین کے برابر کر دیں۔ اور اللہ کو کسی انتقام کا قطعاً کوئی خوف نہیں
ہے۔“ (الشمس : ۱۳-۱۵)

كَذَّبَتْ ثَمُودُ وَعَادٌ بِالْقَارِعَةِ
فَأَمَّا ثَمُودُ فَأَهْلِكُوا بِالطَّاغِيَةِ
وَأَمَّا عَادٌ فَأَهْلِكُوا بِرِيحٍ صِرَاصٍ عَاتِيَةٍ.

(الحاقة : ۴-۶)

(ثمود و عاد نے قیامت کا انکار کر دیا تھا۔ سو ثمود
کو ہم نے ایک خوفناک چنگھاڑ سے ہلاک کیا۔ اور عاد کو
ایک دھاڑتی اور گرجتی آندھی سے۔)

مآخذ :- ۱ : قرآن حکیم

۲ : ڈاس - ص ۵۶۲

۳ : شاس - ص ۲۹۹

۴ : کتاب الہدی - ج ۲، ص ۳۲۵

۱۲۷۔ صُحُفِ اُولٰٓئِ

سورۃ اٰلِیٰ عَلٰی کی آخری آیات یہ ہیں :-

قَدْ اَفْلَحَ مَنْ تَزَكَّىٰ وَذَكَرَ اسْمَ رَبِّهِ فَصَلَّىٰ
بَلْ تُؤْثِرُونَ الْحَيٰوةَ الدُّنْيَا
وَ الْآخِرَةَ خَيْرٌ وَاَبْقٰى اِنَّ هٰذَا لَفِي
الصُّحُفِ الْاُولٰٓئِ صُحُفِ اِبْرٰهِيْمَ وَمُوسٰى

(اعلیٰ : ۱۲-۱۹)

(وہ شخص جیت گیا۔ جس نے اپنے آپ کو پاک کر لیا۔ اللہ کو یاد کرتا رہا۔ اور نماز کا پابند بن گیا۔ لیکن تم (ان باتوں کو چھوڑ کر) حیاتِ دُنیا کو ترجیح دیتے ہو۔ حالانکہ حیاتِ اُخروی اس سے بہتر اور باقی رہنے والی ہے۔ یہ باتیں پہلے صحیفوں میں بھی تھیں۔ یعنی ابراہیم و موسیٰ کے صحائف میں۔)

ان آیات میں دو صحائف کا ذکر ہوا ہے :-

۱ : صحیفۃ ابراہیم - اور

۲ : صحیفۃ موسیٰ کا۔

آخر الذکر کی تو پانچ کتابیں موجود ہیں۔ (دیکھیے : ۷۵ - توراہ) لیکن صحیفۃ ابراہیم کا کہیں سراغ نہیں ملتا۔ البتہ قرآن میں ابراہیم علیہ السلام کے کتنے ہی اقوال منقول ہیں۔ مثلاً :-

انھوں نے مکہ کی آسودگی و خوشحالی، اپنی اولاد کے لیے اسلام اور آلِ اسماعیل سے ایک رسول پیدا کرنے کی دعا مانگی تھی۔

(بقرہ : ۱۲۶-۱۲۹)

اپنی اولاد کو اسلام پہ قائم رہنے کی وصیت کی تھی۔

(بقرہ : ۱۳۲)

نمرد سے مناظرہ کرتے وقت کہا تھا۔ کہ اللہ سورج کو مشرق سے

نکال کر مغرب کی طرف لے جاتا ہے۔ تو ذرا اس کے اُلٹ کر دکھا۔ نیز کہا تھا کہ موت و حیات اللہ کے اختیار میں ہے۔

(بقرہ : ۲۵۸)

اپنے والد آزر کو بت پرستی سے روکا تھا۔ غروب ہونے والی اشیاء

کی الوہیت سے انکار کیا تھا۔ (انعام : ۷۵-۸۵)

اپنے اور اپنی اولاد کے لیے پابندیِ صلوات۔ اپنے والدین اور اہل ایمان کے لیے مغفرت کی دعا کی تھی۔

(ابراہیم : ۴۲)

اہلِ بابل کے بت توڑ کر انھیں خدائے واحد کی پرستش کی طرف

بلایا تھا۔ (انبیاء : ۵۱-۷۰)

اور اللہ سے اشارہ پا کر بیٹے کی گردن پہ پھری رکھ دی تھی۔

(صافات : ۱۰۲-۱۰۷)

ظاہر ہے کہ یہ تمام باتیں صحیفہ ابراہیم میں بھی موجود ہوں گی۔ ایک مقام پر اللہ نے صحیفہ ابراہیم کی تعلیمات پر ذرا تفصیل سے روشنی ڈالی ہے۔

ارشاد ہوتا ہے :-

”کیا اُسے علم نہیں کہ ابراہیم و موسیٰ کے صحیفوں میں کیا لکھا ہے؟ وہاں درج ہے کہ کوئی شخص دوسرے کا بوجھ نہیں اٹھائے گا۔ کہ انسان کو صرف اُس کی کوشش کا پھل ملے گا۔ اُس کی کوشش کا پورا جائزہ لینے کے بعد اُسے پوری جزا ملے گی۔ کہ حیاتِ انسانی کی آخری منزل اللہ ہے۔ وہی جو ہنساتا اور رلاتا۔ مارتا اور زندہ کرتا ہے۔ جس نے نطفہ سے زو مادہ کے جوڑے پیدا کیے۔ جو موت کے بعد پھر زندہ کرے گا۔ جو کسی کو دولت اور کسی کو قناعت دیتا ہے۔ جو شعری ستارے کا مالک ہے۔ جس نے عادِ اولیٰ، ثمود اور قوم نوح کو اس لیے تباہ کیا تھا۔ کہ وہ لوگ ظالم و سرکش تھے۔ نیز قوم کو ط کی بسنیاں اُلٹا دی تھیں۔“

(النجم : ۳۴-۵۳)

علامہ شہرستانی فرماتے ہیں :-

فَبَيْنَ اِنَّ الَّذِي اشتملت عليه

الصُّحُفَ هُوَ الَّذِي اشْتَمَلَتْ عَلَيْهِ

هُدَى السُّورَةِ - (الملک : ج - ۱، ص ۲۳۰)

(ظاہر ہے۔ کہ ابراہیم و موسیٰ کے صحیفوں میں وہی کچھ ہے۔
جو سورہ اعلیٰ (نیز دیگر سورتوں) میں بیان ہوا ہے۔)

مَا خَذَ : ۱ : قرآن حکیم

۲ : الملک - ج - ۱، ص ۲۳۰

۱۲۸ - الصَّخْرَةَ

سورہ کہن میں حضرت موسیٰ علیہ السلام کا یہ واقعہ درج ہے۔ کہ ایک مرتبہ وہ اپنے ایک
خادم کے ہمراہ کسی سفر پر روانہ ہوئے۔ اور کہنے لگے :-

..... لَا أَبْرَحُ حَتَّىٰ أَبْلُغَ

فَجَمَعَ الْبَحْرَيْنِ أَوْ أَمْضَىٰ حُقُبًا - فَلَمَّا

بَلَغَا فَجَمَعَ بَيْنَهُمَا نَسِيًا حُوتَهُمَا

فَاتَّخَذَ سَبِيلَهُ فِي الْبَحْرِ سَرَبًا -

فَلَمَّا جَاوَزَا قَالَ لِفَتَاهِ إِنِّي

غَدَاءٌ نَأَلَقَد لَقِينَا مِنْ سَفَرِنَا هَذَا

نَسَبًا - قَالَ أَرَأَيْتَ إِذْ أَوَيْنَا إِلَىٰ

الصَّخْرَةِ فَإِنِّي نَسِيتُ الْحُوتَ وَمَا

أَنْسِيئُهُ إِلَّا الشَّيْطَانَ أَنِ أَذْكَرُهُ

وَإِخْذْ سَبِيلَهُ فِي الْبَحْرِ عَجَبًا -

(کہف : ۴۰ - ۴۳)

(کہ میں دو سمندروں کے مقامِ اتصال تک پہنچنے کے لیے مسلسل چلتا رہوں گا۔ خواہ اس پر کئی برس لگ جائیں۔ جب یہ اُس مقام پہ پہنچے۔ تو اپنی مچھلی بھول گئے۔ اور وہ ایک سُرنگ سی بنا کر سمندر میں چلی گئی۔ جب یہ آگے نکل گئے۔ تو حضرت موسیٰ خادم سے کہنے لگے۔ کہ لاؤ ناشتہ۔ آج ہم بہت تھک گئے ہیں۔ وہ بولا۔ کہ دیکھیے۔ جب ہم فلاں چٹان کے پاس ٹھہرے۔ تو مجھے مچھلی کا خیال نہ رہا۔ شیطان نے اُسے میرے ذہن سے نکال دیا۔ اور وہ بڑے عجیب طریقے سے سرک کر سمندر میں چلی گئی۔)

اس آیت میں تین باتیں حل طلب ہیں :-

اول : خادم کون تھا ؟

مفسرین نے اس سوال کا ایک ہی جواب دیا ہے۔ کہ اس سے مراد حضرت یوشع ہیں۔ جو مصر سے حضرت موسیٰ علیہ السلام کے ہمراہ آئے تھے اور آپ کی وفات کے بعد آپ کے جانشین بنے تھے۔ آپ حضرت یوسف کی پشت سے تھے :-

یوشع بن نون بن ایشع بن عمی ہود بن لعدان
بن یحییٰ بن تلاح بن رفح بن بریہ بن افرائیم بن یوسف
بن یعقوب -

(۱- توارخ : ۲۰ - ۲۷)

دوہ : یہ کس زمانے کا واقعہ ہے ؟

اگر خادم سے مراد حضرت یوشع ہیں۔ جو مصر سے آئے تھے اور چالیس برس تک صحرائے تیہ میں حضرت موسیٰ کے ساتھ رہے تھے۔ تو پھر یہ واقعہ صحرائے تیہ کے زمانہ قیام میں پیش آیا ہوگا۔ یہاں یہ ذکر نامناسب نہیں۔ کہ حضرت موسیٰ علیہ السلام ایک سو بیس سال کی عمر میں فوت ہوئے تھے۔ آپ نے ابتدائی چالیس برس مصر میں، اگلے چالیس برس مدین میں اور آخری چالیس برس صحرائے تیہ

میں گزارے۔ (باڈ : ص ۲۸۵)

سومر : مجمع البحرین سے مراد کیا ہے ؟

اس کا ایک جواب تو وہ ہے۔ جو صاحب جلالین نے دیا ہے۔
فرماتے ہیں۔ کہ :

مجمع البحرین سے مراد بحر روم اور بحر ایران کا مقام اتسال ہے۔
جزانیہ کا مرطاب العلم جانتا ہے۔ کہ بحر روم افریقہ و یورپ کے درمیان
واقع ہے۔ اور بحر ایران، ایران و عرب کے درمیان۔ ان دونوں میں آٹھ سو میل
کی خشکی حائل ہے۔ اور یہ آج تک کبھی جمع نہیں ہوئے۔ اور نہ آئندہ کوئی
امکان ہے۔

حاشیے پر صاحب کما لیں لکھتے ہیں۔ کہ :

ممکن ہے۔ اس سے مراد دریائے جاردون اور بحیرہ قلزم کا
مقام اتسال ہو۔

اس پر دو اعتراض وارد ہوتے ہیں :-

اول : کہ بحر کا اطلاق دریا پہ نہیں بلکہ سمندر پہ ہوتا ہے اور دریا کے لیے
تین الگ لفظ موجود ہیں :-

۱ : یتم ۲ : وادی، اور ۳ : نہر

دوسرا اعتراض یہ کہ :-

دریائے جاردون شمال سے آتا اور بحیرہ مردار میں جذب ہو جاتا ہے

یہ از ابتداء تا انتہا بحیرہ قلزم سے تیس تا پچاس میل دور بہتا ہے۔

یا قوت حموی (معجم : ج ۵ "صخرہ") لکھتا ہے۔ کہ جس چٹان کے پاس مچھلی کے سرکنے کا واقعہ

پیش آیا تھا۔ وہ شیردان میں تھی۔ شیردان روسی آذربائیجان کے شمال اور بحیرہ خزر کے مغرب میں

ایک علاقہ نیز شہر ہے۔ اس کے مشرق میں کچھ دور صرف ایک سمندر (خزر) ہے۔ دوسرا کہیں نظر

نہیں آتا۔ علاوہ ازیں یہ مقام مدین یا صحرائے تبہ سے اندازاً بارہ سو میل دور ہے۔ راستے نہایت

دشوار گزار۔ حضرت موسیٰ کو کیا پڑھی تھی۔ کہ وہ سو اچھ لاکھ اسرائیلیوں کو تبہ میں چھوڑ کر خود بارہ سو

میل مشرق میں نکل جائیں۔

میری ذاتی رائے یہ ہے۔ کہ یہ واقعہ اُس وقت پیش آیا۔ جب آپ مدین میں حضرت شعیب کے

پاس مقیم تھے۔ یہاں آپ کا عرصہ قیام چالیس برس تھا۔ اور مجمع البحرین سے مراد خلیج عقبہ کا وہ

حصہ ہے۔ جہاں یہ خلیج بجز بحرہ قلزم میں شامل ہوتی ہے۔ یہ مقام مدین سے ۲۰/۳۰ میل جنوب میں تھا۔ مدین خلیج عقبہ کے دونوں کناروں پر واقع تھا۔ اور کوہ حوراب کا مغربی حصہ بھی مدین میں شامل تھا۔

حضرت موسیٰ کو کسی نے بتایا ہوگا۔ کہ مجمع البحرین کے پاس (کوہ طور کے جنوب میں) کوٹی خدار سیدہ انسان رہتا ہے۔ چنانچہ یہ کسی خادم کو ساتھ لے کر اس کی زیارت کو چل دیے۔ اور پھر "کشتی مسکین بوجان پاک و دیوار یتیم" کے واقعات پیش آئے۔ ایک اور امکان یہ ہے کہ :-

حضرت موسیٰ قیام طور کے دوران وہاں گئے ہوں۔ کیوں کہ طور سے یہ مقام بہت قریب تھا۔

یہ بھی احتمال ہے کہ :-
صحرائے تہہ سے گئے ہوں۔

اس پر دو اعتراض وارد ہوتے ہیں :-

اول : کہ کوہ طور کی مقدس انواع اور صحرائے تہہ کی مفصل شریعت کے بعد موسیٰ علیہ السلام کو کسی عابد و عارف سے مزید ہدایات لینے کی ضرورت ہی کیا تھی۔

دوم : تہہ سے یہ مقام اڑھائی سو میل دور تھا۔ اور راستہ رگستانوں اور پہاڑوں سے گذرتا تھا۔ تہہ میں خیمہ اندازی کے وقت حضرت موسیٰ کی عمر اکاسی برس کی تھی۔ اکاسی برس کے ایک پیر ناتواں میں یہ ہمت کہاں۔ کہ وہ پانچ سو میل کا سفر کرے۔ اور سو اچھ لاکھ اسرائیلیوں کو ۸/۹ دن کے لیے تنہا چھوڑ جائے۔

آپ فتنہ طور پر صرف چالیس دن کے لیے گئے تھے۔ اور بعد میں یہ لوگ پھر طے کی پوجا کرنے لگے تھے۔ اگر انھیں ۸/۹ دن بل جاتے تو نہ جانے کیا کر گزرتے۔

ماخذ :- ۱ : معجم - ج ۵ "صخرہ"

۲ : پاڈ - ص ۸۵

۳ : جلائین - ص ۲۲۶

۴ : بائبل -

۵ : قرآن حکیم

۱۲۹۔ صفا و مروۃ

طوافِ کعبہ کے بعد ایک حاجی باب الصفا سے نکل کر صفا و مروہ کے درمیان سات دوڑی لگاتا یا تیز تیز چلتا ہے۔ اور اس طرح ہاجرہ و اسماعیل کے ایک تاریخی واقعہ کو عملاً دہراتا ہے۔ آپ نے سنا ہوگا۔ کہ جب حضرت ابراہیمؑ ہاجرہ و اسماعیل کو فاران کے ویرانے میں چھوڑ کر واپس چلے گئے۔ تو اسماعیل کو اتنی پیاس لگی۔ کہ وہ اڑیاں رگڑنے لگے۔ ہاجرہ مضطرب ہو کر پانی کی تلاش میں نکلی۔ قریب کی دو پہاڑیوں پر سات سات مرتبہ پڑھی۔ کہ شاید کہیں کوئی چشمہ یا مسافر نظر آ جائے۔ لیکن ناکام رہی۔ مایوسی کے اس عالم میں اللہ کی رحمت جوش میں آئی اور اسماعیل کی اڑیوں کے نیچے سے پانی اُبل پڑا۔ یہ چشمہ آج بھی موجود ہے اور چاہِ زم زم کہلاتا ہے۔ یہ دونوں پہاڑیاں کعبہ سے کوئی ایک فرلانگ مشرق کی طرف ہیں۔

❖ شمالی مروۃ ہے۔ اور

❖ جنوبی صفا۔

ماخذ :-

۱ : شاس - ص ۲۸۷

۲ : قرآن حکیم

۱۳۰۔ صلوات

قرآن میں ہے :-

وَلَوْلَا دَفَعِ اللّٰهُ النَّاسَ بَعْضَهُمْ
بِبَعْضٍ لَّهَدَمَتْ صَوَامِعُ وَبِيَعُ
وَصَلَوَاتُ وَمَسَاجِدُ يُذَكَّرُ فِيهَا
اسْمُ اللّٰهِ كَثِيرًا -
(حج : ۲۰)

(اگر اللہ انسانوں کے ایک گروہ کو دوسرے گروہ سے نہ روکتا، تو تمام خانقاہیں، گرجے، یہود کی عبادت گاہیں اور مسجدیں،

جہاں اللہ کا بہت ذکر ہوتا ہے۔ تباہ ہو جاتیں (صومِ امع: وہ خانقاہیں (یا حجرے) جن میں ایک راہب تنہا یا کسی ایک آدمہ ساتھی کے ساتھ عبادت کرتا ہے۔

واحد: صَوْمَعَه۔

بِیْعٌ: گرجے۔ واحد: بَيْعَةٌ۔
صَلَوَاتٌ: یہود کی عبادت گاہیں۔ واحد: صَلَوَاتٌ۔

مَأْخَذٌ: - ۱: جلالین - ص ۲۸۱

۲: مفتی الارب۔

۳: منجد۔

۱۳۱۔ صوامع

صومعہ کی جمع۔ مراد: وہ خانقاہیں یا حجرے جن میں عیسائی راہب تنہا یا ایک آدمہ ساتھی کے ساتھ عبادت کیا کرتا تھا۔

(مفتی - ج - ۱ - "صومعہ")

ض

۱۳۲۔ ضیفِ ابراہیم

لفظِ ضیف کے معنی ہیں :- مہمان - یہ مفرد ہے۔ لیکن جمع و مفرد دونوں کے لیے استعمال ہوتا ہے۔ قرآن میں مہمانانِ ابراہیم کی کہانی دو جگہ بیان ہوئی ہے۔ سورہ حجر اور پھر الذاریات میں جس کا خلاصہ یہ ہے :-

ایک مرتبہ تین فرشتے نو عمر لڑکوں کی ہیئت میں حضرت ابراہیم کے ہاں فروکش ہوئے۔ جب آپ نے ان کے سامنے پکھڑے کا بھنا ہوا گوشت رکھا۔ اور انہوں نے کوئی تو تجربہ نہ دی۔ تو آپ کو ان سے خوف آنے لگا۔ وہ بھانپ گئے۔ اور کہنے لگے۔ کہ ہم فرشتے ہیں۔ اور دو باتیں بتانے آئے ہیں :-

اول۔ کہ آپ کے ہاں ایک بچہ پیدا ہوگا۔
دوم۔ کہ جلد گوط کی بستیاں زیر وزر ہو جائیں گی۔
بچے کی بشارت سن کر حضرت سارہ کو سخت حیرت ہوئی اور کہنے لگیں کہ میں بانجھ ہوں اور میرا شوہر سویرس کا ضعیف۔ یہ کیسے ممکن ہے؟
فرمایا۔ اللہ ہر بات پہ قادر ہے۔

باقی تفصیل ۴۔ "ابراہیم"

اور ۲۳۔ "اسحاق" کے تحت دیکھیے۔

ط

۱۳۳۔ طاعوت

یہ لفظ قرآن میں سات مرتبہ استعمال ہوا ہے۔ اس کا مادہ "طغی" ہے۔ جس کا مفہوم ہے :-
بغاوت۔ سرکشی اور نافرمانی۔
طاعوت کے معنی ہیں :- سرکش۔ اللہ کا باغی۔ گمراہ۔ بت اور شیطان۔

وَالَّذِينَ كَفَرُوا أَوْلِيَاءُ هُمُ الطَّاغُوتُ
يُخْرِجُونَهُمْ مِنَ النُّورِ إِلَى الظُّلُمَاتِ۔

(بقرہ : ۲۵۷)

(کافروں کی دوستی شیطانوں سے ہے۔ یہ انہیں روشنی سے
نکال کر اندھیروں کی طرف لے جاتے ہیں۔)
شیطانوں کے متعلق دیگر تفصیل ۵۔ "ابلیس" کے تحت دیکھیے۔

۱۳۴۔ طاووت (نیز دیکھیے ۸۰۔ جاووت)

اسرائیل کا پہلا بادشاہ، جس کا انتخاب حضرت سیموئیل کی وساطت سے خود اللہ نے کیا تھا۔
(بقرہ : ۲۴۵) دراز قد۔ قوی۔ صحت مند۔ بہادر۔ صاحب علم اور خوش صورت طاووت بیت لحم کے
قریب ایک وادی ریفام کا رہنے والا تھا۔ اس کے والد کا نام قیش بن اہیل بن ضرور بن بکورت
بن ایفخ تھا۔ وہ اپنے قبیلے بن یمین کا ایک فارغ البال اور متمول رئیس تھا۔ اس کے پاس گدھوں
کی بھی خاصی تعداد تھی۔ ایک دن کچھ گدھے پہاڑوں میں بھٹک گئے۔ قیش نے طاووت کو ایک نوکر کے
ساتھ ان کی تلاش کے لیے بھیجا۔ یہ چلتے چلتے سیموئیل نبی کے گاؤں میں جا نکلے۔ نبی نے انہیں خوش
آمدید کہا۔ بڑی خاطر مدارت کی۔ رات کو اپنے گھر میں ٹھہرایا۔ اور صبح کو اس کے سر پر مقدس تیل
ڈال کر کہا۔ کہ تم بہت جلد بادشاہ بن جاؤ گے۔ چند روز بعد، جب قبائل اسرائیل نے ایک بادشاہ کا

مطالبہ کیا۔ تو سیموئل نبی نے روسائے قبائل کی ایک میٹنگ بلائی۔ اور قرعہ ڈالا۔ طاوت کا نام نکلا۔ جس پر لوگوں نے "شاہ زندہ باد" کا پہلی دفعہ نعرہ لگایا اور یہ نعرہ آج تک چل رہا ہے۔ (۱۔ سیموئل ۴/۲)۔ اس نے بادشاہ بننے کے بعد سب سے پہلے اس فلسطینی ریاست کی خبر لی۔ جو بحر روم کے شرقی ساحل پر قائم تھی۔ اور جس کے بادشاہ باربارکنعان پہ حملے کرتے تھے۔ اس کے بعد دیگر ریاستوں مثلاً: ایڈوم، موآب، عمان اور عمالقہ پہ حملہ کیا۔ کچھ عرصے کے بعد طاوت نے سیموئل کو ناراض کر لیا۔ اور وہ طاوت سے الگ ہو گئے۔ اُن کا جانا تھا۔ کہ طاوت پر مصائب کے پہاڑ ٹوٹ پڑے۔ سب سے پہلے وہ ایک روج بد کے پنجے میں پھنس گیا۔ جو نہ صرف اُسے بار بار پاگل بنا دیتی۔ بلکہ اس کا گلا تک داب لیتی۔ اس مصیبت سے نجات پانے کے لیے کسی طبیب نے علاج موسیقی تجویز کیا۔

اُس زمانے میں حضرت داؤد علیہ السلام نے انھیں بلایا۔ اور اُن کی موسیقی سے اُسے شفا ہو گئی۔ لیکن معاً بعد فلسطینی پھر ریاست اسرائیل پر چڑھ آئے۔ اور مظالم ڈھانے لگے۔ اس جنگ میں طاوت کے تین بیٹے مارے گئے۔ خود زخمی ہوا۔ اور خود کشی کر لی۔

ایک اور روایت یہ ہے۔ کہ :

اس نے ایک عملیتی سپاہی کو گریہ وزاری سے مجبور کیا۔ کہ وہ اسے قتل کر ڈالے۔ چنانچہ ایسا ہی ہوا۔

یہ واقعہ ۱۰۵۵ ق م میں پیش آیا تھا۔ اس کے بعد لوگوں نے حضرت داؤد کو بادشاہ بنا لیا اور آپ نے ۱۰۱۵ ق م تک حکومت کی۔

ماخذ :-
۱ : بائبل
۲ : قرآن حکیم
۳ : ڈاب - ص ۶۱۳

۱۳۵۔ طوی

کوہ حوراب، جس کی ایک چوٹی کا نام طور ہے۔ خلیج عقبہ و قلم کے درمیان شرقاً غرباً پھیلا ہوا ہے۔ اس کا مشرقی دامن مذہین کا ایک حصہ تھا۔ انہی داموں اور ان کی وادیوں میں حضرت موسیٰ اپنے خسر حضرت شعیب کے ریوڑ چرایا کرتے تھے۔

"موسیٰ اپنے خسر پھرو (شعیب) کی، جو مذہین کا کاہن تھا۔
بھیڑ بکریاں چرایا کرتا تھا۔ ایک دن وہ بھیڑ بکریوں کو ہانکتا ہوا بیابان
کی پرلی طرف سے خدا کے پہاڑ حوراب کے نزدیک لے گیا۔ وہاں خداوند

کا ایک فرشتہ ایک جھاڑی سے آگ کی صورت میں اُس پر
ظاہر ہوا۔ وہ کیا دیکھتا ہے۔ کہ ایک جھاڑی میں آگ لگی ہوئی
ہے۔ اور وہ جھاڑی بھسم نہیں ہوتی۔ تب خدا
نے اُسے جھاڑی میں سے پکارا اور کہا کہ :
اے موسیٰ پاؤں سے جوتا اتار
کہ جس جگہ تو کھڑا ہے۔ وہ مقدّس زمین ہے۔

(خروج : ۱-۳)

یہ آگ والی جھاڑی وادی طویٰ میں تھی۔
قرآن اس واقعہ کو یوں بیان کرتا ہے :-
" کیا تمہیں موسیٰ کی وہ کہانی معلوم ہے ؟ جب اُس نے
آگ دیکھ کر اپنی بی بی سے کہا تھا۔ کہ تم ذرا یہیں ٹھہرو۔
مجھے آگ نظر آرہی ہے۔ شاید میں تمہارے لیے کوئی دہکتا
ہوا کوئلے آؤں۔ یا وہاں مجھے کوئی راستہ بتانے والا
مل جائے۔ جب وہ آگ کے قریب گیا۔ تو آواز آئی :
اے موسیٰ ! میں تمہارا رب ہوں۔ جوتے اتارو۔
کہ تم طویٰ کی مقدّس وادی میں ہو۔ "

(طہ : ۱۰-۱۲)

ایک اور مقام پر ہے :-
" جب موسیٰ آگ کے قریب گیا۔ تو اُسے اس مقدّس
خِطّے میں ایک درخت سے جو وادی کے دائیں کنارے پہ تھا،
آواز آئی۔ کہ :
اے موسیٰ ! میں اللہ ہوں۔ سارے جانوں
کا رب !

(قصص : ۳۰)

ان آیات سے معلوم ہوتا ہے۔ کہ :
حضرت موسیٰ اپنی اہلیہ کے ساتھ کہیں جا رہے تھے کہ
شام کے وقت یہ واقعہ پیش آیا۔

اور بائبل کہتی ہے۔ کہ :

اُس وقت آپ ریوٹر چرارہے تھے۔

چونکہ بائبل کی تمام تاریخی و سوانحی تحریریں انسانی قلم کا نتیجہ ہیں اور قرآن سرتا پائے الہام ہے۔ اس لیے قرآن حکیم ہی کا بیان قابل تسلیم ہے۔

مآخذ :- ۱ : بائبل (خروج ۱-۳)

۲ : قرآن حکیم

۱۳۶ - طور

(دیکھیے : ۱۱۷ - سینا)

ظ

۱۳۷۔ الظلَّة

قرآن میں ہے کہ :
جب قوم شعیب نے حضرت شعیبؑ کو جھٹلایا۔ تو :

فَاخَذَهُمْ عَذَابٌ يَوْمِ الظُّلَّةِ إِنَّهُ
كَانَ عَذَابٌ يَوْمٍ عَظِيمٍ -

(شعراء : ۱۸۹)

(انھیں سائبان والے دن کے عذاب نے آ لیا۔ اور
وہ ایک بڑے دن کا عذاب تھا۔)

سوائیوں۔ کہ :

ہوا بند ہو گئی۔ اور گرمی کی شدت میں اس قدر اضافہ ہوا۔
کہ لوگوں کو کہیں چین نہ ملتا۔ نہ سطح زمین پر نہ تہ خانوں میں۔ سات
دن کے بعد سیاہ بادل کا ایک ٹکڑا ان کی بستیوں کی طرف بڑھا۔
لوگ ٹھنڈک کی خاطر اس کے سایہ میں جمع ہو گئے۔ پہلے وہ گر جا، پھر
اس سے آگ برسنے لگی اور سب تباہ ہو گئے۔

(جلالین : ص ۳۱۳)

عربوں میں یہ دن یوم الظلَّة کے نام سے مشہور رہا ہے۔

ع

۱۳۸- عاد

عرب کی ایک قدیم قوم، جسے مورخین نے دو حصوں میں تقسیم کر رکھا ہے :-

• عادِ اُولٰی :

جس کا زمانہ اندازاً ۲۵۰۰ ق م سے ۱۵۰۰ ق م تک تھا۔ اور

• عادِ ثانیہ (ثمود) :

جس کا عہد ۱۵۰۰ (یا ۱۲۰۰) ق م سے اندازاً ۷۰۰ ق م تک تھا۔

تفصیل کے لیے دیکھیے :-

۲۱- "ارم ذات العماذ"

اور ۷۹- "ثمود"

۱۳۹- عبداً من عبادنا

ہم عنوان ۱۲۸- "الصَّخْرَةَ" کے تحت لکھ چکے ہیں کہ جب حضرت موسیٰ علیہ السلام ایک سفر پر روانہ ہوئے۔ تو راہ میں ایک چٹان کے پاس خادمِ موسیٰ کی مچھلی سمندر میں سرک گئی۔ جب خادم نے یہ واقعہ حضرت موسیٰ کو بتایا۔ تو آپ نے فرمایا :-

قَالَ ذَاكَ مَا كُنَّا نَبِغُ فَأَرْتَدَّا

عَلَىٰ آثَارِهِمَا قَصَصًا. فَوَجَدَا عَبْدًا

مِّنْ عِبَادِنَا آتَيْنَاهُ سَرْحِمَةً مِّنْ عِنْدِنَا

وَعَلَّمْنَاهُ مِن لَّدُنَّا عِلْمًا.

(کہف : ۶۲-۶۵)

(یہی تو ہماری منزل مقصود تھی۔ چنانچہ وہ اپنے نشانات پا
 پے واپس چل پڑے۔ وہاں پہنچے تو ہمارا ایک ایسا بندہ دیکھا۔ جسے
 ہم نے اپنی رحمت اور خاص علم سے نواز رکھا تھا۔)
 حضرت موسیٰ علیہ السلام نے اس سے کچھ سیکھنے کی استدعا کی۔ تو اس نے کہا۔ کہ تم میرے
 علم کا حوصلہ و ظرف نہیں رکھتے۔
 جب موسیٰ علیہ السلام نے اصرار کیا۔ تو وہ موسیٰ کو ساتھ لے کر چل پڑے۔ اور اس کے بعد
 ”کشتی مسکین و جان پاک و دیوار یتیم“ کے تین واقعات پیش آئے۔
 صاحب جلالین صحیح بخاری کے حوالے سے لکھتے ہیں کہ یہ حضرت موسیٰ
 (جلالین : ص ۲۴۷)

۱۴۰۔ عَجُوز (زَوْجَةُ لُوطِ)

قرآن حکیم میں یہ لفظ چار مرتبہ آیا ہے دو دفعہ حضرت سارہ (زوجہ ابراہیم) کے لیے اور
 دو دفعہ حضرت لوط کی بیوی کے لیے۔

وَإِنَّ لُوطًا لَمِنَ الْمُرْسَلِينَ
 إِذْ نَجَّيْنَاهُ وَأَهْلَهُ أَجْمَعِينَ إِلَّا عَجُوزًا
 فِي الْغَابِرِينَ۔
 (صافات : ۱۳۳-۱۳۵)

(بے شک لوط ہمارا رسول تھا۔ ہم نے اسے اور اس کے
 اہل و عیال کو عذاب سے بچا لیا۔ لیکن ایک بڑھیا (ان کی زوجہ)
 اپنی ہٹ دھرمی کی وجہ سے پیچھے رہ گئی اور تباہ ہو گئی۔)
 ”تب خداوند نے سدوم اور عمورہ پر گدھک اور آگ
 برسائی اور اس نے ان شہروں، ان کے باشندوں اور اس سب کچھ
 کو جو زمین سے اگلا تھا تباہ کر دیا اور اس کی بیوی.....
 نک کا ایک ستون بن گئی۔“

(پیدائش : ۲۳ — ۱۹ / ۲۴)

طبری لکھتا ہے (بحوالہ شناس : ص ۲۹۰) کہ :-

اس کا نام واعِلہ ہلسا کا تھا۔

ماخذ :- ۱ : بائبل

۲ : قرآن شریف

۳ : شاس - ص ۲۹۰

۱۴۱۔ عربی (لسان)

وَهَذَا لِسَانٌ عَرَبِيٌّ مُبِينٌ

(نحل : ۱۰۳)

(اور یہ (قرآن کی زبان) روشن عربی زبان ہے)

عربی زبان کی ابتداء کب اور کیسے ہوئی ؟
مختلف علماء نے اس سوال کے مختلف جواب دیے ہیں۔ ہشام کلبی کی رائے یہ ہے۔ کہ عربی

خط کے موجد چھ افراد تھے۔ یعنی :-

۱ : ابو جاد ۲ : ہواز

۳ : حطی ۴ : کلہون

۵ : صحفص ۶ : قریسات

یہ عرب تھے۔ جو مدین میں آباد ہو گئے تھے۔ اور یوم الظُّلَّة (شمار : ۱۳۷) کی

زومیں آگئے تھے۔

ابن عباسؓ (۶۸ھ) کی رائے یہ ہے۔ کہ سب سے پہلے عربی لکھنے والے قبیلہ بولان

(انبار۔ عراق) کے تین آدمی تھے۔ یعنی :-

۱ : مرادم بن مِرَّة

۲ : عامر بن حِدرَة

اور ۳ : اسلم بن سِدْرَة

عام عربوں کا عقیدہ یہ ہے۔ کہ حضرت اسماعیلؑ (تقریباً ۲۰۰۰ ق م) کی زبان عربی تھی۔ نیز

۱ : المنذر ہشام بن محمد بن سائب الکلبی (۲۰۶ھ) انساب و اخبار کا عالم،

بلند پایہ مورخ اور پونے دو سو کتابوں کا مصنف تھا۔

قدیم عرب قبائل مثلاً طسم - جدیس اور عادِ اودی (۲۵۰۰ - ۱۵۰۰ ق م) بھی عربی بولتے تھے۔

(ابن ندیم : الفہرست - ص ۱۲)

صاحب فقہ اللسان اپنی کتاب کے مقدمہ (ص ۳) میں بدلائل ثابت کرتے ہیں کہ عربی یا تو سامی زبانوں یعنی عبرانی - آرامی - فینیقی - اشوری وغیرہ کی ماں تھی اور یا کسی مجہول الاسم ماں کی بیٹی۔

پروفیسر نکلسن کی "تاریخ ادب عربی" نیز انسائیکلو پیڈیا برطانیکا میں "سامی زبانیں" اور انسائیکلو پیڈیا آف اسلام میں عنوان "عربیہ" کے تحت عربی زبان پر طویل اور مفصل مقالات ملتے ہیں۔ جن کی بعض تفصیل ایک دوسرے سے ٹکراتی ہیں۔ لیکن بعض میں وہ متفق ہیں۔ آخر الذکر کا مخلص یہ کہ عربی، سامی زبانوں میں سے ایک ہے۔ ان زبانوں میں قدیم ترین عبرانی تھی۔ جو ۱۴۰۰ ق م سے ولادت مسیح تک عرب کے بعض حصوں میں رائج رہی۔ پھر جنوبی عربی اس کے متعلق کتابت بتاتے ہیں۔ کہ یہ مسیح سے آٹھ سو سال پہلے بھی استعمال ہو رہی تھی۔ یہی کیفیت فینیقی و آرامی زبانوں کی تھی۔

تفہیم کی خاطر ہم عربی کو تین اقسام میں تقسیم کرتے ہیں :-

- ۱ : قدیم عربی
- ۲ : کلاسیکی عربی - اور
- ۳ : موجودہ عربی

قدیم عربی :

اس سے مراد وہ عربی ہے۔ جو حضرت اسماعیلؑ کے سسرال بنو جرہم نیز طسم - جدیس اور عادِ اودی بولتے تھے۔

کہتے ہیں۔ کہ حضرت ایوب علیہ السلام، جو حضرت موسیٰ علیہ السلام سے کچھ پہلے گذرے تھے، کی عبرانی کتاب (ہائبل میں شامل) میں عربی کے الفاظ کثرت سے تھے۔

دمشق اور حلب کے نواح سے یورپ کے ایک مستشرق T.H. ROSMARIN کو عربی کے کچھ کتبات ملے ہیں۔ جن کا تعلق ۸۵۳ - ۶۲۶ ق م سے تھا۔ اور جن پر اشوری اثرات غالب تھے۔ اس کے بعد حجاز وغیرہ سے چند کتبات ملے ہیں۔ جن میں سے آخری کا تعلق ۱۲۰ ق م سے تھا۔

ساحل بحرین سے بھی بنو لحيان کے چند کتبات دستیاب ہوئے۔ جن پر نبطی و آرامی دونوں کے اثرات زیادہ تھے۔

کلاسیکی عربی :

مختلف بولیوں اور قبیلوں کے اختلاط سے عربی کی ہیئت بدلتی گئی۔ چوتھی صدی میلادی میں اس کی شکل و صورت بڑی حد تک مُعَيَّن ہو گئی۔ اور اس میں اتنی وسعت پیدا ہوئی کہ یمن سے جاڑن اور عراق تک ایک ہی زبان بولی جانے لگی۔ جسے ہم کلاسیکی عربی کہتے ہیں۔ اس کی تعمیر میں دربارِ حیرہ کے بعض عیسائیوں نے بھی حصہ لیا تھا۔ ان میں سے زید بن حمار (۵۰۰ء) اور اس کا شاعر بیٹا عدی خصوصیت سے قابل ذکر ہیں۔

☆ امرؤ القیس	☆ طرفة
☆ زُہَیر	☆ عمرو بن قہیہ
☆ قیس بن الخطیمہ	☆ عمرو بن کلثوم
☆ عَنترہ	☆ لبید
☆ نابغہ	☆ اَعشى

اور دیگر ہزاروں شعرائے جاہلیت نے کلاسیکی عربی ہی میں شاعری کی تھی۔ قرآن و حدیث کی زبان بھی یہی تھی۔ اس زبان کے کچھ کتبے جنوبی عرب میں بھی چند مستشرقین کو ملے ہیں۔ ان میں سے بعض کے نام یہ ہیں :-

۱. : کارسٹن پہلا آدمی ہے۔ جس نے یمن کے ایک شہر ظفار کے کچھ کتبوں کو پڑھنے کی کوشش کی۔

ب : اس کے بعد یورج جاسپر URICH JOSPER کو ۱۸۱۰ء میں ظفار ہی سے کچھ کتبے ملے۔ جنہیں وہ صحیح طریقے سے نہ پڑھ سکا۔

ج : ایک دفعہ انگلستان کی ایک ٹیم عرب کے جنوبی و غربی ساحل کے سرے کے لیے یمن میں پہنچی۔ تو ایک صاحبِ قلم جے۔ آر۔ ویل سٹڈ بھی اس کے ساتھ تھا۔ یہ وہاں سے کچھ کتبے لے آیا۔ اور اپنی کتاب TRAVELS IN ARABIA میں انہیں شامل کر دیا۔

د : ۱۸۲۱ء اور ۱۸۲۳ء میں ان کتبوں کا وسیع پیمانے پر مطالعہ شروع ہوا۔ اور مسٹر آرنلڈ نے ۱۸۲۳ء میں تارب کے ۵/۴ کتبے پڑھ ڈالے۔

۴ : ۱۸۴۰ء میں ایک باہمت انگریز ہیلری (HALERY) یمن سے سات سو کتبوں کی نقول و تصاویر ساتھ لے گیا۔

و : اس کے بعد دو اور انگریز :- ای۔ جی۔ گلیر اور جولییس نے بھی

میں عراق، شام، جارڈن اور فلسطین کی زبان عربی نہیں تھی۔ اس لیے وہ عرب کے حصے نہیں سمجھے جاتے تھے۔ لیکن اب حالات بدل گئے ہیں۔ عربی زبان عراق سے مڑا کش تک چھا گئی ہے۔ اور آج کل مصر، لیبیا، تیونس، الجزائر اور مڑا کش بھی عرب ممالک تصور ہوتے ہیں۔ طویل بیان سے بچنے کے لیے میں اپنی تصریحات جزیرہ نمائے عرب تک محدود رکھوں گا۔
عرب کے تمام حصوں کا رقبہ اور آبادی حسب ذیل ہے :-

شمار	نام	رقبہ - مربع میل میں	آبادی ۱۹۶۴ء میں	ریمارک
۱	سعودی عرب	۹۶۰۴۰۰	۴۶۰۲۰۰۰۰	جزیرہ نمائے نگاروں میں
۲	عمان و مسقط	۸۵۰۰	۷۰۵۰۰۰۰	عرب کے رقبہ کے متعلق
۳	کویت	۴۲۱۶	۴۰۴۸۰۰۰۰	کافی اختلاف پایا جاتا ہے
۴	یمن	۷۸۰۰۰	۵۰۰۰۰۰۰۰	میں نے مختلف ماخذ سے
۵	عدن اور دیگر ریاستیں	۱۰۸۰۰۰	۱۲۰۵۰۰۰۰	وہ اعداد لیے ہیں جن پر کم از کم دو ماخذ کا
۶	بحرین	۲۴۰	۱۰۸۲۰۰۰	جزوی یا کلی اتفاق تھا۔
۷	قطر - وغیرہ	۴۳۵۴	۵۵۰۰۰۰	
۸	دبئی وغیرہ	۳۳۲۵۵	۱۰۱۱۰۰۰۰	
	میزان :-	۱۱,۹۹,۱۶۵	۱۰۲,۳۴,۲۰۰	

عربستان کی تاریخ ایک ہزار سال قبل مسیح سے آگے نہیں جاتی۔ اگر جاتی بھی ہے۔ تو قیاس و تخمین کے دائرے سے باہر نہیں نکلتی۔ گومر خین نے عار۔ نمود۔ اہل مدین اور عمالقہ کے کچھ حالات قلمبند کیے ہیں۔ لیکن ان کی بنا تخمین وطن پر ہے۔ ان لوگوں نے جو کچھ کہا ہے۔ اس کا خلاصہ یہ ہے۔ کہ شمالی عرب کے قدیم باشندے اڑومی، موآبی، اہل مدین، آل اسماعیل اور عمالقہ تھے۔ جب ۱۵۰۰ ق م میں حضرت موسیٰ علیہ السلام بنو اسرائیل کے ہمراہ سینا سے آگے نکلے۔ تو انہیں مشرق میں ایک ہموار ریگستان نظر آیا۔ جسے انہوں نے زمین مشرق (پیدائش : ۲۵/۴) کے نام سے یاد کیا۔ لیکن ۲۔ توارخ ۳/۹، یسعیاہ ۲۱/۳ اور جریمیاہ ۲۵/۲ میں اسے عرب (ریگستان) کہا گیا ہے۔ آغاز میں صرف شمالی صحرا کا نام عرب تھا۔ بعد میں یہ سارے ملک کا نام بن گیا۔ مغربی عرب (جس میں سینا بھی شامل ہے) میں حضرت یعقوب کے ایک بھائی عیسو کی اولاد (عمالقہ وغیرہ) آباد تھی۔

جنوبی عرب (یمن، سبا، حضرموت وغیرہ) میں آل قحطان رہتی تھی۔ جنہوں نے یمن میں ایک چھوٹی سی حکومت قائم کر لی۔ اس سلطنت کا بانی یعرب بن قحطان تھا۔ یہ سبا کے نام سے مشہور تھی۔ سبا کے ایک فرزند حمیر کی اولاد کی سلطنت کافی بعد میں قائم ہوئی۔ (تفصیل کے لیے دیکھیے ۱۱۲- سبا)۔ اسے ابرہہ نے ختم کیا تھا۔

آل قحطان کی ایک اور سلطنت یعرب کے ایک بھائی جرہم کی اولاد نے حجاز میں قائم کی تھی۔ جس کا پایہ تخت مکہ تھا۔

حضرت صلعم کے زمانے میں عرب کے اہم حصے یہ تھے :-

♣ شمال میں حجاز، نجدین، وادی القرۃ، تبوک اور نفود۔

♣ وسط میں نجد و یامہ۔

♣ مغربی ساحل پر حجاز و تہامہ۔

♣ مشرقی ساحل پر کویت، بحرین اور دیگر ریاستیں۔

♣ جنوب میں یمن، حضرموت، عمان اور مسقط۔

مزید تفصیل کے لیے ارض القرآن کی جلد اول دیکھیے۔

ماخذ : ۱ : انسائیکلو پیڈیا آف اسلام، ج-۱، ص ۵۳۳

۲ : ڈاب - ص ۲۶

۳ : ارض - ج-۱، ص ۵۷

۴ : بائبل

۵ : ڈاکس - ص ۱۷

۱۲۳- عرفات

مکہ کے مشرق میں ۱۳ میل دور ایک دوسو فٹ اونچی پہاڑی، جسے جبل الرحمہ بھی کہتے ہیں۔ اس کے جنوب میں سات میل لمبا اور چار میل چوڑا ایک کھلا میدان ہے۔ جس میں نویں ذی الحجہ کو تمام حاجی جمع ہوتے اور غروب آفتاب تک ذکر و تلاوت میں مصروف رہتے ہیں۔ اس پہاڑی پر چڑھنے کے لیے پتھروں کا ایک زینہ ہے۔ جو اتابک زنگی کے وزیر جمال الدین نے بنوایا تھا۔ اس کے ساڑھویں زینے پر ایک چبوترہ اور منبر ہے۔ جس پر کھڑے ہو کر امام خطبہ حج دیتا ہے۔ عرفات کا بارہ عرف ہے۔

عَرَفَ يَعْرِفُ عِرْفَانًا وَعِرْفَانًا وَمَعْرِفَةً۔ معنی ہیں :-

جاننا - پہچاننا -

اس کے متعلق دو روایات ہیں :-

اول : کہ یہاں جبریلؑ نے حضرت ابراہیمؑ کو حج کے طریقے سے روشناس کرایا تھا۔

دوم : جب اللہ نے آدم وحوٰا کو جنت سے نکالا۔ تو آدم کو سراندیپ (لنکا)، حوا کو عرفات۔ شیطان کو سیستان۔ مور کو کابل اور سانپ کو اصفہان میں پھینک دیا تھا۔ حضرت آدم حوا کی تلاش میں نکل پڑے۔ دو سو برس کے بعد مکہ کے قریب ایک پہاڑی پہ پہنچے۔ وہاں ایک عورت کو دیکھا۔ جبریلؑ نے آواز دی۔ کہ یہ تو ہے چنانچہ یہ ایک دوسرے کو پہچان گئے۔

اسی واقعہ کی وجہ سے یہ پہاڑی جبل عرفہ (شناخت کی پہاڑی) کہلانے لگی۔ اور آجکل یہ عرفات کے نام سے مشہور ہے۔

ماخذ :-

۱ : انسائیکلو پیڈیا آف اسلام :-

ج-۱، ص ۶۰۴

۲ : ڈاکس - ص ۲۱

۳ : شاکس - ص ۴۴

۱۴۴ - عرم

مآرب کی ایک وادی۔

تفصیل :- ۱۱۴ - "سبیلِ عرم"

کے تحت دیکھیے۔



۱۲۵۔ عَزَّى

أَفْرَأَيْتُمُ اللَّاتَ وَالْعُزَّىٰ وَمَنَاةَ
الْثَالِثَةَ الْأُخْرَىٰ أَلَكُمُ الذَّكْرُ
وَلَهُ الْأُنثَىٰ تِلْكَ إِذْ أَوْحَيْنَا إِلَىٰ عِزْرَىٰ-

(نجم : ۱۹-۲۲)

(کیا تم نے لات، عَزَّى اور تیسرے بت منات کو دیکھا ہے؟) عرب انہیں خدا کی بیٹیاں سمجھتے تھے، تم اپنے لیے تو بیٹے پسند کرتے ہو۔ اور خدا کی طرف بیٹیاں منسوب کرتے ہو۔ یہ کس قدر بھونڈی تقسیم ہے۔) آغاز میں عَزَّى بنو عَطْفَان کا بت تھا۔ جو طائف و مکہ کی راہ پر ایک وادی نخلة الشامیہ میں نصب تھا۔ بعد میں اس کی پرستش قریش، خزاعہ، کنانہ، ثقیف اور بنو غنم میں بھی ہونے لگی۔ اس کے قریب غبغب نامی ایک غار تھا۔ جس میں قربانی کے جانوروں کا لہو گرایا جاتا تھا۔ عربوں نے لات، منات اور عَزَّى کی ایک تثلیث قائم کر رکھی تھی۔ جن میں عَزَّى عمر میں چھوٹا اور احترام میں سب سے بڑا تھا۔

عرب کا ایک شاعر زید بن عَمْرٍو و عَزَّى کو ماں اور باقی دو کو اس کی بیٹیاں قرار دیتا ہے۔ اس کی پرستش حیرہ میں بھی ہوتی تھی۔ حیرہ کا ایک بادشاہ منذر۔ چہارم اس کی قسمیں کھایا کرتا تھا۔

(اغانی : ج ۲، ص ۲۱)

ایک مرتبہ منذر نے چار سو اسیران جنگ کو اس کے سامنے ذبح کیا۔ اور اس عمل کو قربانی کا نام دیا۔

بعض عرب اپنے بچوں کے نام ان بتوں کے نام پر رکھتے تھے۔ مثلاً :-

- زید منات بن تہیم
- تہیم اللات بن رفیدہ اور
- عبد العزَّى بن کعب

کعبہ کا طواف کرتے وقت بھی ان اصنام کو پکارتے تھے۔ شام میں بھی ان کی پرستش ہوتی تھی۔

شاس (س : ۷۱۷) نے اس کے لفظی معنی طاقتور بتائے ہیں۔

یاقوت المعجم : ج ۴ "عزّی" لکھتا ہے کہ :

عزّی دراصل ایک درخت کا نام تھا۔ جس کے نیچے عزّی نصب تھا۔ بعد میں یہی نام اس بت کو مل گیا۔ اس کا پہلا پرستار بنو غطفان کا ایک سردار ظالم بن اشعث تھا۔

مذہب مکہ کے بعد حضور صلعم نے خالد بن ولید کو حکم دیا کہ وہ عزّی اور اس کے معبد کو تباہ کر دے۔ افلح بن نصر اس کا آخری پرستار (نگران - متولی) تھا۔

مأخذ :- ۱ : شاس - ص ۷۱۷

۲ : ڈاس - ص ۷۵۸

۳ : المعجم - جلد ۴

۱۲۶ - عزیز

۲۷ - "الذی مرّ علی قریة" لکھیے :-

۱۲۷ - عزیز (مصر)

"عزیز" کے لفظی معنی ہیں :- شریف - قوی - غالب اور صاحب عزت۔

یہ اللہ کا ایک نام بھی ہے۔

اور دربار فرعون کا ایک منصب دار بھی۔

سورہ یوسف میں یہ لفظ دو مرتبہ استعمال ہوا ہے۔ پہلی دفعہ جب :-

وَقَالَ نِسْوَةٌ فِي الْمَدِينَةِ امْرَأَتُ الْعَزِيزِ

ثَرَاوَدُ فَتَاهَا عَن نَّفْسِهِ - (یوسف : ۳۰)

(شہر کی کچھ عورتوں میں یہ چرچا ہوا۔ کہ عزیز کی بیوی اپنے نوجوان
(یوسف) کو پھینکا کر اپنی ناجائز خواہش کو پورا کرنا چاہتی ہے۔)

اور دوسری دفعہ جب :-

سرکاری پیمانہ بن یا مین کے بورے سے برآمد ہوا۔ اور اُسے یوسف
نے اپنے ہاں روک لیا۔ تو دوسرے بھائیوں نے کہا :

يَا أَيُّهَا الْعَزِيزُ إِنَّ لَهُ أَبًا شَيْخًا

كَبِيرًا فَخُذْ أَحَدًا مِمَّا مَكَانَهُ - إِنَّا نَنزَاكُ

مِنَ الْمُحْسِنِينَ - (یوسف : ۷۸)

(اے عزیز ! اس لڑکے کا والد بہت ضعیف ہے۔ (وہ اس غم
کی تاب نہ لاسکے گا۔) اس لیے اُس کی جگہ ہم میں سے کسی ایک کو رکھ
لیجیے۔ کہ ہمیں آپ شریف اور ہمدرد نظر آتے ہیں۔)

ان آیات سے ظاہر ہے۔ کہ عزیز کسی شخص کا نام نہیں تھا۔ بلکہ یہ ایک منصب تھا۔ جس پر پہلے
زلیخا کا شوہر فائز تھا۔ اور بعد میں یوسف۔ یہ بھی ممکن ہے کہ فرعون کے ہاں کئی عزیز ہوں۔ جو مختلف
فرائض سرانجام دے رہے ہوں۔ حضرت یوسف وزارتِ مالیات پہ فائز تھے۔ زلیخا کا شوہر شاہی
باڈی گارڈز کا سردار تھا۔ اور اس کا نام فوطی فار تھا۔

”وہ لوگ یوسف کو مصر میں لائے اور فوطی فار مصری نے جو فرعون
کا ایک حاکم اور جلوداروں کا سردار تھا۔ اُس کو اسماعیلیوں کے ہاتھ سے خرید لیا۔“

(پیدائش : ۳۹)

یوسف کو اسی نے زنداں میں ڈالا تھا۔ اس اقدام کے بعد بائبل اس کا ذکر نہیں کرتی۔ اور
نہ قرآن اس کے متعلق کچھ اور بتاتا ہے۔

مزید تفصیل کے لیے دیکھیے :- ۵۰ - ”امراة العزيز“

مآخذ :- ۱ : بائبل

۲ : قرآن شریف

۳ : ڈاب - ص ۵۴۴

۴ : اعلام - ص ۱۴۱

۱۲۸۔ عمران

قرآن میں دو عمرانوں کا ذکر ہوا ہے :-
 اوّل : حضرت مریم کے والد، جن کے متعلق بعض تفاسیر نے صرف اتنا ہی لکھنے پہ
 اکتفا کیا ہے کہ اُن کے والد کا نام ماشان تھا۔

اذ قالت امرأة عمران (عمران : ۳۵)

اس آیت کا ترجمہ ۵۱۔ "امرأة عمران" کے تحت دیکھیے۔

دو : حضرت موسیٰ کے والد۔ جن کا ذکر آیہ ذیل میں ہوا ہے :-

إِنَّ اللَّهَ اصْطَفَىٰ آدَمَ وَنُوحًا وَآلَ


إِبْرَاهِيمَ وَآلَ عِمْرَانَ عَلَى الْعَالَمِينَ۔

(عمران : ۳۳)

(اللہ نے آدم، نوح، آل ابراہیم اور آل عمران کو دنیا

میں سے چُن لیا ہے۔)

یہاں آل عمران سے مراد ہارون و موسیٰ کی اولاد ہے۔ بائبل میں عمران کو عمران کہا گیا ہے۔ یہ
 حضرت یعقوب کے ایک فرزند لاوی کی پشت سے تھا۔ اس کا نسب نامہ یہ ہے :-



بائبل کا یہ نسب نامہ صحیح نہیں۔ کیونکہ حضرت یعقوبؑ (ولادت ۸۳۶ ق م) اور حضرت موسیٰؑ (ولادت ۱۵۷۱ ق م) میں اندازاً تین سو سال کا زمانہ مائل تھا۔ جس میں کم از کم دس گیارہ پشتیں گزری ہوں گی۔ لیکن یہاں صرف چار دی ہوئی ہیں۔ یثوعؑ حضرت موسیٰؑ کے ہم عصر اور جانشین تھے۔ ان کے شجرہ نسب میں حضرت یثوعؑ سے حضرت یعقوبؑ تک سترہ پشتوں کا ذکر ہے۔ (۱- تواریخ ۲-۲۸)۔ اتنی ہی حضرت موسیٰؑ و حضرت یعقوبؑ کے درمیان بھی ہوئی چاہئیں۔

شاس (ص ۱۴۸) لکھتا ہے۔ کہ :

ولادت موسیٰؑ کے وقت عمران کی عمر ستر برس تھی۔ اور وفات کے وقت ۱۳۷ برس۔ اس کا مطلب یہ کہ آپؑ ۱۶۴ ق م میں پیدا ہوئے تھے۔ اور ۱۵۰ ق م میں وفات پائی۔ آپ فرعون کے وزیر اور محافظ خاص بھی تھے۔

ماخذ :- ۱ : شاس - ص ۱۴۸
۲ : ڈاب - ص ۳۶
۳ : بائبل (۱- تواریخ)
۴ : قرآن حکیم (عمران)

۱۴۹ - عیسیٰ

”عیسیٰ“ ”یسوع“ ہی کی عربی صورت ہے۔ معنی ہیں :- نجات دہندہ۔ قرآن میں آپ کو مسیح اور ابن مریم بھی کہا گیا ہے۔ یہود کے ہاں یہ رسم تھی۔ کہ جب ان کے بادشاہ اور پادری اپنے مناصب سنبھالنے لگتے تھے۔ تو ملک کا مقدس ترین آدمی ان کے سر پر مقدس تیل ڈالتا تھا اور اس کے بعد وہ مسیح کہلاتے تھے۔ (ڈاب - ص ۲۰۵)

ولادت :

حضرت مسیح باپ کے بغیر پیدا ہوئے تھے۔ اور آپ کی ولادت انسانی تاریخ کا سب سے بڑا اعجاز تھا۔ یہ ایک مسئلہ حقیقت ہے۔ کہ عیسوی سمت کا آغاز ولادت مسیح سے چار سال بعد ہوا تھا۔

۱ : کپینین - ص ۱۸۲

۲ : حضرت موسیٰؑ کا سال ولادت ۱۵۷۱ ق م تھا۔ ستر برس اور ماضی کی طرف جائیے۔

تو ۱۶۴ ق م بنتا ہے۔ اس سے ۱۳۷ ق م تکالیے تو ۱۵۰ ق م رہ جاتا ہے۔

اس حساب سے عیسیٰ مسیح قبل مسیح میں پیدا ہوئے تھے اور بیت لحم (یوروشلم سے دس میل جنوب میں ایک بستی) آپ کا مولد تھا۔ آپ کی والدہ مریم گلبلی (شمالی فلسطین کا ایک ضلع) کی ایک بستی "ناصرہ" میں رہتی تھی۔ جس کی نسبت سے مسیح، ناصری کہلاتے تھے۔ کسی کام کے لیے مریم کو اپنے منگیترا یوسف کے ہمراہ بیت لحم جانا پڑا۔ اور وہیں مسیح کی ولادت ہوئی۔ چونکہ مریم کے پاس کوئی پنگھوڑا وغیرہ نہیں تھا۔ اس لیے نومولود کو ایک گھری میں لٹا دیا۔ (یہ گھری آج تک محفوظ ہے۔)

اُسی رات آسمان سے آواز آئی :

"عظیم خدا کی تعریف کرو۔ جس نے زمین کو امن اور انسان کو

پیامِ رحمت دیا ہے۔" (لوقا : ۲۰-۸)

اُسی رات آسمان پر ایک عجیب ستارہ نمودار ہوا۔ جو باہر سے آنے والے زائرین کی رہنمائی کرتا۔ اور مریم کے مسکن پر آکر رُک جاتا تھا۔ اس نچے کی برکت کا اس قدر چرچا ہوا۔ کہ یہوداہ کا رومی گورنر ہیرودے کا نپ اٹھا۔ اور اُس نے تمام بچوں کو قتل کرنے کا حکم دے دیا۔ یوسف، خواب میں اشارہ پا کر مسیح و مریم کو مصر لے گیا۔ جب اڑھائی ماہ کے بعد ہیرودے مر گیا۔ تو یوسف لوٹ آیا۔ اور ناصرہ میں رہنے لگا۔

عیسیٰ کا بچپن کیسے گذرا، ہم نہیں جانتے۔

لوقا (۲۰-۵۲) نے اتنا ہی بتایا ہے۔ کہ :

جب وہ بارہ برس کا تھا۔ تو مسجدِ اقصیٰ میں عموماً جاتا۔ اور علماء کے وعظ سنتا تھا۔ تیس سال کی عمر (۲۴-۲۶ء) میں آپ کو نبوت ملی۔ جو

۱۰ : ۳۷ء میں جو لیس سیزرنے، ہیرودے (ایک ادومی یہودی) کو یہوداہ کا گورنر لگا دیا تھا۔ ۳۷ء میں اس پر پارٹھیا (ایران) نے حملہ کر دیا اور یہ روم کی طرف بھاگ گیا۔ اُس وقت روم پر اٹھنی کی حکومت تھی۔ اُس نے اسے یہوداہ کا بادشاہ بنا دیا۔ ۳۷ء میں اس نے یوروشلم پر قبضہ کر لیا۔ گویہ اس کے بعد بیرونی حملوں سے محفوظ رہا۔ لیکن داخلی رقابتوں اور سازشوں نے اسے آخر تک چھین نہ لینے دیا۔ اس نے اطفالِ یہود کو قتل کرنے کا حکم آخری مرض میں دیا تھا۔ اس نے ایک ہی نیکی کا کام کیا۔ کہ مسجدِ اقصیٰ کو از سر نو تعمیر کرایا۔ اور اس میں شاندار اضافے کیے۔

(ڈاب - ص ۲۳۷)

اس کا خاندان ۳۷ء تک حکمران رہا۔

تقریباً تین سال جاری رہی۔ اس عرصے میں آپ گلیلی اور یروشلم کی گلی گلی میں گھومے۔ بھگتی ہوئی انسانیت کو راہِ صداقت دکھائی۔ اندھوں، بہروں، اور فالج وغیرہ کے مریضوں کو شفا دی۔ کئی جگہ مردوں کو زندہ کیا اور اس طرح مسیح عوام کا مرجع و مامن بن گیا۔ یہ چیز حکومت وقت کو پسند نہ آئی۔ اور "قوم کے تمام سردار، کانفانامی سردار کاہن کے دیوان خانہ میں جمع ہوئے اور مشورہ کیا۔ کہ یسوع کو فریب سے پکڑ کر قتل کر دیں۔"

(متی : ۲۶/۳)

اس سازش میں ایک حواری، یہوداہ بھی شامل تھا۔ جب سردار کاہن کے آدمی اسے پکڑنے آئے تو :

"سب شاگرد اسے چھوڑ کر بھاگ گئے۔"

(متی : ۲۶/۵۶)

ان لوگوں نے اسے کاہن کے سامنے پیش کیا۔ وہاں کاہن کے حاشیہ نشینوں نے :

"اُس کے مُنہ پہ تھوکا۔ اُسے مگے مارے اور بعض نے طمانچے مار کر کہا۔ اے مسیح ہمیں نبوت سے بتا۔ کہ تجھے کس نے مارا ہے۔"

(متی : ۲۶/۶۸)

اُس وقت حواری اول پطرس باہر صحن میں بیٹھا تھا۔ اُس سے آگے تیچھے تین آدمیوں نے پوچھا۔ کہ کیا تو بھی مسیح کے ساتھ تھا۔ تو :

"اس پر وہ لعنت کرنے اور قسم کھانے لگا۔ کہ میں مسیح کو نہیں جانتا۔ عین اُس وقت مرغ نے بانگ دی۔ اور جھٹ پطرس کو حضرت مسیح کی بات یاد آگئی۔ کہ اے پطرس ! تو مرغ کی بانگ سے پہلے تین مرتبہ میرا انکار کرے گا۔"

(متی : ۲۶ — ۲۷ — ۲۸)

بالآخر حضرت مسیح کو رومی گورنر پیلات کی عدالت میں پیش کیا گیا۔ گورنر نے کئی سوال پوچھے۔ لیکن آپ خاموش رہے۔ اس پر گورنر نے پہلے آپ کو کوڑے لگائے اور پھر حوالہ دار کر دیا۔

(متی : ۲۶/۲۶)

سپاہیوں نے اُن کے کپڑے اتار کر انھیں ایک قرمزی چٹخہ پہنایا۔ پھر کانٹوں کا تاج اُن کے سر پر رکھا۔ ایک سرکٹھ اعصابی حکومت کی جگہ اُن کے ہاتھ میں دے کر مزاحمانہ لگے۔ کہ اے یہودیوں کے بادشاہ ! آداب۔

کے جھلوتے ہیں پھونک ماروں گا اور وہ اللہ کے حکم سے پرندہ بن کر اڑ جائے گا۔ میں اندھے کو نظر اور کوڑھی کو شفا دوں گا۔ اللہ کی اجازت سے مردوں کو زندہ کروں گا۔ اور یہ بھی بتاؤں گا۔ کہ تم نے کیا کھایا اور گھر میں کیا کچھ رکھا ہوا ہے۔ (عمران : ۲۵ - ۲۹)

۴ : عیسیٰ نے کہا۔ کہ میں اللہ کا بندہ ہوں۔ اُس نے مجھے کتاب دی۔ نبی بنایا۔ جہاں بھی رہوں مبارک کیا۔ زندگی بھر صلوة و زکوٰۃ ادا کرنے کی وصیت کی۔ نیز روایت کی۔ کہ میں اپنی ماں کی خدمت کروں۔ اُس نے مجھے سنگِ دل اور ظالم نہیں بنایا۔ (مریم : ۳۰ - ۳۲)

تو یہ بھٹی عیسیٰ علیہ السلام کی قرآنی لسویر۔

وفات :

ہم کہہ چکے ہیں۔ کہ مسیح کی ولادت ۳۳ء میں ہوئی تھی۔ ۲۶-۲۷ء میں نبوت ملی، ۳۰ء اپریل ۳۳ء کو واقعہ صلیب پیش آیا۔ اور ۹ اپریل ۳۳ء کو آپ "بہ روایت انجیل" دوبارہ زندہ ہو کر بلندیوں کی طرف پرواز کر گئے۔

ماخذ :- ۱ : شاس - ص ۱۷۳

۲ : قرآن حکیم

۳ : بائبل

۴ : ڈاب - ص ۲۹۱

۵ : سپلز - "JESUS"

غ

۱۵۰۔ الغار

اس سے مراد جبل ثور کی وہ غار ہے۔ جس میں حضور صلعم اپنے رفیق حضرت ابو بکرؓ کے ہمراہ تین دن رہے تھے۔ یہ پہاڑ مکہ سے تین چار میل مشرق کی طرف ہے۔ غار تک راستہ اس قدر پتھر پلا تھا۔ کہ حضورؐ کو چلنے میں بڑی دشواری پیش آئی۔ چنانچہ حضرت ابو بکرؓ نے آپؐ کو کندھوں پر اٹھالیا۔

چوتھی رات حضرت ابو بکرؓ کے گھر سے دو اونٹنیاں آگئیں۔ جن پر یہ سوار ہو کر مدینہ کو چل دیئے۔

ماخذ :-

رحمۃ للعالمین - ج - ۱، ص ۱۰۸

ف

۱۵۱-فتاہ

لفظی معنی: اپنے خادم۔ اپنے جوان۔ یہ حضرت موسیٰ کا وہی خادم ہے۔ جس کی مچھلی دریا میں سرک گئی تھی۔ ملاحظہ ہو: ۱۲۸- "الصخرہ"۔ بیشتر مفسرین نے یہی لکھا ہے کہ اس سے مراد حضرت یوسفؑ ہیں۔ جو حضرت موسیٰ کے مصاحب بھی تھے اور ان کے جانشین بھی۔ آپ حضرت یوسفؑ کے ایک فرزند افرائیم کی پشت سے تھے۔ جب اسرائیلی مصر سے نکلے تو اُس وقت آپ کی عمر ۴۰ سال تھی۔ جب حضرت موسیٰؑ طور پر چڑھے تو کچھ اُوپر تک یہ ساتھ گئے اور واپسی پر بھی ان کے استقبال کو وہیں پہنچے۔ حضرت موسیٰؑ کے بعد آپ سرزمین کنعان میں داخل ہو گئے اور چھ برس میں اسے قاطبتہ مسخر کر لیا۔ آپ کی وفات ۱۲۲۹ ق م میں ہوئی تھی۔ اُس وقت آپ کی عمر ۱۱۰ سال تھی۔

ماخذ:

۱- بائبل

۲- ڈاب ص ۳۱۶

۱۵۲-فتاہ

زلیخا کا نو جوان۔ مراد حضرت یوسف علیہ السلام۔

دیکھیے: ۱۹۹- "یوسف"

۱۵۳- فرعون

لفظ "فرعون" کے معنی ہیں فرزند آفتاب۔ اہل مصر سورج کی پرستش کیا کرتے تھے، اور فرعون کو سورج دیوتا کا زمینی منظر سمجھتے تھے۔

فرعون کسی خاص بادشاہ کا نام نہیں تھا۔ بلکہ یہ قدیم سلاطین مصر کا عمومی لقب تھا۔ ہم ان کی تعداد ان کے اسماء اور سنین سے نا آشنا ہیں۔ مصر کی کھدائیوں۔ پرانی یادگاروں اور تحریروں سے ہمیں اتنا ہی معلوم ہوا ہے کہ ان بادشاہوں کے تین سلسلے تھے۔ پہلا سلسلہ تقریباً دس دس خاندانوں پر مشتمل اور صدیوں پہ پہلا ہوا تھا۔

پہلے سلسلے کے تیسرے خاندان کا ایک فرعون مین (MENES) نیم تاریخی شخصیت ہے۔ اس کی قبر اہیڈوس (ABYDOS) میں ہے۔ ممفس اس کا دار الحکومت تھا۔ یہ صحرائے سینا سے تانبہ نکالتا اور بیرونی ممالک سے تجارت کیا کرتا تھا۔

چوتھے خاندان کی شہرت تعمیر اہرام کی وجہ سے ہے۔ اس کا دوسرا بادشاہ چوفو (CHUFU) سب سے بڑے ہرم کا بانی تھا۔ اس پر ایک لاکھ مزدوروں نے بیس سال کام کیا تھا۔ اس فرعون کا عرصہ سلطنت ۶۳ برس تھا۔ اس کے جانشین چفرن (CHEPHREN) نے ۶۶ سال حکومت کی۔ اور اہرام میں ایک کا اضافہ کیا تھا۔ اس کا جانشین ماتی کریٹنس (MYKRINUS) بھی ایک ہرم کا بانی تھا۔ ابو الہول (ایک عجیب تعمیر جس کا سر عورت کا تھا اور دھڑ شیرنی کا) اسی خاندان نے تعمیر کرائے تھے۔ اس خاندان کا بانی سنیفرو (SNEFERU) تھا۔ اس سلسلے کے باقی خاندان غیر معروف تھے اور ہم ان سے نا آشنا ہیں۔

دوسرا سلسلہ چھ سو برس تک قائم رہا۔ اس کا دار الخلافہ تھیبس (THEBES) تھا۔ جو نیل کے دونوں کناروں پر واقع تھا۔ اٹھارواں خاندان ۱۵۸۷ سے ۱۴۰۰ ق م تک برسر اقتدار رہا۔ یہ دور فتوحات کا دور تھا۔ اس خاندان کا تیسرا بادشاہ تھا تھمس اول (THOTHMES) اور چھٹا تھا تھمس۔ سوم دونوں بڑی قوت و عظمت کے مالک تھے۔ ثانی الذکر کی سلطنت نیل سے فرات تک تھی۔ امانوفس (AMENOPHIS) بھی اسی خاندان سے تعلق رکھتا تھا۔ اس کا دار الحکومت ممفس اور تھیبس کے درمیان ایک اور شہر تلّ عمرنا (TELL-E-AMARNA) تھا۔ اس کی وفات ۱۳۷۰ ق م میں ہوئی۔ اس خاندان کے کتبے ۱۸۸۷ء میں نیل سے فرات تک برآمد ہوئے ہیں۔

رامسس دوم (۱۳۲۷-۱۲۸۱ ق م) اور رامسس سوم (۱۲۲۰-۱۱۹۰ ق م) کا تعلق انیسویں خاندان سے تھا۔ یہ سلسلے آٹھویں صدی قبل مسیح تک چلتے رہے۔ اور ۷۲۸ ق م میں حبشہ نے مصر کو فتح کر لیا۔ کچھ دیر بعد فرعون پھر ابھرے۔ لیکن مصر کئی چھوٹی چھوٹی سلطنتوں میں تقسیم ہو گیا۔ تقریباً ڈیڑھ سو سال

بعد اس انتشار سے ایران نے فائدہ اٹھایا۔ اور سائرس۔ اعظم کے فرزند کیمبیسس (CAMBYSES) نے ۵۲۵ ق م میں مصر پر قبضہ کر لیا۔ جو ایک سو برس تک باقی رہا۔ اس کے بعد فرعون کا ایک اور سلسلہ برسرِ اقتدار آیا۔ جسے اسکندر اعظم نے ۳۳۱ ق م میں ہمیشہ کے لیے ختم کر دیا۔ آخری فرعون کا نام نکتھن بوس دوم (II - NECTANEBUS) تھا۔ جو اکتیسویں خاندان سے تعلق رکھتا تھا۔ ۳۲۳ ق م میں بطالسمہ برسرِ اقتدار آگئے۔ جن کے چودہ بادشاہوں نے ۳۲۳ سے ۳۰ ق م تک ۲۹ سال حکومت کی۔ قلوبطرہ (۲۲ ق م) اس سلسلے کی آخری فرماں روا تھی۔

(ہیپیلز : ص ۲۳۹)

انبیاء و فرعون

کچھ ایسے فرعون بھی تھے، جن کا واسطہ بعض انبیا سے پڑا تھا۔ مثلاً :

- ۱ : سلاطیس (SALATIS)۔ جسے فرعون ابراہیم بھی کہتے ہیں۔ اس کا تعلق پندرھویں خاندان سے تھا۔ جب حضرت ابراہیم سارہ کے ہمراہ مصر میں پہنچے، اور فرعون کے شر سے بچنے کے لیے سارہ کو اپنی بہن بتایا۔ تو فرعون اسے اپنے گھر لے گیا۔ جب سارہ نے اُسے حقیقت بتائی۔ تو اُس نے سارہ کو بن چھوٹے ابراہیم کے پاس واپس بھیج دیا اور دونوں کو مصر سے نکال دیا۔
- ۲ : فرعون یوسف۔ کا نام آسرٹسین (OSIRTESEN - III) تھا۔ اس کا پائے تخت متفس تھا۔ اس نے ۲۶ سال حکومت کی تھی۔
- ۳ : فرعون یعقوب۔ جب حضرت یعقوب مصر میں پہنچے۔ تو اُس وقت اپورس کی حکومت تھی۔ یہ پندرھویں خاندان کا چھٹا بادشاہ تھا۔ اور اس کا عرصہ حکومت ۱۸۷۴ سے ۱۸۵۰ ق م تک تھا۔
- ۴ : فرعون ستمگر۔ جو ولادتِ موسیٰ (۱۵۷۱ ق م) سے قدرے پہلے مندنشین ہوا تھا۔ قتلِ اطفال کا مجرم تھا۔ حضرت موسیٰ اسی کے محل میں پلے تھے۔ اس کے نام کے متعلق اختلاف ہے۔ کوئی پتامن (PTHAMEN) بتاتا ہے۔ کوئی اموسس (AMOSIS) اور کوئی رامسس۔ سوم۔
- ۵ : فرعون خروج۔ یعنی وہ فرعون۔ جس کے زمانے میں بنو اسرائیل مصر سے نکلے

۱ : بروایت اس فرعون کا نام اپورس (APOPHIS) تھا۔

(ڈاب : ص ۵۲۲)

تھے۔ (سال خروج ۱۲۹۱ - قم)۔ اس کا نام معلوم نہیں۔ یہ ۱۲۹۳ - قم میں
مسند نشین ہوا تھا۔

۴: فرعون داؤد و سلیمان۔ جس نے اپنی ایک بیٹی حضرت سلیمان کے نکاح میں دے
دی تھی۔ یہ اکیسویں خاندان سے تعلق رکھتا تھا۔ اور اس کا نام سوزینس۔ اول
(FSUSE NNE SI) تھا۔

۵: فراعین بائبل۔ یعنی وہ فرعون جن کے نام بائبل میں آئے ہیں۔ یہ صرف دو ہیں:
اول: نیشو (NECHO) جس کا تعلق چھبیسویں خاندان سے تھا۔ اس نے سولہ سال
حکومت کی تھی۔ اس کا سب سے بڑا کارنامہ ایک نہر تھی۔ جو اس نے نیل
سے کاٹ کر بحیرہ قلزم میں ڈال دی تھی۔

دوم: ہوفسرہ (HOPHRA) جو ۵۸۹ سے ۵۷۰ - قم تک حکمران رہا۔
(ڈاب: ص ۵۲۴)

قرآن میں ستر مرتبہ فرعون کا ذکر آیا ہے۔ ان تمام مقامات کے مطالعہ سے فرعون کا تصور یہ
قائم ہوتا ہے کہ وہ مغرور، سرکش، ظالم، انسان دشمن، بدکار، سنگدل اور خدا سے گریزاں تھا۔

ماخذ :-

- ۱: قرآن -
- ۲: بائبل -
- ۳: ڈاب - ص ۵۲۴ -
- ۴: پیپلز ص ۲۳۹ ، ۸۵۳ -
- ۵: کتاب الہدی - ص ۵۷۶ -
- ۶: ڈاس - ص ۲۵۲ -
- ۷: شاس - ص ۱۰۷ -

۱۵۴ - فُرْقَان

یہ لفظ "فرق" سے مشتق ہے۔ جس کا ایک مفہوم امتیاز کرنا اور دو چیزوں کو الگ الگ کرنا
ہے۔ المفسر نے الفُرْقَان کی وضاحت یوں کی ہے :-

كُلُّ مَا فُرِّقَ بِهِ بَيْنَ الْحَقِّ وَالْبَاطِلِ - الْبُرْهَانِ

(ہر وہ چیز فرقان ہے۔ جس سے حق و باطل میں تمیز کی جاسکے۔
 نیز برہان۔)
 اللہ نے قرآن کو بھی فرقان کہا ہے :

تَبَارَكَ الَّذِي نَزَّلَ الْفُرْقَانَ عَلَى عَبْدِهِ
 لِيَكُونَ لِلْعَالَمِينَ نَذِيرًا۔ (فرقان - ۱)

(مبارک ہے وہ رب جس نے اپنے بندے پر قرآن (فرقان) نازل
 کیا۔ تاکہ وہ دنیا کو ڈراتے)۔

تفصیل کے لیے دیکھیے : ”قرآن“۔

ق


۱۵۵- قارون

قارون کے متعلق قرآن کی کہانی یہ ہے :-

کہ وہ ایک دولت مند اسرائیلی تھا۔ جس کے خزانوں کی گنجیاں اٹھانے کے لیے کئی مزدوروں کی ضرورت پڑتی تھی۔ اس نے حضرت موسیٰ اور اپنی قوم کے خلاف بغاوت کر دی۔ قوم نے اُسے کہا کہ اپنی دولت پر مت اتراؤ۔ اسے اللہ کی راہ میں خرچ کرو۔ دُنیا سے نیکی کرو اور فساد سے بچو۔ لیکن اُس پر کوئی اثر نہ ہوا۔ جب وہ بن بھٹن کر باہر نکلتا۔ تو کئی طالبانِ دُنیا کہتے کہ کاش ہم کو بھی یہی شان و شوکت نصیب ہوتی۔ بالآخر اللہ نے اُسے اُس کے گھر سمیت زمین میں غرق کر دیا۔ اور اُس کی امداد کو کوئی نہ پہنچا۔

(قصص ۷۶-۸۱)

بائبل کی رُو سے قارون، حضرت موسیٰ کا چچا زاد بھائی تھا۔ اس کا شجرہ نسب یہ ہے :-



جب بنو اسرائیل صحرائے تیہرہ میں مقیم تھے۔ تو قارون نے حضرت موسیٰ کے خلاف تحریک چلا دی اور تقریباً اڑھائی سو چھپہ آدمیوں کو ساتھ ملا کر موسیٰ علیہ السلام کے پاس گیا اور کہنے لگا کہ جب ساری قوم کا ہر فرد مقدس ہے تو تمہیں سیادت و قیادت کا حق کہاں سے مل گیا۔ یہ سن کر حضرت موسیٰ علیہ السلام سجدے میں گر گئے اور اللہ سے اشارہ پا کر قارون سے کہنے لگے کہ کل صبح تم سب میرے پاس آؤ۔ اپنے بخوردان ساتھ لاؤ۔ ان میں آگ بھرو۔ پھر بخور جلاؤ۔ تب خداوند جسے چن لے وہی مقدس ٹھہرے گا۔

دوسرے دن یہ سب لوگ ایک وسیع خیمے میں جمع ہو گئے۔ حضرت موسیٰ نے بلند آواز سے کہا کہ تمام غیر متعلق لوگ اس خیمے سے دور ہٹ جائیں۔ لوگوں نے تعمیل کی۔

اس کے بعد زمین پھٹ گئی۔ قارون کو سب اہل و عیال اور مال و دولت سمیت نکل گئی۔ پھر اوپر سے بل گئی۔ اور ساتھ ہی زمین سے ایک آگ نکلی۔ جس نے قارون کے اڑھائی سو آدمیوں کو بھسم کر ڈالا۔

(گنتی : $\frac{14}{35}$)

ماخذ :-

- ۱ : قرآن حکیم -
- ۲ : بائبل (گنتی)
- ۳ : پیپلز - ص ۶۲۶
- ۴ : ڈاب - ص ۳۳۲

۱۵۶۔ قرآن مقدس

قرآن کے بہت سے پہلو و ضاحت طلب ہیں۔ مثلاً :-

- ۱ : کہ اس کے نزول کا آغاز کب ہوا؟
- ۲ : اسے موجودہ ترتیب کس نے دی؟
- ۳ : اس کی حفاظت کا انتظام کیا تھا؟
- ۴ : سورتیں کس ترتیب سے نازل ہوئیں؟
- ۵ : اس کے وحی ہونے کا ثبوت کیا ہے؟

و : کیا اس کی زبان معجزانہ ہے ؟
 ز : اعراب کس نے لگائے ؟
 وغیرہ وغیرہ ۔
 یہاں ان تمام مطالب کی گنجائش نہیں ہے ۔ اس لیے میں اپنی معروضات کو چند مسائل تک محدود رکھوں گا۔

جمع و شران :

سنن ترمذی، مسند امام احمد اور مشکوٰۃ میں یہ حدیث موجود ہے کہ :-

كَانَ رَسُولُ اللَّهِ صَلَّى عَلَيْهِ وَسَلَّمَ إِذَا نَزَلَ عَلَيْهِ
 شَيْءٌ دَعَا بَعْضَ مَنْ كَانَ يَكْتُبُ فَيَقُولُ ضَعُوا
 هَؤُلَاءِ الْآيَاتِ فِي السُّورَةِ الَّتِي يَذْكُرُ فِيهَا كَذَا وَكَذَا .

(جب رسول اکرم صلعم پر کوئی چیز نازل ہوتی۔ تو آپ کسی کاتب وحی کو بلاتے اور فرماتے۔ کہ ان آیات کو لکھ کر فلاں فلاں سورتوں میں رکھ دو) عثمان بن ابی العاص کہتے ہیں کہ میں حضور صلعم کی خدمت میں بیٹھا ہوا تھا۔ کہ ناگاہ آپ نے آنکھیں جھکالیں۔ قریب تھا کہ آپ کا سر اقدس زمین کو چھو لینا۔ پھر آپ نے آنکھ اٹھائی اور فرمایا :-

اَتَانِي جِبْرِيلُ عَلَيْهِ السَّلَامُ فَأَمَرَنِي أَنْ
 أَضَعَ هَذِهِ الْآيَةَ بِهَذَا الْمَوْضِعِ مِنْ
 هَذِهِ السُّورَةِ إِنَّ اللَّهَ يَا مَرْبَا لَعَدَلُ .

(مسند امام احمد۔ ج ۳، ص ۲۱۸)
 (میرے پاس جبریل آیا تھا۔ اس نے مجھے ہدایت کی۔ کہ میں اس آیت (إِنَّ اللَّهَ يَا مَرْبَا لَعَدَلُ)) کو فلاں سورہ کے فلاں مقام پر رکھ دوں)

اس نوع کی احادیث اور بھی ہیں۔ جن سے واضح ہوتا ہے کہ حضور صلعم نے اپنی حیات مبارکہ ہی میں قرآن کو ایک خاص ترتیب دے دی تھی۔ یہ قرآن کاغذوں، پتوں، ٹھیکروں اور چمڑوں پر لکھا ہوا تھا۔ اور حضرت عائشہؓ کے ہاں ایک صندوق میں رکھا تھا۔

روایات سے پتہ چلتا ہے۔ کہ چند دیگر صحابہ کرامؓ نے بھی قرآن کے نسخے تیار

کے تھے۔ مثلاً :-

۱: محمد بن کعب القرظی سے روایت ہے کہ :

جمع القرآن علی عهد رسول اللہ خمسۃ

من الانصار۔ (سنن ابی داؤد)

(کہ حیات رسول میں پانچ انصار نے قرآن جمع کیا تھا)

ب: آپ نے وہ مشہور کہانی تو سنی ہی ہوگی کہ جب عمر بن خطاب ہاتھ میں تلوار لیے حضور کو قتل کرنے کے لیے گھر سے نکلے تو راہ میں کسی نے کہا کہ پہلے اپنے بہنوئی کی خبر تو لو۔ وہاں پہنچے۔ تو ان کے بہنوئی نے وہ اجزاء جن پر قرآن لکھا ہوا تھا۔ ادھر ادھر چھپا لیے۔

ج: عبداللہ بن عمر فرماتے ہیں کہ :

جمعت القرآن فقراءت بہ کل لیلۃ۔ فبلغ

النبی صلحہ فقال اقرءہ فی شہر۔

(سنن ترمذی)

(کہ میں نے بھی قرآن جمع کیا تھا۔ جسے ہر رات ختم کر ڈالتا تھا۔

حضور تک یہ خبر پہنچی تو فرمایا کہ ایک ختم ایک ماہ میں کیا کرو۔)

د: "عام الشعبی سے روایت ہے کہ حضور کی زندگی میں معاذ بن جبل، ابی بن کعب، زید بن ثابت، ابوالدرداء، ابو زید اور سعد بن عبید نے قرآن جمع کیا تھا۔"

(بحوالہ تاریخ القرآن - ص ۴۵)

۴: "ابو عمر اور محمد بن کعب القرظی سے روایت ہے کہ حیات رسول میں عثمان - علی - عبداللہ بن مسعود اور حذیفہ کے موٹی سالم نے بھی قرآن جمع کیا تھا۔"

(ایضاً - ص ۴۵)

۵: چند ایسی احادیث اور بھی ہیں۔ جن سے پتہ چلتا ہے کہ قرآن جمع کرنے والے صحابہ کرام کی تعداد کم از کم اسی تیس تھی۔

(ایضاً - ص ۴۴)

حفاظتِ قرآن :

قرآن کی حفاظت کے لیے حضور نے دو قدم اٹھائے تھے :
 اول : لکھے پڑھے صحابہ کو قرآن لکھنے کی ترغیب دی۔
 دوم : ہزار ہا صحابہ نے قرآن کو یاد کر لیا۔

رحلتِ رسول کے وقت صحابہ کی تعداد ۱۰ لاکھ کے قریب تھی۔ آخری حج میں سو لاکھ صحابہ شامل ہوئے تھے۔ یہ لوگ خدا و رسول اور قرآن پہ جان چھڑکتے تھے۔ قرآن تیس برس میں دھیرے دھیرے نازل ہوا تھا۔ ان صحابہ کے لیے ہر روز ایک دو آیات یاد کر لینا مشکل نہ تھا۔ اس لیے قیاس یہ ہے کہ تمام صحابہ قرآن کے حافظ ہوں گے۔ لیکن اگر ہم ان کا تناسب پانچ فیصد ہی فرض کر لیں۔ تب بھی یہ تعداد بیس ہزار تک جا پہنچتی ہے۔ ان لوگوں نے برسوں حضور سے قرآن سنا اور انھیں سنایا۔ پھر اسے اصلی صورت میں کسی تبدیلی کے بغیر اگلی نسل تک پہنچایا اور یہ سلسلہ ہم تک آ پہنچا۔ اللہ نے اس کی حفاظت کا ایک اور انتظام یہ کیا کہ اسے معجزانہ زبان میں نازل فرمایا۔ یعنی اسے فصاحت و بلاغت کے اُس مقام تک پہنچا دیا کہ بڑے سے بڑا ادیب، شاعر اور عالم قرآن کے اسلوب میں ایک جملہ تک نہ لکھ سکے۔

مصحف ابو بکر رضی :

جب جنگِ یمامہ (۱۰ھ) میں سینکڑوں محافظ شہید ہو گئے۔ تو حضرت صدیق نے حضور کا مصحف جو اینٹوں، چمڑے کے ٹکڑوں وغیرہ پہ لکھا ہوا تھا۔ اپنی بیٹی عائشہ رضی کے گھر سے منگوا یا اور زید بن ثابت کی نگرانی میں ایک مکمل نسخہ تیار کرا لیا۔ ابن حزم کتاب الفصل میں لکھتے ہیں، کہ عمر بن خطاب کی وفات کے وقت اس نسخے کی ایک لاکھ نقول ملک کے طول و عرض میں موجود تھیں۔ حضرت عثمان نے ان میں مزید اضافہ کیا اور اس طرح قرآن پوری طرح محفوظ ہو گیا۔

سات تراہیں :

حدیث میں ہے، کہ حضور نے سات قبائل یعنی قریش، طے، ہوازن، اہل یمن، ثقیف، ہذیل اور تمیم کو مقامی تلفظ میں قرآن پڑھنے کی اجازت دے رکھی تھی۔ اہل یمن الناس کو التات اور کلام کو شلام پڑھتے تھے۔ ارض ہذیل میں ح غائب تھی۔ وہ حق کو عقیق اور حاکم کو عاکم کہتے تھے۔ اس

قسم کا اختلاف برصغیر میں بھی موجود ہے۔ دہلی والے قلم بولتے ہیں۔ اہل پنجاب کلم اور حیدرآباد دکن والے غلم۔ قرأت کے یہ اختلافات عہد عثمان تک چلتے رہے۔ جب حضرت عثمانؓ نے کفایت قریش کی بنیادوں پر مصحف تیار کرایا تو یہ تمام اختلافات خود بخود ختم ہو گئے۔

تاریخ نزول وحی :

قاضی سلیمان منصوب پوری، پوری تحقیق کے بعد لکھتے ہیں کہ :

” ہمارے نبی صلی اللہ علیہ وآلہ وسلم موسم بہار میں دو شنبہ کے دن ۹۔ ربیع الاول ۱۰ عام الفیل، مطابق ۲۲۔ اپریل ۶۱۰ء۔ مطابق یکم جمادی الثانی ۶۱۰ء کو مکہ معظمہ میں بعد از صبح صادق و قبل از طلوع نسیہ عالمتاب پیدا ہوئے۔“

(رحمۃ العالمین۔ ج : ۱، ص : ۲۲)

نزول وحی کے متعلق فرماتے ہیں :

” جب آں حضرت صلعم کی عمر کے چالیس سال قمری پر ایک دن اوپر ہوا۔ تو ۹۔ ربیع الاول ۱۰ء میلادی۔ (مطابق ۱۲ فروری ۶۱۰ء) کو بروز دو شنبہ روح الامیں خدا کا حکم نبوت لے کر آں حضرت صلی اللہ علیہ وآلہ وسلم کے پاس آیا۔“

(ایضاً۔ ص ۵۲)

شمسی سالوں کے حساب سے نزول وحی کے وقت حضور صلعم کی عمر ۳۸ سال۔ ۹ ماہ اور ۲۰ دن تھی۔ چونکہ حضور کی رحلت ۱۲۔ ربیع الاول ۱۰ء (اور بروایت ۱۳۔ ربیع الاول) مطابق ۸۔ جون ۶۳۲ء ہوئی تھی۔ اس لیے شمسی لحاظ سے آپ کی عمر ۴۱ سال، ایک ماہ، ۱۶ یوم اور نزول وحی کا زمانہ ۲۲ سال ۳ ماہ اور ۲۶ دن تھا۔

اعراب :

روایت ہے کہ اعراب ابوالاسود دہلی بصری (۶۹۹ء) کی ایجاد ہے۔ ہوائیوں کہ اُس نے ایک

۱۔ حضرت عثمانؓ نے چار آدمیوں کو نیا نسخہ تیار کرنے پر لگایا تھا۔ زید بن ثابت، عبداللہ

بن زبیر، سعید بن عاص اور عبدالرحمن بن حارث۔ (ڈاس : ص ۴۸۳)

۲۔ یہاں مصنف سے سہو ہو گیا ہے۔ ۱۰ عام الفیل چاہیے تھا۔

۳۔ کنانہ کی ایک شاخ دہلی بن بکر کی طرف منسوب۔ حضرت علیؓ کا صاحب۔

شخص کو دیکھا کہ قرآن غلط پڑھ رہا تھا۔ اُسود نے اُسے صحیح قرأت سے آگاہ کیا اور ساتھ ہی یہ علامات سمجھائیں :-

(ا) زبر کے لیے حرف کے اوپر ایک نقطہ۔

(ب) زیر " " " " نیچے " "۔

(ج) پیش " " " " آگے " "۔

(د) تنوین کے لیے ایک نقطے کی جگہ دو نقطے۔

کچھ عرصہ بعد خلیفہ عبد الملک نے حجاج بن یوسف ثقفی کو قرآن پر اعراب لگانے کا حکم دیا۔ اُس نے اس مقصد کے لیے حسن لصری، مالک بن دینار، یحییٰ بن یعمر، عاصم بن میمون الجعدی اور دو دیگر علماء کی ایک مجلس ترتیب دی۔ یحییٰ بن یعمر نے نقطے (ب ت ث وغیرہ) ایجاد کیے اور دیگر ارکان نے سکون، تنوین، تشدید اور حرکات کو ایک معین صورت دی۔

(تاریخ القرآن : ص ۱۳۰)

قرآن کے صفاتی نام :

اللہ نے قرآن کے لیے کچھ صفاتی نام بھی استعمال کیے ہیں۔ مثلاً :-

الفرقان	✽	الکتاب	✽	البرہان
النور	✽	الہدیٰ	✽	الرحمت
الشفاء	✽	احسن الحدیث	✽	بیان
العلم	✽	بشرے	✽	تذکرہ
حکمت	✽	موعظہ	✽	ذکرے
القول الفصل	✽	بصائر	✽	الروح
	✽	البلاغ	✽	وغیرہ

تعداد آیات وغیرہ :

ابتداء میں کچھ عرصہ تک تعداد آیات میں اختلاف رہا۔ اُس کی وجہ یہ کہ بعض کاتبوں نے لمبی آیات کو دو حصوں میں بانٹ دیا تھا۔

یہ جدول ملاحظہ ہو :-

تعداد آیات اہل بصرہ کے ہاں : ۶۲۰۴

تعداد آیات اہل مدینہ کے ہاں : ۶۲۱۱

تعداد آیات اہل مکہ کے ہاں : ۶۲۱۹

تعداد آیات اہل شام کے ہاں : ۴۲۲۵
 تعداد آیات اہل کوفہ کے ہاں : ۴۲۳۹
 رفتہ رفتہ یہ اختلاف ختم ہو گیا، اور اب آیات کی تعداد بسم اللہ کے بغیر ۴۲۳۷ ہے۔ سورتوں کی تعداد ۱۱۴ ہے۔ جن میں سے ۸۶ مکی ہیں اور ۲۸ مدنی۔
 (ڈاس : ص ۲۸۹)

ترتیب نزول :

سورتیں کس ترتیب سے نازل ہوئیں۔ اس میں کافی اختلاف پایا جاتا ہے۔ اس موضوع پر مسلم علماء کے علاوہ چند مستشرقین نے بھی تحقیق کی تھی۔ ہم جدول ذیل میں صرف پچیس سورتوں کی ترتیب بتائیں گے کہ طویل بحث کی گنجائش نہیں ہے۔

شمار	ابن عباس	جلال الدین سیوطی	سرور کیم میوز	پادری جے۔ ایم۔ راڈویل
پہلی سورت	علق	علق	والعصر	علق
دوسری	ن	قلم	والعادیات	مَدَّ شَرِّ
تیسری	مَزْمَل	مَزْمَل	زُلزله	مَزْمَل
چوتھی	مَدَّ شَرِّ	مَدَّ شَرِّ	الشَّمْس	الضُّحٰی
پانچویں	بُولَهَب	بُولَهَب	قَرِيش	اِنشراح
چھٹی	تکویر	تکویر	-	فلق
ساتویں	اعلیٰ	اعلیٰ	قَارِعہ	النَّاس
آٹھویں	لَیْل	لَیْل	الَّتین	فَاتِحہ
نویں	فَجَب	فَجَب	تَكَثَّر	کُوثر
دسویں	الضُّحٰی	الضُّحٰی	هَمَزہ	اِخْلَاص
گیارہویں	اِنشراح	اِنشراح	اِنْفِطَار	ابولہب
بارہویں	عصر	عصر	لَیْل	کَافِرُونَ
تیرہویں	عادیات	عادیات	فِیل	هَمَزہ
چودھویں	کُوثر	کُوثر	فَجَب	تَكَثَّر
پندرہویں	تَكَثَّر	تَكَثَّر	بَلَد	مَاعُون

شمار	ابن عباس	جلال الدین سیوطی	سرور لیم میوز	پادری جے۔ ایم۔ رادویں
سوطویں سورت	ماعون	ماعون	ضحیٰ	لیل
سترہویں	کافرون	کافرون	الشراح	قلم
اٹھارویں	فیل	فیل	کوشر	بلد
انیسویں	فلق	فلق	علق	فیل
بیسویں	ناس	ناس	إخلاص	قریش
اکیسویں	إخلاص	إخلاص	مَدَّ ثِر	بیٹہ
بائیسویں	نجم	نجم	ابولہب	طارق
تیسویں	عبس	عبس	اعلیٰ	شمس
چوبیسویں	القدر	القدر	قدر	عبس
پچیسویں	شمس	شمس	غاشبہ	اعلیٰ

(ڈاس : ص ۲۹۰)

- ماخذ :- ۱ : قرآن حکیم
 ۲ : شاس - ص ۲۷۳
 ۳ : ڈاس - ص ۲۸۳
 ۴ : تاریخ القرآن - ص ۲۸، ۵۸، ۱۲۸

۱۵۷- الْقَرْيَةِ الَّتِي أَمْطَرَتْ مَطَرَ السَّوَاءِ

پوری آیت یوں ہے :-

وَلَقَدْ آتَوْا عَلَى الْقَرْيَةِ الَّتِي أَمْطَرَتْ
 مَطَرَ السَّوَاءِ أَفَلَمْ يَكُونُوا يَرَوْنها بَلْ كَانُوا لَا
 يَرْجُونَ نُشُورًا . (الفرقان : ۴۰)

(اہل مکہ خصوصاً ان کے تاجر) اُس بستی سے ہو آتے ہیں۔
جس پر پتھروں کی بارش برسی تھی۔ کیا انھوں نے اُسے نہیں دیکھا؟
(لیکن انھوں نے اس سے کوئی سبق حاصل نہیں کیا۔ کیونکہ انھیں مرنے
کے بعد حجاب اٹھنے کی امید نہیں ہے۔)

اس بستی سے مراد سڈوم ہے۔ جو قوم لوط کی سب سے بڑی بستی تھی۔ اس کے قریب
تین بستیاں اور بھی تھیں، یعنی عمورہ، اڈمہ اور زبائیم (ڈاب : ص ۴۵۹)۔ سب کی سب ہارڈن
کی ایک سرسبز وادی میں واقع تھیں۔ جو بحیرہ مردار کے جنوب میں تھی۔ قرون وسطیٰ کے تاریخ نگاروں
کا خیال یہ تھا کہ یہ بستیاں بحیرہ مردار میں ڈوب چکی ہیں۔ لیکن موجودہ تاریخ نگار اس سے متفق نہیں ہیں۔
ان کی رائے یہ ہے کہ ان کے آثار آج بھی اس بحیرہ کے جنوب (اور بقول بائبل، شمال) میں نظر
آتے ہیں۔

لفظ سڈوم کے معنی ہیں "بلنا"۔ چونکہ یہ شہر گندھک اور آگ کی بارش سے تباہ
ہوا تھا۔ اس لیے سڈوم کہلا یا۔ (ڈاب : ص ۴۶۰)
اس توجیہ پر یہ اعتراض وارد ہوتا ہے کہ بائبل کے مطابق اس شہر کا نام اُس وقت بھی
سڈوم تھا۔ جب لوط علیہ السلام نے وہاں سکونت اختیار کی تھی۔
"لوط نے ترائی کے شہروں میں سکونت اختیار کی اور سڈوم کی
طرف اپنا ڈیرہ لگایا۔" (پیدائش ۱۳/۱۳)

اس علاقے کی تباہی یوں ہوئی :

"تب خداوند نے اپنی طرف سے سڈوم اور عمورہ پر آسمان سے
گندھک اور آگ برسائی اور ان شہروں، اُس وادی اور ان شہروں کے
رہنے والوں کو زمین کی پیداوار سمیت تباہ کر دیا۔"

(پیدائش ۱۹/۱۵)

فَلَمَّا جَاءَ أَمْرُنَا جَعَلْنَا عَالِيَهَا سَافِلَهَا
وَأَمْطَرْنَا عَلَيْهَا حِجَارَةً مِّن سِجِّيلٍ مَّنضُودٍ
مُّسَوَّمَةً عِنْدَ رَبِّكَ -

(ہود : ۸۲)

(پھر جب ہمارا حکم ہوا۔ تو ہم نے اُن بستیوں کو تہہ و بالا کر دیا۔ اُن پر آتش دیدہ مٹی کے ایسے گولے مسلسل برسائے۔ جن پر اللہ نے نشان لگا رکھے تھے)۔

مآخذ :-

- ۱ : قرآن حکیم
- ۲ : بائبل - باب ۱۹
- ۳ : ڈاب - ص ۴۵۹

۱۵۸- الْقَرْيَةِ الَّتِي كَانَتْ حَاضِرَةَ الْبَحْرِ

قرآن نے ایک ایسی بستی کی داستان بیان کی ہے۔ جس کے باشندوں کو اللہ سبت کے دن مچھلی کے شکار سے روک دیا تھا۔ پھر ہوا یوں کہ سبت کے دن مچھلیاں زیادہ ہو جائیں اور باقی دنوں میں گھٹ جائیں۔

وَأَسْأَلُهُمْ عَنِ الْقَرْيَةِ الَّتِي
كَانَتْ حَاضِرَةَ الْبَحْرِ إِذْ يَعْدُونَ فِي
السَّبْتِ إِذْ تَأْتِيهِمْ حِثَانُهُمْ يَوْمَ
سَبْتِهِمْ شُرْعًا وَيَوْمَ لَا يَسْبِتُونَ
لَا تَأْتِيهِمْ كَذَلِكَ نَبْلُوهُمْ بِمَا
كَانُوا يَفْسُقُونَ -

(اعراف - ۱۶۳)

ذرا ان سے اُس بستی کا حال تو پوچھو۔ جو سمندر کے کنارے پہ واقع تھی اور اُس کے باشندے سبت کا احترام نہیں کرتے تھے۔ اتفاق یہ کہ سبت کے دن مچھلیاں کافی تعداد میں سطح آب پہ آجائیں۔ اور باقی دنوں میں غائب ہو جائیں۔ دراصل ہم نے انھیں ان کی بدکاری

کی وجہ سے ابتلا میں ڈال رکھا تھا۔
 یہ غالباً ان دنوں کا ذکر ہے۔ جب ساڑھے چھ لاکھ اسرائیلی بیابانِ تیہہ میں خیمہ زن تھے،
 اور ان کے کچھ گروہِ خلیجِ عقبہ کے قریب سکونت پذیر تھے۔
 تفسیر ابن عباس میں اس آیت کے نیچے مرقوم ہے کہ :
 اس سے مراد مدینہ ہے۔ لیکن صاحبِ جلالین اس سے ایلہ مراد
 لیتے ہیں۔ جو عقبہ ہی کا ایک ساحلی قصبہ تھا۔

مآخذ :-

- ۱ : جلالین
- ۲ : تفسیر ابن عباس

۱۵۹- الْقَرَّيْتَيْنِ (دوبستیاں)

وَقَالُوا لَوْلَا نُزِّلَ هَذَا الْقُرْآنُ عَلَى
 رَجُلٍ مِّنَ الْقَرَّيْتَيْنِ عَظِيمٍ -

(زُخْرُفٌ : ۳۱)

(وہ بولے۔ کہ یہ قرآن ان دو بستوں کے کسی بڑے آدمی پر
 کیوں نازل نہیں کیا گیا۔)
 دو بستوں سے مراد مکہ و طائف ہیں۔ اُس وقت مکہ کا متمول ترین اور بااثر رئیس ولید بن
 مغیرہ تھا، اور طائف کا عروہ بن مسعود ثقفی۔
 ملاحظہ ہوں :-

- ۱ : جلالین - ص ۲۰۵
- ۲ : ترجمہ مولانا احمد رضا خان - ص ۷۱۱

۱۶۰۔ قریش :

قرآن حکیم کی ایک سو چھٹی سورت کا نام ہی قریش ہے۔

لَا إِلَهَ إِلَّا قُرَيْشٌ - الخ
 باعتبار اشتقاق قریش قریش کی تصغیر ہے۔ جس کے ایک معنی ہیں : جمع کرنا۔
 کہتے ہیں کہ :

جب پانچویں صدی کے آخر میں قریش کے ایک سردار قُصَی نے خُزَاعَہ سے کعبہ کی نظامت چھینی۔ تو تمام قبائل قریش کو، جو نواح مکہ کے پہاڑوں میں غربت کی زندگی بسر کر رہے تھے اور ان کا گزارا تجارتی قافلوں کی باربرداری و مزدوری پہ تھا۔ مکہ میں جمع کر لیا۔ اور اس اجتماع کی وجہ سے وہ قریش کہلانے لگے۔

قریش کا ایک اور مفہوم کسب اور کمائی ہے۔

ہم کہہ چکے ہیں کہ یہ لوگ عموماً قافلوں کا بوجھ اٹھاتے تھے اور ان میں سے کچھ تجارت بھی کرتے تھے۔

”قریش“ اُس مچھلی کو بھی کہتے ہیں۔ جو چھوٹی مچھلی کو کھا جاتی ہے۔ چونکہ یہ قبائل بڑے بہادر، جنگجو اور متحد تھے۔ اس لیے یہ قریش کے نام سے مشہور ہو گئے۔


(معجم : ج ۷، ص ۷۱)

بیشتر علمائے انساب کی رائے یہ ہے کہ قریش ان قبائل کے ایک جد کا نام تھا۔ جو
 فہر بھی کہلاتا تھا۔

اس کا شجرۂ اجداد یہ ہے :

فہر	بن مالک	بن نضر	بن کسانہ	بن خزیمہ
بن مذرکہ	بن الیاس	بن مضر	بن نزار	
بن معد	بن عدنان	بن اد	بن اود	
بن ہمیص	بن سلیمان	بن ثابت	بن قیدار	
بن اسماعیل	بن ابراہیم			

(نسب نامہ رسول : ص ۷)



جب قُصَی نے اپنے قبائل کو کعبہ میں جمع کیا۔ تو چند ممتاز شاخوں، یعنی: زُہرہ - اسد - تیم - مخزوم - عدی - جُحاح اور سہم وغیرہ کو جو اِکعبہ میں بسایا، اور یہ اَبْطَیْی کہلانے لگے۔

مولانا معین الدین ندوی لکھتے ہیں کہ :

فاروقِ اعظم کا تعلق عدی سے ۔
حضرت خدیجۃ الکبریٰ کا اسد سے ۔
خالد بن ولید کا مخزوم سے ۔
عمر بن عاص کا سہم سے ۔
اور سعد بن ابی وقاص کا زُہرہ سے تھا ۔

(مہاجرین : ج-۱، ص ۱۴)

قریش کے باقی قبائل مکہ کے کناروں پہ آباد ہو گئے اور یہ قریشِ الظواہر کہلاتے تھے۔ سپاہی اور غازی انہی سے نکلتے تھے۔

(شاس : ص ۳۶۸)

کعبہ اور قُصَی :

قُصَی کا اصلی نام زید تھا۔ یہ مکہ میں پیدا ہوا اور جلد یتیم ہو گیا۔ اسے اس کی ماں شام کی طرف لے گئی۔ وہاں سے یہ جوانی میں واپس آیا۔ اور کعبہ کے متولی (ازخزاعہ) نے اسے اپنا داماد بنا لیا۔ جب یہ متولی مر گیا۔ تو قُصَی نے کعبہ کی نظامت از خود سنبھال لی۔ بنو خزاعہ نے اس کا مقابلہ کرنا چاہا۔ تو اس نے اکنافِ مکہ سے اپنے تمام قبائل بلا لیے۔ اور یہ متحد ہونے کی وجہ سے قریش کہلانے لگے۔ جنگ میں خزیمہ کو شکست ہوئی۔

نیز ایک ثالث نے قُصَی کے حق میں فیصلہ بھی دے دیا۔ اور اس طرح نظامتِ کعبہ قُصَی کے حوالے ہو گئی۔

ایک اور روایت یہ ہے کہ :

متولی کی وفات کے بعد کعبہ کی چابیاں ابو عبثان (غثبان) خزاعی
(متولی کا مختار کار) کے حوالے ہوئیں۔ وہ ایک بدتماش شرابی تھا۔
ایک دن قصی نے اُسے شراب پلا کر چابیاں خرید لیں۔ اور یوں
ابو عبثان حماقت میں ضرب المثل بن گیا۔

(کانس : ص ۲۲۳)

ماخذ :- ۱ : شاس - ص ۳۶۸

۲ : کانس - ص ۲۲۳

۳ : ادب العرب - ص ۲۰

۴ : معجم - ج ۱، ص ۷۱

۵ : نسب نامہ رسول - ص ۸

۶ : ہاجرین - ج ۱، ص ۱۶

ک

۱۶۱- کعبہ :

(نیز دیکھیے : بیت الحرام)

کعبہ ایک چوکور سی عمارت ہے۔ جس کی موجودہ بلندی پچاس فٹ، لمبائی چالیس، اور چوڑائی پینتیس فٹ ہے۔

مولانا محمد مالک کاندھلوی، جو حرمین میں مدتوں رہے۔ اپنی کتاب تاریخ الحرمین (طبع ٹنڈوالہار، ۱۳۹۰ھ، ص ۵۲) میں لکھتے ہیں، کہ :

کعبہ کا موجودہ طول و عرض یہ ہے :-

۱ : طول شمالاً جنوباً ۳۶ فٹ

۲ : عرض ۳۳ فٹ


۳ : اونچائی ۲۵ فٹ ہے۔

دونوں بیانات میں کوئی نمایاں تضاد نہیں۔ پہلے مورخین ذراع سے ماپتے تھے، اور مولانا محمد مالک نے انگریزی گز اور فٹ سے کام لیا ہے۔ ذراع کو کوئی ۱۸، کوئی ۲۲ اور کوئی ۲۴ انچ کا بتاتا ہے۔ اور یہ اختلاف اسی بنا پر ہے۔

یہ خاکستری رنگ کے پتھروں سے تعمیر ہوئی تھی۔ جو قریب کے پہاڑوں سے نکالے گئے تھے۔ اس کی کرسی ایک فٹ تک سنگ مرمر کی ہے۔ اس کے کونے رکن

۱۷ : اس عنوان کی بیشتر تفصیل ”بیت الحرام“ میں آچکی تھیں۔ لیکن انہیں کچھ اضافوں کے ساتھ یہاں دہرا دیا گیا ہے۔

کہلاتے ہیں۔ اور مختلف ناموں سے مشہور ہیں۔
یہ خاکہ ملاحظہ ہو :-



اندر تین ستون، کئی جھاڑ۔ نیز سونے اور چاندی کے چراغ دان ہیں۔ فرش سنگ مرمر کا ہے۔ حجر اسود کئی چھوٹے چھوٹے پتھروں کا مجموعہ ہے۔ اس کے گرد پہلے سرخ پتھر اور پھر چاندی کا حاشیہ ہے۔ کعبے کا سنہری پر نالہ میزاب رحمت کہلاتا ہے۔ یہ حجر الحطیم میں گرتا ہے۔

حطیم

کعبہ کی شمالی دیوار کے ساتھ ایک نیم قوسی دائرہ حطیم کہلاتا ہے۔ اس کی دیوار تین فٹ اونچی اور پانچ فٹ چوڑی ہے۔ حضرت ابراہیم علیہ السلام نے حضرت ہاجرہ و اسماعیل کو اسی مقام پر بسایا تھا۔ اور وہ یہیں دفن ہوئے تھے۔ اس کی دیوار حطیم کہلاتی ہے اور گھری ہوئی جگہ حجر۔ در کعبہ کے قریب آج بھی ایک نشیب موجود ہے۔ جس میں حضرت ابراہیم علیہ السلام گارا بناتے تھے۔ رکن عراقی کے قریب ایک چھوٹے سے گند کے نیچے وہ پتھر رکھا ہے،

جس پہ کھڑے ہو کر حضرت ابراہیم علیہ السلام دیوارِ کعبہ اٹھایا کرتے تھے۔ اس پتھر پر اُن کے آثارِ قدم آج بھی نظر آتے ہیں۔ مقامِ ابراہیم اسی کا نام ہے۔

(شاس : ص ۱۹۲)

تاریخ کعبہ :

بطلموس اپنے جغرافیہ (بحوالہ شاس ص ۱۹۳) میں جنوبی عرب کے ایک شہر مکرؤبہ کا ذکر کرتا ہے۔

جرمنی کا ایک جغرافیہ نگار گلینزر (GLASER) اپنی کتاب ”جغرافیہ عرب“ (طبع برلن ۱۸۹۰ء، ج ۲، ص ۲۳۵) میں لکھتا ہے کہ ”مکرؤبہ“ سے مراد غالباً مکہ ہے۔ یہ حبشی زبان کے ایک لفظ ”مکراب“ (معبد - مندر) کی تخریف ہے۔ اس سے ظاہر ہے کہ کعبہ بطلموس کے زمانے (دوسری صدی عیسوی) میں موجود تھا۔

(شاس : ص ۱۹۳)

تعمیر کعبہ میں تبدیلیاں :

کہتے ہیں کہ حضرت ابراہیم علیہ السلام کا کعبہ صرف ایک قد آدم اونچا تھا اور اُس پر چھت نہیں تھی۔ نیچے کرسی بھی نہیں تھی۔ نتیجہ یہ کہ بارش کا پانی بار بار کعبے میں گھس آتا۔ اور عمارت گر جاتی۔ جب حضرت خلیل کا کعبہ گر گیا۔ تو اسے بنو جرہم نے بنایا۔ دوبارہ سمار ہوا۔ تو عمالقمہ نے تعمیر کیا۔

عمالقمہ کے بعد دو ہزار برس تک بیت اللہ پہ کیا بیتی۔ تاریخ خاموش ہے۔ جب پانچویں صدی میلادی کے آخر میں کعبہ کی نظامت قضی بن کلاب (دیکھیے :- ۱۴۰۔ قریش) کے حوالے ہوئی۔ تو اُس نے کعبہ کو از سر نو بنایا۔ دیواریں اونچی کیں۔ لیکن پیسے ختم ہو جانے کی وجہ سے کعبے کا ایک حصہ بے تعمیر رہنے دیا۔ حطیم اسی حصے کا نام ہے۔ قضی کے بعد اُس کا بھائی عبدالدار اس خدمت پر مقرر ہوا۔ لیکن قضی کی اولاد اسے اپنا حق سمجھتی تھی۔ اس لیے کش مکش شروع ہو گئی۔ بالآخر ثالثوں نے فیصلہ یہ کیا کہ :

کلید کعبہ اور دار الندوہ آل عبدالدار کے پاس رہے۔ اور حجاج کی مہمانی۔ نگرانی اور آب رسانی عبد مناف بن قضی کے سپرد ہو۔

چنانچہ عبدمناف کے بعد ہاشم - پھر عبدالمطلب اور بعد ازاں عبداللہ ان خدمات کو سرانجام دیتے رہے۔

تعمیرِ قریش :

یہ غالباً ۵۹۵ء کا واقعہ ہے کہ ایک عورت کعبہ کے اندر بخور جلا رہی تھی کہ غلاف کعبہ کو آگ لگ گئی۔ اور سب کچھ جل گیا۔ قریش نے اسے از سر نو تعمیر کیا۔ جب حجرِ اسود کو نصب کرنے کا وقت آیا تو ہر قبیلہ یہ اعزاز حاصل کرنا چاہتا تھا۔

بالآخر فیصلہ یہ ہوا کہ :

جو شخص سب سے پہلے باپ صفا سے حرم میں داخل ہو۔

اُسے ثالث بنایا جائے۔

اتفاقاً وہ حضور صلی اللہ علیہ وآلہ وسلم کی ذاتِ اقدس تھی۔ آپ نے ایک چادر منگوائی۔ اُس میں حجرِ اسود رکھا۔ اور تمام قبائل کے نمائندوں سے کہا کہ چادر کو مل کر اوپر اٹھاؤ۔ جب حجرِ اسود اپنے مقام تک پہنچا۔ تو حضور صلی اللہ علیہ وآلہ وسلم نے اسے نکال کر دستِ مبارک سے نصب کر دیا۔

عرب کے ایک مشہور شاعر، بنیہ بن وہب مخزومی نے اس

واقعہ پر ایک قصیدہ لکھا۔

امیر معاویہ کے بعد جب یزید مسند نشین ہوا۔ تو اُس نے حضرت عبداللہ بن زبیر کو گرفتار کرنے کے لیے ایک لشکر بھیجا۔ عبداللہ کعبہ میں پناہ گیر ہو گئے۔ لیکن لشکر کے قائد حصین بن نمیر نے حرم کا احترام نہ کیا۔ اور منجنيق سے اتنے پتھر پھینکے کہ کعبہ کی دیواریں بھٹ گئیں۔ چھت کے کچھ بالے ٹوٹ گئے۔ اور ساتھ ہی یزید کا چراغ حیات گل ہو گیا۔ جب یہ خبر حصین تک پہنچی۔ تو وہ واپس چلا گیا۔

بعد میں حضرت عبداللہ نے ۶۲ھ میں بیت اللہ کو از سر نو بنایا۔ بعد از تکمیل اس پر ریشمی غلاف چڑھایا۔ ستونوں کو سونے کے پتروں سے سجایا۔ اور سونے کی کنجیاں بنوائیں۔

بعد میں عبدالملک (۶۵-۸۶ھ) نے حجاج کو حکم دیا کہ شمالی دیوار گرا کر حطیم کو

کعبہ سے نکال دے۔ اور اُس نے تعمیل کی۔

(خلاصہ توارخ مکہ - ص ۳)

۳۹ھ میں سیلاب کی وجہ سے حرم پھر گر گیا۔ اس وقت سلطان مراد خان (ترکی میں) برسرِ اقتدار تھا۔ اس نے اسے ایک دفعہ اور تعمیر کرایا۔

آرائشِ کعبہ :

حرم کی آرائش میں مختلف اشخاص نے حصہ لیا۔ مثلاً :-

۱: حضور صلی اللہ علیہ وآلہ وسلم کے دادا عبدالمطلب (۶۵۷ھ) نے کعبہ میں سونے کے دوہرن رکھ دیے۔ جو کسی وقت ساسانی خاندان کے جدِ اکبر ساسان (۲۲۶ھ) نے بھیجے تھے۔

۲: سونے کا پرنا ۹۸۱ھ میں سلیم ثانی عثمانی (۵۹۸۲ھ) نے پیش کیا تھا۔ (ڈاس : ص ۲۵۷)

۳: خلیفہ ولید (۸۶-۹۶ھ) نے تیس ہزار دینار کے صرف سے ستونوں اور دروازوں پر بھی سونے کے پترے لگوائے۔

۴: امین بن ہارون عباسی (۱۹۳-۱۹۸ھ) نے مزید اٹھارہ ہزار دینار خرچ کر کے سونے کے پتروں میں اضافہ کیا۔

۵: مقتدر عباسی (۲۹۵-۳۲۰ھ) کی والدہ نے ستونوں پر سونے کے خول چڑھاتے۔

۶: مصر کے ایک والی ملک ناصر ایوبی (۵۶۴-۵۸۹ھ) نیز ہند، ترکی اور چین کے کئی سلاطین نے اس کے حُسن میں اضافہ کیا۔

(خلاصہ توارخِ مکہ : ص ۳۰-۳۲)

غلافِ کعبہ :

یمن کے ایک بیٹے ابو کرب اسعد (۲۰۰-۶۲۵ھ) نے سب سے پہلے کعبہ کو یمنی چادر کا ایک غلاف پہنایا۔ حضورؐ بھی انہی چادروں کا غلاف تیار کراتے تھے۔ فاروق اعظمؓ نے مصری

۱: یا قوت حموی معجم - ج ۷، "کعبہ" کے تحت لکھتا ہے کہ غلاف چڑھانے والے بیٹے کا نام مالک بن عجلان تھا۔

کپڑے کو ترجیح دی۔ امیر معاویہ نے دیریا کو انتخاب کیا۔ اس کے بعد ہر سال دیریا کا غلاف آتا رہا۔ جب خلافت عباسیہ کو زوال آیا۔ تو غلاف کبھی مصر اور کبھی یمن سے آنے لگا۔ اس کے بعد سلاطین عثمان نے یہ کام اپنے ذمے لے لیا۔

سلیمان دوم عثمانی (۱۰۹۹ھ — ۱۱۰۲ھ) کے زمانے میں غلاف مصر سے جانے لگا۔ اور یہ سلسلہ آج تک قائم ہے۔
۱۹۶۲ء میں غلاف پاکستان نے بھیجا تھا۔

ماخذ :-

۱: خلاصہ تواریح مکہ - ص ۲۴ — ۳۴

۲: طبقات سلاطین اسلام - متفرق

۳: ڈاس - ص ۲۵۷

۴: شناس - ص ۳ — ۱۹۲

ل

۱۶۲- لات :

(نیز دیکھیے : ۱۲۵- ”عربی“)

یا قوت حموی لکھتا ہے (معجم - ج ۱، ص ۱۱۸) کہ لات بنو ثقیف کے ایک فیاض، بہادر اور مہمان نواز آدمی کا نام تھا۔ جب وہ مر گیا۔ تو قبیلے کو بہت صدمہ پہنچا۔ اس پر بنو خزاعہ (جو بنو جرہم کو شکست دے کر کعبہ کے منوی بن گئے تھے) کے ایک فیاض سردار عمرو بن لُحی نے اعلان کیا کہ مرحوم کی رُوح فلاں چٹان میں داخل ہو گئی ہے۔

روایت ہے کہ :

طائف کا ایک آدمی طائف میں ایک چٹان پہ بیٹھ کر حاجیوں پہ گھی اور دودھ بیچا کرتا تھا۔ عمرو کا اشارہ اسی چٹان کی طرف تھا۔ لوگوں نے اس چٹان کا طواف شروع کر دیا۔ پھر رفتہ رفتہ اس پر ایک صنم نصب ہو گیا، اس پر چھت ڈال دی گئی اور اس کا نام اللات رکھ دیا گیا۔ شروع میں تمام عرب اس کی عبادت کرتے تھے۔ بعد میں یہ صرف ہوازن کے لیے مخصوص ہو گیا۔ لوگ اس کی قسمیں کھاتے اور اس کی طرف فسوب ہونے پہ ناز کرتے تھے۔

لات ان کے نام کا بھی جزو بن گیا تھا۔ مثلاً :

❖ زید اللات

❖ نسیم اللات اور

❖ حارث اللات

شاس (ص ۲۸۷) سے آلِ الہکات (سورج دیوتا) کی تحریف سمجھتا ہے۔ فتح مکہ کے بعد آن حضرت صلی اللہ علیہ وآلہ وسلم نے ابوسفیان بن خزیمہ اور مغیرہ بن شعبہ

کولادت کی تباہی کا حکم دیا۔ انھوں نے تعمیل کی، اور جہاں لادت گرا تھا۔ وہاں جلد ہی ایک مسجد بن گئی۔

مآخذ :-

۱: معجم - ج ۷ " اللات "

۲: شاس - ص ۲۸۷

۳: ڈاس - ص ۲۸۵

۱۶۳۔ لقمان :

قرآن میں اللہ نے لقمان کے متعلق صرف اتنا ہی کہا ہے کہ :

وَلَقَدْ آتَيْنَا لُقْمَانَ الْحِكْمَةَ (لقمان)

" ہم نے لقمان کو حکمت (دانش - فلسفہ - علم) سے نوازا تھا۔ اور یہ نہیں بتایا کہ وہ کون - کیا - کہاں کا رہنے والا اور کس زمانے سے تعلق رکھتا تھا؟ اس کے متعلق علمائے اسلام نیز محققین یورپ نے کچھ نہ کچھ لکھا ہے۔ مثلاً :-

علمائے اسلام کی تصریحات :

محمد ابن اسحاق مدنی (۱۵۰ھ) کی رائے یہ ہے کہ :
 لقمان حضرت ابراہیم علیہ السلام کے بھائی ناعور کا پوتا اور
 ناعور کا فرزند تھا۔ لقمان بن ناعور بن ناعور بن آزر۔
 وہب بن وہب بن کثیر القرشی المدنی (۲۰۰ھ) کا خیال ہے
 کہ یہ حضرت ایوب کا بھانجا تھا۔
 مقاتل بن سلیمان ازدی خراسانی (۱۰۵ھ) سے حضرت ایوب
 کا خالہ زاد بھائی قرار دیتا ہے۔
 (جلالین - ص ۳۲۲)

مدینہ کے ایک مورخ واقدی (۱۳۰ — ۲۰۷ھ) کی رائے
 میں آپ بنو اسرائیل کے قاضی تھے۔

یہ بھی روایت ہے۔ کہ :

آپ کی عمر ایک ہزار برس تھی۔ اور آپ حضرت داؤد علیہ السلام کے معاصر بھی رہے۔

(ترجمہ مولانا احمد رضا خان - حاشیہ مد ۵۹۷)

کتاب الہدیٰ کے مصنف مولانا یعقوب الحسن نے شعرائے جاہلی کے کلام سے لقمان حمیری کا سراغ لگایا ہے۔ اس کے متعلق عادِ ثانیہ کے ایک سردار سمیدع بن زبیری کہہ کر کے اپنے قبیلہ کے لوگوں سے کہا تھا کہ :

سَيُرَوُّ بِنَا إِلَىٰ هَذَا الْمَلِكِ الْحَمِيرِي
لَقَمَانِ بْنِ عَادٍ فَإِنَّ عِنْدَهُ رَشْدًا وَسِدَادًا
وَصَلَحًا لِلْعِبَادِ -

(آؤ ہم اس حمیری بادشاہ لقمان بن عاد کے یہاں چلیں۔
کہ اس - ہدایت - راستی اور بندوں کی بہبود کا سبق ملتا ہے۔)
اسی کے متعلق ایک اور شاعر نے کہا تھا :-

قَدْ قَامَ مِنْ حَمِيرٍ ذُو الرِّشَادِ
لَقَمَانُهَا فَقَدْ هَدَاةً الْهَادِي
فَخَيْرَ الْمُنْكَرِ بِالسِّدَادِ -

(حمیر میں ایک صاحب ہدایت پیدا ہوا ہے۔ جسے اللہ نے ہدایت دی ہے۔ اور اس نے بدی کو نیکی سے بدل دیا ہے)
کہتے ہیں۔ کہ یمن کے قبیلہ بنو لقمان کا جدِ اول یہی تھا۔ سلمیٰ بن ربیعہ کے ایک قصیدے میں اسی قبیلے کا ذکر ہے۔

و اهل جاش و مارِبِ
و حتى لقمان و التقون
(اہل جاش و مارِب - قبیلہ لقمان اور تیر انداز قبائل

سب کے سب منٹ گتے ہیں۔)

(کتاب الہدیٰ - ص ۳۷۹)

علمائے یورپ کی رائے :

علمائے یورپ کے ایک گروہ اور خصوصاً سیل کا خیال یہ ہے کہ :
لقمان سے مراد یونان کا ایک فلسفی ایسپ (AESOP) ہے۔
جو بعض روایات کے مطابق ایک نہایت بد صورت کبوتر ا غلام تھا جسے
لوگ اپنے شریر بچوں کو ڈرانے کے لیے خرید کرتے تھے۔ اس کے
آخری آقائے اس کے امثال و مواعظ سے متاثر ہو کر اسے آزاد کر دیا۔
اور لیڈیا (ترکی کا جنوب - مغربی کونہ) کے ایک بادشاہ کراسس
(CROESUS) نے اسے اپنے ہاں بلا لیا۔ اور کچھ عرصے کے بعد اسے
اپنے افکار کی تبلیغ کے لیے اپالو کے معبد میں بھیج دیا۔ اپالو یونانیوں کا
ایک دیوتا تھا۔ جو خدائے نور کے نام سے مشہور تھا۔ اس کا مندر یونان
کے ایک شہر ڈلفی (DELPHI) میں تھا۔ وہاں اپالو کے پجاریوں
نے اسے قتل کر دیا۔ اس کی ولادت ۶۲۰ - تم اور وفات ۵۴۰ تم میں
ہوئی تھی۔

(کامپٹن انسائیکلو پیڈیا - ج - ۱، ص ۲۰)

اس کی امثال انگلستان کے ایک فاضل BORRIS ARTZY BASHEFF
نے ۱۹۲۸ء میں ایڈٹ کی تھیں۔

پروفیسر گب نے مختلف ماخذ، مثلاً :-

ابن اثیر :- الکامل -

ثعلبی :- قصص الانبیاء -

جلیز :-

WAS THAT MUHAMMAD ?

جے - واکر :- NOT THE QURANIC WORD. وغیرہ کی بنا

پر لقمان کے متعلق ایک خاصہ علمی مقالہ لکھا ہے۔

جس کا ملخص یہ کہ :

لقمان کی داستان تین مراحل سے گزری ہے۔

پہلا مرحلہ :

پہلا مرحلہ روایات قبل از اسلام کا تھا۔ جن میں لقمان کو ایک طویل العمر بزرگ، حکیم اور بہادر کی حیثیت سے پیش کیا گیا تھا۔

ابو حاتم سجستانی اپنی تصنیف کتاب المعمرین میں لکھتا ہے کہ :
خضر علیہ السلام کے بعد لقمان کی عمر سب سے لمبی تھی۔ اور یہ ہزار برس تک زندہ رہا۔

مسٹر آر۔ بیسٹ (R. BASSET) نے لقمان پہ ایک کتاب لکھی تھی۔ جو پیرس سے ۱۸۹۰ء میں شائع ہوئی۔ اس میں اُس نے اُن شعراء کا ذکر کیا ہے۔ جو یا تو عہد جاہلیت سے تعلق رکھتے تھے۔ اور یا اوائل اسلام سے۔ مثلاً :

❖ طَرْفَه

❖ لَبِيد

❖ اَلرَّاعِشِي

❖ اِمْرَعُ الْقَيْس

لبید اور امرع القیس اسے عاد کا بیٹا سمجھتے ہیں۔ طَرْفَه کے ہاں وہ قمار باز بھی تھا۔ لیکن یہ ایک ایسا الزام ہے۔ جس کی تائید کہیں سے نہیں ہوتی۔
روایات عرب کے مطابق لقمان پہلا مُقَنَّن ہے۔ جس نے چوری کی سزا قطع بند (ہاتھ کاٹنا) اور زنا کی رجم (سنگسار کرنا) تجویز کی تھی۔ اس نے اپنی فاحشہ بیوی کو رجم ہی سے ہلاک کیا تھا۔

طَبْرِي (۵۳۱۰ھ) اور ابوالفدا (۵۷۳۲ھ) کا خیال ہے کہ یربین کا بادشاہ تھا۔

دوسرا مرحلہ :

دوسرے مرحلے پر لقمان کو اُمثال کا خالق قرار دیا گیا۔
قرآن نے بھی اُس کی چند اُمثال کا ذکر کیا ہے۔ مثلاً :

وَاقْصِدْ فِي مَشْيِكَ وَاغْضُضْ مِنْ صَوْتِكَ

إِنَّ أَنْكَرَ الْأَصْوَاتِ لَصَوْتُ الْحَمِيرِ

(لقمان - ۱۹)

(چال درمیانی اور آواز کو دھیمار کھ۔ کہ گدھے کی آواز
سب سے بُری ہوتی ہے۔)

کیمبرج کے ایک پروفیسر ریڈل ہیئرس (۱۸۵۲ — ۱۹۴۱ء) نے ایک اور روایتی
حکیم و فلسفی "اخیقار" کی داستان (STORY OF AKHIKAR) لکھی تھی۔ اس میں وہ
اس بات پر کئی دلائل دیتا ہے کہ اخیقار ہی قرآن کا لقمان تھا۔ اس سلسلے وہ اخیقار کے کئی ایسے
اقوال پیش کرتا ہے۔ جو قرآن سے ملتے جلتے ہیں۔ مثلاً :-

"سر جھکا کے چلو۔ دھیمی آواز میں بولو۔ کیونکہ اگر بلند آواز
سے گھر بن سکتا۔ تو گدھا ہر روز دو گھر بنا لیتا۔"

(شاس - ص ۲۸۹)

مسلمانوں میں کتنے ہی مصنفین ہیں۔ جنہوں نے امثال (اقوال زرّیں) جمع کیں۔ اور جس
قول کو چاہا لقمان کی طرف منسوب کر دیا۔

وہب بن منبہ (۳۴ — ۱۱۴ھ) صنعاء (یمن) میں قاضی تھا۔ اور اُسے ہزار ہا روایات
(عربی۔ اسرائیلی وغیرہ) ازبڑ تھیں۔ اُس کی طرف یہ مبالغہ آمیز دعویٰ منسوب ہے کہ :-
"میں نے امثال لقمان کے دس ہزار ابواب پڑھے ہیں"

(شاس - ص ۲۸۹)

ثعلبی نیشاپوری (۴۲۷ھ) کی "مجالس" میں ایک باب حکمت لقمان پر ہے۔ اس کی چند
امثال ملاحظہ فرمائیے :-

۱ : اپنے بچے کو معاف نہ کرو۔ اُس کے لیے بید کی ضربیں اتنی

ہی مفید ہیں۔ جتنی باغ کے لیے کھاد یا بیج کے لیے پانی۔

۲ : دوست سے دوستی اسی حد تک نبھاؤ۔ کہ اللہ ناراض نہ

ہونے پاتے۔

۳ : بیمار ہونے سے پہلے طبیب سے مشورہ کرو۔

کہتے ہیں کہ لقمان حضرت داؤد علیہ السلام (۱۰۱۵ - قم) کا وزیر تھا۔ اور تین سو سال
بعد تک زندہ رہا۔

تیسرا مرحلہ :

تیسرے مرحلے پر لقمان پہلے امثال طراز اور پھر امثال نگار کی حیثیت سے ہمارے سامنے

آتا ہے۔

جب یونانی ایسیپ کی دانش مشرق میں پھیلی۔ تو اس کی کئی حکایات و امثال لقمان کی طرف منسوب ہو گئیں۔ قدیم عربی روایات کی رو سے لقمان ایک حکیم و فلسفی تھا۔ لیکن بعد کی روایات میں بعض نے اُسے ایک بد صورت یونانی یا حبشی غلام بنا دیا۔ اور کسی نے اُسے ترکھان۔ درزی اور گڈریا کہہ دیا۔ قدیم عرب اُسے صرف امثال طراز سمجھتے تھے۔ لیکن قرون وسطیٰ میں جانوروں کی زبانی حکایات FABLES بھی اُس کی طرف منسوب ہو گئیں۔ پہلے وہ امثال کا قولی مصنف تھا۔ لیکن بعد میں اُسے امثال نگار بنا دیا گیا۔

آج سے ۷۵/۸ برس پہلے ایسیپ کی اکتالیس کہانیاں۔ ایک فرانسیسی پروفیسر ڈیرن برگ DEREN BOURG (۱۸۲۲-۱۹۰۸ء) نے پیرس سے شائع کی تھیں۔ ان کا مخطوطہ ۱۲۹۹ء سے تعلق رکھتا ہے۔ ظاہر ہے۔ کہ یہ کہانیاں صدیوں سے دنیا میں رائج ہوں گی جب یہ تعلبی، میدانی اور دیگر مسلم امثال نگاروں تک پہنچیں۔ تو انھوں نے ایسیپ کو لقمان سمجھ کر کئی حکایات اس کی طرف منسوب کر دیں۔

بعض مفسرین نے لقمان کو عہدِ موسیٰ کا بلعم باعور قرار دیا ہے۔

چند محققین مغرب مثلاً :-

ڈیرن بزرگ، ایڈورڈ میٹر اور بیٹسٹ (شاس ص ۲۹) کی رائے بھی یہی ہے۔ بلعم عراق میں پیدا ہوا، اور نڈین میں جا بسا۔ وہاں ایک روایت کے مطابق یہ بادشاہ بن گیا۔

(گنتی ۳۱/۸)

اسے اللہ نے پیش بینی و پیش گوئی کی طاقت سے نوازا رکھا تھا۔

(گنتی ۲۲/۵)

اور انبیاء میں شمار ہوتا تھا۔

جب بنو اسرائیل موآب (بحیرہ مراد کے مشرقی ساحل پہ ایک ضلع) کے میدان میں خیمہ آرا ہوئے۔ تو شاہ موآب نے بلعم کو بلایا کہ وہ بنو اسرائیل کے لیے بددعا کرے۔ پہلے تو اُس نے دو دفعہ انکار کیا۔ لیکن تیسری مرتبہ چل پڑا۔ اور شاہ موآب کو مشورہ دیا۔ کہ وہ عورتوں کو اسرائیلی خیموں میں کام کاج کی اجازت دے دے۔ ہو سکتا ہے کہ اسرائیلیوں کی ایک خاصی تعداد ان پہ مائل ہو کر بدکاری کی طرف راغب ہو جاتے اور پٹ جاتے۔

یہ سکیم کامیاب رہی۔ انھوں نے بدکاری کی۔ اللہ کا غضب ان پہ بھڑکا۔ چنانچہ ان میں ایک وبا پھوٹ پڑی اور چوبیس ہزار

اسرائیلی ہلاک ہو گئے۔
(رگنتی - ۲۵)


اس حرکت کا انتقام لینے کے لیے حضرت موسیٰ علیہ السلام نے ندین پر حملہ کیا اور
بلغم اس جنگ میں ہلاک ہو گیا۔

ماخذ :-

- ۱: تفسیر طبری، طبع قاہرہ ۱۳۲۱ھ،
ج - ۲۱، ص ۳۹-۵۰
- ۲: ثعلبی، قصص الانبیاء - طبع قاہرہ ۱۳۲۵ھ،
ص ۲۲۰ - ۲۲۲
- ۳: شاکس - ص ۲۸۹
- ۴: جلالین - ص ۳۲۲
- ۵: ترجمہ قرآن - احمد رضا خان - حاشیہ ص ۵۹
- ۶: کتاب الہدیٰ - ص ۳۷۹
- ۷: ڈاب - ص ۷۱
- ۸: ڈاس - ص ۳۹۱
- ۹: قرآن شریف
- ۱۰: ہائبل
- ۱۱: کامپٹن - انسائیکلو پیڈیا۔

۱۶۴- لوطؑ

حضرت لوط علیہ السلام کا ذکر قرآن مجید میں اٹھائیس دفعہ آیا ہے۔ آپ حضرت ابراہیم علیہ السلام کے چوتھے تھے۔
شجرہ یہ ہے :-



آپ کی دو بہنیں تھیں۔ ملکاء اور اسکاء۔ دونوں کی شادیاں اپنے حقیقی چچوں سے ہوئی تھیں۔
(دین ابراہیمؑ میں یہ چیز جائز تھی)۔

ملکاء کا نکاح نحور سے ہوا۔ اور اسکاء (جسے اکثر شارحین تورات سارہ کا مترادف سمجھتے ہیں) کا حضرت ابراہیمؑ سے۔

ابھی آذر کا خاندان اور (بابل۔ عراق) ہی میں تھا۔ کہ لوط کے والد فوت ہو گئے اور لوط کو دادے نے اپنی تربیت میں لے لیا۔ جب بابل میں چاند کی پرستش ختم ہو گئی۔ تو آذر اپنے سارے خاندان کو لے کر شام کے ایک شہر حران (آج کل ترکی میں ہے) میں چلا گیا۔ جہاں چاند۔ دیوی کا بہت بڑا معبد تھا۔ (پیدائش: ۱۳۱۱)

آذر کی وفات کے بعد لوط و ابراہیم علیہما السلام کنعان کی طرف نکل گئے اور وہاں بیت ایل

(یوروشلم سے دس میل شمال مشرق کی طرف) میں جاٹھڑے۔

(پیدائش : ۱۲/۸)

کچھ عرصہ بعد وہاں کال پڑ گیا۔ اور یہ دونوں مصر کو روانہ ہو گئے۔ جب کال ختم ہو گیا تو یہ کنعان میں واپس آ گئے۔ چونکہ ان کے پاس سیم و زر کے علاوہ بڑے بڑے ریوڑ بھی تھے اور بیت ایل کے نواح میں اتنا چارہ نہ تھا۔ نیز ان کے چرواہے آپس میں جھگڑتے رہتے تھے۔ اس لیے ان دونوں نے طے کیا کہ ابراہیم علیہ السلام تو خبرزون میں رہیں، اور کوٹ اژدن کی ایک سرسبز وادی میں چلے جائیں۔ جہاں کے مشہور گاؤں سدوم اور عمورہ تھے۔

(پیدائش : ۱۳/۱۱)

یہ علاقہ کئی چھوٹی چھوٹی ریاستوں میں بٹا ہوا تھا۔ ان کے والی ہمیشہ آپس میں لڑتے رہتے تھے جب حضرت کوٹ علیہ السلام وہاں مقیم ہوئے تو ایسا ہی ایک معرکہ پیش آیا۔ ایک طرف سدوم اور نواحی علاقے کے پانچ بادشاہ تھے۔ اور دوسری طرف عیلام۔ جو تیم وغیرہ کے چار حملہ آور۔ سدوم کو شکست ہوئی اور حملہ آور بے شمار مال و اسباب، ریوڑ اور قیدی لے کر واپس چل پڑے۔ ان قیدیوں میں حضرت کوٹ بھی شامل تھے۔ جب یہ خبر حضرت ابراہیم علیہ السلام تک پہنچی۔ تو آپ نے ۳۱۸ مشاق اور بہادر خانہ زادوں (پیدائش : ۱۴/۱۴) کے ساتھ حملہ آوروں کا تعاقب کیا اور دمشق کے قریب خوبہ (بسی) میں انہیں بالیا۔ ان سے کوٹ کا مال بھی چھینا۔ اور حضرت کوٹ علیہ السلام کو بھی چھڑا

لائے۔ (پیدائش : ۱۴/۱۴)

چونکہ سدوم کے لوگ نہایت بدکار تھے۔ اور کوئی بات سُننے کے لیے آمادہ نہ تھے۔ اس لیے اللہ نے کوٹ کی طرف دو فرشتے بھیجے کہ اس بستی کو فوراً خالی کر دو، کہ میں اسے تباہ کرنے والا ہوں۔

جب یہ وہاں سے نکل کر قریب کی ایک بستی صغریٰ میں پہنچے۔ تو سدوم اور عمورہ وغیرہ پر آگ اور گندھک برسنے لگی۔ اور سب کچھ تباہ ہو گیا۔

(پیدائش : ۱۹/۲۴-۲۵)

پیلز انساٹیکلو پیڈیا (ص ۶۵۶) میں اسے ۲۲۵ ق م کا واقعہ بتایا گیا ہے۔ لیکن کمپینین (ص ۱۸۲) اسے دو سو سال بعد کا حادثہ قرار دیتا ہے۔

طبری نے زوجہ کوٹ کا نام و اعلہ یا ہلسا کا بتایا ہے۔ بڑی بیٹی کا ریش۔ چھوٹی کا راریہ یا صغریٰ یا روایہ لکھا ہے۔

(شاس : ص ۲۹)

مسکن لوطؑ :

ساحل قلزم کے ساتھ ساتھ حجاز سے شام جاتے ہوئے سب سے پہلے حجر آتا ہے۔ جسے آج کل مدائن صالح کہتے ہیں۔ آگے ایک جنگل ہے جو ایکہ کے نام سے مشہور تھا۔ اس کے پاس ہی تبوک ہے۔ اولہ اوپر اندازاً اڑھائی سو میل شمال میں بحیرہ مردار۔ جس کے جنوبی ساحل پر سدوم کی وادی تھی۔ اس کی چار بستیاں یعنی : سدوم - عمورہ - آذمہ اور زبا عیم باران آتش سے تباہ ہو گئی تھیں۔ قرآن نے اس شاہراہ کو جو یمن سے حلب تک جاتی ہے۔ "امامہ مبین" (بڑی شاہراہ) کہا ہے۔ (حجر: ۷۹)۔

اسی شاہراہ پر حجاز ریلوے تعمیر ہوئی تھی۔ جو مدینہ سے نکل کر پہلے حجر چھ پر تیرک، اور بعد ازاں دمشق کو جاتی تھی۔ (کتاب الہدیٰ: ص ۲۶۲)

وَلَوْطًا آتَيْنَاهُ حُكْمًا وَعِلْمًا وَنَجَّيْنَاهُ
مِنَ الْقَرْيَةِ الَّتِي كَانَتْ تَعْمَلُ الْخَبَائِثَ
إِنَّهُمْ كَانُوا قَوْمَ سَوْءٍ فَاسِقِينَ۔

(انبیاء - ۷۴)

(ہم نے لوط کو علم و دانش سے نوازا اور اُسے ایک نخبیث بستی سے نجات دی۔ اس بستی کے لوگ فاسق و بدکار تھے۔)

مآخذ :-

- ۱: بائبل
- ۲: پیپلز: ص ۶۵۶
- ۳: کمپینین: ص ۱۸۲
- ۴: شاس: ص ۲۹۰
- ۵: کتاب الہدیٰ: ص ۲۶۲
- ۶: ڈاسن: ص ۲۹۹
- ۷: قرآن شریف

۱۶۵۔ لَيْلَةُ الْقَدَرِ :

إِنَّا أَنْزَلْنَاهُ فِي لَيْلَةِ الْقَدَرِ
(قدر - ۱)

(ہم نے نزولِ قرآن کا آغاز لَيْلَةُ الْقَدَرِ میں کیا۔)
اس آیت کے تحت مصر کے مشہور فاضل و محقق علامہ جوہری طنطاوی (۱۹۴۰ء) لکھتے ہیں کہ :

قدر کے معنی تعیین۔ اندازہ اور عظمت ہیں۔ چونکہ قرآن حکیم اُن اصولوں کی وضاحت کرتا ہے۔ جن کا لازمی نتیجہ انسانی عظمت۔ فلاح۔ آسودگی اور سکونِ قلب ہے اور اُن منازلِ رفیعہ کا پتہ دیتا ہے۔ جو حیاتِ انسانی کا نصب العین ہیں۔ اس لیے وہ رات بہت بڑی رات ہے جس میں نزولِ قرآن کی ابتدا ہوتی تھی۔
ساتھ ہی فرماتے ہیں کہ :

ہر شب، شبِ قدر بن سکتی ہے۔ اگر اسے عبادت
(ذکر و تسبیح) میں بسر کیا جائے۔

(الجواہر: ج ۲۵، ص ۲۲۷)

لَيْلَةُ الْقَدَرِ کا موضوع اتنا اہم ہے کہ حدیث کے تقریباً ہر مجموعے میں اس پر متعدد احادیث ملتی ہیں۔
چند ایک یہ ہیں :-

۱ : حضور صلی اللہ علیہ وآلہ وسلم نے فرمایا کہ لَيْلَةُ الْقَدَرِ
کو رمضان کے آخری عشرہ کی طاق تاریخوں (۲۱-۲۳-۲۵-
۲۷-۲۹) میں تلاش کرو۔ (بخاری)

۲ : فرمایا : میرے پاس ایک فرشتہ آیا۔ اور اُس نے بتایا کہ
لَيْلَةُ الْقَدَرِ رمضان کے آخری عشرہ میں ہوتی ہے۔

(بخاری و مسلم)

۳ : فرمایا : جو شخص ہر رات عبادت کرے۔ وہ شب قدر کو پالے گا۔ (مسلم)

۴ : ایک دن حضرت عائشہؓ نے حضورؐ سے پوچھا کہ : اگر یہی شب قدر کو پالوں۔ تو کون سی دعا مانگوں۔ فرمایا : اُس وقت کہو :-

”اے اللہ تو معاف کرنے والا ہے اور معافی کو پسند کرتا ہے۔ پس مجھے معاف کر۔“

(ابن ماجہ - ترمذی - احمد بن حنبل)

۵ : فرمایا : جب لیلۃ القدر کا ظہور ہوتا ہے۔ تو حضرت جبریل تمام فرشتوں کے ساتھ مل کر ہر اُس شخص کے لیے مغفرت طلب کرتے ہیں جو رات کو عبادت کرتا ہے۔ (بیہقی)

(بحوالہ مشکوٰۃ - اردو ترجمہ - ص ۸-۲۲۷)

ایک واقعہ :

فیوض لیلۃ القدر کی زندہ و متحرک مثال پاکستان کے ایک دراز عمر بزرگ مولانا عبدالمجید ہیں۔ آپ کی ولادت ۱۸۲۲ء میں ہوئی تھی اور آج تک زندہ ہیں۔ آپ ۱۹۴۵ء تک ۵۵ حج کر چکے تھے۔ ۱۸۵۷ء کے جہاد آزادی میں انگریزوں کے خلاف لڑے۔ دیوبند کے دارالعلوم میں برسوں درس دیتے رہے اور مولانا امداد اللہ خاں جگر کی، مولانا محمد قاسم نانوتوی، مولانا اشرف علی تھانوی، اور مولانا محمود الحسن کے ہمراہ برسوں رہے۔ آپ کی بینائی بالکل درست ہے۔ دانت تین دفعہ گر کر پھر نکلے۔ بال کبھی سفید ہو جاتے ہیں اور کبھی سیاہ۔ نورانی چہرہ۔ روشن آنکھیں۔ کمر سیدھی۔ قد پانچ فٹ نو انچ۔ آج سے ایک سو پچاس سال پہلے (۱۸۲۲ء) عراق کے مشہور شہر موصل میں پیدا ہوئے تھے۔ آپ کے والدین ہندوستان میں آ گئے۔ ۱۸۵۷ء کے بعد آپ مدینہ منورہ میں چلے گئے۔ وہاں تیس سال رہے۔ وہاں سے واپس آئے تو ہمالہ کی ایک دور افتادہ ریاست ہنزہ میں رہنے لگے اور آج تک وہیں ہیں۔

جب ۱۹۴۵ء میں آپ ۵۵ ویں حج سے لوٹے اور ۲۰ جون کو لاہور سٹیشن سے گزرے، تو لاہور کے تمام علماء آپ کے استقبال کے لیے اسٹیشن پر موجود تھے۔

آپ درازی عمر کی وجہ یہ بتاتے ہیں کہ ایک مرتبہ آپ رمضان کے آخری عشرہ میں محو اعتکاف تھے کہ لیلۃ القدر کے جلووں سے ظلمتیں کانپ اٹھیں۔ آپ نے فوراً ہاتھ اٹھائے اور گھبراہٹ میں درازی عمر کی استدعا کر دی اور وہ دعا قبول ہو گئی۔

ایک دفعہ فرشتے آپ کی رُوح قبض کر کے آسمانوں پر پہنچے تو تیسرے آسمان کے ایک بڑے فرشتے نے کہا کہ ان کی عمر بڑھا دی گئی ہے۔ اس لیے انہیں واپس لے جاؤ۔ جب میری رُوح دوبارہ میرے جسم میں داخل ہوئی۔ تو میرا گھر جو پہلے ماتم خانہ بنا ہوا تھا۔ ایک طرب خانہ بن گیا۔

(چٹان - اشاعت ۲۶ جولائی ۱۹۶۵ء)

ص : ۱۲ - ۱۴

مآخذ :-

- ۱ : تفسیر الجواہر - ص ۲۲۷
- ۲ : مشکوٰۃ (اُردو) ص ۲۲۷
- ۳ : چٹان ۲۶ - جولائی ۱۹۶۵ء

م

۱۶۶- مابوج (یابوج- مابوج)

یابوج مابوج کے متعلق بیشتر مفسرین نے اتنا ہی لکھا ہے کہ یہ وحشی ترک قبائل تھے۔ جو ہمسایہ ریاستوں پہ حملے کیا کرتے تھے۔

مولانا ابوالکلام آزاد وہ واحد مفسر ہیں جنہوں نے یابوج - مابوج پر ایک محققانہ مقالہ لکھا ہے۔ یہاں اسی کا اختصار پیش کیا جاتا ہے۔

فرماتے ہیں کہ حرت قبیل نبی کی کتاب (باب ۳۹) میں ایک پیش گوئی اس مفہوم کی ملتی ہے :-

”خداوند یوں فرماتا ہے کہ دیکھ اے بوج! اے میشک اور توبال (وحشی ترک قبائل) کے شاہزادے! میں تیرا مخالف ہوں۔ میں تجھے شکست دوں گا۔ تیرے چھ آدمیوں میں سے پانچ کو ہلاک کر ڈالوں گا۔ وہاں تیری کمان تیرے ہاتھ سے چھین کر پرے پھینک دوں گا۔ اور تیرے تیرے کردائیں ہاتھ سے گر پڑیں گے۔۔۔۔۔۔ میں مابوج نیز ان لوگوں پر جو جزائر میں آباد ہیں۔ آگ بھیجوں گا۔“

(حزقی ایل : ۳۹/۱)

ایک اور پیش گوئی مکاشفہ یوحنا میں ہے :

”جب ہزار برس پورے ہو چکیں گے تو شیطان قید سے آزاد کر دیا جائے گا۔ وہ زمین کے چاروں طرف رہنے والی قوموں، یعنی یابوج - مابوج کو گمراہ کر کے لڑائی کے لیے جمع کرے گا۔ ان کا

شمار سمندر کی ریت کے برابر ہو گا۔“

(مکاشفۃ یوحنا: ۲۰/۷)

ان اقتباسات سے چند باتیں واضح ہیں :-

اول : کہ یا جوج۔ ماجوج شمال کی طرف سے آئیں گے۔

دوم : ماجوج نیز اہل جزائر پہ تباہی آئے گی۔

سوم : یوحنا سے ہزار سال بعد شیطان چند اقوام کو گمراہ کر کے کسی سے لڑا دے گا۔

تاریخ ثابت ہے۔ کہ یورپ اور ایشیا کے حملہ آور ہمیشہ شمال کی طرف سے آتے رہے۔ یہ لوگ منگولیا، ترکستان اور شمال مشرقی یورپ میں آباد تھے۔ یہ منگول، سٹھین، وینڈل، گاٹھ، اور تاتاری کہلاتے تھے۔

وینڈل پانچویں صدی عیسوی میں جرمنی کے شمال۔ مشرق سے اٹھ کر پہلے فرانس پھر سپین اور بعد ازاں شمالی افریقہ میں لیبیا تک نکل گئے۔

گاٹھ بالکان کے جنوبی کنارے سے اٹھ کر تیسری صدی عیسوی میں جنوب کی طرف بڑھے، اور رفتہ رفتہ فرانس، سپین اور اٹلی میں حکومتیں قائم کر لیں۔

تیسری صدی میں تاتاری سیلاب کی طرح ایران، عراق، شام اور نیشاپور کی حکومتوں کو بہالے گئے۔

آریوں کے جو قافلے ۲۰۰۰ قبل مسیح میں ایران و ہند کی طرف بڑھے تھے۔ وہ بھی وسطی ایشیا کی وحشی اقوام سے تعلق رکھتے تھے۔

اسی طرح وہ قبائل بھی جنہیں روکنے کے لیے چین کے ایک بادشاہ شین ہوانگ نے ۲۱۴۰ ق م میں پندرہ سو میل لمبی دیوار تعمیر کی تھی۔

ان حملہ آوروں کے کئی دور تھے :-

پہلا دور : تاریخ سے پہلے کا ہے۔ جب وحشی قبائل شمال مشرق سے وسط ایشیا کی طرف منتقل ہو رہے تھے۔

دوسرا دور : (۳۰۰۰) تین ہزار ق م سے (۱۵۰۰) پندرہ سو ق م تک کا تھا۔ جب یہ قبائل وسط ایشیا سے بحر اسود تک پھیل گئے تھے۔

تیسرا دور: ۱۵۰۰-قم سے ۵۵۰-قم تک کا ہے۔ اس زمانے میں سٹھینز
باربار شمالی پہاڑوں سے نکل کر اشوریوں (نینوی پاتے حکومت)
پہ حملے کرتے تھے۔ ۶۳۰-قم میں یہ ایران کی طرف بڑھے۔ اور
اور اُس کے مغربی اضلاع کو تباہ کر گئے۔

چوتھا دور: سائرس کا عہد ہے۔ (دیکھیے ذوالقرنین)۔ کوہ قاف کے
ایک درے میں اسی نے دیوار بنائی تھی۔ اور بحیرہ خزر کے
مغربی ساحل پر تیس میل لمبی دیوار بھی اسی نے تعمیر کی تھی۔ ان دیواروں
سے غرض سٹھینز کے حملوں کو روکنا تھا۔

پانچویں دور میں منگولوں کا ایک نیا سیلاب اٹھا، جو چین کے شہروں کو
بار بار لوٹتا اور تباہ کرتا تھا۔ انہی حملوں کو روکنے کے لیے
۲۲۰-قم میں شین ہوانگ ٹی نے ڈیڑھ ہزار میل لمبی دیوار بنائی۔
یہ حملہ آور شروع میں ہیانگ نو (HIUNG-NU) کہلاتے
تھے اور بعد میں ہٹنز کے نام سے مشہور ہو گئے۔

چھٹا دور: تیسری صدی عیسوی کا ہے۔ جب ان میں سے بعض قبائل نے
رومی سلطنت کو سخت نقصان پہنچایا۔

ساتواں دور: چنگیز کا دور تھا۔ جب اس نے خوارزم، ایران، عراق اور
شام میں داخل ہو کر اسلامی ریاستوں کو کاہلا تباہ کر دیا تھا۔ یہ واقعہ
یوحنّا کے مکاشفہ (۹۷ء) سے اندازاً گیارہ سو سال بعد پیش
آیا تھا۔ گو مکاشفہ میں ہزار سال کا ذکر تھا۔ لیکن اولیا کی پیشگوئیوں
میں سو۔ پچاس سال کا فرق ہوتا ہی ہے۔

بیشتر مورخین کی رائے یہ ہے۔ کہ دنیا کی موجودہ اقوام حضرت نوح علیہ السلام کے تین بیٹوں
یعنی سام، حام اور یافث کی اولاد ہیں۔ پہلے یہ تینوں جبلہ و فرات کے دریا بے میں رہتے تھے
لیکن جب چند صدیوں کے بعد یہ بڑھے، پھلے اور پھیلے، تو ان کے مختلف گروہ مختلف سمتوں کو
نکل گئے۔

❖ سام کی اولاد عراق۔ شام۔ عرب اور شمالی ایران میں آباد
ہو گئی۔

❖ آلِ حام افریقہ کی طرف نکل گئی۔

❖ اور فرزند ان یافث نے ترکستان، منگولیا اور روس کا رخ کر لیا۔
یافث کے فرزندوں میں ایک ماجوج بھی تھا۔

بنی یافت یہ ہیں :-

✽ جَمَر ✽ مَاجُوج
✽ مادی ✽ جَاوان
✽ تُوْبَال ✽ مِسْک
اور ✽ تِیراس

(پیدائش : ۱/۲)

(اصحابِ کہف : ص ۱۱۰-۱۲۰)

اس سلسلے میں دیکھیے : ۹۷۔ "ذوالقرنین"

مسٹر سمٹھ ڈاب (ص ۳۷۲) میں لکھتے ہیں کہ :
ماجوج شمالی خطوں میں رہتے تھے۔ ان کے پاس گھوڑے بھی تھے
اور تیرکمان بھی۔ یوں معلوم ہوتا ہے کہ سیتھینز یہی تھے۔
جز قیبل کی پیشگوئی میں "جزائر پر آگ بھیننے کی دھمکی بھی تھی۔
ابراہیم احمد بوانی اپنی کتاب "یا جوج - ماجوج" (ص ۳-۵) میں لکھتا ہے کہ :
یا جوج - ماجوج سے مراد وہ وحشی قبائل ہیں۔ جنہوں نے
ولادتِ مسیح سے پہلے اور بعدِ برطانوی جزائر پہ حملہ کیا تھا۔ پہلے حملہ آور
سِلٹس (CELTS) تھے۔ اور بعد کے آئنگلز، سیکسنز اور جوتس۔ جو
مشرقی جرمنی سے آئے تھے۔

دوسری جنگِ عالمگیر (۱۹۳۹-۱۹۴۵ء) میں مسٹر چرچل انگلستان کے وزیرِ اعظم تھے
اپ بہت بڑے ادیب اور مورخ بھی تھے۔ جب خاتمہ جنگ کے بعد روس کی روش معاندانہ ہو گئی تو
اپ نے ۹ نومبر ۱۹۵۱ء کو ایک ضیافتی اجتماع میں تقریر کرتے ہوئے کہا :-

"اس وقت ایک طرف یا جوج (روس) صفِ آرا ہے
اور دوسری طرف ماجوج (یورپ)۔ اگر ان کا آپس میں تصادم ہو گیا۔

تو یہ پاش پاش ہو جائیں گے۔" (یا جوج - ماجوج - ص ۵)

اس تقریر سے واضح ہے کہ مسٹر چرچل تمام شرپسند اور مفسدِ اقوام کو یا جوج
کہتے تھے۔

عصر حاضر کا مشہور پیش گو، مسٹر کیرو (CHEIRO) اپنی کتاب ”وزلڈ پریڈکشنز“ (ص ۷) میں لکھتا ہے :

”لنڈن کے معنی ہیں :- سورج کا شہر۔ یہ نام اس شہر کے لیے فنیقیوں نے تجویز کیا تھا۔ وہ لوگ جو شش میں مہارت رکھتے تھے۔ انھوں نے سورج کا ایک مندر ایک ایسے خطے میں بنایا تھا۔ جس پر دو ستاروں (کاسٹر اور پوکس) کا براہ راست اثر پڑتا تھا۔ ان ستاروں کو یا جوج و ما جوج بھی کہتے تھے۔ یہی ستارے لنڈن پر بھی اثر انداز تھے۔“

(. بحوالہ یا جوج - ما جوج - ص ۷)

اسی کتاب میں ذرا آگے چل کر یہ واضح کیا ہے کہ یا جوج - ما جوج (ستاروں) کا اثر زمین پر اچھا نہیں تھا۔

ان تصریحات کا ما حاصل یہ کہ یا جوج - ما جوج شر، فساد اور بدی کی علامت بن گئے تھے۔

مآخذ :-

۱ : اصحاب کہف - ص ۱۱۰-۱۲۰

۲ : یا جوج - ما جوج - ص ۱-۲۱

۳ : کتاب الہدی - ص ۶۳

۴ : بائبل

۵ : قرآن شریف

۱۶۷- ماروت (ہاروت)

یہود کے متعلق اللہ فرماتا ہے :-

وَ اتَّبِعُوا مَا تَتْلُوا الشَّيَاطِينُ عَلَىٰ مُلْكٍ

سَلِيمًا وَمَا كَفَرَ سَلِيمًا وَلَكِنَّ الشَّيَاطِينَ

كَفَرُوا يَعْلَمُونَ السَّحْرَ وَمَا أَنْزَلَ
عَلَى الْمَلَائِكَةِ بِبَابِ مَارُوتَ و
مَارُوتَ - وَمَا يَعْلَمَانِ مِنْ أَحَدٍ حَتَّى
يَقُولَا إِنَّمَا نَحْنُ فِتْنَةٌ فَلَا تَكْفُرْ
فَيَتَعَلَّمُونَ مِنْهُمَا مَا يُفَرِّقُونَ بِهِ
بَيْنَ الْمَرْءِ وَزَوْجِهِ -

(بقرہ - ۱۰۲)

(کہ انھوں نے اُس علم کو اپنا لیا۔ جسے سلیمان کے زمانے
میں شیاطین نے فروغ دیا تھا۔ اللہ کی نافرمانی سلیمان نے نہیں،
بلکہ شیاطین نے کی۔ کہ وہ لوگوں کو جادو نیز وہ علم سکھاتے تھے
جو بابل میں دو فرشتوں یعنی ہاروت و ماروت پہ نازل ہوا تھا یہ
فرشتے جب بھی اپنا علم کسی کو سکھاتے تو ساتھ ہی متنبہ کر دیتے۔
کہ ہم اور ہمارا علم ایک امتحان ہے۔ کہیں اس کے غلط استعمال
سے ایمان نہ کھو بیٹھنا۔ وہ لوگ ان فرشتوں سے صرف وہی طریقے
سیکھتے۔ کہ جن سے وہ زن و شوہر میں جدائی ڈال سکیں)۔

یہ آیت دو باتوں پر روشنی ڈالتی ہے :-

اول : کہ حضرت سلیمان کے زمانے میں شیاطین لوگوں کو جادو
کی تعلیم دے کر ارتکابِ کفر کرتے تھے۔

دوم : کہ ایک علم بابل کے دو فرشتوں یعنی ہاروت - ماروت
پر بھی نازل ہوا تھا۔ جس سے فائدہ بھی پہنچ سکتا تھا۔
اور نقصان بھی۔ لیکن یہود اسے صرف نقصان کے لیے
استعمال کرتے رہے۔

جادو کا مقصد ہے کسی کو نقصان پہنچانا۔ عداوت ڈالنا اور بیمار کرنا۔ چونکہ یہ اعمال
نافرانہ ہیں۔ اس لیے اللہ نے جادو کو کفر کہا ہے۔ دوسری طرف ہاروت و ماروت کے علم کی

نوعیت جداگانہ تھی۔ وہ غالباً عبادت۔ راست بازی۔ تقویٰ اور چند دیگر مشقتوں سے رُوح میں ایسی طاقت پیدا کر دیتے تھے۔ جس سے فائدہ و نقصان دونوں پہنچ سکتے تھے۔ لیکن یہود اس طاقت کو تخریب کے لیے استعمال کرتے تھے۔

ابن ندیم نے "الفہرست" (باب السین) میں سحر پر ایک طویل مقالہ لکھا ہے۔ جس میں بتایا ہے کہ جادوگر بعض غیر شرعی اعمال و حرکات سے کسی جن کو قابو کر کے اُس سے مختلف کام لیتے ہیں۔ کچھ ایسے جادوگر بھی ہیں۔ جو یہ طاقت اللہ سے حاصل کرتے اور لوگوں کے فائدے کے لیے استعمال کرتے ہیں۔ یہ الطریقتہ المحمودہ کہلاتا ہے۔ اور پہلا الطریقتہ المذمومہ۔

ابن ندیم نے مصر، ہند اور چین کے ساحروں اور اُن کے طریقوں پر بھی بحث کی ہے اور بتایا ہے کہ سب سے پہلے جنات کو حضرت سلیمان نے مسخر کیا تھا۔

اس موضوع (سحر) پر دمیری نے حیات الحيوان (طبع قاہرہ - ۱۳۱۳ھ ص ۱۱۱) میں،
قرظوبنی نے عجائب المخلوقات (تدوین و سن فیلڈ - ص ۳۱) میں،
ابن خلدون نے مقدمہ (ایڈیشن QUATREMER ص ۱۹۱) میں،
غزالی نے احیاء العلوم میں،

اور فخر الدین رازی نے اپنی تفسیر (بقرہ - ۱۰۲) میں بحث کی ہے۔

علامہ طنطاوی اسی آیت کی تفسیر میں لکھتے ہیں (الجواہر)۔ کہ مسمریزم، ہیناٹزم اور تنویم (کسی عمل سے سلانا یا بے ہوش کر دینا) بھی سحر ہی کی صورتیں ہیں۔

میرا مشاہدہ :

میں ۱۹۳۳ء سے ۱۹۳۶ء تک گورنمنٹ کالج ہوشیار پور میں رہا۔

ایک دفعہ وہاں ایک بنگالی ساجر آ گیا۔ اُس نے ایک نو عمر لڑکی کو اسٹول

پر کھڑا کیا۔ اُس پر پانچ چھ مرتبہ ہاتھ پھیرا۔ اور وہ سو گئی۔ اُس کے بعد

اس کے پاؤں کے نیچے سے اسٹول کھینچ لیا۔ اور وہ ہوا میں لٹک گئی۔

پھر اُس نے انگلی کے اشارے سے اسے پیچھے کی طرح گھومنے کا حکم

دیا اور اس نے تعمیل کی۔

ایسے کئی اور مناظر بھی دیکھنے کا اتفاق ہوا ہے۔

ہاروت و ماروت :

مولانا عبدالحق دہلوی اپنی تفسیر حقیقی (ج ۲، ص ۲۰۹) میں لکھتے ہیں کہ ہاروت و ماروت دو

بندے تھے۔ جو فرشتوں کی طرح مقدس تھے۔

لیکن بیشتر مفسرین کی رائے یہ ہے کہ :
یہ فرشتے تھے، جو بابل میں انسانی روح کو قوی، مؤثر اور فعال
بنانے کے لیے نازل ہوئے تھے۔ یہ ایک حسینہ کے عشق میں پھنس گئے۔
اللہ نے انہیں کسی کو تیس یا غار میں قیامت تک قید کر دیا۔ اور وہ آج تک
وہیں مجبوس ہیں۔

یہاں سوال یہ ہے کہ کیا اس کہانی کی تائید کسی اور ماخذ سے بھی ہوتی ہے؟
حضرت مسیح کا مقرب ترین حواری "دوسرے عام خط" میں لکھتا ہے :
"جن طرح اس امت میں جھوٹے نبی تھے۔ اسی طرح تم میں جھوٹے
استاد بھی ہوں گے۔ جو بدعتیں ایجاد کریں گے۔ اُس مالک کا انکار کریں گے
جن نے انہیں پیدا کیا تھا۔ اُن کی سزا یقینی ہے
کیونکہ جس خدا نے گناہ کرنے والے فرشتوں (غالباً ہاروت - ہاروت)
کو جہنم کی تاریک فاروں میں ڈال دیا۔ تاکہ عدالت کے دن (قیامت)
تک حراست میں رہیں وہ بدکاروں کو قیامت تک
سزا میں رکھنا جانتا ہے۔"

(پطرس کا دوسرا عام خط - ۲)

یہوداہ کے عام خط میں بھی اسی طرح کا ایک اشارہ ملتا ہے :
"تمہیں یاد دلانا چاہتا ہوں کہ خداوند نے ایک امت کو مصر
سے نکال لانے کے بعد اُن لوگوں کو ہلاک کر دیا تھا۔ جو ایمان نہیں
لائے تھے اور جن فرشتوں نے اپنے مقام کو چھوڑ دیا تھا۔ اُن کو خداوند
نے قیامت تک تاریکی میں مجبوس کر دیا۔"

(یہوداہ کا عام خط : ۱/۴)

قریبی (بحوالہ شناس : ۱۳۵) لکھتا ہے کہ :

یہ دونوں فرشتے حضرت آدم علیہ السلام کے آخری ایام میں
نازل ہوئے تھے۔

لیکن مصر کی افسانوی تاریخ، (جس کا ترجمہ وٹسن فیلڈ نے کیا
تھا) میں مذکور ہے کہ :

”یہ فرشتے مصر کے ایک بادشاہ عزیق کے زمانے
میں آتے تھے۔“

لیکن یہ نہیں بتایا کہ عزیق کا زمانہ کون سا تھا؟

ماخذ :-

- ۱: شناس - ص ۱۳۴
- ۲: محمد بن زکریا قزوینی :-
عجائب المخلوقات (تدوین و سنن فیلڈ - ص ۳۷۱)
- ۳: ڈبیری - محمد بن موسیٰ مصری :-
حیات الحيوان - (طبع قاہرہ - ۱۳۱۳ھ،
ص ۱۷۷-۱۸۷)
- ۴: تفسیر حقیقی : ج ۲، ص ۲۰۹
- ۵: تفسیر الجواہر - ص ۸۴
- ۶: فخر الرازی : تفسیر (بقرہ - ۱۰۲)
- ۷: مقدمہ ابن خلدون - ص ۱۹۱
- ۸: باتسب
- ۹: قرآن حکیم

۱۶۸- مجمع البحرین :

(دیکھیے : ۱۶۸- ”الصخرة“)

۱۶۹- مجوس :

یہ لفظ قرآن میں صرف ایک دفعہ استعمال ہوا ہے :-

اِنَّ الَّذِيْنَ اٰمَنُوْا وَالَّذِيْنَ هَادُوْا
وَالصّٰبِغِيْنَ وَالنّٰصِرِيْنَ وَالْمَجُوْسَ وَالَّذِيْنَ
اَشْرَكُوْا اِنَّ اللّٰهَ يَفْصِلُ بَيْنَهُمْ يَوْمَ الْقِيٰمَةِ

(الحج - ۱۷)

(اہل ایمان، یہود، صابغین، نصاریٰ، مجوس اور مشرکین کے

تنازعات کا فیصلہ، اللہ قیامت کے دن کرے گا۔)

مجوس کون تھے ؟

اس کا ایک جواب تو وہ ہے۔ جو قرآن کے اکثر مترجمین و مفسرین نے دیا ہے۔ کہ
یہ آتش پرست تھے۔

ایک وہ جو عبدالدین فیروز آبادی نے دیا۔ کہ :

”یہ ایک گروہ ہے۔ حدوث عالم اور شیطان کی قدامت و

ازلیت کا قائل۔“ (منتہی الارب - ج ۴، ص ۱۶۶)

اور ایک وہ جو ”ڈکٹری آف اسلام“ میں تھامس پیٹرک نے پیش کیا ہے۔

لکھتے ہیں کہ :

آج سے صدیوں پہلے کالڈیہ اور اُس کے نواح میں فلسفیوں

کی ایک ایسی جماعت (فرقہ - اُمت) آباد تھی۔ جو اجرام سماوی اور

اُن کی تاثیرات کا خاص علم رکھتی تھی۔ دانیال نبی (۵۳۵ - قم) اسی

جماعت کا پیشوا مقرر کیا گیا تھا (کتاب دانیال ۱/۵)۔ یہ آگ کو

مقدس سمجھتے تھے۔ صابغین (اجرام سماوی کے پرشار) کے مخالف۔

اور بت پرستی سے متنفر تھے۔ جب ان کے عقائد و اعمال میں کجی راہ

پاگئی۔ نو ان کی طرف چھٹی صدی قم میں زردشت مبعوث ہوا۔ جس کی

۱۷ : زردشت کو زرتشت بھی لکھتے ہیں۔

الہامی کتاب اوستا کو ان کے ہاں بڑا تقدس حاصل تھا۔ اس سے پہلے
مجوسیت ایران میں بہت مقبول تھی۔ اسلام آیا۔ تو یہ ختم ہو گئی۔ اب اس
کے خال خال افسراد دنیا میں باقی ہیں۔ یہ ایران میں گنبر اور باقی
ممالک میں پارسی کہلاتے ہیں۔

(ڈاس : ص ۳۱)

آرتھر کرشنن "ایران بہ عہد ساسانیوں" میں اس کی وضاحت کرتے ہوئے لکھتا ہے کہ ایرانیوں
کے قدیم خداؤں قسم کے تھے :-

اول: دیو یا دیوتا۔ جن میں سب سے بڑا افسراد تھا۔ یہ جنگ کا خدا تھا۔
دوم: اہورا۔ جو تہذیب و شائستگی کا رب النوع تھا۔ جب ایران عہد تاریخ میں
داخل ہوا۔ تو اہورا مزدان کا خدا تے بزرگ بن چکا تھا اور ان کی تہذیب
مزدائیت کہلاتی تھی۔ جب ایرانیوں میں بگاڑ راہ پا گیا۔ تو اللہ نے ساتویں
(یا چھٹی) صدی قبل مسیح میں ان کی طرف زرتشت بھیجا۔ جو بلخ (صحیح تر
اور بیجان ہے) سے اٹھا تھا۔ زرتشت کی تعلیمات کا بنیادی نقطہ یہ تھا کہ
کائنات پر دو طاقتیں حکمران ہیں :

☆ خدائے خیر یعنی یزدان اور

☆ خدائے شر یعنی اہرمن۔

ان میں ازل سے جنگ ہو رہی ہے، اور بالآخر یزدان

جیت جائے گا۔

مغربی ایران میں سزدائی عقائد پر یونانیوں کا خاصہ اثر پڑا۔ چنانچہ
وہاں بابلی دیوتوں کی صورت، و ہیئت یونانی خداؤں جیسی بن گئی۔ اہورا
مزدان کو بیل بنا دیا گیا۔ اور اناہتا دیوی کو اشتر (یونانیوں
کی ملکہ محبت) کی صورت دے دی گئی۔

(ایران بعہد ساسانیوں - ص ۳۱)

اوستا :

اوستا ایران کی قدیم زبان کا نام بھی تھا، اور زرتشت کی مقدس کتاب بھی۔ ژند اس کی
شرح ہے۔ جو پہلی زبان میں لکھی گئی تھی۔ اگر ہم ژند کو اوستائی زبان میں لکھیں، تو یہ

۱۔ نیلی یونانیوں کا پسندیدہ جانور تھا۔

پاژند کہلاتے گی۔

اوستا کے چار حصے ہیں :-

(ا) یاسنا : جو ۷۲ ابواب پر مشتمل ہے۔ اس میں حمدیہ گیت

(بھجن) ہیں۔ نیز وہ حصہ جو گائتا کہلاتا ہے۔

(ب) وسپترڈ : اس میں بھی گیت ہیں۔

(ج) ویندیدا : یہ قوانین کا مجموعہ ہے۔

(د) یاشت : ان فرشتوں کی تعریف میں گیت، جو ایام ہفتہ

پر حکومت کرتے ہیں۔

ساری کتاب ۸۳ ہزار الفاظ (اندازاً تین سو صفحات) پر مشتمل تھی۔

اس کے مختلف حصے مختلف زمانوں میں ضبط ہوئے۔ عروج پارٹھویا کے

آغاز (۲۴۸۰-۲۴۸۱) میں وندی دار کی تدوین ہوئی اور بقیہ حصے وولاگاس

(اشکانی بادشاہ - ۵۱ - ۶۷۸) کے حکم سے لکھے گئے تھے۔

(ایران بعہد ساسانیان : ص ۳۰۱-۳۱)

شہرستانی کی تصریح :

علامہ شہرستانی لکھتے ہیں کہ :-

اُمتِ مجوسیہ کا ظہور حضرت ابراہیم علیہ السلام کے معا بعد ہوا تھا۔

ان کا امام "موبد موبداں" کہلاتا تھا۔

ان کے کئی فرقے تھے۔ مثلاً :-

(ا) کیومرثیہ :

ان کا بنیادی عقیدہ یہ تھا کہ خیر و شر اور نور و ظلمت کے خدا الگ

الگ ہیں۔ یعنی :-

یزداں اور اُھرمن

:- اُھرمن عادت ہے۔ اور

:- یزداں قدیم و ازلی۔

کیومرث (آدم) پہلا انسان تھا۔ اور

میثانہ (حوا) اُس کی بیوی تھی۔

ان کے ہاں نور ایک روحانی بنیاد حقیقت ہے۔ اور

ظلمت خالصتاً مادی ہے۔

(ب) زُرْوَانِیَّہ :

ان کا عقیدہ یہ تھا کہ ابتداء میں صرف نور تھا۔ اس نور نے مختلف اشخاص پیدا کیے۔ جن میں سب سے بڑا زُرْوَان تھا۔ ایک دفعہ زُرْوَان کے دماغ میں کسی حقیقت کے متعلق شک پیدا ہوا۔ جس (شک) سے ابلیس نے جنم لیا۔ جو پیکرِ فساد و شر ہے۔

(ج) مَسْخِیَّہ :

ان کا اعتقاد یہ تھا۔ کہ نورِ اول کا ایک جزو بعد میں مسخ ہو کر ظلمت بن گیا۔

(د) زَرْدُشْتِیَّہ :

زَرْدُشْت کے پیرو، جو نور و ظلمت کو اللہ کی تخلیق سمجھتے تھے۔ نیز کہتے تھے کہ نور ایک حقیقت ہے۔ اور ظلمت (سایہ کی طرح) نور کے نہ ہونے کا نام ہے۔ یہ قیامت کے بھی قاتل تھے، اور عناصرِ اربعہ کے تقدس پر یقین رکھتے تھے۔
یہ کافی طویل بحث ہے۔ جس پر شہرستانی نے ۱۴ صفحات میں بحث کی ہے۔

(الکمل والنحل : ص ۲۳۰-۲۲۲)

ماخذ :-

- ۱ : قرآن حکیم
- ۲ : منتہی الارب - ج ۴، ص ۱۶۴
- ۳ : بائبل (کتاب دانیال : ۵/۱۱)
- ۴ : ڈاس - ص ۳۱۰
- ۵ : ایران بعهد ساسانیان - ص ۳۰-۳۱
- ۶ : الکمل والنحل - ص ۲۳۰-۲۲۲


۱۷۰۔ محمد صلعم

آپ کی والدہ کا نام :
 آمنہ بنت وہب بن ہاشم
 بن عبدمناف بن قصی تھا۔

۱۔ ابن الجوزی (تلقیح ص ۶) اور کئی دیگر سیرت نگاروں نے حضرت آمنہ
 کا شجرہ یوں دیا ہے :

آمنہ بنت وہب بن عبدمناف
 بن زہرہ بن کلاب بن مُرّہ
 یہ شجرہ صحیح نہیں۔ پروفیسر زبید احمد نے اپنی کتاب ادب العرب
 (ص ۲) میں تیم و مُرّہ کا شجرہ یوں دیا ہے :-

مُرّہ
 تیم



(باقی حاشیہ اگلے صفحہ پر دیکھیے) ←

اور والد کا نام :

عبداللہ بن عبدالمطلب بن ہاشم

بن عبدمناف بن قصی

بن کلاب بن تیمم بن مُرہ بن کعب

بن کوی بن غالب بن فہر بن مالک بن نضر

بن کنانہ بن خزیمہ بن مدرکہ بن الیاس

بن نضر بن نزار بن معد بن عدنان بن اڑ

بن اؤد بن ہمیج بن سلیمان بن ثابت بن حمل

بن قیدار بن اسماعیل بن ابراہیم۔

ابراہیم سے آدم تک کا شجرہ "۴۔ ابراہیم" کے تحت دیکھیے۔

ولادت :

کسے خیال تھا کہ آمنہ کا فرزند دنیا تے انسانی کا ایک عظیم انقلابی لیڈر بنے گا۔ اس لیے مورخ نے ان کی ولادت کو کوئی خاص اہمیت نہ دی اور نہ کسی نے ان کی تاریخ ولادت یاد رکھی۔ بعد میں جب وہ مزج خلافت بن گئے۔ تو لوگوں کو ان کی تاریخ ولادت کا خیال آیا۔ آپ کے والدین، چچا ابوطالب اور دادا عبدالمطلب فوت ہو چکے تھے۔ صحیح تاریخ کون بتاتا؟ اس لیے مختلف روایات چل پڑیں۔

ابن الجوزی تلیح (ص ۱) میں فرماتے ہیں :-

"تمام سیرت نگار اس بات پر متفق ہیں کہ حضور صلی اللہ علیہ وآلہ وسلم

بقیہ حاشیہ۔ صفحہ ۳۵۹ سے آگے :-

اس شجرہ کی رو سے ابو زہرہ، کلاب کا بھائی ہے نہ کہ بیٹا۔ ایک اور بات یہ کہ اگر ہم آمنہ کو وہب بن عبدمناف کی بیٹی تسلیم کریں، تو آمنہ اور تیمم کے درمیان صرف تین پشتیں بنتی ہیں۔ اور دوسری طرف عبداللہ و تیمم کے درمیان پانچ پشتیں ہیں۔ اس طرح حضرت آمنہ، حضرت عبداللہ سے عمر میں بہت بڑی نظر آتی ہیں۔ نسب نامہ رسول (ص ۱) میں وہب کو ہاشم بن عبدمناف کا بیٹا قرار دیا گیا ہے۔ اس لحاظ سے حضرت آمنہ ہاشم کی پوتی بنتی ہیں اور حضرت عبداللہ تو ہاشم کے پوتے تھے ہی۔ اس طرح وہ عمر کی وقت رفع ہو جاتی ہے۔

کی ولادت ماہ ربیع الاول کے ایک انوار کو ہوئی تھی۔ لیکن تاریخ میں اختلاف ہے۔ کوئی ۲۔ ربیع الاول بتاتا ہے۔ کوئی ۸، کوئی ۱۰ اور کوئی ۱۲ ربیع الاول۔ وہ سال کعبہ پر ابرہہ کے حملے کا پہلا اور انوشیروان کی تخت نشینی کا پچاسواں سال تھا۔ حضورؐ اس حملے سے پچاس یوم بعد پیدا ہوئے۔“

ڈاس (ص ۳۶۹) میں تاریخ ولادت ۲۰۔ اگست ۵۷۰ء دی ہوئی ہے۔

اور شاس (ص ۳۹۱) میں ۵۸۰ء۔

قاضی محمد سلیمان منصور پوری لکھتے ہیں :-

”سارے نبی صلی اللہ علیہ وآلہ وسلم موسم بہار میں دو شنبہ کے دن

۹۔ ربیع الاول ۵۔ عام الفیل، مطابق ۲۲۔ اپریل ۵۷۰ء اور

یوم جیٹھ ۲۸۔ یکم کو مکہ معظمہ میں بعد از صبح صادق و قبل از طلوع

نیرِ عالم تاب پیدا ہوئے۔“

(رحمۃ للعالمین - ج ۱، ص ۲۲)

نیچے حاشیہ میں فرماتے ہیں :-

”سب سیرت نگار اس بات پر متفق ہیں کہ دو شنبہ کا دن ۹۔

ربیع الاول کے سوا کسی اور تاریخ سے مطابقت نہیں کھاتا۔ اس لیے

۹۔ ربیع الاول ہی صحیح ہے۔ محمد طلعت بیگ نے ”تاریخ دول العرب

والاسلام“ میں ۹۔ ربیع الاول کو صحیح قرار دیا ہے۔“

(ایضاً۔ ص ۲۲)

والدین کا انتقال :

آپ کے والد محترم حضرت عبداللہ کا انتقال آپ کی ولادت سے پہلے ہو گیا تھا اور والدہ محترمہ کا اس وقت جب آپ کی عمر چھ سال تھی۔

بعد از ولادت :

ولادت کے بعد آپ کے دادا عبدالمطلب آپ کو کعبہ میں لے گئے۔ وہاں دعا مانگی۔ ساتویں

دن قربانی کی۔ اور رؤسائے قریش کو ایک دعوت پہ بلا یا۔

جس میں آپ کا نام محمد رکھا۔

دایہ :

آٹھویں روز حضرت آمنہ نے آپ کو دودھ کے لیے پہلے سَوَيْبَةَ (ابولہب کی کنیز) اور چند روز بعد حَلِيمَةَ سَخْدِيَّةَ بنتِ عبد اللہ ابو ذب بن الحارث کے حوالے کیا۔ حلیمہ انہیں اپنے قبیلے بنو سعد میں لے گئی۔ وہ سال میں دو بار بچے کو والدہ سے ملانے کے لیے مکہ میں لاتی اور پھر چلی جاتی۔ دو برس بعد جب رضاعت کا زمانہ ختم ہو گیا۔ تو عبدالمطلب نے بچے کو پھر حلیمہ کے حوالے کر دیا۔ تاکہ وہ صحرائی ماحول میں پلے۔ اور چھ برس کے بعد واپس لے لیا۔ آپ گھر آئے ہی تھے کہ والدہ ماجدہ کا انتقال ہو گیا۔ دو برس بعد (۵۷۹ھ) عبدالمطلب چل بسے۔ اور آپ ابوطالب کی نگرانی میں پلنے لگے۔ نو برس کی عمر میں آپ خلوت پسند ہو گئے۔ اور تنہا تنہا رہنے لگے۔

تجارت :

بارہ برس کی عمر میں اپنے چچا ابوطالب کے ہمراہ ایک تجارتی سفر پہ گئے، اور شام کے ایک شہر بصری میں بخیڑہ راہب سے ملے۔
اس نے ابوطالب کو ہدایت کی کہ :
بھتیجے کی حفاظت کرے۔ کیونکہ نبی آخر الزمان یہی ہے۔

(رحمۃ للعالمین : ص ۴۵)

اہیات المؤمنین :

اس عنوان کی تفصیل :-

شمار ۲۲- "ازواج النبی" کے تحت دیکھیے۔

حجر اسود کی تنصیب :

تفصیل ۱۶۱- "کعبہ" کے تحت ملاحظہ فرمائیے۔

دیگر کوائف اس جدول میں دیکھیے :-

نمبر شمار	عنوان	تاریخ	تفصیل
۱	ہجرتِ حبش	۶۱۵ء	یہ نبوت کے پانچویں سال (۶۱۵ء) میں ہوئی۔ مسلمانوں کے دو قافلے حبشہ کو گئے۔ پہلے میں ۱۲ مرد، اور چار عورتیں تھیں۔ اور دوسرے میں ۸۳ مرد اور ۱۸ عورتیں۔ پہلے قافلے میں حضرت عثمانؓ اور حضور صلعم کی دختر رقیہؓ بھی تھیں۔ دوسرے میں جعفر طیار شامل تھے۔
۲	حزہ اور عمر کا اسلام	۶۱۶ء	حضرت حمزہؓ اور حضرت عمرؓ بن خطاب چھٹے سال نبوت میں اسلام لائے۔
۳	شعب ابی طالب میں قید	۶۱۷ء ۶۲۰ء	نبوت کے ساتویں سال حضور صلعم کو ان کے سارے خاندان سمیت شعب ابی طالب میں قید کر دیا گیا۔ یہ بندش تین سال تک جاری رہی۔ لیکن حضور صلی اللہ علیہ وآلہ وسلم کے عزم میں کوئی فرق نہ آیا۔
۴	ابوطالب کا انتقال	۶۲۰ء	دسویں سال نبوت میں ہوا۔
۵	خدیجہ الکبریٰ کا انتقال	۶۲۰ء	ابوطالب کی وفات سے تین دن بعد۔
۶	معراج	۶۲۰ء - ۲۲	فاصلی محمد سلیمان منصور پوری لکھتے ہیں (رحمۃ للعالمین - ج ۱، ص ۸۶) کہ حضور صلعم معراج کے لیے ۲۷ رجب ۱۰ سالہ نبوت کو روانہ ہوئے تھے۔ اور ڈاس (ص ۳۶۴) اسے بارہوی

نمبر شمار	عنوان	تاریخ	تفصیل
۷	بیعت عقبہ اولیٰ	۲۲-۶۲۱ھ	سال نبوت کا واقعہ قرار دیتا ہے۔ ہمارے بیشتر سیرت نگاروں نے اسی راتے کو تزجیح دی ہے۔ گیارہویں سال نبوت میں مدینہ کے چھ آدمی رات کے وقت حضور صلعم کے پاس آئے۔ آپ انھیں جہا اور منیٰ کے درمیان ایک مقام "عقبہ" پہ لے گئے۔ اور اسلام کی حقیقت سچائی وہ اسلام لے آئے۔ اور مدینہ میں جا کر تبلیغ کرنے لگے۔ سال بعد مدینہ سے بارہ آدمی آئے۔ اور حضور صلعم کے دست مبارک پہ بیعت کی۔ یہ تھی بیعت اولیٰ۔
۸	بیعت عقبہ ثانیہ	۶۲۲ھ	تیرہویں سال نبوت میں مدینہ سے ۷۳ مرد اور دو عورتیں آئیں۔ سب نے اسی مقام پر بیعت کی۔
۹	حضور صلعم کی ہجرت	۱۲-ستمبر ۶۲۲ھ	حضور، حضرت علیؓ کو اپنے بستہ پر لٹا کر خود ابو بکر صدیقؓ کے گھر گئے۔ انھیں ساتھ لے کر مکہ سے نکلے۔ چار میل آگے جا کر جبل ثور کی ایک غار میں چھپ گئے۔ اور تین راتیں وہیں گذاریں۔ چوتھی رات کو وہاں سے نکل کر مدینہ کی طرف چل دیے۔ انھیں اس غار میں خورد و نوش کی اشیاء حضرت ابو بکر صدیقؓ کے گھر سے جاتی تھیں۔

نمبر شمار	عنوان	تاریخ	تفصیل
۱۰	قبای میں پہنچنا۔	۲۳۔ ستمبر ۴۲۲ھ	گیارہ روز کے سفر کے بعد حضور ۲۳۔ ستمبر ۴۲۲ھ کو مدینہ کی ایک بیرونی بستی قبا میں پہنچے۔ پہلے کثوم بن الہدم کے ہاں ٹھہرے۔ پھر سعد بن خیثمہ کے ہاں منتقل ہو گئے۔ ایک اور روایت کے مطابق آپ نے بنو عمرو بن عوف کے ہاں قیام کیا تھا۔ آپ قبا میں تین دن اور روایت تیرہ دن رہے۔
۱۱	مدینہ میں ورود	۲۴۔ ستمبر ۴۲۲ھ	آپ جمعہ کے دن مدینہ کو روانہ ہو گئے۔ پہلے بنو سالم کے محلے میں پہنچے۔ وہاں ایک سو صحابہ و انصار کے ساتھ نماز جمعہ ادا کی اور خطبہ ارشاد فرمایا۔ اسلام میں یہ پہلا خطبہ جمعہ تھا۔ اس کے بعد آپ سوار ہو کر چل پڑے۔ آپ کی ناقہ حضرت ابو ایوب انصاری کے گھر کے سامنے بیٹھ گئی۔ چنانچہ آپ اترے اور وہاں کچھ عرصہ قیام کرنے کے بعد ایک الگ گھر میں منتقل ہو گئے۔ (تلفیح۔ ص ۱۹)
۱۲	بعد از ہجرت	۴۲۲ھ	حضور صلی اللہ علیہ وآلہ وسلم کی مدنی زندگی میں بے شمار واقعات پیش آتے تھے۔ مثلاً :-
۱۳	مدینہ میں پہلا سال	۴۲۳ھ	مدینہ میں پہنچ کر پہلے مسجد پھر اپنا گھر بنایا۔ اور حضرت ابو بکر انصاری

نمبر شمار	عنوان	تاریخ	تفصیل
۱۴	مدینہ میں دوسرا سال	۴۲۴ھ	<p>کے گھر سے اٹھ آئے۔ مہاجرین و انصار میں اخوت کی بنا ڈالی۔ اور بلال رضی کو مؤذن مقرر کیا۔ اس سال اللہ نے کعبہ کو قبلہ قرار دیا۔ ہوا یوں کہ حضور صلی اللہ علیہ وآلہ وسلم ۱۵۔ شعبان کو منگل کے دن چند صحابہ کے ہمراہ بنو سلمہ کے ایک معزز فرد امّ بشار بن البراء کے ہاں کھانے پہ مدعو تھے۔ فارغ ہو کر انہی کی مسجد میں نماز ظہر کے لیے گئے۔ آپ دوسری رکعت میں بحالت رکوع تھے، کہ تبدیلی قبلہ کا حکم آ گیا۔ آپ فوراً کعبہ کی طرف مڑ گئے۔ اور وہ مسجد مسجد القبلتین کہلانے لگی۔</p> <p>• اسی سال معرکہ بدر پیش آیا۔</p> <p>• نیز حضور صلعم کی بیٹی حضرت رقیہؓ کا انتقال ہوا۔</p> <p>• حضرت عائشہؓ حرم نبویؐ کی زینت بنی۔</p> <p>• حضرت علیؓ سے حضرت فاطمہ الزہراءؓ کا نکاح ہوا۔</p> <p>• اور آیہ رمضان نازل ہوئی۔</p> <p>اس میں حضرت حفصہ اور زینب بنت جحش حرم نبویؐ میں</p>
۱۵	مدینہ میں تیسرا سال	۴۲۵ھ	<p>بنت زینب حرم نبویؐ میں</p>

تفصیل	تاریخ	عنوان	شمار
<p>تشریف لائیں۔</p> <p>حضرت حسن رضی کی ولادت ہوئی۔</p> <p>امجد کا واقعہ پیش آیا۔</p> <p>اور شراب حرام ہوئی۔</p> <p>اس میں حضرت حسین رضی پیدا ہوئے۔</p> <p>قصر صلوة کی اجازت ملی۔</p> <p>حضرت ام سلمہ رضی حضور صلعم کے نکاح میں آئیں۔</p> <p>تیسیم کی آیت نازل ہوئی۔</p> <p>ذات الرقاع کا واقعہ پیش آیا۔</p> <p>اور حضرت عائشہ رضی کے خلاف بہتان تراشا گیا۔ بعض کے ہاں یہ پانچویں سال میں ہوا تھا۔</p>	۴۲۶ھ	مدینہ میں چوتھا سال	۱۶
<p>اس میں دومتہ الجندل، خندق اور قریظہ کے معرکے ہوئے۔</p> <p>زینب بنت جحش حضور صلعم کے نکاح میں آئیں۔</p> <p>اور آیہ حجاب نازل ہوئی۔</p>	۴۲۷ھ	مدینہ میں پانچواں سال	۱۷
<p>یہ ”معاهدة حدیبیہ“ کا سال ہے۔</p>	۴۲۸ھ	مدینہ میں چھٹا سال	۱۸
<p>اس سال غزوہ خیبر ہوا۔ اور خیبر کے ایک یہودی سلام بن مشکم کی بیوی زینب بنت الحارث نے حضور صلی اللہ علیہ وآلہ وسلم کو بیوی ہوئی بکری زہر ڈال کر کھلائی۔ اسی سال</p>	۴۲۹ھ	مدینہ میں ساتواں سال	۱۹

نمبر شمار	عنوان	تاریخ	تفصیل
۲۰	مدینہ میں آٹھواں سال	۴۳۰ھ	<p>صفیہؓ، میمونہؓ اور ام حبیبہؓ حرم نبویؐ میں داخل ہوئیں۔ • اور اسکندریہ کے والی مقوقس نے حضور صلعم کی خدمت میں تین شخاٹ بھیجے۔</p> <p>۱۔ ماریہ (کنیز) ۲۔ زُلْدَل (نحیر) ۳۔ اور یعفر (گدھا) اس سال موتہ کی جنگ ہوئی۔ • خالد بن ولید اور عمرو بن عاص اسلام لائے۔ • ذات السلاسل کا معرکہ پیش آیا۔ • زینب بنت رسول اللہ صلعم کی وفات ہوئی۔ • ماریہ کے بطن سے ابراہیم پیدا ہوا۔ • حضور صلی اللہ علیہ وآلہ وسلم مکہ میں فاتحانہ داخل ہوئے۔ • اور واپسی پر حنین و طائف کے معرکہ پیش آئے۔</p>
۲۱	مدینہ میں نواں سال	۴۳۱ھ	<p>اس میں غزوہ تبوک پیش آیا۔ • شاہ حبشہ نجاشی اور حضورؐ کی ایک مؤخر ام کلثوم کا انتقال ہوا۔ • اور مسجد مزار منہدم کی گئی۔</p>

تفصیل	تاریخ	عنوان	نمبر شمار
<p>اس سال حضور صلی اللہ علیہ وآلہ وسلم نے آخری حج کیا۔</p> <p>• حضور صلی اللہ علیہ وآلہ وسلم کے فرزند ابراہیم کا انتقال ہوا۔</p> <p>• اور سورۃ اِذَا جَاءَ نَصْرُ اللَّهِ وَالْفَتْحِ نازل ہوئی۔</p> <p>(تلقیح - ص ۲۰-۲۲)</p>	۴۳۲ھ	مدینہ میں دسواں سال	۲۲
<p>گیارہویں سال ہجرت کا دوسرا مہینہ یعنی صفر گزرنے والا تھا۔ کہ آپ ۲۹ صفر کو بیمار ہو گئے۔ اور تیرہ دن تک بسترِ علالت پر رہے۔ البتہ نمازِ جماعت میں باقاعدہ شامل ہوتے رہے۔ رحلت سے تین دن پہلے حضرت ابوبکر صدیقؓ کو نماز پڑھانے کا حکم دیا۔ اس کے بعد نزع کی کیفیت طاری ہو گئی۔</p>	۴۳۲ھ	مدینہ میں گیارہواں سال	۲۳
<p>آخر میں حضور صلی اللہ علیہ وآلہ وسلم نے ہاتھ اٹھایا اور فرمایا:</p> <p>اللَّهُمَّ السَّرْفِيقَ الْأَعْلَى۔</p> <p>پھر ہاتھ لٹک گیا، اور رُوحِ انور جسندِ اطہر سے پرواز کر گئی۔ یہ سووار کا دن تھا۔ چاشت کا وقت اور تاریخ تھی :-</p> <p>۱۲۔ ربیع الاول ۱۱ھ۔ مطابق ۸۔ جون ۴۳۲ھ۔</p> <p>(رحمۃ للعالمین - ج ۱، ص ۳۲۲)</p>	۴۳۲ھ	رحلت	۲۴

صحیح تاریخ وفت :

آج ریاضی کا علم اتنی ترقی کر چکا ہے کہ ہم ہجری کی ہر تاریخ کو سال عیسوی سے تطبیق دینے کے بعد دن اور مہینہ بھی معلوم کر سکتے ہیں۔

یہ فارمولا مجھے بھی معلوم ہے۔ میں نے حساب لگایا۔ تو معلوم ہوا کہ ۱۲۔ ربیع الاول ۱۳ھ کو اتوار تھا۔ اور جون ۶۳۲ء کی گیارہویں تاریخ۔ اگر حضور کی رحلت سوموار کو ہوتی ہو۔ تو وہ ۱۳ ربیع الاول (۱۲۔ جون ۶۳۲ء) کو تھا۔

ڈکٹری آف اسلام (ص ۳۸۹) میں تاریخ رحلت ۱۳۔ ربیع الاول ہی درج ہے لیکن مصنف نے سال عیسوی سے صحیح تطبیق نہیں دی اور ۸۔ جون لکھ دی۔ حالانکہ ۸۔ جون ۶۳۲ء کو جمعرات تھی۔

تمام سیرت نگاروں کا اس امر پر اتفاق ہے کہ :

- ❖ حضور سوموار کو پیدا ہوئے تھے۔
- ❖ سوموار ہی کو نبوت ملی۔
- ❖ سوموار کے دن ہجرت کی۔
- ❖ مدینہ میں سوموار کو داخل ہوئے۔ اور
- ❖ سوموار ہی کے دن رحلت فرمائی۔

غُسل :

حضور کو غسل دیتے وقت کئی صحابہ موجود تھے :

- ❖ فضل بن عباس اور قثم بن عباس جسد مبارک کو ادا بدل رہے تھے۔
- ❖ حضرت علیؓ غسل دے رہے تھے۔
- ❖ اسامہ بن زید اور شقران (حضور کا آزاد کردہ غلام) پانی ڈال رہے تھے۔ اور
- ❖ حضرت عباسؓ پاس کھڑے تھے۔

(تلقیح - ص ۳۹)

تدفین :

حضور صلی اللہ علیہ وآلہ واصحابہ وسلم کو لحد میں اتارنے اور تدفین میں حضرت عباسؓ۔ علیؓ۔ فضل بن عباس اور بروایت اسامہ بن زید، عبدالرحمان بن عوف، اوس بن غولہ انصاری اور

عقیل بن ابی طالب رضی اللہ عنہم نے حصّہ لیا۔ خاک ڈالنے سے عین پہلے مغیرہ بن شعبہ کی انگوٹھی
قبر میں گر گئی۔ اور اُسے نکالنے کے لیے خود مغیرہ قبر میں اترے۔ یوں کہیے کہ حضور صلعم سے آخری
ملاقات کا خرمغیرہ کو حاصل ہوا تھا۔
(ایضاً۔ ص ۳۹)

غزوات و سرایا :

حیاتِ رسولؐ میں دو قسم کی جنگیں ہوتی ہیں :-
* ایک وہ جن میں خود حضور بھی شامل تھے۔ مثلاً بدر، احد، خیبر وغیرہ۔
* اور دوسری وہ جن میں حضور شامل نہیں تھے۔ یہ سرایا (سریت کی جمع)
کہلاتی ہیں۔ ان تمام کی تعداد چوراسی ہے۔ ۱۰۲۔ ۱۰۱ میں ۲۴ غزوات
تھے اور ۷۸ سرایا۔

ان سب پر بحث کرنے کے لیے طویل جہت چاہیے۔ جو مجھے میسر نہیں۔ اس لیے یہاں صرف
غزوات پر اکتفا کرتا ہوں۔
پوری بحث کے لیے ابن الجوزی کی تالیف از ص ۳۷ تا ۳۴ ملاحظہ فرمائیے۔

شمار	غزوہ	مقام	تاریخ	سردار لشکر	صحابہ کی تعداد	توضیح
۱	غزوۃ ابواء	ابواء مدینہ کے درمیان ایک پہاڑ ہے۔	صفر ۲ھ	حضور	X	مقصد قریش کے ایک تجارتی قافلے کو پکڑنا تھا۔ لیکن وہ نکل چکا تھا۔ حضور صلعم ۱۵ یوم کے بعد لوٹے۔
۲	غزوۃ بواط	بواط حنینہ	ربیع الاول	حضور	۴۰۰ صحابہ	یہ بھی ایک تجارتی قافلے

۱۔ سرایا، سریت کی جمع ہے۔ لفظی معنی لشکر۔ مراد کوئی مہم۔
خواہ وہ فوجی ہو یا تبلیغی۔

شمار	غزوہ	مقام	تاریخ	سردار لشکر	صحابہ کی تعداد	نتیجہ
		کا ایک پہاڑ ہے۔ مدینہ سے کوئی ۲۰ میل مغرب کی طرف۔	۲ھ			کو پکڑنے کی مہم تھی۔ اس قافلے میں ۲۵۰۰ اونٹ اور ۱۰۰ قریش تھے۔ لیکن قافلہ نکل گیا۔
۳	غزوہ کُوز	کُوز بن جابر البھری نے مدینہ کی ایک چراگاہ پہ حملہ کر کے بہت نقصان کیا تھا۔	ربیع الاول ۲ھ	حضور	-	حضور کُوز کے تعاقب میں بدر تک گئے۔ لیکن وہ نکل گیا۔
۴	غزوہ ذوالعشیرہ	مدینہ کے مغرب میں یثرب کی طرف بنو مدلج کا ایک مقام۔	جمادی الاخریٰ ۲ھ	حضور	۲۰۰	مقصد ایک تجارتی قافلے کو پکڑنا تھا۔ لیکن وہ نکل چکا تھا۔
۵	غزوہ بدر	مدینہ سے ۸۰ میل جنوب مغرب کی طرف ایک وادی۔	۱۷ رمضان ۲ھ	حضور	۳۱۳	۷۰ قریش ہلاک ہوئے اور ۷۰ قید۔
۶	غزوہ بنو قینقاع	مدینہ میں یہود کا ایک قبیلہ۔	شوال ۲ھ	حضور	-	پندرہ یوم کے محاصرے کے بعد ان لوگوں نے صلح

شمار	غزوہ	مقام	تاریخ	سردار لشکر	صحابہ کی تعداد	نتیجہ
						کی استدعا کی۔ آپ نے اُن سے ہتھیار لے کر انہیں معاف کر دیا۔
۷	غزوۃ سَوِیْق (سَوِیْق)	یہ جنگ مدینہ سے تین میل پر ایک موضع عَرَبِیْض میں ہوتی تھی۔	۵۔ ذوالحجہ ۲ھ	حضور	۸۰ سوار	ابوسفیان ۲۰۰ جوانوں کے ہمراہ مدینہ پر حملہ آور ہوا۔ حضورؐ مقابلہ کے لیے نکلے۔ تو وہ سٹو کے تھیلے گرا کر بھاگ گیا۔ اور یہ غزوۃ سَوِیْق کے نام سے مشہور ہو گیا۔
۸	غزوۃ قُرْقَرۃ الْکَدَر	مدینہ سے کوئی ساٹھ میل مشرق میں ایک مقام۔	۲۔ محرم ۳ھ	حضور	۲۰۰	اس مقام پر بنو سلیم اور غطفان حملے کے لیے جمع ہوئے تھے۔ جنگ میں حضور صلعم کے ہاتھ پانچ سو اونٹ لگے۔ جنہیں آپ نے صحابہ میں تقسیم کر دیا۔
۹	غزوۃ غطفان	یہ واقعہ مدینہ کے شمال مشرق	۱۲۔ ربیع الاول	حضور	۲۵۰	وہاں بنو ثعلبہ اور محارب جمع ہو گئے۔

شمار	غزوہ	مقام	تاریخ	ہزارہ لشکر	صحابہ کی تعداد	نتیجہ
		میں دربارِ عطفان کے ایک مقام ذوالمتر میں پیش آیا تھا۔	۳۷۴			جب حضور صلعم پہنچے تو وہ بھاگ گئے۔ دن کے وقت حضور ایک درخت تلے آرام فرما رہے تھے کہ کفار کا سردار ذوالمتر بن حارث تلوار لے کر سر پہ آگیا۔ اور حضور صلعم کو جگا کر پوچھنے لگا کہ : "بتاؤ۔ تمہیں مجھ سے کون بچا سکتا ہے؟" فرمایا : "اللہ" معاً جبریل نے اُس کے سینے میں دو پتھر مارا۔ وہ گر گیا۔ اور اُس کی تلوار دور جا پڑی۔ معاً حضور صلعم تلوار لے کر اُس سے پوچھنے لگے : "اب تمہیں کون بچائے گا؟" وہ فوراً کلمہ پڑھ کر اسلام لے آیا۔
۱۰	غزوہ بنو سلیم	یہ واقعہ حجاز	جمادی الاول	حضور	۳۰۰	دشمن پہلے ہی

شمار	غزوہ	مقام	تاریخ	دراڑ شکر	صحابہ کی تعداد	نتیجہ
		کے ایک مقام بَحْرَان میں ہوا تھا۔	۳ھ			بھاگ گیا۔
۱۱	غزوۃ اُحُد	مدینہ کے پاس ایک پہاڑ	۶ شوال ۳ھ	حضور	۱۰۰۰	قریش ۳۰۰۰ تھے۔ نتیجہ :- شہداء ۷۰ - اور مقتولین قریش ۲۳۔
۱۲	غزوۃ خَمْرَاءِ الْأَسَدِ	مدینہ سے ۳۰ میل مشرق میں ایک جگہ۔	۸ شوال ۳ھ	حضور	-	یوم اُحُد کے دوسرے روز حضور کفار کی تلاش میں گئے لیکن نہ پاسکے۔
۱۳	غزوۃ بنو نَضِیر	بنو نَضِیر یہود مدینہ کا ایک قبیلہ تھا۔	ربیع الاول ۳ھ	حضور	-	پندرہ دن کے محاصرے کے بعد وہ مدینہ چھوڑنے پر راضی ہو گئے۔
۱۴	غزوۃ بَدْرِ الْمَوْعِدِ	ایک مقام جہاں ذیقعدہ کے پہلے ہفتے میلہ لگتا تھا۔	ذی قعدہ ۳ھ	حضور	۱۵۴۰ سوار	ابوسفیان دو ہزار جوانوں کے ساتھ آیا تھا لیکن مقابلے میں نہ آیا۔
۱۵	غزوۃ ذاتِ الرِّقَاعِ	مدینہ سے تین میل دور	محرم ۵ھ	حضور	-	قبائل بھاگ گئے۔

شمار	غزوہ	مقام	تاریخ	رداء لشکر	صحابہ کی تعداد	نتیجہ
		ایک رنگ بزرگا پہاڑ				
۱۶	غزوۃ دومة الجندل	شمالی عرب کا ایک شہر۔ ۱۵ دن کی مسافت پر تھا۔	۵۔ ربيع الاول ۵ھ	حضور	۱۰۰۰	دشمن بھاگ گیا۔
۱۷	غزوۃ الکریسیع	یہ بدر کے جنوب میں بنو خزاعہ کا ایک چٹمہ تھا۔	۲۔ شعبان ۵ھ	حضور	-	قبائل کو شکست ہوئی۔
۱۸	غزوۃ خندق	یہ خندق مدینہ ہی میں کھودی گئی تھی۔	۸۔ ذیقعدہ ۵ھ	حضور	۳۰۰۰	قریش نے ابوسفیان کی قیادت میں حملہ کیا۔ ساتھ قبائل بھی شامل ہو گئے۔ ان کی تعداد بیس ہزار تک جا پہنچی۔ سب کو ایک آندھی نے منتشر کر دیا۔
۱۹	غزوۃ بنو قریظہ	یہ یثرب خیمبر کا ایک قبیلہ	۲۲۔ ذیقعدہ ۵ھ	حضور	-	حضور صلی اللہ علیہ وآلہ وسلم نے انہیں سخت شکست دی۔

شمار	غزوہ	مقام	تاریخ	سردار لشکر	صحابہ کی تعداد	نتیجہ
۲۰	غزوہ بنو لُحیّان	عسفان (مکہ سے ۲۰ میل شمال میں) کے قریب ایک مقام۔	ربیع الاول ۴ھ	حضور	۲۰۰	قتال بھاگ گئے۔
۲۱	غزوہ الغابہ	مدینہ سے آٹھ میل دور ایک چراگاہ جس میں حضور صلعم کے اونٹ چرتے تھے۔ ان پر عیینہ بن حصین نے ایک رات حملہ کیا۔ چرواہے کو مار ڈالا اور بیس اونٹنیاں لے گیا۔	ربیع الاول ۴ھ	حضور	۵۰۰ یا ۷۰۰	پانچ روز کے بعد حضور صلی اللہ علیہ وآلہ واصحابہ وسلم واپس آئے۔ کیا ہوا؟ ابن الجوزی نے نہیں بتایا۔
۲۲	غزوہ حدیبیہ	مکہ سے دس میل دور ایک گواں۔	ذیقعدہ ۴ھ	حضور	تقریباً ۱۵۰۰	معادہ حدیبیہ ہوا۔ جسے قرآن نے فتح سے تعبیر کیا ہے۔
۲۳	غزوہ خیبر	مدینہ سے تقریباً ۸۰ میل	جمادی الاول ۵ھ	حضور	۱۵۰۰	۱۵ صحابہ شہید اور ۹۳ یہود ہلاک ہوئے۔

شمار	غزوہ	مقام	تاریخ	ردائے شکر	صحابہ کی تعداد	نتیجہ
		شمال میں یہود کا ایک قصبہ۔				یہیں سلام بن مشکم کی بیوی زینب نے حضور صلعم کو زہر آلود برتہا بریاں بھیجا تھا۔
۲۴	غزوۃ الفتح (فتح مکہ)	قریش نے معاہدہ حدیبیہ کی خلاف ورزی کی۔ اس لیے حضور صلی اللہ علیہ وآلہ وسلم نے مکہ پر چڑھائی کی۔	۱۰۔ رمضان ۳	حضور ۳	۱۰ ہزار	مکہ فتح ہوا۔ اور بے شمار لوگ اسلام لے آئے۔
۲۵	غزوۃ حنین	مکہ سے تین رات کے فاصلے پر۔ شمال و مشرق کی جانب ایک وادی۔	۱۰۔ شوال ۳	حضور ۳	۱۲ ہزار	چار صحابہ شہید اور ستر کافر ہلاک۔ مال غنیمت میں چوبیس ہزار شتر چالیس ہزار بھیڑ بکریاں ملیں۔ قیدی چھ ہزار تھے۔

شمار	غزوہ	مقام	تاریخ	روایت شکر	صحابہ کی تعداد	نتیجہ
۲۶	غزوہ طائف	مکہ کے قریب مشہور مقام	شوال ۳ھ	حضور	۱۲ ہزار	حضور صلعم حنین سے فارغ ہو کر طائف کی طرف بڑھے۔ اٹھارہ یوم محاصرہ رہا۔ اور پھر محاصرہ اٹھا کر چلے گئے۔

(تلفیح : ص ۲۲-۳۶)

اولادِ رسول :

حضور کی زینہ اولاد کے متعلق سیرت نگاروں میں اختلاف ہے۔ کوئی دو، کوئی تین، اور کوئی چار بتاتا ہے۔ ہشام بن عروہ کی روایت کے مطابق تین تھے :-

۱: قاسم ۲: طاہر اور ۳: طیب

عروہ اور سعید بن عبدالعزیز چار بتاتے ہیں۔ یعنی :-

۱: قاسم ۲: طاہر

۳: مطہر (یا مطیب) اور

۴: ابراہیم۔

آپ کی بیٹیاں چار تھیں :-

اول : زینب (س) جس کا نکاح حضور کے خالہ زاد بھائی

ابوالعاص بن ربیع سے ہوا تھا۔

دوم : مرثیہ (س) جو پہلے ابوہبیب کے فرزند عتبہ کے

نکاح میں تھی۔ جب سورۃ تبت کیا..... نازل

ہوتی، اور اس نے علیحدگی اختیار کر لی۔ تو حضرت عثمان کی زوجیت

میں آگئی۔

سوم : اُمّ کلثوم (ؓ) یہ بھی معتبہ بن ابولہب کے نکاح میں تھی۔
لیکن رخصتی سے پہلے ہی عقد ٹوٹ گیا۔ آپ ہجرت کر کے مدینہ چلی گئیں۔
اور رقیہ کی وفات کے بعد حضرت عثمانؓ کی زوجیت میں آگئیں۔
چہارم : فاطمۃ الزہراءؓ۔ جن کا انتقال ۱۱ھ میں حضور صلعم کی رحلت
سے چھ ماہ بعد ہوا تھا۔

آل رسولؐ میں سب سے بڑا فاسد تھا۔ پھر زینب، پھر طیب (عبداللہ) پھر
طاہر، پھر اُمّ کلثوم، پھر رقیہ، پھر فاطمہ اور آخر میں ابراہیم۔
(تلقیح - ص ۱۵)

اُونٹنیاں، تلواریں، کمانیں اور نیزے :

حضورؐ کی اُونٹنیاں، تلواریں، برچھے وغیرہ بھی مختلف ناموں سے موسوم تھے۔
اُونٹیوں کی تعداد بیس تھی۔ اور نام :-

حَنَاءُ سَكْرَاءُ عَرِيسِی
سَعْدِيَه بَغُومُ يَسِيْرَه
مَهْرَه شَقْرَاءُ بُرْدَه
رِيًّا غَزِيْرَه اور بَرْدَه

باقی کے نام نہیں مل سکے۔

تلواروں کے نام :-

قَلْعِيًّا بَتَّارُ حَتْفُ
مِخْنَمُ رَسُوْبُ عَضْبُ
ذُو الْفِقَارِ اور مَاثُوْرُ

نیزوں کے نام :-

مُثَوِيٌّ اور مَثْنِيٌّ

کمانوں کے نام :-

زَفْحَاءُ ۞ بَيْضَاءُ ۞ صَفْرَاءُ
زَوْرَاءُ ۞ سِدَادُ اور ۞ كَتُومُ

زڈہوں کے نام :-

سَعْدِيَّةُ ۞ فَضَّةُ
ذَاتُ الْفَضُولِ ۞ ذَاتُ الْوِشَاحِ
ذَاتُ الْحَوَاشِي ۞ بَثْرَاءُ
سَعْدِيَّةُ اور ۞ خَزْنِقُ

(ایضاً - ص ۱۹-۲۰)

حضور کے مؤذن :

۞ بِلَالُ بْنُ رِيَاحٍ ۞ عَمْرُو بْنُ أُمِّ مَكْتُومٍ (نابینا)
اور ۞ أَبُو مَحْذُورَةَ الْجَمْعِيُّ -

کاتبان وحی :

- زَيْدُ بْنُ ثَابِتٍ
- أَبُو بَكْرٍ
- عُمَرُ
- عَثْمَانُ
- عَلِيٌّ
- أَبِي بَنْ كَعْبٍ (سب سے پہلا کاتب)
- مَعَاوِيَةُ بْنُ ابْنِ سُوْفْيَانَ
- حَنْظَلَةُ بْنُ رَبِيعٍ
- خَالِدُ بْنُ سَعِيدِ بْنِ عَاصٍ

ابان بن سعید اور
علاء بن الحضرمی رضی اللہ عنہم
مستقل کتاب زید تھے۔
(تلفیح - ص ۳۷)

- مآخذ :- ۱ : تلفیح
۲ : زجر - مائین
۳ : تراویح - ص ۳۶۹
۴ : شناس - ص ۳۹۱
۵ : ادب العرب - ص ۲۰
۶ : نسب نامہ رسول
۷ : محرطاعت بیگ :- تاریخ دول العرب

۱۱- مَدِیْنَة

حضرت ابراہیم علیہ السلام کی ایک بیوی کا نام فتورہ تھا۔ یہ زمرانہ، یقشان، مدان، مدین، اشباک اور شوح کی والدہ تھی۔ مدین بیلج عقبہ کے دائیں ساحل پہ اقامت پذیر ہوا۔ اور اس کی اولاد بائیں ساحل پر بھی کوہ طور تک پھیل گئی۔ یہ سارا علاقہ مدین کہلاتا تھا۔ جب حضرت موسیٰ علیہ السلام ایک قبیلے کو قتل کرنے کے بعد مصر سے بھاگے۔ تو وہ عقبہ کے بائیں ساحل پر حضرت شعیب کے گھر چائیں برس تک رہے۔

فَلَيْتَ سِنِينَ فِي أَهْلِ مَدِينِ -

(طلہ - ۲۰)

(تم، اے موسیٰ، اہل مدین میں برسوں رہے)
شمال میں اہل مدین کی بستیاں کنعان کی سرحدات تک پھیلی ہوئی تھیں۔ جب حضرت موسیٰ علیہ السلام بنو اسرائیل کے ہمراہ ان بستیوں کی طرف جاتے ہوئے موآب (بحیرہ مردار کے دائیں ساحل پہ ایک ضلع) سے گزرے۔ تو موآب کا بادشاہ بلق ڈر گیا۔ اور اس نے مدین کے ایک

صوفی و ولی بلعم بن باعور کی طرف قاصد بھیجا۔ کہ وہ آتے اور بنو اسرائیل پہ لعنت بھیجے۔ اُس نے دو دفعہ نوا کا کیا۔ لیکن تیسری مرتبہ چل پڑا۔ بلق کے ہاں پہنچا۔ تو اُسے صبر و سکون کی تلقین کی۔ لیکن وہ نہ مانا اور بددعا کے لیے اصرار کرنے لگا۔ مجبور ہو کر بلعم نے اُسے مشورہ دیا۔ کہ موآبی عورتوں کو اسرائیلی خیموں میں آزادانہ جانے دو۔ تاکہ وہ گناہ کریں، اور پٹ جائیں۔ اُس نے ایسا ہی کیا۔

» اور لوگوں نے موآبی عورتوں سے حرام کاری شروع کر دی..... ساتھ ہی اُن کے دیوتاؤں کو پوجنے لگے۔
..... تب خداوند کا قہر بنو اسرائیل پہ بھڑکا..... ان میں وبا پھوٹ پڑی اور چوبیس ہزار آدمی اس وبا سے مر گئے۔“

(گنتی : ۲۵-۹)

حضرت موسے علیہ السلام نے اہل مدین سے انتقام لینے کے لیے اُن پر حملہ کر دیا۔ اُن کے تمام جوان مار ڈالے اور بے شمار مال و دولت ساتھ لے آئے۔

(گنتی : ۱۱-۵۴)

چند سال بعد اہل مدین نے عمالقہ اور چند دیگر قبائل (جو فلسطین کے مشرق میں رہتے تھے) کو ساتھ ملا کر بنو اسرائیل کو زبردست شکست دی۔ اور سات سال تک انھیں رگبتے رہے۔ اس کے بعد اسرائیلیوں کے ایک قاضی جیدان (GIDEON) نے انھیں شکست دے کر قوم کو آزاد کرا لیا۔

اہل مدین بدوی عرب تھے۔ جو مدین سے موآب تک مقیم تھے۔ اور تجارت کے لیے یمن، بابل اور مصر تک جاتے تھے۔

(ڈاب : ص ۲۱۱)

مآخذ :-

۱ : بابل

۲ : قرآن مقدس

۳ : ڈاب - ص ۲۱۱

۴ : مجسم - ج ۷

۱۷۲- مدینہ :

مدینے کا پہلا نام یثرب تھا۔ یثرب حضرت نوح علیہ السلام کی اولاد میں سے ایک سردار تھا۔ جو وہاں آباد ہو گیا تھا۔

یثرب بن قانیہ بن مہلائیل

بن ارم بن مہلائیل

بن ارم بن عبیل

بن عوز (اوز) بن ارم

بن سام بن نوح

جب حضور وہاں پہنچے۔ تو آپ نے اسے طابہ اور طیثہ کا نام دے دیا۔ بعض جغرافیہ نگاروں کے ہاں یثرب اُس علاقے کا نام تھا۔ جس میں مدینہ واقع ہے۔ مدینہ کے مستقل باشندے مدینی اور عارضی مدنی کہلاتے تھے۔ مسلمان مدینہ کو :

مبارکہ ، عاصمہ ، شافیہ

قدسیہ ، محرمہ ، مختارہ

قاصمہ ، ناجیہ ، جابرہ اور

محبوبہ بھی کہتے تھے۔

یثرب کے پہلے آباد کار عمالقہ تھے۔ یعنی بنو عملاق بن ارفخشذ بن سام بن نوح۔ ان کا اصلی وطن صنعاء (یمن) تھا۔ اور یہ وہیں سے آئے تھے۔ ان لوگوں کی حکومت مشرق میں بحرین۔ مغرب میں مصر، شمال میں شام اور جنوب میں عمان و یمن کے سوا حل تک پھیلی ہوئی تھی۔ غالباً حجاز کا ارقم، مصر کے فرعون اور فلسطین کے جابرہ انہی میں سے تھے۔

حضرت موسیٰ علیہ السلام کے بعد مدینہ میں حضرت ہارون کی اولاد آباد ہو گئی۔ پھر بنو قریظہ و بنو نضیر آئے۔ یہ لوگ شام میں آباد تھے۔ جب ایک رومی بادشاہ (قیصر) نے ان کا قتل عام شروع کیا، تو یہ بھاگ کر پہلے حجاز میں پہنچے اور پھر مدینہ میں آ گئے۔ ممکن ہے، کہ بخت نصر کے حملے کے وقت بھی کچھ اسرائیلی اس طرف بھاگ آئے ہوں۔

اوس و خزرج اصلاً یمن کے باشندے اور عارضہ بن ثعلبہ بن عمرو بن عامر بن حارثہ بن امر بن القیس بن ثعلبہ بن مازن بن ازد کی اولاد تھے۔ جب وادی عرم کا بند ٹوٹا۔ تو

تو یہ لوگ مدینہ چلے گئے۔
(معجم - ج ۷، ص ۲۳، اور ص ۲۲۶)

محل وقوع :

مدینہ عرب کی سطح مرتفع پر واقع ہے۔ اس کے تین طرف کھیت اور نخلستان ہیں۔ چوتھی طرف (شمال) پہاڑ۔ شہر کے گرد اندازاً تیس فٹ اونچی فصیل ہے۔ مکان خاکستری رنگ کے پتھروں کے ہیں۔ جو پاس کے پہاڑوں سے نکلے گئے ہیں۔ شہر میں ایک زمین دوز نہر ہے۔ جو قبائے آتی ہے۔ جا بجانہر میں اترنے کے لیے زینے ہیں۔ شہر اور شہر کے باہر باغات ہیں کوٹھیں ہیں۔ جو زیادہ سے زیادہ تیس فٹ گہرے ہیں۔ (ڈاس۔ ص ۳۰۳)۔

مشرق کی طرف کھیتوں سے ذرا پرے سنگلاخ زمین ہے۔ جس کے برساتی نالے جنوب سے شمال کو بہتے اور لطن زمین میں سطح آب کو برقرار رکھتے ہیں۔

مسجد نبوی :

مدینہ کی شہرت و اہمیت مسجد نبوی اور گنبد خنرا کی وجہ سے ہے۔ شروع میں مسجد گارے کی دیواروں اور کھجور کی چھت کا نام تھا اور اس میں صرف تین دروازے تھے :-

۱ : باب عائشہ

۲ : باب ملیکہ ، اور

۳ : باب عاتکہ

بعد میں حضرت عمرؓ نے پاس کے چند گھر خرید کر مسجد میں شامل کر دیے۔ حضرت عثمانؓ نے اسے پتھروں سے بنوایا۔ اور لکڑی کی مضبوط چھت ڈلوائی۔ خلیفہ ولید نے ۸۷ھ میں عمر بن عبدالعزیز کو، جو ان دنوں مدینہ کے گورنر تھے۔ حکم دیا کہ وہ مسجد کو از سر نو تیار کرائیں۔ چنانچہ انھوں نے روم اور مصر سے معمار منگوائے۔ اور تین برس میں ایک عمدہ اور خوش نما عمارت تیار کرادی۔ اس مقصد کے لیے قیصر روم نے بھی ایک ہزار منقال سونا اور زنگین پتھروں کا عطیہ دیا تھا۔

۱۶۲ھ میں مہدی عباسی نے اسے مزید سجایا۔

اور ۲۲۷ھ میں متوکل نے بھی اس کے تھن میں اضافہ کیا۔

مختلف شاہان عثمانیہ نیز ابن سعود نے بھی اسے وسعت و جلادی۔

(شاس - ص ۲۹۱)

حضور کے عہد میں مدینہ کی آبادی تین ہزار کے لگ بھگ تھی اور آج سو لاکھ کے قریب ہے۔ اس کے متبرک اور قابل دید مقامات یہ ہیں :-

۱۔ حضور کا روضہ :

جو مسجد کے اندر ہے۔

۲۔ مسجدِ قبا :

قبا مدینے کا ایک محلہ ہے۔ جہاں حضور نے تین روز قیام کیا تھا۔ اور اسی دوران میں وہاں آپ نے ایک مسجد کی بنا ڈالی تھی۔

۳۔ مسجدِ القبلتین :

وادیِ عقیق کے قریب ایک مسجد، جس میں دو محرابیں ہیں :-
 • ایک کعبہ کی طرف۔ اور
 • دوسری مسجدِ اقصیٰ کی طرف۔

۴۔ جَنَّةُ الْبَقِيعِ :

مدینہ منورہ کا ایک قبرستان، جس میں دس ہزار صحابہ، اور دیگر اکابر دفن ہیں۔

۵۔ کوہِ اُحُد :

جہاں شہید صحابہ دفن ہیں۔ اور وہاں کچھ مساجد بھی ہیں۔
 (رہنمائے مقامات مقدسہ۔ از محمد اشرف۔
 طبع لاہور۔ ۱۹۳۱ء، ص ۶۶)

مآخذ :-

- ۱ : ڈاس۔ ص ۳۰۳
- ۲ : معجم۔ ج ۷، ص ۲۳، ۲۲۶
- ۳ : شمس۔ ص ۲۹۱
- ۴ : رہنمائے مقامات مقدسہ۔ ص ۶۶

۱۷۳- مَرَوَہ :

کعبہ سے فرلانگ بھر مشرق کی طرف دو پہاڑیاں صفا و مَرَوَہ کے نام سے مشہور ہیں۔ یہ وہی پہاڑیاں ہیں جن کے درمیان پانی کی تلاش میں حضرت ہاجرہ سات مرتبہ دوڑی تھیں۔ ان پہاڑیوں میں کوئی دو فرلانگ کا فاصلہ ہے۔ آج کل درمیان میں پختہ فرش بنا ہوا ہے۔ اور مَسْعٰی (سڑک) کی دونوں جانب دکانیں ہیں۔

نیز دیکھیے :- ۱۲۹- "صفا"

۱۷۴- مَرِيَمَ :

باوجودیکہ حضرت مریم ایک نہایت ممتاز، محترم اور معزز خاتون تھیں۔ لیکن علمائے یورپ یہ نہ بتا سکے، کہ ان کے والدین کون تھے اور کیا کرتے تھے۔ انا جیل سے اتنا ہی پتہ چلتا ہے کہ مریم کا تعلق بنو ہوداہ سے تھا اور وہ حضرت داؤد کی نسل سے تھی۔

"فرشتے نے مریم سے کہا۔ اے مریم! خوف نہ کر۔ کیونکہ خدا نے تم پر فضل کیا ہے۔ دیکھ تو حاملہ ہوگی۔ تیرا بیٹا ہوگا۔ اُس کا نام یسوع رکھنا۔ وہ بزرگ ہوگا۔ اور خداوند اُس کے باپ داؤد کا تخت اُسے دے گا۔"

(لوقا : ۳۲)

اس کی ایک بہن کا نام بھی مریم تھا۔

(.. لوقا : ۲۵)

مریم کا رشتہ حضرت زکریا کی زوجہ اَلِیْشَبَع سے بھی تھا۔ جولائی کے گھرانے اور حضرت ہارون کی پشت سے تھی۔

(لوقا : ۳۶)

جب تیس سال کی عمر میں حضرت مسیح علیہ السلام نے نبوت شروع کی۔ تو حضرت مریم پس منظر میں چلی گئیں۔ اس کے بعد کتابوں میں صرف چار مرتبہ ان کا ذکر ملتا ہے :-

اقول : پھر تیسرے دن تانائے گیل میں ایک شادی ہوئی۔ جس میں
یسوع کی ماں بھی تھی۔ (یوحنا : ۲)

دوم : مسیح ایک بھیڑ کے سامنے تبلیغ کر رہے تھے کہ کسی نے کہا۔
"دیکھ تیری ماں اور تیرے بھائی باہر کھڑے ہیں، اور تجھ سے
بات کرنا چاہتے ہیں۔ مسیح نے جواب میں کہا۔ کون ہے میری ماں
اور میرے بھائی۔ پھر اپنے شاگردوں کی طرف اشارہ کر کے کہا، کہ
میری ماں اور میرے بھائی یہ ہیں۔"

(متی : ۱۲ : ۴۶-۵۰)

سوم : صلیب کے وقت۔ "اور یسوع کی صلیب کے پاس اُس کی
ماں۔ ماں کی بہن مریم، کلو پاس کی بیوی اور مریم مگدالینی
کھڑی تھیں۔" (یوحنا : ۱۹/۲۵)

چہارم : بعد از رفع مسیح "یہ سب کے سب چند عورتوں اور مسیح کی
ماں مریم اور اُس کے بھائیوں کے ساتھ دعا میں مشغول رہے۔"
(اعمال : ۱/۱۴)

ماں ماں ہی ہوتی ہے۔ جب حضرت مریم تک یہ خبریں پہنچیں کہ حکومت
اُن کے فرزند کا شکار کھیل رہی ہے۔ تو اُس نے مسیح کو سمجھانا چاہا۔ لیکن
مسیح نے سننے سے انکار کر دیا۔ اور جب انھیں کسی نے بتایا کہ آپ کی ماں
اور بھائی آپ سے کچھ کہنا چاہتے ہیں۔ تو مسیح نے فرمایا۔ کہ کون ہیں میرے
بھائی اور میری ماں۔ میرے سب کچھ یہ لوگ (شاگرد) ہیں۔
دار پر سے مسیح نے اپنے ایک شاگرد جان کو کہا۔ کہ یہ (مریم)
تمھاری ماں ہے۔

اور ماں کو کہا کہ یہ (جان) تمھارا فرزند ہے۔

چنانچہ جان مریم کو اپنے ہاں لے گیا۔ اور مریم زندگی بھر
یروشلم میں جان کے گھر رہی۔

(ڈاب : ۳۸۶)

اجیل سے معوم ہوتا ہے، کہ حضرت مریم علیہ السلام شروع سے خدا پرست تھی۔ ولادت
مسیح سے پہلے وہ ایک دفعہ حضرت زکریا علیہ السلام کے گھر آئی۔ تو اُس نے خدا کی تعریف میں

ایک گیت گایا۔

جس کا ترجمہ یہ ہے :-

میری جان خداوند کی بڑائی کرتی ہے۔
میری رُوح میرے نجات دہندہ سے خوش ہے۔

.....
اُس نے ارباب اختیار کو تخت سے گرا دیا۔
اور پست جالوں کو بلند کیا۔
اُس نے بھوکوں کو اچھی چیزیں دیں۔
اور دولت مندوں کو خالی ہاتھ لوٹا دیا۔
اُس نے اپنے خادم اسرائیل کو سنبھال لیا۔
تاکہ وہ اپنی اُس رحمت کو آواز دے۔
جو اہیم اور اُس کی سن پہ ابد تک رہے گی

(لوقا: ۴۴-۵۵)

آپ نہایت رحیم، متواضع، متقی، باوفا اور حلیم واقع ہوئی تھیں، اور یہی وہ صفات تھیں جن کی بنا پر پانچویں صدی میلادی میں مریم کی پرستش ہونے لگی اور یہ آج تک جاری ہے۔ حضرت مریم کی وفات ۱۱۱۱ء ایک فرقہ کے عقائد کے مطابق معبود (۱۱۱۱ء) میں ہوئی تھی۔ دیگر تفصیل کے لیے دیکھیے :-

۱۲- "اخت ہارون" اور

۱۲۹- "عیسیٰ"

بعض روایات کی رُ سے آپ کی والدہ کا نام حنہ تھا۔ اور شجرۂ نسب یہ :-

فخوذ

ایشیرین (حضرت زکریا کی زوجہ)

ایشیرین

دیحیب

(شاس ۳۲۹)

(والدہ مریم) حنہ

مریم

عیسیٰ

قرآن شریف میں آپ کے والد کا نام عمران دیا ہوا ہے۔ اور روایات کے مطابق آپ کے دادا کا نام مہتان تھا۔
(باڈ : ص ۲۵۶)

یوسف (حضرت مریم کا شوہر) آپ کا عم زاد بھائی تھا۔
شجرہ یہ ہے :-

مہتان

عمران (سبی)

یعقوب

مریم

یوسف (شوہر مریم)

عیسیٰ

قرآن نے کئی مقامات پر نہایت احترام سے حضرت مریم کا ذکر کیا ہے :-

• عمران میں چھ بار

• نساء میں تین دفعہ

• مریم میں دو بار

• تحریم میں ایک مرتبہ۔ وقس علیٰ ہذا۔ مثلاً :-

” یاد کرو جب فرشتوں نے مریم سے کہا کہ اللہ نے تمہیں

پاک کر کے تمام دنیا کی عورتوں میں سے چن لیا ہے۔“

(عمران : ۴۲)

” تحقیق مسیح بن مریم اللہ کا رسول اور ایک کلمہ ہے۔ جو اُس

نے مریم کو عطا کیا۔ نیز خدائی رُوح۔ پس خدا اور اُس کے رسولوں

پر ایمان لاؤ۔ اور یہ مت کہو۔ کہ خدا تین ہیں۔“

(نساء : ۱۷۱)

” کفر کرنے والوں میں نوح اور لوط کی بیویاں ضرب المثل بن

گئی ہیں۔ یہ دونوں ہمارے صالح بندوں کے نکاح میں تھیں۔ لیکن

انہوں نے شوہروں سے بے وفائی کی۔ نتیجتاً انہیں اللہ سے کوئی

نہ بچا سکا۔ اور انہیں حکم ہوا کہ جاؤ جہنم میں۔ ایمان میں ضرب المثل اولاً
زوجہ فرعون ہے۔ جس نے اللہ سے دعا کی تھی۔ کہ اے رب! میرے
لیے جنت میں گھر بنا۔ مجھے فرعون، اور اُس کی بدکار و ظالم قوم سے
بچا۔ ثنائاً مریم بنت عمران۔ جس نے اپنی عصمت کی حفاظت کی۔
اور ہم نے اُس میں اپنی رُوح پھونک دی۔ وہ اللہ کے احکام، اور
اس کی کتابوں کو سچا سمجھتی اور فرماں بردار تھی۔“

(تحریم: ۱۰-۱۱)

- ماخذ :-
- ۱: قرآن مقدس
 - ۲: بائبل
 - ۳: ڈاب - ص ۳۸۶
 - ۴: شاس - ص ۳۲۹
 - ۵: باڈ - ص ۲۵۶
 - ۶: اعلام - ص ۱۷۰

۱۷۵ - مسجد اقصیٰ

بنو اسرائیل مصر سے نکل کر کنعان میں ۴۲ سال کے بعد پہنچے تھے۔ انہوں نے یہ سارا
زمانہ خمیوں میں گزارا تھا۔ وہ عبادت کے لیے بھی بڑے بڑے خمیوں کو استعمال کرتے تھے۔
یہ سلسلہ حضرت داؤد کے عہد سلطنت (۱۰۴۳ - ۱۰۱۵ ق م) تک جاری رہا۔ جب حضرت داؤد
سربراہ ہوئے۔ تو اللہ نے اُس دور کے ایک نبی فاتح کو حضرت داؤد علیہ السلام کے
پاس باریں پیغام بھیجا :

”کہ تو میرے رہنے کے لیے ایک گھر بنا۔ کیونکہ جب
سے بنو اسرائیل مصر سے نکلے ہیں۔ میں آج تک کسی گھر میں نہیں
رہا۔ بلکہ خمیوں میں پھرتا رہا ہوں۔“

(۲ - سموئیل: ۷-۵)

لیکن حضرت داؤد جنگوں میں مسلسل اُجھے رہے، اور انہیں
گھر نہ بنا سکے۔

(۱- سلاطین ۳/۵)

اس کام کو سلیمان نے شاہ لبنان کی مدد سے ۱۱۲۰ ق م میں شروع کیا اور ۵۰۰ ق م میں مکمل
کر ڈالا۔ یہ معبد کوہ موریاہ پہ تعمیر ہوا تھا۔ جگہ کا انتخاب خود حضرت داؤد علیہ السلام نے کیا تھا۔ اس
پر تیس ہزار مزدوروں نے سات سال تک کام کیا۔ بیرونی دیوار چھ سو فٹ لمبی تھی۔ معبد کے گرد کچھ
کمرے اماموں، معلموں اور چھوٹے موٹے عہدیداروں کے لیے مخصوص تھے۔ عبادت گاہ کا رقبہ
۴۰ × ۸۰ ماہ تھا (۱۸- انج) تھا۔ چیمہ عبادت کے رقبے سے دگنا تھا۔ اندرونی دیواروں پر خوبصورت
لکڑی کی تختیاں لگی ہوئی تھیں۔ جن کے کنارے تراش کر پھول اور بیلین بنائی گئی تھیں۔ کہیں کہیں
سونے کے پترے بھی لگے ہوتے تھے۔ محراب میں سات سونے کی شمع گاہیں تھیں اور پاس ہی دس
میزوں پر سونے کے برتن پڑے رہتے تھے۔ معبد کا طول شرقاً غرباً دو سو ماہ تھا۔ عرض ایک سو ماہ تھا،
اور بلندی دس ماہ تھا۔ معبد کی ایک بالائی منزل بھی تھی۔

”سلیمان نے بالائی منزل کے کمروں کو سونے سے سجایا۔“

(۲- تاریخ ۳/۹)

تعمیر ثانی :

جب بابل کے بادشاہ بخت نصر نے ۵۸۶ ق م میں یروشلم کو تباہ کیا۔ تو یہ معبد بھی گر گیا۔ جب
سائرس نے ۵۲۰ ق م میں یہود کو بابل سے واپس آنے کی اجازت دی۔ تو معبد کو دوبارہ بنوانے
کے لیے بہت بڑی رقم بھی عطا کی۔ کچھ رقم یہودیوں نے چنہ سے جمع کی تھی۔ اس سے انھوں
نے ایک نہایت خوشنما عمارت بنا ڈالی۔ (ڈاب - ص ۶۸۷)

تعمیر ثالث :

جب ہیروڈ (دیکھیے : ۱۲۹- ”عیسیٰ“ کا حاشیہ) یہوداہ کا بادشاہ بنا تو
اُس نے ۱۹- ۲۰ ق م میں مسجد کو گرا کر سنگ مرمر اور خوبصورت پتھروں سے رومی طرز کی ایک
نئی عمارت بنا ڈالی۔ جس میں ۱۶۲ ستون تھے۔ بیرونی دیوار کی لمبائی آٹھ سو فٹ تھی۔ اس
پر گیارہ برس صرف ہوئے۔ اور ۸-۹ ق م میں مکمل ہوئی۔

(ڈاب - ص ۶۹۰)

اسلامی دور :

اسلامی دور میں سب سے پہلے خلیفہ عبد الملک اموی (۶۵ — ۸۶ھ) نے اس کی طرف توجہ کی۔ اس کی تزئین و تجدید کرائی۔ اور اسے جامع دمشق سے زیادہ حسین بنا ڈالا۔ جب عہد عباسیہ میں ایک زلزلے سے اسے نقصان پہنچا۔ تو اس وقت کے خلیفہ نے شہر اور نوار شہر کے امراء کو حکم دیا۔ کہ وہ معبد کے مختلف حصے بنوائیں اور حدوں میں اضافہ کریں۔ چنانچہ اس میں سنگ مرمر کے سات سو ستون اور کئی دروازے بنائے گئے جن میں سے چند ایک کے نام یہ ہیں :-

- ۱ : باب النبی
- ۲ : باب الولید
- ۳ : باب داؤد
- ۴ : باب ابراہیم
- ۵ : باب الرحمة
- ۶ : باب الهاشمیین
- ۷ : باب امر خالد
- ۸ : باب بنی اسرائیل
- ۹ : باب الحطہ
- ۱۰ : باب الأسباط
- ۱۱ : باب محراب مریم وغیرہ

اور مسجد کا رقبہ ۱۰۰۰ x ۷۰۰ ہاتھ (ذراع) کر دیا گیا۔

(معجم - ج ۷)

تاریخ :

مسجد اقصیٰ ۱۰۰۵- قہم میں تعمیر ہوئی تھی۔ یہ ۱۶۲۳ برس یہود و نصاریٰ کے تسلط میں رہی۔ ۱۶۳۸ء میں یوروشلم کے اکابر نے شہر کی چابیاں حضرت عمرؓ (جو وہاں صرف ایک غلام کے ساتھ گئے تھے۔ اور شہر کے قریب اونٹ پہ غلام سوار تھا) کے حوالے کر دیں۔ ساڑھے چار سو سال بعد صلیبی جنگیں چھڑ گئیں اور ۱۰۹۲ء میں اس پر عیسائی قابض ہو گئے۔ ۸۰ برس بعد اسے صلاح الدین ایوبی نے واگذار کر لیا۔ اس کے بعد یہ تقریباً آٹھ سو سال تک مسلمانوں کے پاس رہی اور ۱۹۴۷ء میں اس پر اسرائیل نے قبضہ کر لیا۔

(ہیئر لڈ لیم : صلاح الدین ایوبی
اور دیگر تاریخ)

قرآن میں اس مسجد کا ذکر دو دفعہ ہوا ہے۔
اولاً - مریم کی ولادت و تربیت کے سلسلے میں :-

كُلَّمَا دَخَلَ عَلَيْهَا زَكَرِيَّا الْمِحْرَابَ

وَجَدَ عِنْدَهَا رِزْقًا - (عمران - ۳۷)

(جب بھی زکریاؑ مریم کے پاس محراب (جائے عبادت) میں جاتے۔ تو اُس کے پاس کھانے پینے کی اشیاء پاتے)۔
اکثر مفسرین نے المحراب سے مراد مسجد اقصیٰ لی ہے۔ یا اس کا ایک حصہ۔
(جلالین - ص ۲۸ حاشیہ)

ثانیاً - داستان معراج میں :-

سُبْحَانَ الَّذِي أَسْوَى بِعَبْدِهِ لَيْلًا مِّنَ

الْمَسْجِدِ الْحَرَامِ إِلَى الْمَسْجِدِ الْأَقْصَى -

(بنی اسرائیل - ۱)

(پاک ہے وہ رب جو اپنے بندے کو ایک رات میں مسجد حرام

سے اٹھا کر مسجد اقصیٰ تک لے گیا۔)

مآخذ :- ۱ : قرآن شریف

۲ : باتیل
 ۳ : معجم ج ۷
 ۴ : ڈاب - ۴۸۷

۱۷۶ - مسجد حرام

مسجد حرام اُس کثادہ صحن کو کہتے ہیں۔ جو کعبہ کے گرد بیرونی دیوار تک پھیلا ہوا ہے۔
 منصور کی زندگی میں کعبہ کے گرد جگہ بہت کم تھی۔ اور مسجد کی حد بندی نہ تھی۔
 حضرت عمرؓ نے اپنے دورِ خلافت میں ارد گرد کے متعدد گھر
 خرید کر مسجد میں شامل کر دیے۔

حضرت عثمانؓ کا زمانہ آیا۔ تو آپ نے ۲۶ھ میں اسے مزید

وسعت دی۔

عبداللہ بن زبیر (۳۳ھ) نے، جو امیر معاویہ کے آخری
 زمانے میں حُرَیْن کے خود مختار فرماں روا تھے، اسے ۴۲ھ میں
 وسعت بھی دی اور حسین و محکم بھی کیا۔

خلیفہ عبدالملک (۴۵ - ۸۴ھ) نے مسجد کو از سر نو بنایا۔ دیواریں

اوپچی کیں۔ چھت بدلے اور ستونوں پر سونے کے پتھرے چڑھائے۔

بعد کی تعمیر و ترمیم اس جدول میں دیکھیے :-

تفصیل	سال	تعمیر کرانے والے کا نام
مسجد کو از سر نو بنوایا۔	۸۴ — ۹۴ھ	ولید بن عبدالملک
ارد گرد کے گھروں کو مسجد میں شامل کیا۔	۱۳۴ — ۱۵۸ھ	منصور عباسی
کعبہ اور صفا و مروہ کے درمیان تمام گھر خرید کر مسجد میں شامل کر دیے۔	۱۵۸ — ۱۷۹ھ	ہشام عباسی
مسجد کو مزید وسعت دی۔	۲۹۵ — ۳۲۰ھ	مقتدر عباسی

تفصیل	سال	تعمیر کرانے والے کا نام
مسجد کو سیلاب سے نقصان پہنچا تھا۔ اس نے دیواریں پھر بنوائیں۔ مسجد کو فانوسوں سے سجایا۔ اور اس پر چار سال صرف کیے۔	۸۰۳ھ	مصر کا ایک والی یا امیر
مسجد کو مزید سجایا۔ منیٰ میں مسجد خیف اور عرفات میں مسجد نمرة بنوائی۔ مسجد مزدلفہ میں فرش لگوا یا۔ مسجد حرام میں منبر رکھوا یا۔ نہروں کی مرمت کرائی۔ کعبہ کے اندر سنگ مرمر کا فرش بنوایا۔ نیز مدارس اور سرائیں تعمیر کرائیں۔	۸۴۳ — ۹۰۱ھ	سیف الدین اشرف مصری (از ممالیک برجی)
باپ ابراہیم بنوایا۔ اُس کے اوپر نیز قریب کئی کمرے بنوائے۔ اور جدہ کی فصیل تعمیر کرائی۔	۹۰۴ — ۹۲۲ھ	قانسوہ غوری۔ مصری (ممالیک برجی)
یہ ہر سال کعبہ کے لیے ایک غلاف۔ رومی محل۔ چودہ ہزار اشرفیاں اور ۲۸ ہزار من غلہ بھینچتا تھا۔ اس نے حنفی مسئلے پر قیام بنوایا۔	۸۸۴ — ۹۰۸ھ	بایزید۔ ثانی عثمانی
کعبہ میں چار دارالعلوم قائم کیے۔	۹۱۸ — ۹۲۴ھ	سلیم اول عثمانی
حدرہ کے گنبدوں پر چھتیں ڈلوائیں اور گنبدوں کے نیچے سنگ زرد کی کرسیاں بنوائیں۔	۹۲۴ — ۹۸۲ھ	سلیمان عثمانی سلیم ثانی عثمانی
کنگرے۔ دروازے اور زینے بنوائے۔ دیواروں پر پتیاں لکھوائیں اور ساتھ ہی اپنے نام کی تختیاں لگوائیں۔	۹۸۲ — ۱۰۰۳ھ	مراد ثالث۔ عثمانی

تعمیر کرانے والے کا نام	سال	تفصیل
بارون الرشید (۱۷۰) — ۱۹۳۳ھ کی زوجہ زبیدہ۔	۱۷۰ — ۱۹۳۳ھ	اس نے طائف کے پہاڑوں کو کاٹ کر ایک نہر مکہ تک پہنچائی۔ اس پر ایک کروڑ سات لاکھ مشقال سونا صرف ہوا تھا یہ نہر طائف سے وادی حنین میں پہنچی۔ وہاں سے کاریزوں کے ذریعے عرفات تک آئی۔ وہاں سے منیٰ اور پھر مکہ تک گئی۔ بعد میں جب یہ بند ہو گئی۔ تو سب سے پہلے اڑیل (موصل کے پاس) کے ایک امیر مظفر الدین کو کبوری (۵۶۳ — ۶۳۰ھ) نے اسے صاف کرایا۔
		۶۲۵ھ میں مستنصر باللہ عباسی (۶۲۳ — ۶۴۰ھ) نے۔
		۶۲۶ھ میں ابو سعید ایل خانی (۶۱۶ — ۷۳۶ھ) نے۔
		دو سو سال بعد سلیمان عثمانی (۹۳۶ — ۱۹۷۴ھ) اور
		پھر سلیم ثانی (۹۷۴ — ۱۰۸۲ھ) نے اس کی مرمت کرائی۔

یہ نہر آج بھی موجود ہے۔ اور موجودہ حکومت اس کی ہر طرح سے نگرانی کر رہی ہے۔

(خلاصہ تواریخ مکیہ - ص ۳۴)

دور ابن سعود :

سعودی خاندان نے برسرِ اقتدار آنے (۱۹۲۶ء) کے بعد مسجد نبویہ صغریٰ اور

تزیین پر بہت توجہ دی ہے۔ اور اس وقت (۱۹۷۲ء) یہ مسجد دنیا کے جمیل و جلیل مقامات میں شمار ہوتی ہے۔

ستون :

مسجد میں چاروں طرف ستون ہیں۔ ان کی تعداد ۵۸۹ بتائی جاتی ہے۔ ان میں سے ۴۴۳ مرمر کے ہیں اور ۱۲۶ مٹی پتھر کے۔ ان کی اونچائی بیس فٹ کے قریب ہے۔ اور موٹائی ڈیڑھ فٹ۔ ہر چار ستونوں پہ ایک سفید گنبد ہے۔ ان گنبدوں کی تعداد ۱۵۲ ہے۔ ہر چار ستونوں کے بعد ایک ہشت پہلو دیوار ہے۔ جس کی موٹائی چار فٹ کے قریب ہے۔ بعض ستونوں کو لوہے کی موٹی پتھریوں سے مضبوط کیا گیا ہے۔

دیگر عمارات :

حدود مسجد میں کعبہ کے علاوہ کئی دیگر تعمیرات بھی ہیں۔ مثلاً :-

حطیم :

کعبہ کی شمالی دیوار کے ساتھ نیم دائرے کی شکل میں ایک احاطہ۔ جس کے گرد دیوار بنی ہوئی ہے۔

چاہ زمزم :

یہ کعبہ کے مشرق میں ہے۔ اور اس پر چھت ہے۔

- ❖ مقام ابراہیم زمزم کے شمال میں ہے۔
- ❖ حنفی مُصلّے ایک اچھی سی عمارت کا نام ہے۔ جو حطیم سے ۸ گز شمال مغرب میں ہے۔

❖ شافعی مُصلّے زمزم اور باب السلام کے مابین واقع ہے۔

❖ حنبلی مُصلّے حجر اسود سے جنوب میں۔


❖ اور مالکی مُصلّے کعبہ سے مغرب کی طرف ہے۔

جب ان اماموں (ابو حنیفہ، شافعی، ابی حنبل اور مالک) کے

پروج یا زیارت کعبہ کے لیے جاتے ہیں۔ تو اپنے مُصلّوں کے قریب

کھڑے ہو کر نماز ادا کرتے ہیں۔

زمزم کے قریب دو قُبّے ہیں۔ جن میں سنّتِ توہمپ، برتن اور دیگر اشیاء رکھی جاتی ہیں۔



دروازے :

ہرزمانے میں مسجد حرام کے دروازوں کی تعداد تبدیل ہوتی رہی۔ جب ۱۸۵۲ء میں کیٹن آر۔ بڑٹن نے اس مسجد کو دیکھا۔ تو اس کے دروازوں کی تعداد ۱۹ تھی۔ اور غالباً آج بھی یہی ہے۔ یعنی :-

- ① — بابُ السَّلام
- ② — بابُ النَّبِيِّ
- ③ — بابُ الْعَبَّاسِ
- ④ — بابُ عَلِيٍّ
- ⑤ — بابُ الْعَشْرَةِ
- ⑥ — بابُ الصَّفا
- ⑦ — بابُ السَّرْحَمَةِ
- ⑧ — بابُ الشَّرِيفِ
- ⑨ — بابُ اِبْرَاهِيْمَ
- ⑩ — بابُ الْعُمَرَةَ
- ⑪ — بابُ الْعَتِيقِ
- ⑫ — بابُ السَّادَةِ
- ⑬ — بابُ الْبَغْلَةِ
- ⑭ — بابُ الْاَجْيَادِ (جِيَاد)
- ⑮ — بابُ عَجْلَانَ

⑭ — بابُ الوداع

⑮ — بابُ التَّعَجُّلِ

⑯ — بابُ الْمَدْرَسَةِ

⑰ — بابُ أَمْرِ مَنَانِي

(ڈاس - ص ۳۳۳)

مآخذ :- ۱ : خلاصہ تواریخ مکیہ - ص ۳۲ - ۴۰

۲ : ڈاس - ص ۳۳۳ - ۳۲۳

۱۷۷ - مشعر الحرام

فَإِذَا أَفَضْتُمْ مِنْ عَرَفَاتٍ فَاذْكُرُوا
اللَّهَ عِنْدَ الْمَشْعَرِ الْحَرَامِ -

(بقرہ : ۱۹۸)

(جب تم عرفات سے واپس آؤ۔ تو مشعر حرام میں

اللہ کا ذکر کرو)

مکہ سے تین میل مشرق کی طرف بنتی ہے۔ پھر نین میل آگے مزدلفہ ہے۔ جسے قرآن نے مشعر حرام (مشعر) جاتے عبادت و قربانی - نیز سایہ دار درخت - اور ایک ایسا مقام جہاں حج کے متعلق کوئی فرض ادا کیا جاتا ہو) کہا ہے۔ مَزْدَلِفَةُ سے تین چار میل آگے عرفات ہے۔

جب حجاج ذوالحجہ کی دسویں رات کو عرفات سے لوٹتے ہیں۔ تو مزدلفہ میں دعا و عبادت کے لیے ٹھہرتے ہیں۔ (تاریخ عربین - ص ۸۷)

مزدلفہ کا مادہ زلف ہے۔ زلف کے معنی ہیں: رات کا ایک حصہ۔ اور زلفی کے معنی ہیں: قرب۔ چونکہ یہاں حاجی رات کا ایک حصہ عبادت میں گزار کر اللہ کا قرب حاصل کرتے ہیں۔ اس لیے اس مقام کا نام مزدلفہ رکھ دیا گیا۔

ماخذ :- ۱: منتهی الاب۔ ج۔ ۱۔ "زلف"
۲: تاریخ حرین۔ ص ۸۲

۱۶۸۔ مصر

یہ ملک افریقہ کے شمال مشرقی کونے میں واقع ہے۔ اس کی حدود میں کوئی خاص تبدیلی نہیں آتی۔ جزئی ایل کی کتاب (۲۹/۱، ۳۰/۴) میں اس کی تقریباً وہی حدود بیان ہوئی ہیں۔ جو آج ۱۹۷۲ء میں ہیں۔ اس وقت مصر کا رقبہ ۳۸۶۱۹۸ مربع میل، اور آبادی تقریباً تین کروڑ ہے۔

مصر کو بائبل میں مضریم کہا گیا ہے۔ جو نوح کے فرزند حام کا بیٹا تھا۔

(پیدائش - ۱/۴)

مصر کے ابتدائی آباد کار حام ہی کے فرزند تھے۔ اس ملک کا عربی نام مصر ہے۔ جس کے لفظی معنی ہیں: "سرخ مٹی"۔ چونکہ زمین مصر سرخی مائل تھی۔ اس لیے وہ مصر کہلانے لگی۔ اس ملک کا قدیم ترین نام مصر کے تصویریں رسم الخط میں قیم (KAM) تھا جسے چیم پڑھا جاتا تھا۔ یہ غالباً حام کا صوتی بگاڑ ہے۔

فرعونوں کے تحت مصر، اعلیٰ و اسفل میں منقسم تھا۔ یہ تقسیم رومیوں اور یونانیوں کے عہد میں بھی باقی رہی۔ اور آج بھی موجود ہے۔ شمال کے تین صوبے مصر اسفل کہلاتے ہیں اور جنوبی حصے مصر اعلیٰ۔ جنوبی سرحد سے سیوط تک سطح مرتفع ہے۔ اور آگے سمندر تک زمین کہیں بلند ہے اور کہیں پست۔ آب و ہوا معتدل ہے۔ گندم، کپاس اور چل بافراط پیدا ہوتے ہیں۔

مذہب:

قدیم مصریوں کا مذہب مظاہر فطرت کی پرستش تھا۔ انہوں نے ذہنی تصورات (مجتہد، احسان، عدل وغیرہ) کو زمیاتی شکل دے رکھی تھی۔ ان کے بڑے خدا آٹھ تھے۔ کئی بارہ، اور

کترین متعدد۔ یہ روح کی ابدیت اور آخرت کے قاتل تھے۔ ان کا ایک خدا بیل نما تھا۔ سامری نے بچھڑے کا تصور غالباً یہیں سے لیا تھا۔

معاشرہ :

مصریوں میں ذات پات کا امتیاز نہیں تھا۔ عورتیں پردے سے ناواقف تھیں۔ ایک سے زیادہ بیویوں کا رواج بھی تھا۔ دولت مندوں کا محبوب مشغلہ شکار تھا۔ عوام کا گزارہ کاشت کاری و مزدوری پہ تھا۔ مصر کے بڑے بڑے اہرام اور محلات انہی عوام نے بنائے تھے۔ وہاں چھوٹے بڑے سب رقص و موسیقی کے دلدادہ ہیں۔

سیاسی تاریخ :

مصر کی قدیم تاریخ سیاست تین ادوار میں منقسم ہے :-

۱ : قدیم بادشاہ

۲ : قرون وسطیٰ - اور

۳ : آخری دور

قدیم بادشاہوں کا دار الخلافہ میمنفس تھا۔ جس کی بنا مصر کے پہلے بادشاہ میمنز (MENES) نے ڈالی تھی۔ چرواہا بادشاہوں کے تین خاندانوں کے سوا باقی سب فرعون کہلاتے تھے۔ ان کے تیس خاندان تھے۔ ان میں سے پہلے بارہ قدیم بادشاہوں کے ذیل میں آتے ہیں۔ چوتھا خاندان اہرام کا بانی تھا۔ بعض اہرام پر ان کے بانیوں کے نام بھی کندہ ہیں۔ سب سے بڑے ہرم کا بانی سوٹس (SUPHIS) تھا۔ چیفرن (CHEPHREN) کو دوسرے ہرم کا بانی سمجھا جاتا ہے۔ اور مائی سرینس (MYCERINUS) کو تیسرے کا۔ قرون وسطیٰ کے سلاطین کا دار الخلافہ بھی میمنفس تھا۔ یہ سلاطین کہیں باہر سے آتے تھے۔ غالباً یہ عادیارم کے فرمانروا تھے۔ جو یمن سے مصر تک چھا گئے تھے۔ یہ چرواہے کہلاتے تھے۔ یہ کئی سو سال تک مصر پر مسلط رہے۔ پھر مصریوں نے انہیں شکست دے کر ملک سے نکال دیا۔ یہ مصر کے پندرھویں، سولھویں اور سترھویں فرمانروا۔ خاندان شمار ہوتے ہیں۔

آخری بادشاہوں سے مراد آخری تیرہ خاندان (۱۸ — ۳۰) ہیں۔ جن کا پہلا سلطان امونش تھا۔ مصر سے چرواہا بادشاہوں کو اسی نے نکالا تھا۔ اور اس کے جانشینوں نے مغربی ایشیا، نیز حبشہ پر قبضہ کر لیا تھا۔

انیسویں خاندان سے مصر کا روشن ترین دور شروع ہوتا ہے۔ اس خاندان کے دو بادشاہوں یعنی سیبتھی (۱۳۲۲-۱۳۲۳-۱۳۲۴) اور اس کے پوتے رامسس نے سارے مغربی ایشیا کو لتاڑ ڈالا تھا، اور مصر کو خوشحال ترین ملک بنا دیا تھا۔

بانیسویں خاندان کے شہنشاہ (SHE SHONK) نے قلمرو یوداہ پہ حملہ کر کے مسجد اقصیٰ کو لوٹا اور ملک میں خوب قتل و غارت کی تھی۔

بعد کے خاندانوں نے کوئی خاص کارنامہ سرانجام نہیں دیا۔ سوائے اس کے کہ چھبیسویں خاندان کے سیمٹیک (PSAMETEK) نے ۶۶۴-۶۶۳ ق م میں فلسطین سے گزر کر اشور یا پہ حملہ کیا۔ ۵۲۵-۵۲۴ ق م میں مصر سلطنتِ بابل کا ایک صوبہ بن کر رہ گیا۔ اور بعد میں اسکندر کے حملوں نے اسے ختم کر ڈالا۔

(ڈاب - ص ۱۴۰-۱۴۳)

مزید تفصیل کے لیے دیکھیے :-

۲۱- "ارم ذات العمداد" ، اور

۱۵۴- "سرعون"

قدیم مصر کی مکمل تاریخ مصر کے ایک پادری نے یونانی زبان میں تیسری صدی قبل مسیح میں لکھی تھی۔ اس کا نام مینتھو (MANETHO) تھا۔ اسے بطالسنہ مصر کی سرپرستی حاصل تھی۔ اس نے شاہانِ مصر کو تیس خاندانوں میں تقسیم کر کے ناموں کی پوری فہرست دی تھی۔ وہ کتاب تو کم ہو گئی ہے۔ لیکن فہرست یورپ کی بعض لائبریریوں میں موجود ہے۔

(ڈاب - ص ۱۴۲ حاشیہ)

ماخذ :-

ڈاب : ص ۱۴۰-۱۴۳

۱۷۹۔ مقامِ ابراہیم

یہ ایک چھوٹی سی عمارت ہے۔ جو مطاف سے باہر باب السلام اور کعبہ کے درمیان (کعبہ سے مشرق کی طرف) واقع ہے۔ یہ چاہ زمزم سے اکیس گز شمال مغرب میں ہے۔ اس میں اور دیوار کعبہ میں بھی اتنا ہی فاصلہ ہے۔ یہ آٹھ فٹ بلند ہے۔ اس میں چھ ستون ہیں۔ اردگرد لوسے کا ایک جنگلہ ہے۔ اور اندر پانچ فٹ لمبا ایک صندوق۔ جس میں سنگِ ابراہیم رکھا ہوا ہے۔ یہ وہ پتھر ہے۔ جس پر کھڑے ہو کر حضرت ابراہیم علیہ السلام نے کعبہ کی دیواریں اٹھائی تھیں۔

روایت ہے کہ :

یہ پتھر ریتلا تھا اور اتنا نرم کہ آپ کے نشاناتِ پا اس میں ثبت ہو گئے۔ اور آج بھی نظر آتے ہیں۔

امکان ہے کہ :

پتھر کافی نرم ہو۔ کسی دن بھیگ گیا ہو۔ اور اس میں پاؤں کے نشانات ثبت ہو گئے ہوں۔ پھر مرورِ زمانہ سے پتھر سخت ہو گیا ہو۔

لیکن عام عقیدہ یہ ہے کہ :

یہ نشانات معجزانہ تھے۔

ماخذ :- ۱ : ڈاس۔ ص ۳۱۳

۲ : خلاصۃ تواریخ مکہ۔ ص ۵۹

۱۸۰- مکہ

دیکھیے: ۴۴- ”بگہ“

۴۹- ”بیتُ اللہ الحرام“

اور ۱۶۱- ”کعبہ“

۱۸۱- مناة

قریش اور دیگر قبائل کا یہ بت مکہ کے شمال میں ساحل کے قریب ہذیل کی ایک وادی قدید میں عمرو بن لُحیؓ نے نصب کیا تھا۔ لوگ اس حد تک اس کی تعظیم کرتے تھے کہ بعض اس کی اولاد بن بیٹھے اور اپنے نام زید منات اور عبد منات رکھ لیے۔

روایت ہے کہ :

بنو جرہم کعبہ کے پہلے متولی تھے۔ عمرو بن لُحیؓ نے اُن پر حملہ کیا، اور اُن سے یہ ولایت چھین لی۔ کچھ عرصہ بعد عمرو بیمار ہو گیا۔ جب بیماری نے طول کھینچا۔ تو کسی نے مشورہ دیا کہ اُردن کے فلاں چشمے میں نہاؤ۔ شفا ہو جائے گی۔ چنانچہ یہ وہاں گیا۔ نہایا۔ اور صحت یاب ہو گیا۔ وہاں اُس نے لوگوں کو بت پرستی میں مصروف پایا۔ پوچھا کہ :

”اِس کا کیا فائدہ ہے؟“

۱۔ : یمن کے ایک قبیلے خزاعہ کا ایک سردار۔ جس کے والد کا نام ثعلبہ عرف لُحیؓ تھا۔ بنو جرہم سے اسی نے ولایت کعبہ چھینی تھی۔ (کانس۔ ص ۴۱)

جواب ملا کہ :

” ہم تمام حاجات مثلاً :- بارش ، بیٹا ، رزق وغیرہ انہی سے مانگتے ہیں۔ اور یہ ہماری دعاؤں کو سنتے ہیں۔“
چنانچہ اس نے اُن سے چند بت مانگ لیے اور انہیں نواح کعبہ میں نصب کر دیا۔ ان میں سب سے بڑا منات تھا۔ جس کی تمام قبائل (معد - ربیعہ اور مضر کے سوا) پرستش کرتے تھے۔ جب یہ لوگ حج کو جاتے تو منات سے احرام باندھتے اور وہیں جا کر سر منڈاتے تھے۔ اس کے بغیر تکمیل حج نہیں ہوتی تھی۔ اسے خدائے قسمت و موت سمجھا جاتا تھا۔

(شاس - ص ۳۲۵)

جب حضور ﷺ میں فتح مکہ کے لیے روانہ ہوئے۔ تو پانچویں منزل پر حضرت علیؓ کو حکم دیا۔ کہ وہ آگے بڑھ کر منات کو توڑ ڈالیں۔
آپ نے تکمیل کی۔ اور آپ کو اس معبد سے دو تلواریں ملیں۔ جو وہاں غسان کے ایک رئیس عارث بن ابی شمر نے بطور نذر رکھوائی تھیں۔
ایک کا نام مخذم تھا۔ اور دوسری کا نام سوب۔
حضور صلی اللہ علیہ وآلہ وسلم نے ان میں سے ایک حضرت علیؓ کو دے دی اور اس کا نام ذوالفقار رکھ دیا۔ ایک اور روایت کے مطابق یہ تلواریں طے کے ایک صنم فلس سے ملی تھیں۔

ماخذ :- ۱ : معجم البلدان - ج ۸ "منات"

۲ : ڈاس - ص ۳۱۳

۳ : شاس - ص ۳۲۵

۱ : شاس لکھتا ہے کہ :

حضور نے یہ حکم فتح مکہ کے بعد دیا تھا۔

ایک روایت یہ بھی ہے کہ :

اسے ابوسفیان نے توڑا تھا۔

لیکن واقدی اور ابن سعد کہتے ہیں کہ :

یہ کام سعد بن زید اوسی نے کیا تھا۔ (شاس - ص ۳۲۵)

۱۸۲- مُوسَىٰ

یہ لفظ یا تو عبرانی "مُوشا" کی تخریف ہے۔ جس کے معنی ہیں: پانی سے نکالا ہوا۔
یا قبطی زبان کے "مُوشے" کا۔ جس کا مفہوم ہے۔ "نہ ڈوبنے والا۔"

آپ کا نسب نامہ یہ ہے :-

ابراہیم

اسحاق

اسماعیل

یعقوب

لاوی (اور گیارہ دیگر فرزند)

جرشون

قہات

مراوی

عمران = جوچی بند

مزیم = حبر

ہارون = الشبع

موسیٰ = صفورہ

۱۸: یہ دو لکیریں = زوجہ و شوہر کا رشتہ ظاہر کرتی ہیں۔

چونکہ حضرت موسیٰ علیہ السلام کا تعلق بنو لاوی سے تھا۔ اس لیے بنو اسرائیل میں اس قبیلے کو وہی مقام حاصل ہے۔ جو ہند میں برہمن کو۔ دیگر تمام اسرائیلی قبائل بنو لاوی سے مذہبی رہ نمائی حاصل کرنے اور اپنے معابد میں انہی کو امام و پیشوا لگاتے تھے۔

قرآن میں آپ کا ذکر ۱۲۹ مرتبہ ہوا ہے۔ اور یوں محسوس ہوتا ہے۔ جیسے قرآن موسیٰ کی کتاب ہے۔ نورات میں آپ کو دین ابراہیم کا مجدد، ملت اسرائیلیہ کا بانی اور بہت بڑا مقنن بتایا گیا ہے۔

حضرت موسیٰؑ کو زندگی میں بے شمار کامرانیاں نصیب ہوئیں :-

اول : آپ فرعون کے انتقام سے بچ نکلے۔ اور مدین میں حضرت شعیب کے ہاں جا پہنچے۔

دوم : وہاں آپ کو اس معیار کی روحانی و اخلاقی تربیت ملی کہ آپ اللہ سے ہم کلامی کے قابل ہو گئے۔

وَقَتَلْتَ نَفْسًا فَنَجَّيْنَاكَ مِنَ الْغَمِّ
وَفَتَنَّاكَ فُتُونًا فَلَبِثْتَ سِنِينَ فِي
أَهْلِ مَدْيَنَ ثُمَّ جِئْتَ عَلٰى قَدَرٍ
يَا مُوسَىٰ - (طہ - ۴۰)

(تم نے، اے موسیٰ، مصر میں ایک قبطی کو مار ڈالا تھا۔ لیکن ہم نے تمہیں سزا سے بچا لیا۔ ہم نے تمہیں کئی ابتلاؤں میں ڈالا۔ اور تم کامیاب ہو کر نکلے۔ تم اہل مدین میں برسوں رہے، اور رفتہ رفتہ تم اُس مقام پر آ گئے۔ جہاں ہم تمہیں لانا چاہتے تھے۔

درست فرمایا تھا حکیم مشرق نے :-

اگر کوئی شعیب آئے میسر

شہانی سے کلہی دو قدم ہے

سوم : بعد از نبوت مصر میں گئے۔ اپنے معجزوں اور دُعاؤں سے فرعون کو اس قدر زہج کیا۔ کہ وہ اسرائیل کو آزاد کرنے پہ مجبور ہو گیا۔

چہارم: ساحران فرعون کو شکست دی۔
 پنجم: جب آپ سوا چھ لاکھ افراد کو لے کر سینا کی طرف بڑھے۔ تو فرعون کی نیت خراب ہو گئی۔ وہ کئی ہزار گھوڑا گاڑیوں کے ہمراہ اُن کے تعاقب میں نکلا۔ اور قلمزم میں ڈوب گیا۔
 ششم: جب آپ قلمزم کو عبور کرنے کے بعد سینا کے قریب ایک مقام رفیڈیم پہنچے۔ تو وہاں پانی نہ تھا۔ آپ نے ایک چٹان پہ عصا سے ضرب لگائی اور بارہ چشمے جاری ہو گئے۔

ہفتم: رفیڈیم سے پہلے آپ صحرائے سین میں خیمہ انداز ہوتے تھے وہاں کھانے کو کچھ نہ تھا۔ حضرت موسیٰ نے دعا کی۔ اور آسمان سے ایک سفید سی گول گول چیز برسنے لگی۔ جسے قرآن نے "من" کہا ہے اور ساتھ ہی کہیں سے لاکھوں بٹیریں (سٹوئی) خیموں کے پاس آ گئیں۔ جنہیں اسرائیلیوں نے پکڑ لیا۔ یہ سلسلہ حضرت موسیٰ علیہ السلام کی وفات تک (۴۰ سال) جاری رہا۔

ہشتم: آپ نے قوم کو ایک مقدس کتاب (تورات) دی۔ جو تمام سیاسی۔ اخلاقی اور معاشرتی قوانین و ہدایات پر مشتمل تھی۔

ثُمَّ آتَيْنَا مُوسَى الْكِتَابَ تَمَامًا
 عَلَى الَّذِي أَحْسَنَ وَتَفْصِيلًا لِّكُلِّ
 شَيْءٍ وَهُدًى وَرَحْمَةً

(انعام - ۱۵۵)

(پھر ہم نے موسیٰ کو ایک ایسی کتاب دی۔ جو خوش کاروں کے لیے مکمل ضابطہ۔ اور ہر نوع کی ہدایت اور رحمت پہ حاوی تھی۔

نہم: آپ نے کوہ طور سے روانہ ہونے کے بعد پہلے عمالقہ کو شکست دی، اور پھر اہل مدین کی مقاومت کو توڑا۔

دہم: آپ اپنی قوم کو وفات سے پہلے ارض موعود (کنعان)

کی سرحد تک پہنچا گئے۔ اور اس سرحد کو آپ کے
جانشین حضرت یوشع نے عبور کیا۔

داستانِ حیات :

آپ کی داستانِ حیات جزواً مختلف عنوانات ، مثلاً :-

اخوانِ یوسف	۱۸
اسرائیل	۲۴
اصحابُ السَّبْت	۳۲
الواحِ مُوسٰی	۴۴
اُمِّ مُوسٰی	۵۳
البحر	۵۹
بنوِ اسرائیل	۶۸
تورات	۷۵
جَبَّارِیْنَ	۸۲
سامری	۱۱۱
سینا	۱۱۷
شُعَیْب	۱۲۰
الصخرۃ	۱۲۸
طُوًی	۱۳۵

۱۳۶ — طُور

۱۴۷ — عزیز (مصر)

۱۴۸ — عمران

۱۵۳ — فرعون

۱۵۵ — قارون

۱۷۱ — مدین

کے تحت بیان ہو چکی ہے۔ لیکن ہم اسے اختصاراً پھر دہرانے ہیں۔ تاکہ اس سلسلے کی تمام کڑیاں یک جا ہو جائیں :-

فرعون نے بنو اسرائیل کی دو دایوں سفرہ اور فوعہ کو حکم دیا کہ وہ ہر پیدائش کی اطلاع حکومت کو دیں۔ ساتھ ہی پولیس کو ہدایت کی کہ وہ ہر بیٹے کو دریا میں پھینک دیں۔

(خروج - ۱۲۲)

جب موسیٰ کی پیدائش ہوئی۔ تو ماں نے اسے تین ماہ تک چھپاتے رکھا۔ اور جب راز فاش ہونے لگا۔ تو رکھنے کے ایک ٹوکے میں ڈال کر دریا میں پھینک دیا۔

”ہم نے اُمّ موسیٰ کو کہا۔ کہ اسے دودھ پلاتی رہو۔ اور جب راز

فاش ہونے لگے۔ تو دریا میں پھینک دو۔“

(قصص : ۷)

یہ ٹوکرا، ایک ایسے مقام پر جا اٹکا۔ جہاں فرعون کے گھروالے نہایا کرتے تھے۔ اتفاقاً وہاں فرعون کی بیٹی نہانے کے لیے آگئی۔ ٹوکے کو دیکھا۔ تو ایک خادمہ کو حکم دیا۔ کہ اسے اٹھا لاؤ۔ اسے کھولا۔ اور ایک خوبصورت سا بچہ دیکھ کر اسے گھر لے گئی۔ فرعون کی بیوی نے دیکھا۔ تو کہنے لگی :

قُرَّةٌ عَيْنٍ لِي وَ لَكَ - عَسَىٰ اَنْ

يَنْفَعَنَا اَوْ نَتَّخِذُهَا وَلَدًا -

(قصص - ۹)

(اے فرعون! یہ میری اور تیری آنکھوں کی ٹھنڈک ہے
شاید یہ ہمارے لیے مفید ثابت ہو۔ یا ہم اسے اپنا بیٹا
بنا لیں)۔

پھر یوں ہوا۔ کہ موسیٰ نے کسی کا دودھ نہ پیتے۔ اور روتے جاتے۔ اس حالت میں موسیٰ
کی بہن مریم محل میں جانکلی اور کہنے لگی۔ کہ کیا میں کوئی دودھ والی عورت تلاش کر لاؤں۔ چنانچہ
وہ اپنی ماں کو لے آئی اور یوں پھر ماں کو بیٹا مل گیا۔
مصر میں موسیٰ چالیس سال تک رہا۔

ایک دن اُس نے ایک قبیلے کو دیکھا۔ کہ وہ ایک اسرائیلی کو بے رحمی سے پیٹ رہا ہے۔
موسیٰ نے آگ بڑھ کر اُسے ایک مکہ رسید کیا۔ اور خدا کی شان کہ وہ مر گیا۔ موسیٰ خوفِ انتقام
سے بھاگ نکلا۔ صحرائے سینا کو عبور کر کے مدین کے ایک کوئیں پہ پہنچا۔ دیکھا۔ کہ وہاں چرواہے
ریوڑوں کو لانے اور پانی پلا کر چلے جاتے ہیں۔ لیکن دو لڑکیاں اپنے ریوڑ کو روکے کھڑی ہیں۔
اور انہیں کوئی آگے نہیں بڑھنے دیتا۔ موسیٰ اُسٹے اور ان کے ریوڑوں کو پانی پلایا۔ تھوڑی
سی دیر کے بعد ان میں سے ایک لڑکی شرماتے ہوئے موسیٰ کے پاس آئی۔ اور کہنے لگی کہ میرے والد
(شعیب) آپ کو بلا رہے ہیں۔

جب موسیٰ اُن سے ملے۔ تو اُنھوں نے کہا کہ :
اگر تم کم از کم آٹھ برس تک میرے ریوڑ چراؤ۔ تو میں تمہیں اپنی ایک لڑکی دے
دوں گا۔

موسیٰ نے یہ شرط مان لی۔ اور پورے چالیس سال تک وہاں رہے۔

وادی طوی :

ایک دن شام کے وقت اپنی زوجہ کے ہمراہ کہیں جا رہے تھے کہ کوہِ حوراب (جس
کی ایک چوٹی کا نام طوی ہے) کی ایک وادی (طوی) میں انہیں ایک درخت کے اندر
آگ نظر آئی۔ وہ قریب گئے۔ تو :

نُودِي يَا مُوسَىٰ إِنِّي أَنَا رَبُّكَ فَاخْلَعْ

نَعْلَيْكَ إِنَّكَ بِالْوَادِ الْمُقَدَّسِ طَوًى۔

(طلہ - ۱۲)

(آواز آئی۔ کہ اے موسیٰ۔ میں تمہارا رب ہوں۔ جوتے اتارو)

کہ تم طوئی کی مقدس وادی میں ہو۔)
 ساتھ ہی آپ کو حکم ہوا کہ فرعون کے ہاں جاؤ اور اپنی قوم کو آزاد کراؤ۔
 کہنے لگے کہ :
 میری زبان اٹکتی ہے۔ اس لیے میرے ساتھ میرے بھائی ہارون کو بھیجیے۔ کہ وہ بڑا
 فصیح اللسان ہے۔

خدا نے یہ التماس منظور فرمائی۔ اور مصر میں :
 " ہارون سے کہا کہ بیابان میں جا کر موسیٰ سے ملاقات کر۔
 وہ گیا۔ اور خدا کے پہاڑ پر اس سے ملا۔"
 (خروج - ۲۴)

پھر یہ دونوں فرعون کے دربار میں پہنچے۔ اس سے مدعا بیان کیا۔ لیکن وہ آسانی سے
 ماننے والا نہ تھا۔ گو موسیٰ علیہ السلام نے عصا کو اڑ رہا بنایا۔ ید بیضا کا معجزہ دکھایا۔ ساجران
 فرعون کو شکست دی۔ لیکن کوئی اثر نہ ہوا۔
 چنانچہ اللہ نے قوم فرعون پر کئی عذاب بھیجے۔ مثلاً :

فَاَرْسَلْنَا عَلَيْهِمُ الطُّوفَانَ وَالْجَرَادَ
 وَالْقُمَّلَ وَالضَّفَادِعَ وَالدَّمَارَ۔

(اعراف : ۱۳۳)

(ہم نے ان پر طوفان - ٹڈی دل - جوڑوں - مینڈکوں،
 اور خون کا عذاب نازل کیا۔)
 اور بالآخر فرعون نے زچ ہو کر بنو اسرائیل کو مصر سے جانے کی اجازت دے دی۔
 جب یہ مصر سے نکل کر بحیرہ قلزم پہ پہنچے۔ تو پیچھے سے فرعون بھی آ گیا۔
 حضرت موسیٰ علیہ السلام نے سمندر پہ عصا سے ضرب لگائی۔ وہ دو حصوں میں بھٹ
 گیا۔ اور موسیٰ اپنی قوم کے ساتھ پار اتر گئے۔
 فرعون بھی آگے بڑھا۔ جب اس کی ساری فوج لہروں کی زد میں آ گئی۔ تو اوپر سے پانی

۱: صحرائے سینا میں ایک پہاڑ شرقاً غرباً خلیج عقبہ سے خلیج سویر تک
 پھیلا ہوا ہے۔ طور اسی کی ایک چوٹی ہے اور اس کا نام حوراب ہے
 یہ کوہ خداوند کے نام سے بھی مشہور ہے۔

مل گیا۔ اور فرعون ڈوب گیا۔

اُس کے بعد حضرت موسیٰ علیہ السلام کن راہوں سے آگے
بڑھے۔ ساتھ کا نقشہ دیکھیے۔

یہ تین ماہ کے بعد طور سینا پہنچے۔ (خروج ۱۹)۔ یہاں اللہ نے چالیس راتوں کے
لیے موسیٰ علیہ السلام کو طور پہ طلب کیا۔ اور وہاں دو الواح دیں۔ جن پر دس احکام درج تھے۔

(دیکھیے: ۲۲ - الواح موسیٰ)
نیز شریعت کے کچھ احکام نازل کیے۔ اسی وقفے میں سامری نے گوسالہ بنایا تھا۔

صحرائے تیہہ:

نواح سینا سے چل کر یہ لوگ صحرائے تیہہ (ساتھ کا نقشہ دیکھیے) کے ایک سرسبز و شاداب
مقام قدیش بڑیا میں پہنچے۔ چونکہ بنو اسرائیل نے عمالقہ کے خلاف لڑنے سے انکار کر دیا تھا۔ اس
لیے اللہ نے انھیں چالیس برس کے لیے اسی مقام پہ ٹھہرائے رکھا۔ جب پرانی نسل ختم ہو گئی۔ تو موسیٰ
علیہ السلام نئی نسل کو لے کر کنعان کی طرف بڑھے۔ ایدوم سے گزر رہے تھے کہ حضرت ہارون فوت
ہو گئے اور قریب ہی ایک پہاڑ پر دفن ہوئے۔ یہ اُس روز سے جبل ہارون کہلاتا ہے۔

یہ لوگ ایدوم کے مغرب اور موآب کے مشرق سے گزر کر جاردن کے ایک دریا ارنان
(ARNON) پہ پہنچے۔ یہ دریا کنعان (ارض موعود) کی مشرقی سرحد کا کام دیتا تھا۔ یہاں قریب ہی بحیرہ
مردار کے شمال مشرقی ساحل پر ایک پہاڑ نیبو (NEBO) کہلاتا ہے۔ ایک دن حضرت موسیٰ اس پر
چڑھ گئے۔ چند اکابر ان کے ہمراہ تھے۔ آپ نے انھیں ارض موعود دکھائی۔ پھر وہیں ان کی رُوح
قفسِ عنصری سے پرواز کر گئی۔ اور آپ پہاڑ ہی پر مدفون ہوئے۔ وفات کے وقت آپ کی عمر ۱۲۰
سال تھی۔ (عہد بائبل کی کہانی - ص ۲۶)

تاریخیں :-

۱۵۷۱ - قم	۱: موسیٰ علیہ السلام کا سال ولادت
۱۴۵۱ - قم	۲: " " " " وفات
۱۵۳۱ - ۱۵۷۱ قم	۳: مصر میں قیام چالیس سال
۱۴۹۱ - ۱۵۳۱ قم	۴: " " " " مدین
۱۴۹۱ - قم	۵: مصر سے اسرائیل کا خروج
۱۴۵۲ - ۱۴۹۱ قم	۶: صحرائے تیہہ میں قیام
۱۴۵۱ - ۱۴۵۲ قم	۷: سفر از تیہہ تا کوہ نیبو

(پہنچین - ص ۱۸۲، اعمال، ۸/۶، خروج ۲/۱۹)

حضرت موسیٰؑ کے بعد حضرت یوشع قوم کے رئیس بنے۔ آپ نے کنعان کو فتح کیا۔ اور
۲۲ سال کے بعد ۱۴۲۹ ق م میں وفات پائی۔
(کینین - ص ۱۸۲)

- ماخذ :-
- ۱ : ڈاب - ص ۳۳۹-۳۳۳
 - ۲ : کینین - ص ۱۸۲
 - ۳ : حکایت عہد بائبل - ص ۲۶
 - ۴ : پیپلز - ص ۱۰۳۵
 - ۵ : باڈ - ص ۲۸۵
 - ۶ : کتاب الہدیٰ - ص ۵۷۶
 - ۷ : ڈاس - ص ۳۵۶
 - ۸ : شناس - ص ۴۱۴
 - ۹ : قرآن شریف
 - ۱۰ : بائبل

ن

۱۸۳- نِسَاءُ النَّبِيِّ

دیکھیے :- ۲۲- "أَزْوَاجُ النَّبِيِّ"

۱۸۴- نَسْر

بنو حَمِير کا ایک صنم۔

مزید تفصیل :-

۱۱۵- "سُوَاع" کے تحت دیکھیے۔

۱۸۵- نَصَارَةُ

دیکھیے :- ۵۴- "أَهْلِ كِتَاب"

۱۸۶- نوح

نوح کا ذکر قرآن میں ۲۳ مرتبہ ہوا ہے اور آپ کی داستان کئی مرتبہ دہرائی گئی ہے۔

اس کا ما حاصل یہ کہ : حضرت نوح علیہ السلام نے قوم کو نمکی کی طرف بار بار بلایا۔ لیکن وہ نہ مانی۔ چنانچہ اللہ نے ان پر اس قدر مینہ برسایا۔ کہ سینکڑوں میل تک پھیلی ہوئی تمام بستیاں ڈوب گئیں۔ حضرت نوح، ان کی مومن اولاد اور ان کے پیرو ایک کشتی میں سوار ہو گئے۔ جو آپ نے خدائی حکم سے پہلے ہی تیار کر رکھی تھی۔ یہ سب بچ گئے۔ لیکن تمام سرکش لوگ جن میں آپ کا ایک فرزند بھی شامل تھا ڈوب گئے۔

بعض اقوام عالم کی روایات میں داستان طوفان مختلف ناموں سے بیان ہوتی ہے۔ کالڈیہ کے قدیم نوشتوں سے پتہ چلتا ہے کہ پرانے زمانے میں ایک شخص کسوتھرس نے طوفان سے بچنے کے لیے ایک کشتی بنائی تھی۔ ایسی ہی چند کہانیاں فنیقی اور بعض دیگر غربی ایشیائی اقوام کی روایات میں ملتی ہیں۔

(ڈاب - ص ۴۳)

یہ طوفان ۲۳۲۹ - قسم میں آیا تھا۔

(پینین - ص ۱۸۲)

نوح کا نسب نامہ یہ ہے :-

نوح بن لُح بن متوشلح بن حنوت (خنوخ)

بن یارد بن مہلائیل بن قینان

بن اگوش بن شیت بن آدم

نوح علیہ السلام کے تین بیٹے تھے :-

◦ سام

◦ حام اور ◦ یافث

بیشتر محققین کا خیال یہ ہے کہ :

موجودہ نسل انسانی انہی تین بیٹوں کی اولاد ہے۔

قرآن کی ایک آیت کا مفہوم بھی یہی ہے :

وَجَعَلْنَا ذُرِّيَّتَهُ هُمْ الْبَاقِينَ

(صافات - ۷۷)

(ہم نے صرف نوح کی اولاد کو دنیا میں باقی چھوڑا)
مطلب یہ کہ دنیا کی باقی آبادی یا تو ڈوب گئی تھی اور یا رفتہ رفتہ یوں ختم ہو گئی۔ جیسے ہندوستان، آسٹریلیا، امریکہ اور کینیڈا کے اصلی باشندے ختم ہو چکے یا ہو رہے ہیں۔ قدرت کا یہ اصول ہے کہ وہ غیر مہذب، وحشی اور نا اہل افراد و قبائل کو نولے نولے ختم کر دیتی ہے۔

وَمَا يَنْفَعُ النَّاسَ فِيمَنْكَتُ

فِي الْأَرْضِ - (رعد - ۱۷)

(دنیا میں وہی چیز (قوم - نسل) باقی رہتی ہے۔ جو لوگوں کے لیے مفید و نافع ہو)
”نوح کے بیٹے جو کشتی سے نکلے، سام، حام اور یافث تھے
حام کنعان کا باپ تھا۔ یہ تینوں نوح کے بیٹے تھے۔ اور انہی کی نسل ساری زمین پر پھیلی۔“

(پیدائش ۱۸-۱۹)

مسکن نوح، آل نوح :

بائبل نیز قدیم تاریخی کتابوں اور کتبوں سے یہی پتہ چلتا ہے کہ حضرت نوح علیہ السلام عراق کے اُس حصے میں آباد تھے۔ جہاں آج کل موصل کا شہر ہے۔ اُس زمانے میں خلیج فارس غالباً موصل تک پھیلی ہوئی تھی۔ مَرور زمانہ سے سمندر پیچھے ہٹتا گیا۔ اور رفتہ رفتہ موصل سے عراق تک کا علاقہ پانی سے باہر نکل آیا۔ کبھی یوں بھی ہوتا ہے کہ زلزلے سے سمندر میں ڈوبی ہوئی زمین شق ہو جاتی ہے۔ اور ساحل کا پانی سمٹ جاتا ہے۔ ہو سکتا ہے کہ ارض عراق کا ظہور کسی ایسے ہی حادثے کا نتیجہ ہو۔

کشتی سے نکلنے کے بعد حضرت نوح علیہ السلام اور اُس کی اولاد کوہ جودی کے دامن میں رہنے لگی۔ چونکہ یہ نکل اسٹی افراد تھے۔ اس لیے عرب اُس بستی کو ثمانین کہتے ہیں۔ (معجم - ج ۳، "ثمانین")

جب چند صدیوں کے بعد ان کی تعداد ہزاروں سے متجاوز ہو گئی تو یہ
ادھر ادھر ہجرت کرنے لگے۔

اکثر موثر خین کا خیال یہ ہے کہ :
* عرب۔ فارس۔ روم اور یورپ سام کی اولاد ہیں۔
* افریقی حام کی۔

اور بحر الکاہلی ممالک یعنی :-
* انڈونیشیا، فلپائنز، جاپان، چین، انڈو چائنا، برما، منگولیا
اور مشرقی روس یافت کی۔

نوح اور بائبل :

بائبل میں حضرت نوح علیہ السلام کی کہانی ذرا تفصیل سے بیان ہوئی ہے۔ اس کے
چند اقتباسات حاضر ہیں :-

” اور خدا نے نوح سے کہا کہ تمام بشر کا خاتمہ میرے
سامنے آ پہنچا ہے۔ کیونکہ ان کے سبب سے زمین ظلم سے
بھر گئی ہے..... تو گو پھر (سڑو) کی لکڑی کی
ایک کشتی بنا..... اس کی لمبائی تین سو ہاتھ۔
چوڑائی پچاس ہاتھ۔ اور اونچائی تیس ہاتھ ہو.....
..... تو اپنے ساتھ نبوی۔ اپنے بیٹے۔ بیٹوں کی بیویاں،
اور جانوروں اور پرندوں میں سے دو دو (نر اور مادہ) لے
لے..... اور ہر طرح کے کھانے کی
چیزیں ساتھ رکھ لے..... اور جب نوح
چھ سو برس کا تھا۔ تو پانی کا طوفان زمین پر آیا.....
چالیس دن اور رات بارش برستی رہی..... اور پانی
اتنا چڑھا کہ دنیا کے سب پہاڑ ڈوب گئے.....
بعد میں بھی پانی ایک سو پچاس دن تک چڑھتا رہا.....
پھر پانی رُک گیا اور بارش ختم گئی..... ساتویں مہینے کی

۱۰ : غالباً دُور دراز کے چشمے اور نالے اُس میں شامل
ہوتے رہے۔

سترہویں تاریخ کو کشتی ارارات (جو دی) کے پہاڑ پہ ٹھک گئی....
 اور دسویں مہینے کی پہلی تاریخ کو پہاڑوں کی چوٹیاں
 نظر آنے لگیں۔ اور چالیس دن کے بعد نوح نے کھڑکی کھول کر ایک
 کوئے کو اڑا دیا..... پھر اُس نے ایک کبوتری کو
 چھوڑ دیا۔ لیکن اُسے پہنچے ٹھیکنے کی کوئی جگہ نہ ملی۔ اور وہ لوٹ آئی..
 سات دن بعد اُس نے پھر کبوتری کو چھوڑا۔ وہ شام
 کو واپس آئی۔ تو اُس کے منہ میں زیتون کی ایک تازہ پتی تھی.....
 سات دن بعد اُس نے کبوتری کو پھر چھوڑا۔ اور وہ
 واپس نہ آئی..... چھ سو پہلے برس کے پہلے مہینے کی
 پہلی تاریخ کو پانی سوکھ گیا..... تب سارے آدمی
 اور جانور کشتی سے باہر نکلے..... اور خدا نے نوح، اور
 اُس کے بیٹوں کو برکت دی۔"

(ملخص۔ پیدائش باب ۶-۸)

لغوی تحقیق :

منسٹر سمٹھ کی تحقیق یہ ہے۔ کہ :
 نوح، نُوح کی تحریف ہے۔ یہ غالباً ابتدائی شمالی عراقی بولی
 کا ایک لفظ ہے۔ جس کے معنی ہیں : "سکون بخش"۔
 جب یہ بچہ پیدا ہوا۔ تو اس کے والد کیمک نے اس کا
 نام "نوح" رکھ کر کہا کہ :
 "یہ ہمیں سکون دے گا۔"

(پیدائش ۵/۲۹)

آل نوح :

حضرت نوح علیہ السلام کے تین ہی فرزند تھے :-

۱: حام ۲: سام ۳: یافث

بعض مفسرین اس فہرست میں ایک اور فرزند کنعان کا بھی اضافہ کرتے ہیں۔ جو نافرمانی
 کی وجہ سے ڈوب گیا تھا۔ لیکن بائبل میں کنعان کو حام کا فرزند اور نوح علیہ السلام کا پوتا

بتایا گیا ہے۔ (پیدائش - ۱/۴)

چونکہ پوتا بھی بیٹے ہی کی طرح عزیز ہوتا ہے۔ اس لیے ممکن ہے کہ حضرت نوحؑ نے اسے "یا بیٹی" (اے پیارے بیٹے) کہہ کر پکارا ہو۔
یہ بچے اُس وقت پیدا ہوئے۔ جب حضرت نوحؑ کی عمر پانچ سو برس ہو چکی تھی۔

مآخذ :- ۱: قرآن حکیم

۲: بائبل

۳: کتاب الہدیٰ - ص ۲۶۸

۴: کپینین - ص ۱۸۲

۵: ڈاب - ص ۲۶۱

۶: معجم - ج ۳ "ثمانین" -

و

۱۸۷- وَرْءُ

شمالی عرب کے ایک قصبے دَوْمَةُ الْجَنْدَلِ میں بنو وثرہ کا ایک صنم جسے سال تبوک (۶۳۰ء) میں حضورؐ کے حکم سے خالد بن ولید نے توڑ ڈالا تھا۔
مزید تفصیل کے لیے دیکھیے :- ۱۱۵ - "سواع"

۱۸۸- وَصِيْلَةٌ

مَا جَعَلَ اللهُ مِنْ بَحِيْرَةٍ وَلَا سَائِبَةٍ
وَلَا وَصِيْلَةٍ وَلَا حَامٍ وَلَكِنَّ الَّذِينَ كَفَرُوا
يَفْتَرُونَ عَلَى اللَّهِ الْكَذِبَ وَكَثُرُهُمْ
لَا يَعْقِلُونَ - (مائدا - ۱۰۳)

(اللہ نے نہ تو بحیرہ بنایا ہے - نہ سائبہ - نہ وصیلہ -
اور نہ حام - یہ گفتار کا افترا ہے - اور ان میں سے اکثر عقل
سے خالی ہیں -)

عربوں کے ہاں یہ دستور تھا کہ جب کوئی بکری ساتویں مرتبہ بچے جنتی تو وہ یہ دیکھتے
کہ بچہ ایک ہے یا دو - پھر وہ نر ہے یا مادہ - اگر نر ہوتا - تو اسے فوراً ذبح کر کے گھر کے
کھا جاتے - اور عورتوں کے لیے وہ حرام سمجھا جاتا - اگر مادہ ہوتا - تو اسے ریوڑ میں شامل کر لیا
اگر دو بچے ہوتے - ایک نر اور ایک مادہ - تو مادہ اور اس کی ماں ہر دو وصیلہ کہلاتی ہیں - محمد الدیوب
فیروز آبادی لکھتے ہیں کہ وصیلہ اس اور ثنی کو بھی کہتے تھے :-
"کہ وہ شکم در پے یک دیگر زاید"

جو لگاتار دس بچے جن چکی ہوتی)

اور اس بکری کو بھی :-

کہ ہفت لطن دو دو بچہ مادہ درپٹے یک دیگر آرد
(جس کے لطن سے سات مرتبہ مسلسل دو دو بکریاں پیدا ہو چکی ہوں)

(منتہی الارب، ج ۲ "وصل")

مزید تفصیل کے لیے دیکھیے :-

۴۰- "بجیرا" اور

۱۱- "سائبہ"

ماخذ :- ۱ : جلالین ص ۱۰۴

۲ : منتہی الارب "وصل"

۳ : ترجمہ قرآن - مولانا احمد رضا -

ص ۱۸۱ - حاشیہ

۱۸۹- ہاروت

(دیکھیے :- ۱۴۷- "ماروت")

۱۹۰- ہارون

عمران کا بڑا بیٹا۔ جو حضرت موسیٰؑ سے تین سال بڑا تھا۔

(گنتی : ۲۴/۵۹)

قرآن میں اس کے متعلق صرف اتنا ہی مذکور ہے کہ جب وادی طویٰ میں حضرت موسیٰؑ کو فرعون کے ہاں جانے کا حکم ہوا۔ تو آپ نے استدعا کی۔ کہ ہارون کو بھی میرے ساتھ جانے کا حکم دیجیے۔ کہ وہ بڑا فصیح و بلیغ ہے۔

تب "خداوند نے (مصر میں) ہارون سے کہا۔ کہ بیابان (سینا) میں جا کر موسیٰؑ سے ملاقات کر۔ وہ گیا اور خدا کے پہاڑ (حوراب) پر اُس سے ملا..... تب موسیٰؑ اور ہارون نے (مصر میں پہنچ کر) بنی اسرائیل کے سب بزرگوں کو جمع کیا۔ اور ہارون نے انھیں وہ سب باتیں بتائیں۔ جو خداوند نے موسیٰؑ سے کہی تھیں۔"

(خروج ۲۷-۳۰)

اس کے بعد یہ دونوں فرعون کے ہاں گئے۔ اور کئی ماہ تک اُسے قاتل کرتے رہے۔ لیکن وہ نہ مانا۔ چنانچہ اُس کی قوم پر کئی عذاب نازل ہوئے، اور بالآخر اُس نے، نوا اسرائیل کو جانے کی اجازت دے دی۔

جب حضرت موسیٰ نے طور پہ طلب ہوئے۔ تو حضرت ہارون نے جانشینی کے فرائض سرانجام دیے۔ جب چالیس راتوں بعد حضرت موسیٰ واپس آئے۔ اور قوم کو گوسالہ پرستی میں مصروف دیکھا۔ تو آپ نے غصے میں الواح مقدسہ پھینک دیں۔ اور حضرت ہارون کو ریش و مو سے پکڑ کر گھسیٹنے لگے۔

(طہ - ۹۴)

جب بنو اسرائیل صحرائے تیہہ میں اقامت گزریں تھے۔ تو حضرت ہارون فرائض کہانت (مذہبی پیشوائی) سرانجام دیتے تھے۔

(خروج - باب ۲۹)

مصر میں بھی حضرت ہارون اپنی قوم کے پیشوائے تھے۔ نیز فرعون کی مشاورتی کونسل کے ایک ممبر۔ (باڑ - ص ۲۹۷)

حضرت ہارون خروج سے موت تک حضرت موسیٰ سے تعاون کرتے رہے۔ صرف ایک موقع ایسا آیا۔ جب حضرت ہارون اور اُن کی ہمشیرہ مریم حضرت موسیٰ علیہ السلام پر ناراض ہوئیں۔

ہوایوں :-

”کہ موسیٰ نے ایک کوشی (جیشہ کی رہنے والی) عورت سے بیاہ کر لیا۔ اور اس پر ہارون اور مریم سخت ناراض ہوئے۔“

(گنتی : ۱۲/۲)

ہارون کی وفات :

صحرائے تیہہ میں ۳۷ سال تک قیام کرنے کے بعد جب حضرت موسیٰ علیہ السلام اپنی قوم کو لے کر کنعان کی طرف روانہ ہوئے۔ تو وہ ایڈوم سے گزرے۔ وہاں

۱۰ : حنیج عقبہ کے شمال اور بحیرۃ مردار کے جنوب میں ایک ضلع یا علاقہ۔

جبل حور (یا جبل ہارون) کے دامن میں رُکے۔ تو حضرت ہارون کی وفات ہو گئی اور آپ کو اس پہاڑ کی چوٹی پر دفن کر دیا گیا۔ اُس وقت آپ کی عمر ۱۲۳ سال تھی۔ آپ کے دو فرزند تھے:

۱: اَلْبِيْذَارُ، اور

۲: اِلْتِهَامَرُ

آپ کے بعد پیشوائی کا منصب اَلْبِيْذَارُ کے حوالے ہوا۔ جو آپ کی نسل میں بطور وراثت چلتا رہا۔ لیکن کچھ عرصے کے بعد اس پر اِخْتَامَرُ کی اولاد قابض ہو گئی۔ جب حضرت سلیمان — (۹۷۵-۹۷۵ ق م) کا زمانہ آیا۔ تو آپ نے یہ منصب دوبارہ اِلْبِيْذَارُ کے حوالے کر دیا۔

(ڈاب - ص ۷)

مَأْخَذُ :-

۱: ڈاب - ص ۷

۲: پاڈ - ص ۲۹۷

۳: اعلام - ص ۱۹۱

۴: بائبل

۵: قرآن حکیم

۶: شناس - ص ۱۳۴

۷: یہ پہاڑ سطحِ قلزم سے ۸۰۰ فٹ بلند تھا۔

۱۹۱- ہامان

قرآن میں یہ نام فرعون کی کہانی میں چھ مرتبہ آیا ہے۔

شارحین قرآن کی رائے یہ ہے کہ :

ہامان فرعون کا وزیر اعظم تھا۔ ایک دفعہ فرعون نے اسے ایک مینار بنانے کا حکم دیا۔ تاکہ وہ اس پر چڑھ کر خدائے موعزے کو دیکھ سکے۔

(قصص - ۳۸)

اسی نے فرعون کو بنو اسرائیل کے بچے قتل کرنے

کا مشورہ دیا تھا۔ (ڈاس - ص ۱۶۰)

ایران کے ایک بادشاہ کیخسرو (۲۲۵-۲۲۸ ق م) کے وزیر اعظم کا نام بھی ہامان تھا۔ اس نے ایک دفعہ تمام یہود کو قتل کرنے کا حکم دیا۔ لیکن خود قتل ہو گیا۔

آستر (بائبل) باب ۳-۵

ماخذ :- ۱ : بائبل

۲ : قرآن مجید

۳ : ڈاب - ص ۲۲۴

۴ : ڈاس - ص ۱۶۰

۱۹۲- ہود

تفسیر بیضاوی (بحوالہ ڈاس ص ۱۸۲) میں ہود کا نسب نامہ یوں دیا ہوا ہے :-

ہود بن عبد اللہ بن زباح بن خلود

بن عاد بن عوص بن ارم

بن سام بن نوح

بعض اہل علم کے ہاں عبر بن سلخ (شاہخ) بن ارفخشذ بن سام بن نوح ہی ہوندا تھا۔
بائبل (قضاة - ۳) میں ایک یہودی بہر کا بھی ذکر آیا ہے۔ جو حضرت یوشع (۱۲۲۹-۱۲۲۹) تم کے بعد ہوا تھا۔

(قضاة - ۴) ڈاس (ص ۱۸۲) نے ایک محقق ہربلاٹ (HERBELOT) کے حوالے سے لکھا ہے۔ کہ شاید یہودی اسی کا نام تھا۔
لیکن قرآن کی رو سے یہ درست نہیں۔ کیونکہ قوم عاد کا زمانہ عروج ابراہیم سے پہلے اور نوح کے بعد تھا۔ اور بہر آٹھ سو سال بعد کا آدمی ہے۔

وَإِذْ كُنْتُمْ أَزْوَاجًا إِذْ جَعَلَكُمْ خُلَفَاءَ

مِنْ بَعْدِ قَوْمِ نُوحٍ وَإِنَّا نَكُومٌ
فِي الْخَلْقِ بَصِطَةٌ -

(اعراف - ۴۹)

(اے قوم عاد! وہ وقت یاد کرو۔ جب اللہ نے تمہیں
قوم نوح کے بعد خلیفہ بنایا تھا۔ اور تمہاری شان و شوکت میں
اضافہ کیا تھا)۔

یہود علیہ السلام عاد اؤلے (دیکھیے :- ۲۱ - "ارم ذات العباد) کی طرف
مبعوث ہوئے تھے۔ یہ قوم احناف (دیکھیے شمار - ۱۳) میں رہتی تھی۔ قرآن میں ہود کا
دس بار ذکر آیا ہے۔ اور قرآن کی گیارھویں سورہ کا نام بھی ہود ہے۔ آپ نے قوم کو بار
بار بدکاری کے نتائج سے ڈرایا۔ وہ نہ مانی تو تباہ ہو گئی۔

أَمَّا عَادُ فَاهْلَكُوا بِرِيحٍ صَرْصَرٍ

عَاتِيَةٍ - (حافہ - ۶)

(ہم نے عاد کو تند و تیز اور دھاڑتی ہوئی آندھی

سے تباہ کیا تھا)۔

آپ کی عمر ۱۵ برس تھی (شاس ص ۱۲) اور آپ کا مزار حضرت موت میں بئر بئر موت
(ایک گاؤں) کے قریب واقع ہے۔

ابن بطوطہ (سفر نامہ - طبع پیرس - ج ۱، ص ۲۰۵) لکھتا ہے کہ آپ جامع دمشق میں

مدفن ہیں۔ بعض دیگر علما کہتے ہیں کہ :
آپ کعبہ کے قریب ۹۸ دیگر انبیاء کے ساتھ دفن ہیں۔

(شاس - ص ۱۴۰)

مولانا یعقوب الحسن نے کتاب الہدیٰ کی جلد دوم (ص ۳۳۴ - ۳۳۶) میں حضرت
سور کے متعلق چند کتب کا ذکر کیا ہے۔ لیکن مآخذ نہیں بتایا۔ اگر بتایا بھی ہے تو نامکمل۔
اس لیے میں انہیں نظر انداز کرتا ہوں۔

مآخذ :- ۱ : قرآن شریف

۲ : بائبل

۳ : شاس - ص ۱۴۰

۴ : رحلتہ ابن بطوطہ - ج ۱ ص ۲۰۵

۵ : ڈاس - ص ۱۸۲

۶ : کتاب الہدیٰ ج ۲، ص ۳۳۴

ی

۱۹۳- یاجُوج

دیکھیے :- ۱۴۴- ”ماجُوج“

۱۹۴- یثرب

دیکھیے :- ۱۴۲- ”مَلِیْنَه“

۱۹۵- یثربی

قرآن شریف میں آپ کا ذکر پانچ بار آیا ہے :-

• عَمْرَان - ۲۴

• اَنْعَام - ۱۵۴

﴿ مَرْيَمَ - ع (دو بار)

اور ﴿ اَنْبِيَاء - ع ۶ ہیں -

آپ کی کہانی سورۃ مریم کی ابتدائی آیات میں یوں بیان ہوئی ہے :-
 ” اُوْهُمُ اَسْرَحْمٰتِ كَاذِكْرِيْنَ - جو تمہارے رب نے اپنے بندے
 زکریاؑ کی تھی - ہوا یوں :-
 کہ زکریا نے اللہ سے نرم اور دھیمی آواز میں کہا :

کہ اے رب !

میری بڑیاں کمزور ہو گئی ہیں اور پیری کی وجہ سے بالوں کا رنگ
 سفید ہو گیا ہے - میری دعا کبھی نامنتظر نہیں ہوتی - میری بیوی بانجھ ہے
 اور مجھے اپنے ورثا سے خوف سا آتا ہے - اس لیے اے اللہ مجھے
 ایک ایسا فرزند عطا فرما - جو میرا نیز آل یعقوب کی اوصاف کا وارث ہو -
 اور اُس کے اطوار پسندیدہ ہوں -

جواب ملا :

کہ اے زکریا !

ہم تمہیں ایک فرزند کی بشارت دیتے ہیں - جس کا نام تجھے
 ہوگا - اور اس سے پہلے ہم نے یہ نام کسی اور کو نہیں دیا -

زکریا نے کہا :

کہ اے رب !

میرے ہاں فرزند کیسے ہو سکتا ہے - کہ میری بیوی بانجھ ہے اور
 میں بڑھاپے کی وجہ سے سوکھ گیا ہوں -

فرمایا :

ایسا ہو کر رہے گا - یہ میرے لیے بہت آسان ہے - کیا ہم نے
 تم کو عدم محض سے پیدا نہیں کیا ؟

کہا :

اے رب !

مجھے کوئی نشان دے -

فرمایا :

نشان یہ ہے - کہ تو تین راتوں تک کسی سے بات نہیں کر

سکے گا۔

(جب ایسا ہوا) تو ذکر یا عبادت گاہ سے نکل کر لوگوں کے سامنے آیا۔ اور انہیں ایشاروں سے صبح و شام ذکر و تسبیح میں مصروف رہنے کی ہدایت کی۔

اے یحییٰ! تورات کو محکم پکڑو۔ ہم نے یحییٰ کو بچپن ہی میں دانش، تحمل، پاکیزگی اور تقویٰ سے نوازا تھا۔ وہ والدین کا فرماں بردار تھا۔ اور ظالم و شرکش نہ تھا۔

(مریم : ۱-۱۵)

سورہ عمران میں ہے :

”کہ یحییٰ کلمۃ اللہ (مسیح) کی تصدیق کرے گا۔ وہ قوم کا سردار، گناہ سے نفور، نبی اور صالح ہو گا۔“

(عمران : ۳۹)

انجیل میں ہے :-

”یہودیہ کے بادشاہ ہیرودیس کے زمانے میں ایسیاہ (بن بکر از بنو بن یمن) کی نسل سے زکریا نامی ایک کاہن تھا۔ اُس کی بیوی اَلشَبَّع ہارون کی اولاد میں سے تھی..... ان کی اولاد نہ تھی۔ کیونکہ اَلشَبَّع بانجھ تھی اور دونوں عمر رسیدہ تھے... .. ایک دن ایک فرشتے نے اُس سے کہا..... تیری دعائیں لی گئی اور تیری بیوی سے ایک بیٹا ہو گا۔ اُس کا نام یوحنا رکھنا.....“

(لوقا : ۵-۱۴)

اَلشَبَّع، حضرت مریم (والدۃ مسیح) کی بہن تھی۔ یحییٰ کی ولادت مسیح سے صرف چھ ماہ پہلے ہوئی تھی۔ (ڈاب - ص ۳۰۹)۔

جب یہ بڑا ہوا۔ تو اونٹ کے بالوں کا ایک گرتہ پہن کر اوپر بٹی باندھ لیتا۔ عموماً بیابانوں میں رہتا۔ اور کبھی کبھی بسنتیوں میں جا کر لوگوں کو اللہ کی طرف بلاتا۔ آسمانی بادشاہت کے قرب کا اعلان کرتا۔ اور جو لوگ گناہوں سے تائب ہو جاتے انہیں بپتسمہ دیتا۔ یعنی انہیں نہلاتا یا وضو کراتا یا صرف پانی چھڑک دیتا۔ جب حضرت مسیح بڑے ہوئے۔ تو آپ گیلی سے چل کر جاردن میں حضرت یحییٰ علیہ السلام کے ہاں بپتسمہ لینے کے لیے گئے۔

(متی : ۳/۱۳)

مشہور مورخ ابن عساکر لکھتا ہے :
کہ حضرت یحییٰ بابل کے بادشاہ بخت نصر کے معاشرے تھے۔

(قصص - ج ۲، ص ۲۷۰)

تاریخی لحاظ سے یہ غلط ہے۔ کیونکہ بخت نصر ۶۰۰ قبل مسیح کا آدمی تھا۔ اور حضرت یحییٰ کی ولادت ۴۴۴ ق م میں اور شہادت ۳۰۰ میلادی میں ہوئی تھی۔

ماخذ :- ۱ : قص القرآن - ج ۲، ص ۲۶۲ - ۲۷۹

۲ : ڈاب - ص ۳۰۹

۳ : بابل

۴ : قرآن مقدس

۵ : شاس - ص ۶۴

۶ : ڈاس - ص ۶۹۴

۱۹۶ - یعقوب

قرآن حکیم میں آپ کا ذکر ۱۶ مرتبہ آیا ہے۔
آپ اسحاق علیہ السلام کے فرزند اور حضرت ابراہیم علیہ السلام کے پوتے تھے۔ آپ
حزرون میں پیدا ہوئے۔ سال ولادت ۱۸۳۶ ق م - مذہبوں وہیں رہے۔ اور جب حضرت
ابراہیم علیہ السلام کی وفات ہو گئی۔ تو آپ جنوبی کنعان کے ایک مقام بئر لُحیٰ روٹی
میں جا بٹھے۔
(پیدائش : ۱۱/۲۵)

آپ کی چار بیویاں تھیں :-

• لیلا

• راحیل

• زلفہ اور • بلہا

لیاہ اور راحیل حضرت یعقوب کے ماںوں لابن کی بیٹیاں تھیں۔ اور باقی دو کنیزیں۔
 بلہاہ راحیل کی کنیز تھی۔ اور زلفہ لیاہ کی۔

ان تمام سے یہ اولادیں ہوئیں :-

۱ : بلہاہ سے دان اور نفتالی۔

۲ : زلفہ سے جڈ اور اشتر۔

۳ : لیاہ سے روبن ، شمعون ، لاوی ، یہوداہ ، اشکار اور زبلون۔

۴ : راحیل سے یوسف اور بن یامین۔

(پیدائش : ۲۳-۲۹)

یہ نکل بارہ بھائی تھے۔ جو اسرائیل کے بارہ قبائل کے اجداد تھے۔

ان کے نام بہ ترتیب ولادت یہ ہیں :-

۱ : روبن ۲ : شمعون ۳ : لاوی

۴ : یہوداہ ۵ : دان ۶ : نفتالی

۷ : جڈ ۸ : اشتر ۹ : اشکار

۱۰ : زبلون ۱۱ : یوسف ۱۲ : بن یامین

ان تمام میں حضرت یوسف کو بڑی اہمیت۔ شہرت اور عزت نصیب ہوئی۔ آپ نبی بھی تھے اور فرعون کے وزیر مال بھی رہے۔ آپ کی ولادت اُس وقت ہوئی۔ جب حضرت یعقوب کی عمر ۹۱۔ برس تھی۔ یعنی ۱۷۲۵۔ قمر میں۔ آپ کی عمر صرف ۱۷۔ برس تھی کہ آپ کے بھائیوں نے سازش کر کے آپ کو ایک کوئیں میں پھینک دیا۔ ۱۷۲۸۔ قمر میں آپ بازار مصر میں فروخت ہوئے۔ کچھ عرصہ عزیز مصر (اور زلیخا) کے گھر میں رہے۔ پھر زنداں میں بھیج دیے گئے، اور ۱۷۱۵۔ قمر میں آپ وزیر مالیات مقرر ہوئے۔ جب ۷/۸ برس بعد مصر اور نواحی ممالک میں قحط پڑ گیا۔ تو برادران یوسف غلہ لینے کے لیے چار مرتبہ مصر گئے۔ چوتھی دفعہ اُن کے ہمراہ حضرت یعقوب بھی تھے۔ یہ سفر ۱۷۰۶۔ قمر میں ہوا تھا۔ حضرت یوسف نے اپنے والد اور بھائیوں کو مصر کے ایک شہر رامسہس میں آباد کر دیا۔ آپ کے والد وہاں سترہ برس زندہ رہے اور آپ کے بھائی اس قدر پھلے پھولے۔ کہ جب ۲۱۵ برس بعد (۱۷۹۱۔ قمر) حضرت موسیٰ بنو اسرائیل کو غلامی فرعون سے نکلانے کے لیے مصر میں پہنچے۔ تو اُن لوگوں کی تعداد جن کی عمر بیس برس یا اس سے زیادہ تھی، چھ لاکھ کے قریب ہو چکی تھی۔

(کینین : ص ۱۸۲ ، اور

گنتی : ۲۵-۲۶)

حضرت یعقوب کی والدہ کا نام رَبِقَّة تھا۔ یہ بیٹھو ایل بن نَحُور بن آذر کی بیٹی تھی۔

”اسحاق چالیس برس کا تھا۔ جب اُس نے ربقة سے بیاہ کیا..... جب اسحاق ساٹھ برس کا ہوا۔ تو ربقة کے بطن سے اکتھے دو بچے پیدا ہوئے۔ پہلے کا نام عیسور رکھا گیا اور دوسرے کا یعقوب۔ اس نے پیدائش کے وقت عیسو کی ایڑی پکڑی ہوئی تھی۔“

(ملخص - پیدائش : ۲۵ / ۲۰ - ۲۶)

بڑے ہو کر یعقوب حِران میں اپنے ماموں لابن کے ہاں بیس سال رہ کر پراتا رہا۔ جب وہاں سے رخصت ہوا۔ تو اس کے ساتھ بڑے بڑے ریوڑ اور گیارہ فرزند تھے۔ یہ بیت ایل میں رُکے۔ جو یوروشلم کے شمال مشرق میں ۴۴ میل دور واقع تھا۔ بارحواں بچہ (بن یامین) اسی بستی سے نکلنے کے بعد بیت لحم کی راہ میں پیدا ہوا۔ اور اس کی پیدائش پر راحیل کو اتنی تکلیف ہوئی، کہ وہ وفات پاگئی اور راہ کے کنارے دفن ہوئی۔

(پیدائش : ۳۵ / ۲۰)

اس کے بعد حضرت یعقوب خبزون میں مقیم ہو گئے۔ یہی بیت المقدس سے بیس میل جنوب میں ہے۔ اور الخلیل کے نام سے بھی مشہور ہے۔ یہیں ۸۰ سال کی عمر میں حضرت اسحاق کی وفات ہوئی۔ حضرت یوسف کو اُس کے بھائیوں نے حضرت اسحاق کی وفات سے گیارہ برس پہلے کوئٹہ میں پھینکا تھا۔ حضرت یعقوب کی وفات مصر میں ہوئی۔ اُس وقت آپ کی عمر ۱۴۷ سال تھی۔

(ڈاب - ص ۲۶۸)

آپ کی نعش کو بڑے احترام سے ارض کنعان میں پہنچایا گیا۔ اور وہاں آپ خبزون میں دفن ہوئے۔

مزید تفصیل کے لیے دیکھیے :-

۲۲ - ”اسرائیل“ اور

۶۸ - ”بنو اسرائیل“

ماخذ :- ۱ : بائبل

- ۲ : قرآن حکیم
 ۳ : ڈاب - ص ۲۶۸
 ۴ : کتاب الہدی - ج ۲ ، ص ۲۹۲
 ۵ : اعلام - ص ۱۹۹

۱۹۷- یَعُوق

یمن کے بنو ہمدان کا ایک صنم۔ جو اس قبیلے کے ایک سردار مالک بن مرشد بن حشم..... بن ہمدان نے عمرو بن لُحَی سے لے کر اپنے ایک قبائلی گاؤں حیواں میں نصب کر دیا تھا۔

(معجم - ج ۸)

مزید تفصیل کے لیے دیکھیے :-

۱۱۵- "سُواع"

۱۹۸- یَعُوْث

یہ بت عمرو بن لُحَی نے یمن کے ایک رئیس اَنْعَم بن عمرو المرادی کو دیا تھا۔ اس نے اسے بنو نذرج کے ایک ٹیلے پہ نصب کر دیا۔ اس ٹیلے کے گرد بنو مراد کی دو شاخیں اَنْعَم و اعلیٰ بھی آباد تھیں۔ یہ سب اس کی عبادت کرتے تھے۔ کچھ عرصہ بعد بنو مراد کے اکابر نے چاہا۔ کہ اس بت کو اپنے قبیلہ (بنو مراد) کے آبائی مساکن میں لے جائیں۔ لیکن یہ بات اس قبیلہ کی دو شاخوں اَنْعَم و اعلیٰ کو ناگوار گزری۔ اور وہ بت کو اٹھا کر بلاد بنو حارث

میں چلے گئے۔ جب اشرافِ مراد کے کہنے پر بھی بنو عارث نے بت کو واپس نہ کیا۔ تو بنو مراد نے حملہ کر دیا۔ اس میں حملہ آوروں کو شکست ہوئی۔ یہ جنگ یوم بدر کو ہوئی تھی۔ کچھ عرصہ بعد بنو غطفان اس بت کو چھین کر اپنے وطن نجران لے گئے۔

باقی تفصیل کے لیے دیکھیے :-

۱۱۵- "سُوَاع"

مآخذ :- معجم البلدان - ج ۸، ص ۵۱۰

۱۹۹- یوسف

ہم "یعقوب" کے تحت لکھ چکے ہیں۔ کہ حضرت یعقوب اپنے ماموں لاہن کو ملنے کے لیے حیران (شام کا ایک شہر) گئے تھے۔ وہاں اُس کی دو بیٹیوں لیاہ اور راحیل سے شادی کر لی۔ لیاہ سے چھ بچے پیدا ہوئے :-

۱ : رُوبِن ۲ : شَمْعُون

۳ : لاوِی ۴ : یھوداہ

۵ : اشکار ۶ : زبَلُون

اور راحیل سے دو یعنی :-

۱ : یوسف ، اور

۲ : بن یامین

باقی چار بچے دو کنیزوں سے پیدا ہوئے تھے۔

• زلفہ سے جد اور اشرف

اور پلہاہ سے دان اور نفتالی ۔

(پیدائش : ۲۳ : ۳۵ : ۲۹)

حضرت یعقوب اپنے ماموں کے ہاں بیس برس رہے۔ وہاں آپ کے گیارہ بچے پیدا ہوئے تھے۔ جن میں یوسف سب سے چھوٹا تھا۔ جب آپ حزان سے نکل کر خبزون کی طرف روانہ ہوئے۔ تو بیت ایل (یروشلم سے ۱۴ میل شمال مشرق میں) میں راجیل سے بن یامین پیدا ہوا۔ معاً راجیل فوت ہو گئی۔ اور اُسے راہ کے کنارے دفن کر دیا گیا۔

(پیدائش : ۳۵/۲۰)

اس کے بعد حضرت یعقوب یروشلم سے بیس میل جنوب کی طرف خبزون میں مقیم ہو گئے۔ یہ شہر آج کل الخلیل کہلاتا ہے۔ اور ۱۹۴۷ء سے یہود کے قبضے میں ہے۔ حضرت یوسف علیہ السلام کی داستان کا آغاز خبزون سے ہوتا ہے۔ بائبل کہتی ہے اور قرآن اُس کی تصدیق کرتا ہے :

کہ حضرت یوسف سترہ برس کی عمر میں اپنے بھائیوں کے ساتھ بھیڑ بکریاں چرایا کرتا تھا۔ اور حضرت یعقوب اُس سے بہت پیار کرتے تھے۔ انہی دنوں حضرت یوسف نے ایک خواب دیکھا۔ کہ سورج، چاند اور گیارہ ستارے آپ کے سامنے سجدہ کر رہے ہیں۔ اس پر آپ کے بھائیوں نے ایک منصوبہ تیار کیا۔ سیر و شکار کے بہانے انہیں جنگل میں لے گئے۔ وہاں ایک کوئٹے میں پھینک دیا اور اُن کے کرتے پہ خون چھڑک کر اپنے والد سے کہا :

کہ یوسف کو بھیڑ یا کھا گیا ہے۔

اس پر حضرت یعقوب علیہ السلام مدتوں روتے رہے۔ یہاں تک کہ اُن کی نظر جاتی رہی۔

جب وہ حضرت یوسف کو کوئٹے میں پھینک چکے تو تھوڑی سی دیر کے بعد وہاں سے ایک قافلہ گزرا۔ جو پانی لینے کے لیے اُس کوئٹے پر رُکا۔ ڈول ڈالا۔ تو حضرت یوسف ڈول اور رسی کے سہارے باہر نکل آئے۔ اہل قافلہ انہیں مصر لے گئے۔ اور وہاں کے بازار میں بیچ ڈالا۔

(پیدائش - باب : ۳۷)

فرعون کے ایک منصب دار قوطی فار (غزیز) نے انہیں خرید لیا۔

اُس وقت حضرت یوسفؑ کی عمر سترہ برس تھی۔ نہایت وجہہ و حسین۔ عزیز کی بیوی، زلیخا، انھیں اپنی طرف مائل کرنے لگی۔ ایک دن بند کمرے میں انھیں گرتے سے پکڑ کر کھینچا اور گرتے پھٹ گیا۔ عین اُس وقت عزیز گھر میں داخل ہوا۔ پوچھا :

کہ یہ کیا ہو رہا ہے۔

زلیخا کہنے لگی :

کہ یوسف نے میری عزت پہ ہاتھ ڈالا ہے۔

پاس سے ایک بچہ بول اٹھا :

کہ اے عزیز! یوسف کے گرتے کو دیکھو۔ اگر وہ اگلی طرف سے پھٹا ہوا ہے تو زلیخا سچی ہے۔ اور اگر پشت سے پھٹا ہوا ہے۔ تو وہ جھوٹی ہے۔

عیز نے گرتے کو دیکھ کر زلیخا کو سخت ڈانٹا۔ لیکن وہ دل کے ہاتھوں مجبور تھی۔ باز نہ آئی۔ بالآخر عزیز نے مصلحت اسی میں دیکھی۔ کہ حضرت یوسف کو زنداں میں منتقل کر دے۔ عزیز ہی جیل کا داروغہ تھا۔ وہاں اُس نے یوسف کو ہر قسم کی سہولتیں بہم پہنچائیں، اور اُسے قیدیوں کا سردار بنا دیا۔

ایک رات دو قیدیوں نے دو خواب دیکھے۔

ایک نے دیکھا۔ کہ وہ انگور پھوڑ رہا ہے۔

دوسرے نے دیکھا۔ کہ اُس کے سر پر روٹیوں کا ایک ٹوکرا ہے۔

جنھیں پرندے کھا رہے ہیں۔

یوسف نے پہلے کو کہا :

کہ تو جلد فرعون کا ساتھی مقرر ہوگا۔

اور دوسرے کو کہا :

کہ تو صلیب پہ لٹکا دیا جائے گا۔ اور پرندے تیرے سر کا گودا

کھائیں گے۔

چنانچہ ایسا ہی ہوا۔

ایک دن فرعون نے خواب میں سات موٹی گائیں دیکھیں۔ جنھیں

سات ڈبلی گائیں کھا رہی تھیں۔ ساتھ ہی گندم کے سات سبز اور سات

خشک خوشے دیکھے۔ دانشوران دربار سے اس کی تعبیر پوچھی۔ لیکن وہ

نہ بتا سکے۔

اس پر اُس کا ساتھی (سابق قیدی) بول اٹھا۔ کہ جیل میں ایک قیدی جس کا نام یوسف ہے، تعبیر بتا سکے گا میں جواب نہیں رکھتا۔
چنانچہ فرعون نے تعبیر کی خاطر حضرت یوسف کی طرف ایک قاصد بھیجا۔
آپ نے تعبیر یہ بتائی :

کہ اگلے سات برس بے اندازہ غلہ پیدا ہوگا۔ پھر قحط پڑ جائے گا۔
لوگ اپنا سب اندوختہ (موٹی گائیں) کھا جائیں گے۔
یہ سن کر بادشاہ نے اُسے اپنا وزیر بنا لیا۔ اور حکم دیا کہ آنے والے
قحط کی تباہ کاریوں کو روکنے کا ابھی سے اہتمام کریں۔
جب سات سال بعد قحط پھوٹ پڑا۔ تو آپ کے بھائی غلے کے لیے مصر
میں جانے لگے۔ آپ نے انہیں پہچان لیا۔ اور پوچھا :
کہ کیا تمہارا کوئی اور بھائی بھی ہے ؟
کہا : ہے۔

فرمایا : کہ اگلی مرتبہ اُسے بھی ساتھ لے آنا۔ ورنہ غلہ نہیں ملے گا۔ ساتھ
ہی کارکنوں کو حکم دیا۔ کہ ان کی رقم ان کے بوروں میں رکھ دو۔
جب وہ گھر پہنچے۔ اور دیکھا۔ کہ بوروں میں رقم بھی رکھی ہوئی ہے۔
تو وہ حیران بھی ہوئے اور خوش بھی۔ اس کے بعد بن یامین کو ساتھ لے کر
مصر گئے۔ حضرت یوسف نے بن یامین کو الگ کر کے اپنا تعارف کرایا اور پھر
اُسے اپنے ہاں روک لینے کی سکیم یہ بنائی۔ کہ بتا ہی پیمانہ اُس کے بورے میں
رکھ دیا۔ جب وہ روانہ ہونے لگے۔ تو کسی کارندے نے آواز دی۔ کہ ٹھہرو۔
شاہی پیمانہ گم ہو گیا ہے۔

انہوں نے کہا :

کہ ہم چور نہیں ہیں۔

وہ کہنے لگا :

کہ اگر تمہارے بوروں میں سے پیمانہ نکل آئے تو پھر ؟

کہنے لگے :

کہ بیشک اُسے گرفتار کر لو۔

چنانچہ سب بورے کھولے گئے۔ اور پیمانہ بن یامین کے بورے

سے نکل آیا۔

اس پر وہ کہنے لگے :
 کہ اس کا ایک اور بھائی بھی چور تھا۔ بہر کیف چونکہ اس کا باپ بہت
 ضعیف اور مصیبت زدہ ہے۔ اس لیے آپ ہم میں سے کسی کو رکھ لیں۔
 اور اسے جانے دیں۔

حضرت یوسف نے جواب دیا :
 کہ ہم چور کے علاوہ کسی اور کو پکڑنے کے مجاز نہیں ہیں۔
 اس پر سب سے بڑا بھائی کہنے لگا :
 کہ میں اپنے والد کو منہ دکھانے کے قابل نہیں رہا۔ اس لیے تم جاؤ
 ساری کہانی انھیں سناؤ۔ اور پھر مجھے اطلاع دو۔ اگر حضرت والد نے اجازت
 دے دی تو میں لوٹ آؤں گا۔ ورنہ یہیں رہوں گا۔
 جب بھائیوں نے گھر جا کر اپنے والد کو ساری کہانی سنائی۔ تو آپ
 نے فرمایا :

کہ مجھے یوسف کی خوشبو آرہی ہے۔ تم سب واپس جاؤ۔ غلہ بھی
 لاؤ۔ اور یوسف کو بھی تلاش کرو۔
 چنانچہ وہ واپس گئے۔ جب دربار میں حاضر ہوئے۔ تو حضرت
 یوسف نے اپنا تعارف کرایا۔ اس سے ان کے سر شرم و ندامت سے
 جھک گئے اور معافی مانگنے لگے۔
 حضرت یوسف نے کہا :

لَا تَثْرِيْبَ عَلَيْكُمْ الْيَوْمَ

(یوسف : ۹۲)

جاؤ میں نے تمہیں فی سبیل اللہ معاف کیا۔ میری یہ قمیص ساتھ
 لے جاؤ۔ اسے میرے والد محترم کے چہرے پر ڈالو۔ فوراً ان کی نظر
 لوٹ آئے گی۔ اور پھر انھیں اپنے ساتھ لے آؤ۔
 جب یہ پیغام حضرت یعقوب کو ملا۔ تو وہ سفر کو تیار ہو گئے۔
 چنانچہ یہ سارا قافلہ مصر کو چل دیا۔

وہاں پہنچے تو حضرت یوسف نے اپنے والدین (اس وقت غالباً
 لبیاہ زندہ تھی۔ جو یوسف کی سو تیلی ماں تھی) کو تخت پر بٹھایا۔ اور گیارہ
 بھائی نیچے کھڑے ہو گئے۔ اس کے بعد سورج۔ چاند (والدین) اور

گیارہ ستارے (جہاں) اُس کے سامنے سجدے میں گر پڑے۔
اور یوسف بول اُٹھے :-

يَا اَبَتِّ هَذَا تَاوِيْدٌ رُّؤْيَايَ

(یوسف : ۱۰۰)

(اے بزرگوار باپ - یہ ہے میرے خواب کی تعبیر)

واقعات کی تاریخیں :

- ۱- یوسف کی ولادت : ۱۷۲۵ - قم
 - ۲- مصر میں یوسف کی فروخت : ۱۷۲۸ - قم
 - ۳- یوسف کی تقرری بطور وزیر مالیات : ۱۷۱۵ - قم
 - ۴- حضرت یعقوب مصر میں پہنچے : ۱۷۰۶ - قم
 - ۵- یوسف کی وفات : ۱۶۳۵ - قم
- وفات کے وقت حضرت یوسف کی عمر ۱۱۰ برس تھی۔
” انھوں نے اُس کی لاش میں خوشبو بھری اور اُسے مصر ہی
میں تابوت میں رکھ دیا۔ “
(پیدائش : ۵/۲۶)

یوسف کی شادی :

جب یوسف ۱۷۱۵ - قم میں وزیر مال مقرر ہوئے۔ تو فرعون نے اُن کی شادی فوطی فار
(زلیخا کا خاوند) کی لڑکی آسنات سے کرادی۔ اس سے دولہے کے پیدا ہوئے :-

☆ پہلا مَنَسِي تھا۔ اور

☆ دوسرا اِفْرَائِيْم۔

(پیدائش : ۳۱/۵۰)

یہ دونوں بچے فقط کے سالوں (۱ - ۱۷۰۸ - قم) سے پہلے
پیدا ہوئے تھے۔

(ڈاب : ۳۱۵)

حضرت یوسف علیہ السلام تقریباً نوے برس مصر میں رہے۔ اور ان کے پوتے بھی ان کے سامنے جوان ہوئے۔

فرعون یوسف :

مصر میں فرعونوں کے اکتیس خاندان برسرِ اقتدار رہے تھے۔ آخری خاندان کو اسکندر اعظم نے ۳۳۱ء میں ختم کیا تھا۔ حضرت یوسف کے زمانے میں پندرھویں خاندان کے ایک فرعون آسٹریں سوم کی حکومت تھی۔ یہ ۲۶ سال مندر آرا رہا۔ جب حضرت یعقوب مصر میں وارد ہوئے تو اس وقت اپوفس کی حکومت تھی۔

بعض مؤرخین کا خیال یہ ہے کہ :
اپوفس اور آسٹریں ایک ہی بادشاہ کے نام ہیں۔

(ڈاب : ص ۵۲۴)

نیز دیکھیے :-

۲۴ — "اسرائیل"

۶۸ — "بنو اسرائیل"

۱۵۳ — "فرعون"

۱۷۷ — "مصر"

۱۹۶ — "یعقوب"

ماخذ :- ۱ : باڈ - ص ۳۹۴

۲ : ڈاب - ص ۳۱۵ و ۵۲۴

۳ : بائبل

۴ : قرآن حکیم

۵ : اعلام - ص ۲۰۲

۶ : کتاب الہدیٰ - ص ۵۳۶

۲۰۰۔ یونس

(دیکھیے : ۱۲۳۔ "صاحبِ الموت")

۲۰۱۔ یهود

(دیکھیے : ۵۶۔ "اہل کتاب")

وَآخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِيْنَ



کتابت

- ۱ : مُعْجَمُ الْبُلْدَانِ : يَا قُوتُ صَمَوِي - طبع مصر -
- ۲ : الْبِدَايَةُ وَالنَّهَائِيَةُ : حَافِظُ ابْنِ كَثِيرٍ - طبع مصر - ۱۳۲۸ هـ
- ۳ : تَلْفِيحُ فَهْمِ أَهْلِ الْأَثَرِ : أَبُو الْفَرَجِ عَبْدِ الرَّحْمَنِ بْنِ الْجُوزِيِّ -
طبع برقی پریس - دہلی - ۱۸۸۶ء
- ۴ : تَفْسِيرُ كَبِيرٍ : فَخْرُ الدِّينِ رَازِي - طبع مصر - ۱۳۲۲ هـ
- ۵ : الْمَلِكُ وَالنَّحْلُ : أَبُو الْفَتْحِ مُحَمَّدُ بْنُ عَبْدِ الْكَرِيمِ بْنِ أَبِي بَكْرٍ - أَحْمَدُ الشَّهْرِسْتَانِي -
طبع مصر - ۱۹۲۱ء
- ۶ : الْأَمَامَةُ وَالسِّيَاسَةُ : ابْنُ قُتَيْبَةَ دِيْنَاوَرِي - مصر ۱۹۳۷ء
- ۷ : الْفَهْرَسْتُ : ابْنُ السَّكَيْتِ - مطبع استقامة - مصر
- ۸ : كِتَابُ الْأَعْنَافِي : أَبُو الْفَرَجِ إِسْفَهَانِي - بُولَاق ۱۸۶۸ء
- ۹ : تَفْسِيرٌ : أَبُو جَعْفَرٍ مُحَمَّدُ بْنُ جَرِيرِ الطَّبْرِي - قَاهِرَةٌ ۱۳۲۱ هـ
- ۱۰ : قِصَصُ الْأَنْبِيَاءِ : أَبُو إِسْحَاقَ أَحْمَدُ بْنُ مُحَمَّدٍ الثَّعْلَبِي - قَاهِرَةٌ ۱۳۱۵ هـ
- ۱۱ : تَفْسِيرُ الْجَوَاهِرِ : عَلَّامَةُ جَمْهَرِي طَنْطَاوِي مِصْرِي - مصر ۱۳۲۷ هـ
- ۱۲ : مُنْتَهَى الْأَرْبِ : عَبْدِ الرَّحِيمِ صَفِيِّ پُورِي - لَاهُور ۱۳۲۵ هـ
- ۱۳ : كِتَابُ الْمَعَارِفِ : ابْنُ قُتَيْبَةَ دِيْنَاوَرِي - مِصْر
- ۱۴ : رِحْلَةُ : ابْنِ بَطْوَيْطَةَ - پیرس
- ۱۵ : أَنْوَارُ تَوْفِيقِ الْجَلِيلِ : رِفَاعَةُ بَيْگِ طِهَافِي - مِصْر ۱۲۸۵ هـ
- ۱۶ : دَائِرَةُ الْمَعَارِفِ الْإِسْلَامِيَّةِ : عَلَّامَةُ سُرَيْدِ وَجْدِي - مِصْر
- ۱۷ : كِتَابُ الْمَسَالِكِ وَالْمَمَالِكِ : أَبُو الْقَاسِمِ عَهْدِ اللَّهِ عَرَفُ بْنُ خَرَّادِ وَدِبِهِ
لَانْدُن ۱۸۹۰ء
- ۱۸ : حَيَاتُ الْحَيَوَانَ : دَمِيرِي - مُحَمَّدُ بْنُ مُوسَى مِصْرِي - قَاهِرَةٌ ۱۳۱۳ هـ
- ۱۹ : عَجَائِبُ الْمَخْلُوقَاتِ : مُحَمَّدُ بْنُ زَكَرِيَّا قَزْوِينِي - تَدْوِينُ وَسْطَن فِلْد -

- ۲۰: تفسیر جلالین (مع کمالین) : جلال الدین سیوطی و جلال الدین محلی - طبع میرٹھ -
- ۲۱: کتاب الاستیعاب : حافظ عبدالبرقرطبی - حیدرآباد ۱۳۳۶ھ
- ۲۲: فنتہ اللسان : سید کرامت حسین کنتوری - نول کشور - لکھنؤ - ۱۹۱۵ء
- ۲۳: فتوح الحرمین : مولانا جامی - طبع لاہور
- ۲۴: تذکرۃ المفسرین : علامہ زاہد الحسینی کیمپوری - ۱۹۴۵ء
- ۲۵: تمدن عرب : موسیو لیبان - اردو ترجمہ :- از سید علی بلگرامی - طبع حیدرآباد دکن ۱۹۳۶ء
- ۲۶: تشکیل انسانیت : ترجمہ مولانا عبدالمجید ساک - لاہور ۱۹۵۵ء
- ۲۷: معرکہ مذہب و سائنس : ترجمہ مولانا ظفر علی خان - حیدرآباد دکن - ۱۹۱۶ء
- ۲۸: لغات القرآن : عبدالرشید نعمانی دہلوی - دہلی ۱۹۲۳ء
- ۲۹: نسب نامہ رسول : ملاپ پریس لاہور - ۱۸۸۰ء
- ۳۰: خلاصہ تواریخ مکہ معظمہ : حاجی محمد فخر الدین حسین خان - مطبع مجتہائی دہلی - ۱۳۱۰ھ
- ۳۱: بائبل : لاہور ۱۹۱۶ء
- ۳۲: اعلام القرآن : مولانا عبدالماجد دریا بادی - دریا باد - ۱۹۵۹ء
- ۳۳: دائرۃ معارف اسلامیہ : پنجاب یونیورسٹی - لاہور
- ۳۴: تفہیم القرآن : مولانا سید ابوالاعلیٰ مودودی - لاہور
- ۳۵: اصحاب کھف : مولانا ابوالکلام آزاد - ادبستان - لاہور
- ۳۶: حکمائے عالم : (ترجمہ) غلام جیلانی برق -
- ۳۷: رہنمائے مقامات مقدسہ : حاجی محمد اشرف (ڈیرہ اسماعیل خان) لاہور - ۱۹۳۱ء
- ۳۸: تفسیر حقیقی : مولانا عبدالحق دہلوی - لاہور ۱۹۵۱ء
- ۳۹: ترجمہ قرآن حکیم : مولانا احمد رضا خان بریلوی - طبع تاج کینی - لاہور
- ۴۰: مہاجرین : مولانا معین الدین ندوی - اعظم گڑھ - ۱۹۲۸ء
- ۴۱: رحمۃ اللعالمین : قاضی سلیمان منصور پوری - لاہور ۱۹۲۹ء
- ۴۲: تاریخ القرآن : پروفیسر عبد الصمد صنارم ازہری - لاہور ۱۹۶۷ء

- ۴۳ : اکمال فی اسماء رجال : محمد بن عبداللہ خطیب بن محمد۔
اردو ترجمہ۔ کتاب منزل لاہور۔ ۱۹۶۳ء
- ۴۴ : طبقات سلاطین اسلام : (فارسی ترجمہ) عباس اقبال۔
تہران۔ ۱۳۱۲ھ۔
- ۴۵ : مشکوٰۃ : (اردو ترجمہ) کتاب منزل لاہور۔ ۱۹۶۳ء
- ۴۶ : ایران بہ عہد ساسانیان : (اردو ترجمہ) ڈاکٹر پروفیسر
محمد اقبال۔ دہلی ۱۹۴۱ء
- ۴۷ : تاریخ حرَمین : مولانا محمد مالک کاندھلوی۔ اشاعت مکتبہ عثمانیہ۔
ٹنڈوالہار خان۔ ۱۳۹۰ھ
- ۴۸ : کشتی نوح : مرزا غلام احمد صاحب قادیانی۔ قادیان ۱۹۰۲ء
- ۴۹ : ادب العرب : پروفیسر زبید احمد۔ بریلی ۱۹۲۹ء
- ۵۰ : انسائیکلو پیڈیا برطانیکا : لنڈن۔ شکاگو۔ ۱۹۴۹ء
- ۵۱ : کنسائز انسائیکلو پیڈیا آف اسلام : سیٹھن اور نیٹڈی رونا رٹ۔
(NANDY RONRRT) نیڈر لینڈ۔ ۱۹۵۹ء
- ۵۲ : شارٹر انسائیکلو پیڈیا آف اسلام : گب اور کریم۔ لنڈن ۱۹۵۳ء
- ۵۳ : ڈکشنری آف اسلام : تقاسم بیٹرک۔ لاہور۔ ۱۹۶۴ء
- ۵۴ : عہد بائبل کی کہانی (انگریزی) : نیلسن بیچر۔ نیویارک۔ ۱۹۵۹ء
- ۵۵ : بائبل ڈکشنری : اے۔ آر فارسٹ MICHIGAN۔ ۱۹۶۱ء
- ۵۶ : پیپلز بائبل انسائیکلو پیڈیا : چارلس ریڈل شکاگو ۱۹۶۱ء
- ۵۷ : ڈکشنری آف دی بائبل : ولیم سمٹھ۔ نیویارک۔
- ۵۸ : کمپین آف دی بائبل : لنڈن۔ ۱۸۹۲ء۔
- ۵۹ : رولز آف مکہ : جیرالڈ ڈی گاری۔ لنڈن ۱۹۵۱ء۔
- ۶۰ : گگ۔ ماگ (یا جوج۔ ماجوج) : ابراہیم احمد بوانی۔
کراچی ۱۹۶۷ء
- ۶۱ : انسائیکلو پیڈیا آف اسلام : لیڈن۔ ۱۹۵۷ء
- ۶۲ : کامپین انسائیکلو پیڈیا : شکاگو۔ ۱۹۵۶ء
- ۶۳ : ہسٹری آف پرشیا : ٹر پرسی سائیکس۔ لنڈن۔ ۱۹۳۰ء
- ۶۴ : سٹوری آف نیشنز : سی۔ ڈبلیو۔ سی۔ اومان
لنڈن ۱۹۳۵ء۔

- ۶۵ : زوالِ رومہ : ایڈورڈ گبین - لنڈن ۱۹۴۲ء
- ۶۶ : ارض القرآن : سید سلیمان ندوی - اعظم گڑھ ۱۳۴۲ھ
- ۶۷ : قصص الانبیاء : مولانا حفظ الرحمن سہاروی - دہلی ۱۳۶۲ھ
- ۶۸ : کتاب الہدی : مولانا یعقوب الحسن - مدراس ۱۳۴۵ھ



سیرت و سوانح

● آثار امام محمد والیوسف: ابو زہرہ (مصری)

ترجمہ: رئیس احمد جعفری، ۲۰۷ صفحات، سائزہ ۱۰x۶
امام اعظم ابوحنیفہ کے شاگرد رشید فقہ حنفی کے امام کبیر کے
مکمل حالات مع ضروری حواشی۔

● حیات امام ابن حزم: ابو زہرہ - ترجمہ

غلام احمد حریری، ۸۲۸ صفحات، سائزہ ۱۰x۶
حضرت امام ابن حزم کے فقہی تصورات اور
ان کی شخصیت کے مستند حالات۔

● حیات امام ابن قیم: عبدالعظیم عبدالسلام

ترجمہ: غلام احمد حریری، ۲۰۷ صفحات، سائزہ ۱۰x۶
ان کے علوم و معارف اور فقہی سرمایہ کا
گراں بہا ذخیرہ۔ مستند حالات۔

● الفاطمہ: (سیرت کے علاوہ ادبیات

بزبان عربی مع ترجمہ اردو)

ڈاکٹر سیدہ اشرف ظفر، ۲۷۲ صفحات

سائزہ ۱۰x۶

● سیرت النبی کامل ابن ہشام

ترجمہ: عبدالجلیل صدیقی

حضرت اکرم کی مقدس سیرت پر لازوال تصنیف

● رحمۃ اللعالمین قاضی سلیمان سلیمان منصور پوری

سیرت مبارک تین جلدوں میں

● خطیب القرآن مرتضیٰ حسین فاضل

قرآنی اسناد کے ساتھ حیات مبارک

● شمائل کبریٰ تالیف: نضر جالد ضری

آن حضرت کی حیات اور طریقہ رہائش

● انبیائے کرام ہولانا ابوالکلام آزاد تزیین لانا غلام رسول

۲۵۲ صفحات، سائزہ ۱۰x۶، انبیائے کرام پر مولانا آزاد کے

مقالات کو تزیین کیا کر دیا گیا ہے

● الفاروق علامہ شبلی نعمانی

حضرت عمرؓ کی زندگی کے مستند و جامع حالات

(عار کے بھائی (موتو) کا ذکر چھپو۔ جس نے قوم کو
ریگستان میں ڈرایا تھا)
اس ریگستان سے عموماً وہ صحرا مراد لیا جاتا ہے۔ جو عمان - نجد - حضونت اور بحران کے
درمیان واقع ہے۔

آپ ذیل سے پتہ چلتا ہے۔ کہ عار کا زمانہ قوم نوح کے سبب بعد تھا :-
وَإِذْ كُنَّا إِذْ جَعَلْنَا مِصْرَ خُفًا عَوْسًا بَعْدَ
قَتْلِهِمْ لِقَوْمٍ ۔ (اعراف: ۶۹)
(یاد کرو۔ کہ اللہ نے قوم نوح کی تباہی کے بعد تمہیں
اُن کا ہاشیہ بنا دیا تھا)

عار اول :
ہمارے مورثین نے عار کو دو حصوں میں تقسیم کر رکھا ہے۔ عار اولیٰ - جس کا زمانہ اندازاً
۲۵۰۰ سے ۱۵۰۰ ق م تک تھا۔ اس کے بعد ثور کا دور آیا۔ جو حضرت مسیح سے چھ سو یا سات سو
سال پہلے ختم ہوا تھا۔ (شاس : ص ۵۱)

ثور کو عار ثانیہ بھی کہتے ہیں۔ یہ اندازے یقینی نہیں بلکہ محض قیاسی ہیں۔ جو ضعیف سے
تاریخی شواہد کی بناء پر قائم کیے گئے ہیں۔ عار کی یہ تقسیم (اولیٰ و ثانیہ) قرآن میں بھی ملتی ہے۔
وَآتَتْهُ آهْلًاكَ عَادًا آلَؤَالِیٰ وَشُكُوًا فَهِيَ الْغَالِیٰ ۔

(نجم : ۵۱)
(اللہ نے عار اولیٰ کو تباہ کیا۔ اور ثور کو بھی باقی نہ چھوڑا)
کچھ اور تفصیل ۷۹۔ "ثور" کے تحت دیکھیے۔

۱ : ارض القرآن - ج ۱، ص ۱۲۹-۱۶۸

۲ : کتاب الہدیٰ - ص ۳۱۲-۳۲۵

۳ : ابن خلدون - ج ۲، ص ۷

۴ : ابن تیمیہ - کتاب المعاری - ص ۱۰

۵ : رفاہ بیگ ملہادی :- اوارح التواریخ الجلیل

۶ : مجمل - ج ۱ - "ارم"

۷ : شاس - ص ۵۹۲

۸ : قرآن مقدس

